

ॐ सो द्यावापृथिवी

(द्वितीयो भागः)





MOTILAL BANARSIDASS  
DELHI 7





ORIENTAL RESEARCH INSTITUTE SANSKRIT SERIES 111

GENERAL EDITOR :

H. DEVEERAPPA, M.A.,

*Director*

# ŚRĪMADVĀLMĪKIRĀMĀYAṆA

WITH

AMṚTAKATAKA OF MĀDHAVAYOGI

(VOL. III—AYODHYĀKĀṆDA-II)

EDITOR :

VIDWAN K. S. VARADACHARYA,

*Research Assistant*



ORIENTAL RESEARCH INSTITUTE

UNIVERSITY OF MYSORE

MYSORE

1965

ALL RIGHTS RESERVED

Price: Rs. 11-75

13/25 null

MYSORE:

PRINTED BY THE SUPERINTENDENT, GOVT. TEXT BOOK PRESS  
1965



प्रधानसम्पादकः

एच्. देवीगण्ण, एम्. ए.,

डॉरेक्टर

# श्रीमद्वाल्मीकिरामायणम्

श्रीमाधवयोगीयामृतकतकव्याख्यायुतम्

(तृतीयः सम्पुटः—अयोध्याकाण्डः-२)

सम्पादकः

विद्वान् के. एस्. वरदाचार्यः,

रिसर्च् असिस्टेण्ट्



प्राच्यविद्यासंशोधनालयः

मैसूरुविश्वविद्यानिलयः

मैसूरु

१९६५

आरक्षितास्सर्वेऽप्यस्याधिकाराः

मूल्यं : पादोनरूप्यकद्वादशम्

13/25  
m

मैसूरुराजकीयपठ्यपुस्तकमुद्रणालये तदधिकारिभिः मुद्रितम्

१९६५



## PREFACE

---

WE are glad to present to the public the second part of Ayodhyākāṇḍa (III Volume of the Rāmāyaṇa in our series) with Kataka Commentary. It is gratifying to note that we have been able to bring out this volume within a short time since the publication of the previous ones and that the succeeding volume is also simultaneously published along with this.

Vidwan Sri K. S. Varadacharya, has kept up his uniform excellence in editing the work. His zeal for research in the field of Sanskrit is really commendable.

We offer our thanks to the authorities of Mysore Palace Sarasvatī Bhaṇḍāra, the Government Oriental Manuscripts Library, Madras, and the Kūḍali Śringeri Mutt, who kindly lent the manuscripts of the Kataka Commentary for collation.

The Superintendent and staff of the Government Text Book Press, Mysore, have been successful in completing this work early. We are thankful to them.

MYSORE, }

Dated 9-8-1965 }

RAMA VANA—VOL. III

H. DEVEERAPPA,

*Director,*

*Oriental Research Institute.*

(v)

b





## प्रस्तावना

आपादचूडमनवद्येऽस्मिन् रमणीये रामायणे विशिष्यत एवायमयोध्याकाण्डः इतरकाण्डेभ्यः बहुभिः कारणैः—सर्वाङ्गीण-सुन्दरेऽपि शरीरे मुखमिव—इति पूर्वसंपुटप्रस्तावनायामेव प्रास्तावि । तदेतस्य अयोध्याकाण्डस्यातिविस्तृतस्य विषयानुगुणतो विमर्शने—रामचित्रकूटवासान्तः एको घट्टः, तदनन्तरं भरता-गमनादिरपरश्च घट्टः विविक्ततयोपलभ्यत एव स्वरसतः । तत्रादिमो घट्टः पूर्वसंपुटे क्रीडीकृतः, अपरश्चास्मिन् संपुटे ॥

तत्राद्ये भागे रामायणप्रधाननायकस्य श्रीरामस्य कल्याणगुणाः यथा व्यक्तीभूयात्मानं प्रदर्शयन्ति, तथाऽस्मिन् भागे तेन सह—किमुत ! ततोऽप्यतिशयेन—भरतकल्याणगुणाः व्यक्तीभवन्ति । रामोऽपि हि भरतस्यानवद्यं गुणं अभिवीक्ष्य विस्मयमग्नो भवति,\* यन्मूलतया च वदिष्यति अग्रे ‘न सर्वे भ्रातरस्तात ! भवन्ति भरतोपमाः†’ इति । एवमस्य भागस्य भरतगुणप्रकाशकस्य ‘भरत काण्डः’ इति कथनमपि युक्तमिव ॥

\* अथोत्थाय जलं स्पृष्ट्वा भरतो वाक्यमब्रवीत् ।

शृण्वन्तु मे परिषदः ! मन्त्रिणः श्रेणयस्तथा ॥ अयो. 111-24.

न याचे पितरं राज्यं नानुशसामि मातरम् ।

आर्यं परमधर्मज्ञं नानुजानामि राषवम् ॥ „—111-25.

यदि त्ववश्यं वस्तव्यं कर्तव्यं च पितुर्वचः ।

अहमेव निवत्स्यामि चतुर्दश समा वने ॥ „—111-26.

धर्मात्मा तस्य तथ्येन भ्रातुर्वाक्येन विस्मितः ।

उवाच रामः..... ॥ „—111-27.

† रामा. युद्ध. 18-15.

एवं भरतस्य सद्गुणान् वीक्ष्य यथा रामो विस्मयाक्रान्तोऽभवत्,  
तथा रामभरतयोरुभयोरपि सद्गुणान् वीक्ष्य सर्वेऽपि विस्मय-  
मापेदिरे इति वदत्यादिकविः, स्वयमपि विस्मयमापन्नः सन्—

‘तमप्रतिमतेजोभ्यां भ्रातृभ्यां रोमहर्षणम् ।

विस्मिताः सङ्गमं प्रेक्ष्य समवेता महर्षयः’\* इति ॥

राजवंशजानां स्वभावं श्रीराम एव एवं वर्णयति—

‘अमित्रास्तत्कुलीनाश्च प्रातिदेस्याश्च कीर्तिताः ।

व्यसनेषु प्रहर्तारः.....॥

एष प्रायो नरेन्द्राणां शङ्कनीयस्तु शोभनः’† इति ॥

इममादिकवेराशयं वरकविः कालिदासः एवं स्पष्टयति—  
‘दुरितैरपि कर्तुमात्मसात् प्रयतन्ते नृपसूनवो हि यत्’‡ इति ।  
अत्र ‘यत्’ शब्दस्य राज्यमर्थः । राज्यहेतोः सर्वमप्यकृत्यं  
बुद्धिपूर्वकमेव कर्तुं सन्नद्धता राजवंशजानां सहजा । एवं सति  
स्वयं प्राप्तमपि राज्यं भरतः नाङ्गीकरोति स्म । एवं भरतेन प्रत्यर्पितं  
निष्कण्टकमपि राज्यं रामोऽपि नाङ्गीचकार हि । प्रत्युत, परस्परं  
राज्यत्यागाय विचित्रा युक्तीः अन्वेपेते किल—इति विचित्रमेव  
राजकुलवृत्तान्तं जानताम् ॥

अथवा युक्तमेवेदं रघुकुलजानां सहजत्यागशीलानाम् ।  
श्रीरामोऽपि ‘राघवः’ इति यन्नाम्नोपलाव्यते, तस्मिन् रघुं राम-  
पूर्वजमधिकृत्य एतादृश एव कश्चन विचित्रप्रसङ्गः प्रस्तुतः वरकविना  
कालिदासेन रघुवंशे पञ्चमसर्गे§—

महामना रघुः विश्वजिद्यागे स्वीयं सर्वमप्यर्थं सत्पात्रेभ्यो  
वितीर्य शरीरमात्रावशेषः यदा तिष्ठति, तदा वरतन्तुमहर्षेशिष्यः  
कौत्सः गुरवे देयां चतुर्दशकोटिमितां<sup>१</sup>दक्षिणां रघोः सकाशात् प्रेषुः  
तमुपसर्पति । रघुस्तु गत्यन्तराभावात् कुबेरादेव तावद्वित्तं बलादाहर्तुं

\* रामा. अयो. 112-1. † रामा. बुद्ध. 18-10, 11. ‡ रघुवंश-8-2.

§ रघुवंश-५ सर्ग-१-३० श्लो.



यदा संकल्पयति, तदैव कुत्रेरः रघोः कोशागारं वित्तवर्षेण पूरयामास ॥

तच्च ज्ञात्वा रघुः कौत्समाहूय 'गृह्यतामिदं सर्वं भवदीयं वित्तम्' इति वदति । कौत्सस्तु 'चतुर्दशकोटय एव मया याचिताः । तदधिकं नाहं गृह्णीयाम्' इति वदति । रघुस्तु 'भवदर्थमागतत्वात् सर्वं भवदीयमेव । अतो भवतैव ग्राह्यम्' इति निर्वन्धयति । एवं त्यागे परस्परं स्पर्धमानौ तौ वीक्ष्य तत्रत्या जनाः विस्मिता बभूवुरिति सरसैरक्षरैरेवं रञ्जयति सहृदयान्तरङ्गाणि वरकविः—

‘जनस्य साकेतनिवासिनस्तौ द्वावप्यभूतामभिनन्द्यसत्त्वौ ।

गुरुप्रदेयाधिकनिस्पृहोऽर्थी नृपोऽर्थिकामादधिकप्रदश्च’ \*इति॥

युज्यत एव हि पतादशस्य रघोः कुले जातयोः रामभरतयोः त्यागे परस्परस्पर्धा ॥

परन्त्वत्र सन्दर्भविशेषवशात् भरतः राममप्यतिशेत् इव किञ्चित् । यदा भरतश्चित्रकूटमागत्य रामं राज्यस्वीकाराय निर्वन्धयति, तदा रामः 'तुभ्यं राज्यस्य, मह्यं वनवासस्य च पित्राऽऽदिष्टत्वात् उभाभ्यां तत्परिपालनीयमेव' इति वदति† । भरतस्तु 'सत्यं पितृवचनमप्यहं परिपालयाम्येव । तेन दत्ते मदीये राज्ये मम हि पूर्णोऽधिकारः । अहमेव बुद्धिपूर्वकं राज्यं तुभ्यं ददामि । को वाऽत्र धर्मलोपः' ‡ इति पृच्छति भ्रातरं रामम् । एवञ्च चतुरेण भरतेन पितृवाक्यमपि परिपालितम्, स्वेष्टमपि साधितम् । अतोऽस्मिन् प्रकरणे भरतो रामं जिग्य एव, यस्य च निदर्शनं रामेण राज्याय स्वपादुकाप्रदानम् । अत एव भासोऽपि भरतं एवं परिचाययत्यस्माकं—

\* रघुवंश-5-31. † त्वया राज्यमयोध्यायां प्राप्तव्यं लोकसङ्कृतम् ।

वस्तव्यं दण्डकारण्ये मया वल्कलवाससा अयो. 104-23, 'पित्रा दत्तं यथाभागं उपभोक्तुं त्वमर्हसि ।' 104-25. ‡ 'सान्त्विता मामिका माता दत्तं राज्यमिदं मम । तददामि पुनस्तुभ्यं बुद्धिं राज्यमकण्ठकम्' अयो. 105-4.

‘सुचिरेणापि कालेन यशः किञ्चिन्मयाऽऽर्जितम् ।  
अचिरेणैव कालेन भरतेनाद्य सञ्चितम्’ \* इति ॥

सन्त्येतादृशानि सहृदयहृदयङ्गमानि प्रकरणानि बहून्यस्मिन्  
काण्डे इति नूनं विशिष्यत एवायमयोध्याकाण्डः । अधिकं पश्चा-  
द्विचारयामः ॥

एतत्संपुटपंपादनेऽपि पूर्वसंपुटप्रतिपादिता एव कोशाः आहता  
इति नास्त्यधिकं वक्तव्यम् । उपरितनभागानप्यचिरेणैव कालेन  
प्रकटीचिकीर्षणामस्माकं मनोरथान् पूरयतु भगवान् श्रीरामचन्द्रः ॥

मैसूरु, }  
9-8-1965 }

नव्यमङ्गलामिजनः,  
वरदाचार्यः.

# श्रीमद्वाल्मीकिरामायणायोध्याकाण्डस्य

## विषयानुक्रमणिका

सर्गसंख्या	विषयः	पुटसंख्या
५७	सुमन्त्रप्रत्यागमनम्	.... 1
५८	रामसन्देशनिवेदनम्	.... 9
५९	दशरथाक्रन्दः	... 18

श्लोकसंख्या	अवान्तरविषयाः	
	५७	
१	ततः सुमन्त्रः कृच्छ्रेण वनात् प्रत्याययौ पुरीम् । स त्वयोध्यां निरानन्दां प्राविशत् पिहिताननः ॥	.... 3 .... 5
२	दृष्ट्वाऽमूर्च्छदशरथः सूतं रामं विनाऽऽगतम् ।	.... 7
	५८	
	लब्धसंज्ञः स पप्रच्छ रामवृत्तं शृशतुरः ॥	.... 9
३	सुमन्त्रोऽपि यथावृत्तं सर्वं तस्मै न्यवेदयत् । राजन् ! ववन्दे रामस्ते पादौ मातृगणस्य च ॥	.... 11 .... 13
४	लक्ष्मणस्तु न सस्मेने रामप्रवाजनं त्विदम् । वाष्पं स्रवन्ती सीता तु नैव मां किञ्चिदब्रवीत् ॥	.... 15 .... 17
	५९	
५	वृक्षा अपि परिम्लानाः, राजन् ! रामवियोगतः । श्रुत्वाैतद्वचनं दीनः राजा सूतमथाब्रवीत् ॥	.... 19 .... 21
६	रामं मां प्रापयाशु त्वं प्राणाः सन्त्वरयन्ति माम् । बह्वेवं विलपन् राजा पुनर्मूर्च्छामुपागम्य ॥	.... 23 .... 25



सर्गसंख्या	विषयः	पुटसंख्या
६०	कौसल्यासमाश्वासनम्	.... 26
६१	दशरथोपालम्भः	.... 31
६२	कौसल्याप्रसादनम्	.... 39
६३	ऋषिकुमारवधाख्यानम्	.... 44

श्लोकसंख्या	अवान्तरविषयाः	
	६०	
७	सर्वान् विलपतः सूतः बहुधाऽसान्त्वयत्तदा । रामादीनां श्रुतिं धर्मेऽशोच्यतां चाप्युपादिशत् ॥	.... 27 .... 29
	६१	
८	तथाऽपि पुत्रशोकार्ता कौसल्या पतिमब्रवीत् । कथं निरस्तो धर्मात्मा रामो निष्करणं त्वया ॥	.... 31 .... 33
९	देव ! रामं विना नाहमुत्सहे जीवितुं क्षणम् । रामं वनं प्रेषयता त्वया सर्वे वयं हताः ॥	.... 35 .... 37
	६२	
१०	एवं वदन्तीं तां राजाऽसान्त्वयत् साञ्जलिस्तदा । प्रसाद्यमाना भर्त्रा सा कौसल्याऽभूत् सुलज्जिता ॥	.... 39 .... 41
११	जानन्ती सा सतीधर्मं क्षमां चायाचयत् पतिम् ।	.... 43
	६३	
	तदा दशरथः पूर्ववृत्तं स्मृत्वैवमब्रवीत् ॥	.... 45
१२	देवि ! पूर्वं कृतं पापं मयेदानीं तु भुज्यते । बाल्ये, राज्यमहं जातु मृगयायै गतो वनम् ॥	.... 47 .... 49
१३	नृणां शृण्वन् मृगस्येव शब्दं, बाणमपातयम् । किन्तु कश्चिन्मुनिसुतः हतोऽज्ञानान्मया तदा ॥	.... 51 .... 53
१४	स विद्धो मर्मेणि मया जहौ प्राणान् तपोधनः ।	.... 55

सर्गसंख्या	विषयः	पुटसंख्या
६४	दशरथदिष्टान्तः	.... 56
६५	अन्तःपुराक्रन्दः	.... 72
६६	तैलद्रोण्यधिगयनम्	.... 78
६७	अराजकदोषवर्णनम्	.... 85

श्लोकसंख्या	अवान्तरविषयाः
-------------	---------------

## ६४

	ततस्त्रस्तोऽहमगमं तत्पित्रोराश्रमं शनैः ॥	.... 57
१५	वृत्तं त्वकथय ताभ्यां अन्धाभ्यां सुतमारणम् ।	.... 59
	मुनिस्तु मद्वचः श्रुत्वा सोढुं शोकं न चाशकत् ॥	.... 61
१६	एकपुत्रः स तु मुनिः विललाप भृशतुरः ।	.... 63
	ततः स्वर्गं समारोहत् मुनिपुत्रः स्वकर्मभिः ॥	.... 65
१७	पुत्रशोकान्निघ्नयेथास्त्वं इति मां चाशपन्मुनिः ।	.... 67
	कालः सोऽद्यागतो देवि ! हृदयं सीदतीव मे ॥	.... 69
१८	हा रामेत्येवमाक्रन्दन् प्राणान् दशरथो जहौ ।	.... 71

## ६५

	प्रातरेव तु सर्वेऽपि मृतं तं जज्ञिरे नृपम् ॥	.... 73
१९	अथ राजस्त्रियः सर्वाः दीनाः संचुक्रुर्भृशम् ।	.... 75
	सर्वमेवोद्धतप्राणमन्तःपुरमदृश्यत ॥	.... 77

## ६६

२०	कौसल्या तु तदा दीना पारं शोकस्य नागमत् ।	.... 79
	ततोऽमात्या राजदेहं तैलद्रोण्यां न्यवेशयन् ॥	.... 81
२१	प्रतीक्षन्ते स्म ते सर्वे भरतागमनं द्रुतम् ।	.... 83

## ६७

	अतस्ते राजकर्तारः वसिष्ठं गुरुमब्रुवन् ॥	.... 85
२२	भगवन् ! राजहीनोऽयं राज्यं नाशमवाप्नुयात् ।	.... 87
	राजा माता पिता चैव सदा हितकरो नृणाम् ॥	.... 89
२३	अतोऽभिषिञ्च यं कञ्चित् त्वमेवाय नृपात्मजम् ।	.... 91

सर्गसंख्या	विषयः	पुटसंख्या
६८	दूतप्रपणम्	.... 92
६९	भरतदुस्स्वप्नदर्शनम्	.... 98
७०	भरतप्रस्थानम्	.... 103
७१	अयोध्याप्रवेशः	.... 109

## श्लोकसंख्या

## अवान्तरविषयाः

## ६८

	वसिष्ठोऽप्यादिश दूतान् आनेतुं भरतं द्रुतम् ॥	.... 93
२४	वसिष्ठेनाभ्यनुज्ञाताः दूताः संत्वरिता ययुः ।	.... 95
	ते प्रापुः केकयपुरं यत्रासीत् भरतस्तदा ॥	.... 97

## ६९

२५	भरतोऽपि तदा खिन्नस्त्वासीत् दुस्स्वप्नदर्शनात् ।	.... 99
	तस्यासीदवशादेव हृदये तु महद्भयम् ॥	.... 101

## ७०

२६	तादृशं भरतं दूताः दृष्ट्वैवं वाक्यमब्रुवन् ।	.... 103
	शीघ्रमथैव निर्याहि त्वमयोध्यां, नृपात्मज !	.... 105
२७	अवश्यं च वसिष्ठस्त्वां अयोध्यायां प्रतीक्षते ।	.... 107

## ७१

	स मातामहमापृच्छय प्रतस्थे भरतो द्रुतम् ॥	.... 109
२८	शत्रुघ्नोऽपि तदा तेन सहायोध्यां विनिर्ययौ ।	.... 111
	भरतस्त्वरयाऽऽगच्छन् प्रापायोध्यां निरुत्सुकाम् ॥	.... 113
२९	अरण्यभूतामिव तां निरानन्दां ददर्श सः ।	.... 115
	तां दृष्ट्वा दुर्मनाः क्षिप्रं ययौ पितृगृहं तु सः ॥	.... 117
३०	अपश्यन् पितरं तत्र खिन्नो मातृगृहं ययौ ।	.... 119



पुर्गसंख्या	विषयः	पृष्ठसंख्या
७२	कैकेयीदर्शनम्	.... 120
७३	भरतसन्तापः	.... 130
७४	कैकेयीविगर्हणम्	.... 138
७५	भरतशपथः	.... 147

श्लोकसंख्या	अवान्तरविषयाः	
	७२	
	अपृच्छजननीं तातं स्वाद्धाने कारणं च सः ॥	.... 121
३१	अत्रोचत् साऽपि पितरं वृत्तं तस्मै भयं विना ।	.... 123
	रामादीनां प्रवासं चाप्यवदल्लीलयैव सा ॥	.... 125
३२	श्रुत्वा सर्वं तदुद्विग्नो भरतो मूर्छितोऽभवत् ।	.... 127
	जज्ञे स्वराज्यावाप्तिं च लब्धसंज्ञस्ततस्तु सः ॥	.... 129
	७३	
३३	स तु दुःखाभिसन्तप्तः जगर्ह मातरं ततः ।	.... 131
	किं नु कार्यं कृतं मोहात् गर्हितं, कुलपांसिनि !	.... 133
३४	उत्पन्ना ते कथं बुद्धिरियं सर्वत्रिनिन्दिता ।	.... 135
	न तु कामं करिष्यामि तवाहं, पापनिश्चये !	.... 137
	७४	
३५	स्वकृते मे पिता वृत्तः रामश्चारण्यमाश्रितः ।	.... 139
	किं नु त्वं राक्षसी क्रूरा पतिघ्नी दुष्टचारिणी ॥	.... 141
३६	कथं नु जीवेत् कौसल्या प्रियमेकं सुतं विना ।	.... 143
	अतोऽद्यैवानयिष्यामि वनात् रामं कथञ्चन ॥	.... 145
	७५	
३७	उद्धैवं भरतोऽगच्छत् कौसल्यामभिवीक्षितुम् ।	.... 147
	सा त्विष्टं भरतस्यापि मेने रामविवासनम् ॥	.... 149
३८	तस्या भावं विदित्वैव भरतोऽभूत् भृशार्दितः ।	.... 151
	कौसल्यां प्रत्युवाचेदं भरतः प्राञ्जलिस्तदा ॥	.... 153
३९	मातः ! यदीष्टो मे रामप्रवासः स्यां तु पातकी ।	.... 155
	भवन्तु मे तदा, मातः ! पातकान्यखिलान्यपि ॥	.... 157
४०	एवं शपथयन् दुःखात् भरतो न्यपतत् भुवि ।	.... 159
	ततः प्रसन्ना कौसल्या वात्सल्यात् तमसान्वयत् ॥	.... 161

सर्गसंख्या	विषयः	पृष्ठसंख्या
७६	दशरथौर्ध्वदैहिकम्	.... 163
७७	भरतशत्रुघ्नविलापः	.... 167
७८	कुब्जापरिभवः	.... 173
७९	रामानयनोद्यमः	.... 179
८०	मार्गसंस्कारः	.... 184

श्लोकसंख्या	अवान्तरविषयाः	
	७६	
४१	आदिशत् प्रेतकार्याय वसिष्ठो भरतं ततः । भरतः प्रेतकृत्यानि ततश्चक्रे यथाविधि ॥	.... 163 .... 165
	७७	
४२	भरतः शोकमग्नोऽभूत् सर्वं कृत्वौर्ध्वदैहिकम् । स्मरन् वृत्तं तु पितरं बहुधा विललाप सः ॥	.... 167 .... 169
४३	तथा रामविवासं स स्मरन् भूयोऽन्वतप्यत । ऐच्छत् स तु वनात् रामं आनेतुं सहलक्ष्मणम् ॥	.... 171 .... 173
	७८	
४४	तदा तत्रागता कुब्जा मन्थरा सा यदृच्छया । भरतस्तद्रोधोद्युक्तं शत्रुघ्नं तु न्यवारयत् ॥	.... 175 .... 177
	७९	
४५	राज्यं नैच्छत् भरतः मन्त्रिभिः प्रार्थितोऽपि सन् । आदिशत् राममानेतुं सेना सन्नहतामिति ॥	.... 179 .... 181
४६	श्रुत्वैतदभवन् सर्वे जना हर्षपरिप्लुताः ।	.... 183
	८०	
	आदिशन् मार्गशुद्ध्यर्थं तत्तत्कर्मकरानपि ॥	.... 185
४७	चक्रुः सर्वाणि कर्माणि स्वकर्माभिरता जनाः । आगङ्गं संस्कृतो मार्गः सर्वसाधनपुष्कलः ॥	.... 187 .... 189

सर्गसंख्या	विषयः	पुटसंख्या
८१	सेनासन्नाहः	.... 190
८२	सेनाप्रस्थानम्	.... 195
८३	भरतचित्रकूटयात्रा	.... 202
८४	भरतगुहसमागमः	.... 207
८५	भरतगुहसंवादः	.... 212

श्लोकसंख्या	अवान्तरविषयः	
	८१	
४८	ततोऽविशद्राजसभां वसिष्ठो मन्त्रिसत्तमः । सर्वानाह्वापयामास प्रधानान् गुरुमत्तमः ॥	.... 191 .... 193
	८२	
४९	वसिष्ठः प्राह भरतं स्वीकर्तुं राज्यशासनम् । नाङ्गीचकार भरतः राजत्वं राघवं स्मरन् ॥	.... 195 .... 197
५०	यात्रामाज्ञापयामास स रामस्य निवर्तने । सर्वं सजीचकाराथ सुमन्त्रो भरताज्ञया ॥	.... 199 .... 201
	८३	
५१	ततः प्रतस्थे भरतः मित्रामात्यैर्वृतो वनम् । ततो गङ्गां समासेदुः शृङ्गिवेरपुरे तु ते ॥	.... 203 .... 205
	८४	
५२	तत्राजगाम भरतं निषादाधिपतिर्गुहः । सुमन्त्रावेदितः तस्मै भरतः स्वागतं व्यधात् ॥	.... 207 .... 209
५३	गुहः स्वीकर्तुमातिथ्यं प्रार्थयामास तं तदा ।	.... 211
	८५	
	गुहः शुभाशयं ज्ञात्वा भरतस्य ननन्द ह ॥	.... 213
५४	आश्वासयच्च शोकाभिसन्तप्तं भरतं गुहः ।	.... 215



सर्गसंख्या	विषयः	पुटसंख्या
८६	लक्ष्मणश्लाघनम्	.... 217
८७	रामशयनादिप्रश्नः	.... 221
८८	रामशय्यादिवीक्षणम्	.... 227
८९	गङ्गासन्तरणम्	.... 234
९०	भरद्वाजसमागमः	.... 241

श्लोकसंख्या	अवान्तरविषयाः	
	८६	
	सौभ्रात्रवृद्धये तस्मिन् शश्लाघे लक्ष्मणं भृशम् ॥	.... 217
५५	विवेश गहनं राम इति चास्मै गुहोऽब्रवीत् ।	.... 219
	८७	
	ध्यात्वा रामकथां सर्वे रुरुदुः शोककर्षिताः ॥	.... 221
५६	पप्रच्छ कौसल्याऽऽश्वस्तः भरतो विस्तृतां कथाम् ।	.... 223
	गुहः प्रोवाच रामस्य पुण्यां वृत्तिं सुसंयताम् ॥	.... 225
	८८	
५७	तदीयाः प्रत्यभिज्ञाश्च सर्वे सप्रेम बोक्षिताः ।	.... 227
	विधेः कौर्यमुदाजहुः दशां वीक्ष्य प्रभोरिमाम् ॥	.... 229
५८	धन्यौ शशंसुस्ते सीतालक्ष्मणौ रामसङ्गतौ ।	.... 231
	भरतश्चाभवत्सिद्धः संगन्तुं रामसन्निधिम् ॥	.... 233
	८९	
५९	गुहोऽपि सत्वरं नौभिः तान् गङ्गां समतारयत् ।	.... 235
	उत्सवश्च महानासीत् तेषां संतरतां नदीम् ॥	.... 237
६०	भरतोऽथ चरुं त्यक्त्वा भरद्वाजाश्रमं गतः ॥	.... 239
	९०	
	सवसिष्ठोऽथ भरतः भरद्वाजेन सत्कृतः ॥	.... 241
६१	पृष्टश्च कुशलं तेन साशङ्केन महर्षिणा ।	.... 243
	आगतोऽहमिति प्राह नेतुं रामं प्रसादनैः ॥	.... 245
६२	स्यात् रामः चित्रकूटे, श्वो गन्ताऽसीत्याह तं खृषिः ।	.... 247

सर्गसंख्या	विषयः	पुटसंख्या
९१	भरद्वाजातिथ्यम्	.... 247
९२	भरद्वाजामन्त्रणम्	.... 268
९३	चित्रकूटागमनम्	.... 277

श्लोकसंख्या अवान्तरविषयाः

## ९१

	ससैन्यो भरतस्तेनातिथ्याय च निमन्त्रितः ॥	.... 249
६३	दध्यौ देवानृषीन् सर्वान् निर्वोढुं तं महोत्सवम् । स्वादु दिव्यं च संपन्नं भक्ष्यभोज्यादिकं बहु ॥	.... 251 .... 253
६४	नृत्यैर्गानैर्भूषणैश्च भूषितो दिव्य आश्रमः । रम्याश्चावसथा दिव्याः बभूवुर्मुनिशासनात् ॥	.... 255 .... 257
६५	दिव्यान् भोगांस्तु ते भुक्त्वा नारमरन् स्वपुरीमपि । तर्पिताः सर्वकामैस्ते स्वर्गोऽयमिति चाब्रुवन् ॥	.... 259 .... 261
६६	नातृसः कोऽपि तत्रासीत् क्षुधितो मलिनोऽपि वा । दृष्ट्वा ते विस्मिताः सर्वे स्वप्नकल्पं तदद्भुतम् ॥	.... 263 .... 265
६७	भरद्वाजाश्रमे तेषां एवं रात्रिर्गता क्षणात् ।	.... 267

## ९२

	ततः प्रभाते भरतः भरद्वाजमुपागमत् ॥	.... 269
६८	आपृच्छत् स भरद्वाजं रामं द्रष्टुं कृतस्वरः । आमन्य च भरद्वाजं प्रतस्थे भरतस्ततः ॥	.... 271 .... 273
६९	भरद्वाजोक्तमार्गेण ससैन्यो भरतो ययौ ।	.... 275

## ९३

	ससैन्यो भरतः प्राप चित्रकूटं मनोहरम् ॥	.... 277
७०	व्यचिन्वन्स्ते ततस्तस्मिन् कानने रामलक्ष्मणौ । विचिन्वन्तो वने रामं धूमाग्रं ते व्यलोकयन् ॥	.... 279 .... 281
७१	संस्थाप्य सेनां तत्रैव भरतस्त्वरया ययौ ।	.... 283

सर्गसंख्या	विषयः	पुटसंख्या
९४	चित्रकूटसौन्दर्यम्	.... 284
९५	मन्दाकिनीसौन्दर्यम्	.... 290
	काकासुरवृत्तान्तः (प्रक्षिप्तसर्गः)	.... 295
९६	लक्ष्मणसंरंभः	.... 299
९७	भरतप्रशंसा	.... 306
९८	रामाश्रमदर्शनम्	.... 313

श्लोकसंख्या	अवान्तरविषयाः	
	९३	
	रामोऽपि सीतया रेमे चित्रकूटेषु सञ्चरन् ॥	.... 285
७२	चित्रकूटमिमं पश्य, सीते ! बहुफलोदकम् ।	.... 287
	अत्येति चित्रकूटोऽसौ नूनं देवपुरीमपि ॥	.... 289
	९५	
७३	चित्रकूटस्य सौन्दर्यं मनो मे हरति, प्रिये !	.... 291
	नायोध्यायै न राज्याय स्पृहयेऽत्र त्वया वसन् ॥	.... 293
	(प्रक्षिप्तसर्गः)	
	तत्रापश्यत् तदा रामः सीतां काकेन पीडिताम् ॥	.... 295
७४	दमयामास तं काकं इषीकास्त्रेण राघवः ।	.... 297
	९६	
	इत्येवं विहरन् रामः सेनाधूलिं व्यलोकयत् ॥	.... 299
७५	लक्ष्मणः सालमारुह्यापश्यत् भरतवाहिनीम् ।	.... 301
	अङ्गावां हन्तुमायाति भरतः सेनयाऽऽवृत्तः ॥	.... 303
७६	अद्याहं भरतं हन्यां ससैन्यं निशितैश्शरैः ।	.... 305
	९७	
	एवं वदन्तं सौमित्रिं तदा रामस्त्वसान्त्वयत् ॥	.... 307
७७	अपि च श्लाघयामास रामो भरतसद्गुणान् ।	.... 309
	तदा द्विया विवेशेव स्वानि गात्राणि लक्ष्मणः ॥	.... 311
	९८	
७८	निवेश्य भरतस्सेनां पञ्चयां तत् प्राविशद्वनम् ।	.... 313
	भरतो राममन्वेष्टुं वने वीरानथादिशत् ॥	.... 315



सर्गसंख्या	विषयः	पुटसंख्या
९९	रामसङ्ग्रहः	.... 317
१००	कुशलप्रश्नः	.... 329

श्लोकसंख्या

अवान्तरविषयः

९९

७९	भ्रातरं त्वरया यान्तं शत्रुघ्नोऽप्यन्वपद्यत ।	.... 317
	गच्छन् ददर्श भरतः दूरात् रामाश्रमं ततः ॥	.... 319
८०	दृष्ट्वाऽऽश्रमं रुदन्नेव भरतस्त्वभ्यधावत ।	.... 321
	उपसर्प्याश्रमं तत्रासीनं रामं ददर्श सः ॥	.... 323
८१	दृष्ट्वा रामं मुनेर्वैषे शोकं धर्तुं स नाशकत् ।	.... 325
	शोकादप्राप्य रामस्य पादौ स न्यपतद्गुदम् ॥	.... 327

१००

८२	रामस्त्वङ्गे तमारोप्य सान्त्वयामास सादरम् ।	.... 329
	ततः पप्रच्छ भरतं एवं रामस्समाहितः ॥	.... 331
८३	किमर्थमागतो वत्स ! राज्यं त्यक्त्वा त्विदं वनम् ।	.... 333
	कश्चित् सर्वे कुशलिनः पुरे राष्ट्रे च राघव ! ॥	.... 335
८४	कच्चिद्राज्यं यथाधर्मं शास्ति त्वं नियतः सदा ।	.... 337
	कश्चित् सर्वेऽनुरक्तास्त्वां कश्चित् प्राज्ञांश्च सेवसे ॥	.... 339
८५	कच्चिन्न लोकायतिकान् ब्राह्मणांस्तात सेवसे ।	.... 341
	कश्चित् समुदितां स्फीतां अयोध्यां परिरक्षसि ॥	.... 343
८६	कच्चिज्जनपदः स्फीतः सुखं तिष्ठति राघव !	.... 345
	कच्चिदार्यो विशुद्धात्मा न मोहादण्डयते त्वया ॥	.... 347
८७	कच्चिद्रुरुंश्च वृद्धांश्च ब्राह्मणांश्च नमस्यसि ।	.... 349
	कच्चिद्रुणांश्च दोषांश्च यथावदवगच्छसि ॥	.... 351
८८	कश्चित् त्वं राज्यतन्त्राणि यथाकालं प्रयुज्यसे ।	.... 353
	कश्चित् भरत ! ते बुद्धिः धर्मकामार्थसंयुता ॥	.... 355
८९	तां वृत्तिं वर्तसे कश्चित् यां श्रिताः प्रपितामहाः ।	.... 357

सर्गसंख्या	विषयः	पुटसंख्या
१०१	* भरतप्रार्थना	.... 357
१०२	दशरथगतनिवेदनम्	.... 365
१०३	निवापनिर्वर्तनम्	.... 367
१०४	कौसल्यादिदर्शनम्	.... 376

श्लोकसंख्या

अवान्तरविषयाः

१०१

	एवं पृष्टस्तु भरतः सर्वं वृत्तमथाब्रवीत् ॥	.... 359
९०	यथाचे बहुधा रामं राज्यं स्वीकर्तुमात्मवान् ।	.... 361
	नाङ्गीचकार तद्याब्जां रामः पित्रोर्वचः स्मरन् ॥	.... 363

१०२

९१	ततो रामाय भरतः पितुर्मरणमब्रवीत् ।	.... 365
	पितुस्तु मरणं श्रुत्वा रामः संमूर्छितोऽभवत् ॥	.... 367

१०३

९२	रामः संज्ञां ततो लब्ध्वा विललाप भृशतुरः ।	.... 369
	तथैव सीता सौमित्रिः शोकात् रुदतुस्तदा ॥	.... 371
९३	ततो मन्दाकिर्नी गत्वा ते चक्रुस्तूत्तरक्रियाः ।	.... 373
	समाप्य पितृकृत्यानि ते प्रापुः पुनराश्रमम् ॥	.... 375

१०४

९४	कौसल्याद्याश्च तं देशं वसिष्ठेन सहाययुः ।	.... 377
	तेऽपश्यन् आश्रमे रामं स्वर्गाच्चयुतमिवामरम् ॥	.... 379
९५	रामोऽपि सीतया साकं ववन्दे तान् यथाक्रमम् ।	.... 381

\* गोविन्दराजादिपृष्ट्या अयं सर्गः १०४ सर्गत्वेन गठनीयः । अत्र वक्तव्यं तत्प्रकरणटीकायां (पु. ३१७-३५८) उक्तम् ॥

सर्गसंख्या	विषयः	पृष्ठसंख्या
१०५	रामभरतसंवादः	.... 383
१०६	भरतप्रार्थना	.... 395
१०७	रामप्रतिवचनम्	.... 405
१०८	जाबालिवचनम्	.... 410

श्लोकसंख्या	अबान्तरविषयः
-------------	--------------

## १०५

	प्रणम्य भरतो रामं प्राञ्जलिर्वाक्यमब्रवीत् ॥	.... 383
९६	सान्त्विता राम ! माता मे राज्यं स्वीकुरु धर्मतः ।	.... 385
	राज्येऽभिषिक्तं त्वां दृष्ट्वा सर्वे नन्दन्तु, राघव ! ॥	.... 387
९७	एवमुक्तोऽपि रामस्तु न चचाल स्वनिश्चयात् ।	.... 389
	बहुधोपदिदेशाथ तत्त्वानि भरताय सः ॥	.... 391
९८	द्वयोरपि पितुर्वाक्ये स्थितिं धर्ममुवाच सः ।	.... 393

## १०६

	एवमुक्तोऽपि भरतः पुनः प्राह रघूत्तमम् ॥	.... 395
९९	प्रोषिते मयि यद्वृत्तं नाहं तत्रास्मि कारणम् ।	.... 397
	राजाऽपि वृद्धः सम्मोहात् चक्रे किञ्चित् स्त्रिया वशः ॥	.... 399
१००	पितुर्हि यदतिक्रान्तं तत्साधुकुरुते सुतः ।	.... 401
	इहैव त्वाऽभिषिञ्चन्तु सर्वे मन्त्रिपुरोहिताः ॥	.... 403

## १०७

१०१	पुनरेवं ब्रुवाणं तं भरतं राघवोऽब्रवीत् ।	.... 405
	पित्रा त्वन्मातृवैवाहे तुभ्यं राज्यं प्रतिश्रुतम् ।	.... 407
१०२	अतस्त्वमेव सत्पुत्रः पितरं ग्राहि नारकात् ।	.... 409

## १०८

	एवं तयोर्विवदतोः जाबालिर्वाक्यमब्रवीत् ॥	.... 411
१०३	कः कस्य बन्धुर्लोकेऽस्मिन् किं कार्यं कस्य वा कृते ।	.... 413
	प्रत्यक्षं यत्तदास्थेयं परोक्षं पृष्ठतस्तथा ॥	.... 415

सर्गसंख्या	विषयः	पुटसंख्या
१०९	जाबालिवचननिराकरणम्	.... 417
११०	रामसान्त्वनम्	.... 430
१११	भरतप्रायोपवेशः	.... 439
११२	पादुकाग्रहणम्	.... 447

श्लोकसंख्या	अवान्तरविषयाः	
	१०९	
१०४	एवं ब्रुवाणं नास्तिक्यं जाबालिं राघवोऽब्रवीत् । किमिदं कथ्यते ब्रह्मन् ! स्वैरं साधुविगर्हितम् ॥	.... 417 .... 419
१०५	धर्मः सत्यपरो लोके मूलं सर्वस्य चोच्यते । नैव लोभान्न वा मोहादधर्मं कर्तुमुत्सहे ॥	... 421 .... 423
१०६	कोऽन्यो वा त्वादृशो वृद्धः मामधर्मे नियोजयेत् । धर्मादपेतं नास्तिक्यं कोऽनुमन्येत बुद्धिमान् ॥	.... 425 .... 427
१०७	एवं नास्तिक्यकथनं कथं युक्तं द्विजस्य ते ।	.... 429
	११०	
	एवं तु कुपितं रामं वसिष्ठोऽसान्त्वयत्तदा ॥	.... 431
१०८	राम ! जानासि वंशस्य महत्तामादितस्तव । वंशोऽस्मिन्नादितो राज्ये ज्येष्ठ एवाभिषिच्यते ॥	.... 433 .... 435
१०९	वंशक्रमागतं धर्मं राम ! त्वमपि पालय ।	.... 437
	१११	
	नात्र धर्माच्च्युतिस्तेऽस्ति गुरोर्मम वचः शृणु ॥	.... 439
११०	रामस्तु नानुमेने तत् धर्ममेवानुचिन्तयन् । अन्ते तु भरतः प्रायोपवेशनमथाकरोत् ॥	.... 441 ... 443
१११	सर्वेऽपि मिलितास्तत्र रुधुर्भरतं ततः ।	.... 445
	११२	
	रामोऽपि बहुधा धर्ममुवाच भरतं तदा ॥	.... 447
११२	देवर्षयोऽपि च तदा रामोक्तमनुमेनिरे । ययाचेऽन्ते तु भरतः रामं राज्याय पादुके ॥	.... 449 .... 451
११३	रामोऽपि प्रददौ प्रीत्या भरताय स्वपादुके ।	.... 453



सर्गसंख्या	विषयः	पुटसंख्या
११३	भरतप्रत्यागमनम्	.... 455
११४	अयोध्याऽऽगमनम्	.... 460
११५	पादुकापट्टाभिषेकः	.... 467
११६	रामेण खरवत्तान्तश्रवणम्	.... 472
११७	अज्ञाश्रमगमनम्	.... 480

श्लोकसंख्या	अवान्तरविषयाः	
	११३	
	गृहीत्वा पादुके भक्त्या प्रतस्थे भरतः पुरीम् ॥	.... 455
११४	मध्येमार्गं भरद्वाजं आमन्त्र्य स पुरीं ययौ ।	.... 457
	गत्वा सुदूरमध्वानं अयोध्यां पुनराप सः ॥	.... 459
	११४	
११५	न बभौ सा पुरी पूर्वं रम्या, दीना भृशं तदा ।	.... 461
	रामहीना निरानन्दा निरुत्साहाऽभवत् पुरी ॥	.... 463
११६	मुमोच बाष्पं भरतः तां पुरीं वीक्ष्य दुःखितः ।	.... 465
	११५	
	तत्रोषितुमनिच्छन् सः नन्दिग्रामं ययौ ततः ॥	.... 467
११७	पादुके स्थाप्य राज्ये सः तद्वशोऽभूत् घृतव्रतः ।	.... 469
	एवं प्रतीच्छन् रामस्यागमनं भरतोऽवसत् ॥	.... 471
	११६	
११८	निर्गते भरते रामः उवास मुनिभिः सह ।	.... 473
	खरेण पीडनं स्वेषां रामाय मुनयोऽब्रुवन् ॥	.... 475
११९	सस्त्रीकस्य तु रामस्य भयाधिक्यमसूचयन् ।	.... 477
	रामोऽपि चिन्तयामास सर्वं गाढं गतागतम् ॥	.... 479
	११७	
१२०	ततः संचिन्त्य सर्वं स खड्गाश्रममुपागमत् ।	.... 481
	तमत्रिं चानसूयां ते त्रयो भक्त्याऽभ्यवादयन् ॥	.... 483
१२१	प्रशशंसानसूया च सीतां पतिपथानुगाम् ।	.... 485

सर्गसंख्या	विषयः	पृष्ठसंख्या
११८	सीताऽनसूयासंवादः	.... 487
११९	दण्डकारण्यप्रवेशः	.... 497

श्लोकसंख्या	अवान्तरविषयाः
-------------	---------------

## ११८

	सीताऽप्यकथयत् स्वस्याः निष्ठां भर्तरि निश्चलाम् ॥	.... 487
१२२	अनसूया तु सीताया निष्ठां वीक्ष्य विसिम्भिये ।	.... 489
	स्वयंवरकथां सीतामथापृच्छन्मुनेः सती ॥	.... 491
१२३	सीताऽप्यकथयत् पूर्वं यथावृत्तं स्वयंवरम् ।	.... 493
	धनुर्भेऽङ्गादिवृत्तान्तमपि साऽकथयत्तदा ॥	.... 495

## ११९

१२४	श्रुत्वाऽनसूया तत् हृष्टा सीतां तां परिष्वजे ।	.... 497
	उष्य रात्रिमथापृच्छत् रामः सर्वानृषीन्पि ॥	.... 499
१२५	अनुज्ञातास्त्रयस्ते तैः दण्डकां प्राविशन् वनम् ।	.... 501

# श्रीमद्वाल्मीकिरामायणम्

अमृतकतकव्याख्यासहितम्

अयोध्याकाण्डः २

सर्गसंख्या	विषयः	पुटसंख्या
११८	सीताऽनसूयासंवादः	.... 487
११९	दण्डकारण्यप्रवेशः	.... 497

श्लोकसंख्या

अवान्तरविषयाः

११८

	सीताऽप्यकथयत् स्वस्याः निष्ठां भर्तारि निश्चलाम् ॥	.... 487
१२२	अनसूया तु सीताया निष्ठां वीक्ष्य विसिष्मिये । स्वयंवरकथां सीतामथापृच्छन्मुनेः सती ॥	.... 489
१२३	सीताऽप्यकथयत् पूर्वं यथावृत्तं स्वयंवरम् । धनुर्भेऽङ्गादिवृत्तान्तमपि साऽकथयत्तदा ॥	.... 493
		.... 495

११९

१२४	श्रुत्वाऽनसूया तत् हृष्टा सीतां तां परिषस्वजे । उष्य रात्रिमथापृच्छत् रामः सर्वानृषीनपि ॥	.... 497
		.... 499
१२५	अनुज्ञातास्त्रयस्ते तैः दण्डकां प्राविशन् वनम् ।	.... 501



# श्रीमद्वाल्मीकिरामायणम्

अमृतकतकव्याख्यासहितम्

अयोध्याकाण्डः २



॥ श्रीः ॥

॥ श्रीरामचन्द्रपरब्रह्मणे नमः ॥

# श्रीमद्दाल्मीकिरामायणम्

श्रीमन्माधवयोगिविरचितया

अमृतकतकारुण्यव्याख्यया सहितम्

अयोध्याकाण्डः

सप्तपञ्चाशः सर्गः

[ सुमन्त्रप्रत्यागमनम् ]

कथयित्वा तु दुःखार्तः सुमन्त्रेण चिरं सह ।

रामे दक्षिणकूलस्थे जगाम स्वगृहं गुहः ॥ १ ॥

एवं रामवृत्तान्तमुक्त्वा विसृष्टसुमन्त्रव्यापारकथनम् । कथयित्वेत्यादि ॥ १ ॥

---

गो.—गोविन्दराजीयम्.

ति.—तिलकम्.

ती.—महेश्वरतीर्थीयम्.

रा.—रामायणशिरोमणिः.

भरद्वाजाभिगमनं प्रयागे च <sup>1</sup>सभाजनम् ।  
आगिरेर्गमनं तेषां \* तत्रस्थैरभिलक्षितम् ॥ २ ॥

<sup>1</sup>सभाजनमिति । भरद्वाजनेति शेषः । आगिरेः—चित्रकूट-  
गिग्मिभिर्व्याप्य संपन्नं तेषां रामादीनां गमनम्, तत्रस्थैः—शृङ्गिवेरपुरस्थैः  
गुहसुमन्त्रादिभिः गुहचारमुखेन अभिलक्षितं—ज्ञातम् । गङ्गोत्तरणदिवस-  
निशा भरद्वाज श्रमेऽभूत् । द्वितीयनिशा यमुनातीरे । तृतीया चित्रकूटे ।  
तत्र त्वासिषतेत्यवगतवन्त इत्यर्थः ॥ २ ॥

† अनुज्ञातः सुमन्त्रोऽथ योजयित्वा हयोत्तमान ।  
अयाध्यामेव नगरीं प्रययौ गाढदुर्मनाः ॥ ३ ॥

अनुज्ञातः सुमन्त्र इति । गङ्गोत्तरणदिवसे रामेणेति  
शेषः ॥ ३ ॥

स वनानि सुगन्धीनि सरितश्च सरांसि च ।  
<sup>2</sup>पश्यन् यत्तो ययौ शीघ्रं ग्रामाणि नगराणि च ॥ ४ ॥  
यत्तः—सावधानः ॥ ४ ॥

\* तत्रस्थैः—शृङ्गिवेरपुरस्थैः चारैरभिलक्षितं—निर्दिष्टम् । सुमन्त्रेण सम्यग्विदित-  
मित्यर्थः । गङ्गोत्तरणदिवसनिशा वनस्पतिमूले, द्वितीया भरद्वाजाश्रमे, तृतीया यमुनातीरे,  
चतुर्थेऽहनि चित्रकूटगमनं, पञ्चमे पुनरागम्य चारैर्निवेदनम्—गो. । तीर्थेऽप्येवमेव ।

तिलके—गङ्गोत्तरणतृतीयदिवसे भरद्वाजाश्रमाच्च प्रतिनिवृत्तदूतमुखाच्च तावत्पर्यन्तं  
तद्वृत्तं ज्ञात्वा तद्दिन एव शृङ्गिवेरपुरात्सुमन्त्रस्य प्रतिनिवृत्तिरिति बोध्यम् । अत एव 'रामस्य  
निर्गमदिनात् दिने षष्ठेऽधरात्रके । हा हा लक्ष्मण हा सीते हा रामेति मृतो नृपः॥'  
इति पाद्य संगच्छते—इत्युक्तम् ।

अथवा—तत्रस्थैः—गुहसुमन्त्रादिभिः तत्सर्वमवगतम् । चित्रकूटे रामवासदिन-  
पर्यन्तं तत्रैव स्थित्वा सर्वो वृत्तान्तः वन्यजनद्वाराऽवगतः तैः—इत्यर्थः ।

† अनुज्ञातः, गुहेनेति शेषः—गो. ति. अथ—रामस्य चित्रकूटे प्रतिष्ठां ज्ञात्वा ।

<sup>1</sup>सहासनम्—छ. च. ट.

<sup>2</sup>पश्यन्नतिययौ—छ.



\* ततः सायाह्नसमये <sup>१</sup> द्वितीयेऽहनि सारथिः ।

अयोध्यां समनुप्राप्य निरानन्दां ददर्श ह ॥ ५ ॥

सायमहः—एकदेशिसमाप्तोऽन्यत्रापि, ततः ‘अहोऽह एतेभ्यः’ इत्यहोदेशः एकदेशात्तरत्वात् । द्वितीयेऽहनीति । गुहेन दिनत्रयं स्थित्वा प्रतिनिवृत्त्यनन्तरमिति शेषः । यथा आगमनसमये अतिवेगेन रथेन दिनद्वयादागतं आगङ्गं—तथा प्रतिनिवृत्तिसमयेऽपि शीघ्रं दिनद्वयेन ययावित्यर्थः ॥ ५ ॥

स शून्याभिव निश्शब्दां दृष्ट्वा परमदुर्मनाः ।

सुमन्त्रः चिन्तयामास शोकवेगसमाहतः ॥ ६ ॥

स शून्य मिव—शून्यनगरीवन्निश्शब्दाम् ॥ ६ ॥

कच्चिन्न सगजा साश्वा सजना सजनाधिपा ।

रामसन्ताप<sup>२</sup>दुःखेन दग्धा शोकाग्निना पुरी ॥ ७ ॥

इति चिन्तापरः सूतः वाजिभिः शीघ्र<sup>३</sup>यायिभिः ।

नगरद्वारमासाद्य त्वरितः प्रविवेश ह ॥ ८ ॥

सुमन्त्रमभि<sup>४</sup>यान्तं तं शतशोऽथ सहस्रशः ।

क्व राम इति पृच्छन्तः सूतमभ्यद्रवन्नराः ॥ ९ ॥

सूतमभ्यद्रवन्—सूतसंमुखमाजग्मुः ॥ ९ ॥

तेषां शशंस गङ्गायां अहमापृच्छय राघवम् ।

अनुज्ञातो निवृत्तोऽस्मि धार्मिकेण महात्मना ॥ १० ॥

\* तृतीयेऽहनि—शृङ्गवेरपुरार्निर्गमापेक्षया तृतायदिवसे । यदा अहनि तृताये-सायाह्नसमये—गो. ती.

<sup>१</sup> तृतीये—ङ. <sup>२</sup> शोकेन—ङ. <sup>३</sup> पातिभिः—ङ. <sup>४</sup> धावन्तं, यान्तं तु—ङ.

गङ्गायां शृङ्गिबेरपुरे राघवेणानुज्ञातः तमापृच्छय निवृत्तोऽस्मि ।  
 \* ततः परं वृत्तान्तो मया सम्यक् न ज्ञायते तत्र बहुदिवसमवस्थितेना-  
 पीति शशंसेत्यर्थः ॥ १० ॥

ते तीर्णा इति विज्ञाय बाष्पपूर्णमुखा जनाः ।  
 अहो धिगिति निश्चस्य हा रामेति विचुक्रुशुः ॥ ११ ॥  
 ते तीर्णा इति । गङ्गामुत्तीर्य गता इति, विज्ञाय ॥ ११ ॥

शुश्राव च वचस्तेषां वृन्दं वृन्दं च तिष्ठताम् ।  
 हताः स्म खलु ये नेह पश्याम इति राघवम् ॥ १२ ॥  
 † दानयज्ञविवाहेषु <sup>१</sup> समाजेषु महत्सु च ।  
 न द्रक्ष्यामः पुनर्जातु धार्मिकं राममन्तरा ॥ १३ ॥

समाजः—महाजनसमूहः । दानयज्ञादिसन्तोषव्यवहारेषु  
 धार्मिकं राममन्तरा—तत्तद्दानयज्ञादिव्यवहारमध्ये तस्य तस्य तत्तत्साधकं  
 जातु पुनर्द्रक्ष्यामो न किम् ? ॥ १३ ॥

‡ किं समर्थं जनस्यास्य किं प्रियं किं सुखावहम् ।  
 इति रामेण नगरं <sup>२</sup> पित्रेव परिपालितम् ॥ १४ ॥

\* यद्यपि सुमन्त्रेण तदनन्तरवृत्तान्तः चित्रकूटप्राप्तिपर्यन्तः चारमुखादवगत इति  
 अनुपदमेवोक्तं (२ श्लोके)—अथापि स वृत्तान्तश्चारमुखात्केवलमवगतः, न साक्षादिति  
 भावेन सुमन्त्रस्तथोक्तवान्—इति व्याख्यात्रा 'सम्यक्' पदोपादानेन व्याख्यायि ।  
 वस्तुतस्तु मूले सुमन्त्रेण वृत्तान्तः संग्रहतः प्रोक्तपादितः, अन्यच्च न निषिद्धं इति न दोषः ॥  
 अथ वा रामस्थानकथने पुनरपि पौराः तत्रापि गच्छेयुरिति एवं उक्तम् । † दानादिषु  
 अन्तरा—मध्ये (स्वयं वास्तव्यादागल्य) नायकमणिवद्वर्तमानं रामं पुनः जातु वदन्तिदपि  
 न द्रक्ष्यामः किं ? इति श्लाघुः—गो. ‡ अयमपि नगरजनवचोऽनुवादो वा—अस्य  
 जनस्य किं समर्थम् ? किं प्रियम् ? किं सुखावहम् ? इति रामेण, पित्रेवेदं नगरं  
 परिपालितं—इत्यादि परिदेवनं शुश्रावेत्यन्वयः ॥

<sup>१</sup> समाधिषु—ऊ.

<sup>२</sup> पितृवत्—ऊ.

अतः—परस्य जनस्य किं—कृत्यं समर्थमुचितं, किं प्रियं—  
प्रियकरं, सुखावहं—इहामुत्रहितावहं इति रामेण परिपालितं नगरं  
चिन्ताकुलं बभूवेति शेषः ॥ १४ ॥

वातायनगतानां च स्त्रीणामन्वन्तरापणम् ।

राम<sup>१</sup>शोकाभितप्तानां शुश्राव परिदेवनम् ॥ १५ ॥

अनु—अनन्तरं वातायनगतानां स्त्रीणां परिदेवनं चान्तरापणं—  
आपणमध्ये गच्छन् शुश्राव ॥ १५ ॥

स राजमार्गमध्येन सुमन्त्रः \* पिहिताननः ।

यत्र राजा दशरथः तदेवोपययौ गृहम् ॥ १६ ॥

साऽवतीर्य रथाच्छीघ्रं राजवेश्म प्रविश्य च ।

कक्ष्याः सप्ताभिचक्राम महाजनसमाकुलाः ॥ १७ ॥

† हर्म्यैर्विमानैः प्रासादैः अवेक्षयाथ समागतम् ।

हाहाकारकृता नार्यः रामादर्शनकर्षिताः ॥ १८ ॥

हाहाकारः कृतः—याभिस्ताः—तथा ॥ १८ ॥

आयतैर्विमलैर्नेत्रैः अश्रुवेगपरिप्लुतैः ।

अन्योन्यमभिवीक्षन्तेऽव्यक्तमार्ततराः स्त्रियः ॥ १९ ॥

अन्योन्यमभिवीक्षन्ते ‡ स्म—इतिकर्तव्यनामैर्द्व्यदिति शेषः ॥

\* जनदर्शनाक्षमताया—गो. जनानां प्रत्युत्तरदानेन विलम्बः स्यादिति वा,  
रामविवासनरूपकार्ये स्वस्य सम्बन्धात् लज्जया वा — पिहिताननः । † हर्म्यादिः—धनिनां  
वासः, प्रासादः—देवभूभुजाम्, विमानं—सप्तभूमिगृहम् । एतैरालक्ष्यतामयोध्यां  
समागतम् । एतत्स्वा नार्य इति वा । ‡ भूताथेकक्रियापदघटितवाक्यमध्यस्थत्वात्  
'स्म' इत्यध्याहार्यमित्याशयः ।

<sup>१</sup> मेवामि—च.

इमं तस्य, महाभाग! दूतं \* दुष्करकारिणः ।

वनवासादनुप्राप्तं कस्मान्न प्रतिभाषसे ॥ २९ ॥

अद्येममनयं कृत्वा ह्यपत्रपसि, राघव !

उत्तिष्ठ † सुकृतं तेऽस्तु शोके न स्यात् सहायता ॥ ३० ॥

अद्येति । एवमनयं—एवं दुःखसाधनमन्यायं प्रथमतः कृत्वा  
किमद्यापत्रपसि, न प्रतिभाषसे—लज्जसे । उत्तिष्ठ शोकं विधूय । ते  
सुकृतं—सत्यपरिपालनरूपं पुण्यमस्तु । तव शोके सहायता—साधकता  
यस्याः, सेह नास्ति । अत्रस्था वयं त्वदिष्टा एवेत्यर्थः ॥ ३० ॥

देव ! यस्या भयाद्रामं नानुपृच्छसि सारथिम् ‡ ।

नेह तिष्ठति कैकेयी विस्रब्धं प्रतिभाष्यताम् ॥ ३१ ॥

अत्रानिष्टाऽपि तिष्ठति किम् ? इति शङ्कां व्यावर्तयति—  
देवेत्यादि । विस्रब्धं—निश्शङ्कम् ॥ ३१ ॥

सा तथोक्त्वा महाराजं कौसल्या § शोकलालसा ।

धरण्यां निपपाताशु बाष्पविप्लुतभाषिणी ॥ ३२ ॥

विप्लुतभाषिणी—गद्गदभाषिणी ॥ ३२ ॥

\* रामस्येति शेषः । † सुकृतं शोभनम् । शोके विषये सहायता न स्यात्—  
शोकानुवर्तनं मा कृथा इत्यर्थः—गो. एवं शोके त्वया क्रियमाणे तव सहायता—  
सहायसमूहः परिजनः सर्वोऽपि न स्यात् । त्वच्छोकेन सर्वोऽपि नश्येदित्यर्थः—ति.  
पूर्वार्ध—उत्तरश्लोकशैलीपरिशिलने, सुकृतमिति नमोक्तिर्वा स्यात् । शोके न स्यात् सहायता—  
शोकेन को लाभ इति भावः । शोकेन सहायता स्यात् ? इति काकुर्वा । ‡ सारथिं  
रामं नानुपृच्छसीति द्विकर्मकम् । § एवं नमोक्तिप्रयोगेणैव शोकलालसा ।



विलपन्तीं तथा दृष्ट्वा कौसल्यां पतितां भुवि ।  
पतिं चावेक्ष्य ताः सर्वाः समन्तात् रुरुदुः स्त्रियः ॥ ३३ ॥

ततस्तमन्तःपुरनादमुत्थितं

समीक्ष्य वृद्धास्तरुणाश्च मानवाः ।

स्त्रियश्च सर्वा रुरुदुः समन्ततः

पुं तदाऽऽसीत् पुनरेव सङ्कुलम् ॥ ३४ ॥

इत्यार्षे श्रीमद्रामायणे बारुमीकीये अयोध्याकाण्डे सप्तपञ्चाशः सर्गः

वर्ग(३४)मानः सर्गः ॥ ३४ ॥

इति श्रीमद्रामायणामृतकतकटीकायामयोध्याकाण्डे सप्तपञ्चाशः सर्गः

अष्टपञ्चाशः सर्गः

[रामसन्देशनिवेदनम्]

प्रत्याश्वस्तो यदा राजा मोहात् \*<sup>१</sup> प्रत्यागतः पुनः ।

अथाजुहाव तं सूतं रामवृत्तान्तकारणात् ॥ १ ॥

अथ दशरथेन रामवृत्तान्तप्रश्नः । प्रत्याश्वस्त इत्यादि । प्रत्यागत  
इति । प्रत्यागतसंज्ञ इति यावत् ॥ १ ॥

अथ सूतो महाराजं कृताञ्जलिरुपस्थितः ।

† राममेवानुशोचन्तं दुःखशोकसमन्वितम् ॥ २ ॥

\* प्रत्यागतः—सुतस्याभिमुखागतः—गो. † इदं सर्वं सुतमित्यस्य विशेषणम् ।

<sup>१</sup> प्रत्यागतस्मृतिः—च.

इमं तस्य, महाभाग! दूतं \* दुष्करकारिणः ।

वनवासादनुप्राप्तं कस्मान्न प्रतिभाषसे ॥ २९ ॥

अद्येममनयं कृत्वा ह्यपत्रपसि, राघव !

उत्तिष्ठ † सुकृतं तेऽस्तु शोके न स्यात् सहायता ॥ ३० ॥

अद्येति । एवमनयं—एवं दुःखसाधनमन्याय्यं प्रथमतः कृत्वा किमद्यापत्रपसि, न प्रतिभाषसे—लज्जसे । उत्तिष्ठ शोकं विधूय । ते सुकृतं—सत्यपरिपालनरूपं पुण्यमस्तु । तव शोके सहायता—साधकता यस्याः, सेह नास्ति । अत्रस्था वयं त्वदिष्टा एवेत्यर्थः ॥ ३० ॥

देव ! यस्या भयाद्रामं नानुपृच्छसि सारथिम् ‡ ।

नेह तिष्ठति कैकेयी विस्रब्धं प्रतिभाष्यताम् ॥ ३१ ॥

अत्रानिष्टाऽपि तिष्ठति किम् ? इति शङ्कां व्यावर्तयति—  
देवेत्यादि । विस्रब्धं—निश्शङ्कम् ॥ ३१ ॥

सा तथोक्त्वा महाराजं कौसल्या § शोकलालसा ।

धरण्यां निपपाताशु बाष्पविष्णुतभाषिणी ॥ ३२ ॥

विष्णुतभाषिणी—गद्गदभाषिणी ॥ ३२ ॥

\* रामस्येति शेषः । † सुकृतं शोभनम् । शोके विषये सहायता न स्यात्—  
शोकानुवर्तनं मा कृथा इत्यर्थः—गो. एवं शोके त्वया क्रियमाणे तव सहायता—  
सहायसमूहः परिजनः सर्वोऽपि न स्यात् । त्वच्छोकेन सर्वोऽपि नश्येदित्यर्थः—ति.  
पूर्वार्ध—उत्तरश्लोकशैलीपरिशीलने, सुकृतमिति नमोक्तिर्वा स्यात् । शोके न स्यात् सहायता—  
शोकेन को लाभ इति भावः । शोकेन सहायता स्यात् ? इति काकुर्वा । ‡ सारथि  
रामं नानुपृच्छसीति दिक्कर्मकम् । § एवं नमोक्तिप्रयोगेणैव शोकलालसा ।

विलपन्तीं तथा दृष्ट्वा कौसल्यां पतितां भुवि ।  
पतिं चावेक्ष्य ताः सर्वाः समन्तात् रुरुदुः स्त्रियः ॥ ३३ ॥

ततस्तमन्तःपुरनादमुत्थितं

समीक्ष्य वृद्धास्तरुणाश्च मानवाः ।

स्त्रियश्च सर्वा रुरुदुः समन्ततः

पुरं तदाऽऽसीत् पुनरेव सङ्कुलम् ॥ ३४ ॥

इत्यार्षे श्रीमद्रामायणे वाल्मीकीये अयोध्याकाण्डे सप्तपञ्चाशः सर्गः

वर्ग(३४)मानः सर्गः ॥ ३४ ॥

इति श्रीमद्रामायणामृतकतकटीकायामयोध्याकाण्डे सप्तपञ्चाशः सर्गः

अष्टपञ्चाशः सर्गः

[रामसन्देशनिवेदनम्]

प्रत्याश्वस्तो यदा राजा मोहात् \*<sup>१</sup> प्रत्यागतः पुनः ।

अथाजुहाव तं सूतं रामवृत्तान्तकारणात् ॥ १ ॥

अथ दशरथेन रामवृत्तान्तप्रश्नः । प्रत्याश्वस्त इत्यादि । प्रत्यागत  
इति । प्रत्यागतसंज्ञ इति यावत् ॥ १ ॥

अथ सूतो महाराजं कृताञ्जलिरुपस्थितः ।

† राममेवानुशोचन्तं दुःखशोकसमन्वितम् ॥ २ ॥

\* प्रत्यागतः—सुतस्याभिमुखगतः—गो. † इदं सर्वं सुतमित्यस्य विशेषणम् ।

<sup>१</sup> प्रत्यागतस्मृतिः—च.

वृद्धं परमसन्तप्तं नवग्रहमिव द्विपम् ।  
 विनिश्चसन्तं ध्यायन्तं अस्वस्थमिव कुञ्जरम् ॥ ३ ॥  
 नवः—नूतनः ग्रहः—ग्रहणं यस्य स तथा ॥ ३ ॥

राजा तु \* रजसा <sup>१</sup> सूतं ध्वस्ताङ्गं समुपस्थितम् ।  
 अश्रुपूर्णमुखं दीनं उवाच परमार्तवत् ॥ ४ ॥  
 रजसा ध्वस्ताङ्गमिति । मार्गरजसेत्यर्थः । ध्वस्तानि—व्याकु-  
 लानि अङ्गानि यस्य । समुपस्थितं सूतं—सुमन्त्रं । † परमार्तवत्—परम-  
 दीनः सन् ॥ ४ ॥

‡ क नु वत्स्यति धर्मात्मा वृक्षमूलमुपाश्रितः ।  
 सोऽत्यन्तसुखितः, सूत ! किमशिष्यति राघवः ॥ ५ ॥  
 क नु प्रदेशे अशिष्यति—अश्नातीति यावत् ॥ ५ ॥

दुःखस्यानुचितो <sup>२</sup> दुःखं ! सुखार्हशयनोचितः ।  
 भूमिपालात्मजो भूमौ शेते कथमनाथवत् ॥ ६ ॥  
 यं यान्तमनुयान्ति स्म पदातिरथकुञ्जराः ।  
 स वत्स्यति कथं रामः विजनं वनमाश्रितः ॥ ७ ॥  
 व्यालैर्मृगैराचरितं कृष्णसर्पनिषेधितम् ।  
 कथं कुमारौ वैदेह्याः सार्धं वनं <sup>३</sup> मुपस्थितौ ॥ ८ ॥  
 सुकुमार्या तपस्विन्या, सुमन्त्र ! सह सीतया ।  
 राजपुत्रौ कथं पादैः अवरुह्य रथात् गतौ ॥ ९ ॥

\* रजसा ध्वस्ताङ्गं—धूमरिताङ्गं—धूतं—कम्पितं—गो. † परमार्तवत्—परमार्तहं  
 वच उवाच—ति. ‡ पादद्वयं भिन्न वाक्यम् । द्वितीयं वाक्यं काकुगर्भम् । अथ वा  
 'क नु' इत्यादि देशप्रश्नः । यद्वा—सद्यः वृक्षमूलमुपाश्रितः भविष्यति काले क नु  
 वत्स्यति ? वृक्षमूलमुपाश्रितः किमशिष्यतीति वा अन्वयः ।

<sup>१</sup> धूतं—डु.

<sup>२</sup> नित्यं सुमन्त्र शय—डु.

<sup>३</sup> मुपाश्रितौ—च.

सिद्धार्थः खलु, सूत ! त्वं येन दृष्टौ ममात्मजौ ।  
वनान्तं प्रविशन्तौ तौ अश्विनाविव<sup>१</sup> मन्दरम् ॥ १० ॥

अश्विनाविव मन्दरमिति । \* मन्दरस्य काष्ण्यमात्रात् वन-  
सादृश्यम् ॥ १० ॥

किमुवाच वचो रामः किमुवाच च लक्ष्मणः ।  
सुमन्त्र ! वनभासाद्य किमुवाच च मैथिली ॥ ११ ॥  
आसितं शयितं भुक्तं, सूत ! रामस्य कीर्तय ।  
जीविष्याम्यहमेतेन ययातिरिव साधुषु ॥ १२ ॥

आसिनादयो भावे निष्ठाः । एतेनेति । आसनादिव्यापार-  
श्रवणेनेत्यर्थः । ययातिरिव साधुष्विति । स्वर्गात् पतन् ययातिः  
‘मां साधुषु पातय’ इतीन्द्रं प्रार्थयित्वा यथा साधुषु पतितः, † एवं  
स्वर्गतुल्यराज्यात् प्रभ्रष्टस्य साधूनामाश्रमेषु पतितस्य गमस्य सनादीनि  
कीर्तयेति योजना ॥ १२ ॥

\* यद्वा—मन्दरं—मन्दमित्यर्थः । क्रियाविशेषणं चेदम् । अश्विनाविव सुन्दरौ तौ  
पद्भ्यां गमने अपरिचितौ मन्दं यथा तथा वनान्तं प्रविशन्तौ येन त्वया दृष्टौ—इत्यन्वयः ॥  
रथात् अवलक्ष्य पादैः गतौ—इति पूर्वश्लोककथनात्, सुन्दरपुरुषयोः, गजगमनयोः,  
रामलक्ष्मणयोः गमनसौन्दर्यं भनस। पश्यन् दशरथो वदति । यद्वा—‘मन्दरः सैरिभः  
शक्रसदनं त्रिविधं नमः’ इति त्रिकाण्डशेषात् अश्विनौ मन्दरं—स्वर्गमिवेत्यर्थः ॥  
† अथ वा—स्वर्गात् भ्रष्टः ययातिः यथा साधुसंगमात् कथञ्चित् निर्वृतिं प्राप  
तथाऽहमपि रामकथाश्रवणात् जीवेयमित्यर्थः । ययातिकथा महाभारते (म. भा. आ.-४२)  
श्रूयते—स्वसत्कर्मणा स्वर्गं प्राप्तं ययाति इन्द्रः परीक्षार्थं—‘केनासि तुभ्यस्तपसा ययाते’  
इत्युच्छ्रयः । ययातिस्तु गर्वात्—‘नाहं देवमनुष्येषु गन्धर्वेषु महर्षिषु । आत्मनस्तपसा  
तुवं कञ्चित्पश्यामि वामव ॥’ इत्यवदत् । एवं सर्वभूतावमाननात् ‘पतितोऽस्यैव राजन्’  
इतीन्द्रेणामिहतः सः ‘इच्छाम्यहं सुरलोकात् विहीनः सतां मध्ये पतितुं देवराज’ इति  
प्रार्थयामासेन्द्रम्, तथैव साधुसङ्गवासं प्राप च ॥

<sup>१</sup> सुन्दरौ—ऊ.



इति सूतो नरेन्द्रेण चादितः सज्जमानया ।

उवाच वाचा राजानं स बाष्पपरि<sup>१</sup>रब्धया ॥ १३ ॥

सज्जमानया—पक्व सङ्गे, स्खलन्त्येति यावत् । स बाष्पेत्यत्र  
स इति पदं, सूतो विशेष्यम् ॥ १३ ॥

अब्रवीन्मां, महाराज ! धर्ममेवानुपालयन् ।

अञ्जलिं राघवः कृत्वा शिरसाऽभिप्रणम्य च ॥ १४ ॥

\* सूत ! मद्रचनात् तस्य तातस्य विदितात्मनः ।

शिरसा वन्दनीयस्य<sup>२</sup> वन्द्य पादौ<sup>३</sup> महात्मनः ॥ १५ ॥

सर्वमन्तःपुरं वाच्यं, सूत ! मद्रचनात् त्वया ।

आरोग्यमविशेषेण यथार्हं चाभिवादनम् ॥ १६ ॥

अब्रवीदित्यादि । हे महाराज ! राघवः धर्ममेवानुपालयन्  
भूत्वा त्वां प्रति मया वक्तव्यं सन्देशं अब्रवीत् । किमिति—हे सूत ! मे  
अञ्जलिं—मामकमञ्जलिं मत्प्रतिनिधित्वेन राज्ञे कृत्वा, तथैव शिरसाऽभि-  
प्रणम्य उच्यमानधर्मकस्य राज्ञः पादौ च मद्रचनाद्वन्द्य—रामोऽभिवाद-  
यते इति मत्प्रतिनिधित्वेनाभिवाद्य, अनन्तरं सर्वमन्तःपुरं त्वया  
मद्रचनात्—‘रामो वः सर्वा अविशेषेणारोग्यं पृच्छति’ इति यथार्ह-  
मभिवादनं च वाच्यम् ॥ १६ ॥

माता च मम कौसल्या कुशलं चाभिवादनम् ।

† अग्रमादं च वक्तव्या ब्रूयाच्चैनामिदं वचः ॥ १७ ॥

\* एतद्याख्यानरीत्याः लोकद्वयमेकं वाक्यम् । वन्द्यौ इति पाठे तु भिन्नं वाक्यम् ।

† अग्रमादं—धर्मे भर्तेरि च । अथ वा क्रियाविशेषणमिदम् ।

<sup>१</sup> बद्धया—डु.

<sup>२</sup> वन्द्यौ—डु.

<sup>३</sup> पुनःपुनः—डु.

माता च विशिष्य कौसल्या कुशलादिकमभिवक्तव्या । इदं  
च—वक्ष्यमाणं एनां विशिष्य प्रब्रूयाः ॥ १७ ॥

धर्मनित्या यथाकालं अग्न्यगारपरा भव ।  
देवि ! देवस्य पादौ च देववत् परिपालय ॥ १८ ॥  
किं तत् ! इत्यतः—धर्मेत्यादि ॥ १८ ॥

अभिमानं च मानं च त्यक्त्वा वर्तस्व मातृपु ।  
\* अनु राजानमार्या च कैकेयीमम्ब ! कारय ॥ १९ ॥  
अभिमानं च मानं चेति । ‘गर्वोऽभिमानोऽहंकारो मानश्चित्त-  
समुन्नतिः’ । राममातृत्वप्रधानमहिषीत्वादिप्रयुक्तोऽहंकारः—अभिमानः ;  
तत्प्रयुक्तो मानः—इतरतिगस्कारकश्चित्तविकारः । राजानमनु—राज्ञः  
पश्चात् कैकेयीं चार्यामेवाभिवादय ॥ १९ ॥

कुमारं भरते वृत्तिः वर्तितव्या च राजवत् ।  
† अर्थज्येष्ठा हि राजानः, राजधर्ममनुस्मर ॥ २० ॥

भरते च राजवत् वृत्तिः वर्तितव्या—सम्पादनीया । कथमुभय-  
मित्यतः—अर्थेत्यादि । हि- यस्मात् अर्थज्येष्ठाः सन्तो राजानो भवन्ति,  
अतः स्वपुत्रार्यसिद्धिविषये वरबलेन देव्याः कैकेय्याः प्रवृत्तत्वात्  
भरतस्य च राजदत्तार्थज्येष्ठ्याच्च तद्विषयवैमुख्यनिवृत्तये राजधर्म-  
मनुस्मर ॥ २० ॥

\* अनुगतो राजा यस्यास्तां कैकेयीं हे अम्ब ! आर्यां श्लाघ्यां कारय—ति.  
अन्विति तुल्यार्थे । राजानं कैकेयीं च तुल्यमनुवर्तस्व—गो. यद्वा—राजानं आर्यां  
कैकेयीं च अनुकारय—अनुसरेति यावत् । † जवत्यपि दशरथे कैकेयीवरात् भरत एव  
खलु राजा । अतः दशरथे पतित्वानुगुणवर्तनं, भरते राजत्वानुगुणवर्तनं चोच्यते ॥

† अप्यज्येष्ठा—ऊ. च.

\* १ भरतः कुशलं वाच्यः वाच्यो मद्रचनेन च ।  
कुमारराज्ये जीव त्वं तस्यैवाज्ञाप्रवर्तनात् ॥ २१ ॥

भरतो मद्रचनेन कुशलं वाच्यः, राजा च मद्रचनात् वाच्यः ।  
किमिति ?—हे राजन् ! राज्यस्य भरताय दत्तत्वात् त्वया कुमारराज्ये—  
भरतराज्ये त्वं तस्यैवाज्ञाप्रवर्तनात्—तदनुग्रहाय तस्यैवाज्ञां प्रवर्तयन्  
तद्धेतोरेव जीव । एवं पाङ्क्तं पाठं पश्यामः । अत्र † श्लोकत्रयं प्रक्षिप्तं  
अपरो ‡ व्याकरोत् ॥ २१ ॥

अब्रवीच्चापि मां भूयः भृशमश्रूणि वर्तयन् ।  
§ मातेव मम माता ते द्रष्टव्या पुत्रं कर्शिनी ॥ २२ ॥

अब्रवीदित्यादि । भूयः पुनश्च भृशमश्रूणि वर्तयन् अब्रवीत्,  
किमिति—ते द्रष्टव्येति । ‘कृत्यानां कर्तरि वा’ इति षष्ठी, हे  
राजन् ! त्वया पुत्रकर्शिनी मम माता मातेव—राज्ञो भरतस्य  
मातेव द्रष्टव्या राज्यहीनाऽपि । अत्र ‘कुमारराज्ये जीव त्वं’

\* भरतः कुशलं वाच्यः, त्वयेति शेषः । वाच्यो मद्रचनेन च, मयोक्तमित्यपि वाच्य  
इत्यर्थः । यद्वा भरतो मद्रचनेन कुशलं वाच्यः । सर्वास्वेव मातृषु यथान्यार्थं  
वर्तस्वेति च वाच्यः इति द्वितीयवाच्यपदान्वयः—गो. † अत्र श्लोकद्वयमिति स्यात् ।  
तौ च श्लोकावधस्तात् दत्तौ । तत्र—महाबाहुः—भरतः । त्वं यौवराज्यस्यः सन्  
राज्यस्थं पितरमनुपालय । वृद्धं एनं राजानं न हिंस्याः । कुमारराज्ये—यौवराज्य  
एव स्थित्वा दशरथस्य आशमेव प्रवर्तयन् जीव—इत्यर्थः । यद्यपि कौसल्यायै भरते  
राजवद्भक्तिरूपदिष्टा । परन्तु सैव वास्तवोक्तिः, इयं तु भरताय हितोपदेशः । अत  
एव ‘वक्तव्यश्च’ इति विच्छिन्तिः कृता ॥ ‡ गोविन्दराजः, तीर्थो वा । § ते मातेव  
मम माता—इति वाऽन्वयः । सुमन्त्रं प्रतीयमुक्तिः । भरताय वा ।

१ पतदनन्तरं ‘सर्वास्वेव यथान्यार्थं वृत्तिं वर्तस्व मातृषु । वक्तव्यश्च महाबाहुः  
इक्ष्वाकुकुलनन्दनः ॥ पितरं यौवराज्यस्यः राज्यस्यमनुपालय । अतिक्रान्तवया राजा  
मा स्मेनं ध्ववरोद्धः ॥’ इत्यधिकं—उ. २ आ प्रवर्तयन्—उ. च. ३ गर्धिनी—उ. च.

इति पूर्ववाक्ये राज्ञः प्रकृतत्वात् राजानं प्रति मातृरक्षणवचनमिदं,  
उचितं च । अथ पूर्ववाक्येऽपि भरतस्यैव प्रस्तुततया व्याख्याने—  
इदमपि तं प्रत्येव वचनम् । भरतप्रस्तावतया व्याख्या तु—हे कुमार !  
त्वं तस्यैव—त्वद्यौवराज्यप्रदस्य राज्ञ एव राज्ये आज्ञाप्रवर्तनात् जीव,  
यावत्पितृशरीरमिति ! अत्र तु—ते मातेव मम नाता द्रष्टव्येति योजना ।  
अर्थद्वयमप्यविरुद्धम् ॥ २२ ॥

इत्येवं मां, महाराज ! ब्रुवन्नेव महायशाः ।

रामो राजीवताम्राक्षः भृशमश्रूण्यवर्तयत् ॥ २३ ॥

\* लक्ष्मणस्तु सुसंकुद्धः निश्चसन् वाक्यमब्रवीत् ।

केनायमपराधेन राजपुत्रो विवासितः ॥ २४ ॥

† राज्ञा तु खलु कैकेय्या<sup>१</sup> लघु त्वाश्रित्य शासनम् ।

कृतं कार्यमकार्यं वा वयं येनाभिपीडिताः ॥ २५ ॥

लघु शासनमिति । सुनिरासमिति यावत् । तदाश्रित्य  
यत् कृतं, तत् कार्यं कर्तुं योग्यं अयोग्यं वा भवतु, वयं पीडिता इत्यत्र  
न सन्देहः किल । ततो वयं येन पीडिताः तस्मिन् पितृत्वं  
नोपलक्ष्ये इत्यग्रेण सम्बन्धः ॥ २५ ॥

\* पूर्वं सुमन्त्रप्रतिनिवर्तने एवं लक्ष्मणवाक्काभावेऽपि अनेनैव तत् कथम् ।

† येन विवासेन वयमभिपीडिताः, तद्विवासनं अकार्यं तु—अकार्यमेव । राज्ञा  
तु कैकेय्याः लघु शासनमाश्रित्य कार्यं वा—कार्यमिव कृतं खलु । यद्वा लघु—तुच्छं  
कैकेय्याः शासनमाश्रित्य अकार्यमेव कार्यं कृतम्—गो.

<sup>१</sup> सत्यमाश्रित्य—लु.

यदि प्रव्राजितो रामः \* लोभकारण<sup>१</sup>कारितः।

<sup>२</sup> वरदाननिमित्तं वा सर्वथा दुष्कृतं कृतम् ॥ २६ ॥

ननु कथमकृत्यशङ्का! राजकृतकार्यस्य सत्यपरिपालनमूलक-  
त्वादित्याशङ्क्याह—यदीत्यादि । लोभकारणत्वेन कारितः—अङ्गी-  
कृतः। वरदाननिमित्तं प्रव्राजित इति यद्युच्यते; तथाऽपि सर्वथा  
दुष्कृतमेव कृतम्, इदमनुचितमेव, तद्व्यतिरिक्तमेव वरयेति सुवचत्वात्।  
पतित्वेन भार्याशिक्षणे समग्राधिकात् । अस्य प्रसङ्गस्य राज्यविषयक-  
त्वेन मन्त्रिपुरोहिताद्यनुरोधेन कर्तव्यत्वान्न मयैकेनायमर्थः शक्यानुष्ठान  
इति सुवचत्वाच्च । अत्राप्येकमर्थं प्रक्षिप्य व्याकरोत् । ॥ २६ ॥

रामस्य तु परित्यागे न हेतुमुपलक्ष्ये ॥ २७ ॥

असमीक्ष्य समारब्धं केवलं बुद्धिलाघवात् ।

जनयिष्यति ‡ सङ्कोशं राघवस्य विवासनम् ॥ २८ ॥

यदेवं, अतः—रामस्य परित्यागे उक्तहेतुं च हेतुत्वेन नोपलक्ष्ये।  
हेत्वाभासमेव पश्यामि । तस्मात् केवलं बुद्धिलाघवात् असमीक्ष्य-

\* रामः प्रव्राजित इति यत्, एतत् लोभकारणकारितं वरदाननिमित्तं वा—कैकेय्याः  
प्रतिभृतवरदाननिमित्तं वा, सर्वथा दुष्कृतं कृतं; वरदानसमये वरद्वयस्य भरतामिवेक-  
राम-वृत्तासरूपेण विनिर्ग्रोहाभावात् । लोभकारणनिमित्तमिति क्रियाविशेषणम्—गो-  
† गोविन्दराजः । अर्थं तु अधस्तादुक्तम् । तच्चैवं व्याख्यातम्—रामपरित्यागहेतुं  
नोपलक्ष्ये, किन्तु ईश्वरस्य कृते—स्वतन्त्रव्यापारे स्थितेन राज्ञेति शेषः, इदं रामप्रव्राज-  
नं यथाकामं तावत्—यथेच्छमेव कृतम् । यद्वा इदं रामविवाहं ईश्वरस्य कृते—ईश्वरप्रयोजनाय  
यथाकामं कृतं—केवलमीश्वरप्रेरणेन शास्त्रमनवेक्ष्य कृतम् । (ईश्वरस्य कृते—ईश्वरत्वादेतोः  
इति वा) । ‡ संकोशः—आक्रोशो वा ।

<sup>१</sup> कारितम्—सर्वत्र. <sup>२</sup> पतदनन्तरं 'इदं तावद्यथाकामं ईश्वरस्य कृते (कृतौ)  
कृतम्' इत्यधिकम्—ड. च.



उचितानुचितमनवेक्ष्य सर्वलोकविरुद्धं समारब्धं राघवस्य विवासनम् ।  
तच्च तस्य, अस्माकं च सर्वेषां सङ्कोशं—दुःखं जनयिष्यति ॥ २८ ॥

अहं तावन्महाराजे पितृत्वं नोपलक्ष्ये ।

आता भर्ता च बन्धुश्च पिता च मम राघवः ॥ २९ ॥

तस्मादहं तावन्महाराजे पितृत्वं नोपलक्ष्ये । ‘गुरोरप्यवलिसस्य  
कार्यकार्यमजानतः । उत्पथं प्रतिपन्नस्य परित्यागो विधीयते ॥’ इति  
शास्त्रेणेति शेषः । ‘ज्येष्ठो आता पितृपमः’ इति न्यायेन धार्मिके  
ज्येष्ठ एव पित्रादिवुद्धिरित्याह—आतेत्यादि । भर्ता—स्वामी ॥ २९ ॥

सर्वलोकप्रियं त्यक्त्वा सर्वलोकहिते <sup>१</sup> रतम् ।

\* सर्वलोकोऽनुरज्येत <sup>२</sup> कथं त्वाऽनेन कर्मणा ॥ ३० ॥

अन्यदप्याह—सर्वलोकेत्यादि । त्यक्त्वाऽवस्थितं त्वामनेन  
कूरेण कर्मणा हेतुना सर्वलोकः कथमनुरज्येत ॥ ३० ॥

सर्वप्रजाभिरामं हि रामं प्रव्राज्य धार्मिकम् ।

सर्वलोकं विरुध्येमं कथं राजा भविष्यति ॥ ३१ ॥

यदेवं सर्वलोको विरुध्येत, तत् कथं राजा भविष्यति पिता ।  
इत्यब्रवीलक्ष्मण इति शेषः ॥ ३१ ॥

जानकी तु, महाराज ! निश्चसन्ती मनस्विनी ।

भूतोपहतचित्तेव विष्टिता <sup>†</sup> विस्मिता स्थिता ॥ ३२ ॥

\* अनेन कर्मणोपलक्षितं त्वा—गो. पूर्व सर्वलोकहिते रते त्वयि श्दानीं रामं  
त्यक्त्वा स्थितं सति—ति. † विस्मृता—विस्मृतसर्वप्रयोजना—ति.

<sup>१</sup> रते—ऊ. च. <sup>२</sup> कथं चानेन—ऊ. च. <sup>३</sup> विस्मृता—च.

अदृष्टपूर्वव्यसना राजपुत्री यशस्विनी ।  
 तेन दुःखेन रुदती नैव मां किञ्चिद्ब्रवीत् ॥ ३३ ॥  
 उद्वीक्षमाणा भर्तारं मुखेन परिशुष्यता ।  
 मुमोच सहसा वाष्पं मां प्रयान्तमुदीक्ष्य सा ॥ ३४ ॥

तथैव रामोऽश्रुमुखः कृताञ्जलिः

\*<sup>1</sup> स्थितोऽभवलक्ष्मणबाहुपालितः ।

तथैव सीता रुदती तपस्विनी

निरीक्षते राजरथं तथैव माम् ॥ ३५ ॥

इत्यर्थे श्रीमद्रामायणे वाल्मीकीये अयोध्याकाण्डे अष्टपञ्चाशः सर्गः

राज्ञः तव रथं—राजरथम् । मृग(३५)मानः सर्गः ॥ ३५ ॥

इति श्रीमद्रामायणामृतकतकरीकायामयोध्याकाण्डे अष्टपञ्चाशः सर्गः

एकोनषष्टितमः सर्गः

[दशरथाक्रन्दः]

†<sup>2</sup> मम त्वश्वा निवृत्तस्य न प्रायर्तन्त वर्त्मनि ।

उष्णमश्रु प्रमुञ्चन्तः रामे संप्रस्थिते वनम् ॥ १ ॥

\* अब्रवीत्—उक्तमेति शेषः—ति. † मम वर्त्मनि—गो.

<sup>1</sup> स्थितोऽब्रवीत्—च. <sup>2</sup> एतत्पूर्वं 'इति पुनन्तं तं सूतं सुमन्त्रं मन्त्रिसत्तमं ।  
 ब्रह्मर्षेण पुनरिति राजा वचनमब्रवीत् ॥ तस्य तद्वचनं श्रुत्वा सुमन्त्रो वाष्पविक्रुचः । कथयामास  
 भूयाऽपि रामसन्देशविस्तरम् ॥ जटाः कृत्वा महाराज चीरवस्त्रलधारिणो । गङ्गामुत्तीर्य  
 तौ वीरी प्रयागमिमुखा गतौ ॥ अग्रतो लक्ष्मणो यातः पालयन् रघुनन्दनम् । अनन्तरं च  
 सीताऽथ राघवो रघुनन्दनः ॥ तांस्तथा गच्छतो दृष्ट्वा निवृत्तोऽस्म्यवशस्तदा ।' इत्यधिकं—क.

एवं रामवृत्तान्तमुक्त्वा प्रत्यागतेन अनुभूयमानस्वदेशपुरवृत्तान्त-  
माह सुमन्त्रः— मम त्वित्यादि । न प्रावर्तन्तेति । यथापूर्वं रथवहने न  
उन्मुखा अभूवन् इत्यर्थः ॥ १ ॥

उभाभ्यां राजपुत्राभ्यां अथ कृत्वाऽहमञ्जलिम् ।  
प्रस्थितो रथमास्थाय तद्दुःखमपि धारयन् ॥ २ ॥  
गुहेन सार्धं तत्रैव स्थितोऽस्मि दिवसान् बहून् \* ।  
आशया यदि मां रामः पुनः शब्दापयेदिति ॥ ३ ॥

बहूनिति । दिनत्रयमिति यावत् । किमर्थं तत्र स्थितमित्य-  
त्राह—आशयेत्यादि । शब्दापयेत्—उत्समीपसञ्चारद्गुहमनुष्यमुखेना-  
कारयेदपि वेत्याशयेत्यर्थः । शब्दशब्दाणौ तत्कृतापुगन्तोऽध्ययमस्ति ।  
अतोऽङ्गापयतीत्यादिवत् सिद्धम् ॥ ३ ॥

विषये ते, महाराज ! <sup>१</sup> रामव्यसनकर्षिताः ।  
अपि वृक्षाः परिम्लानाः सपुष्पाङ्कुरकोरकाः ॥ ४ ॥

ते विषये—तव देशे । पुष्पं—विकसितकुपुमम् । अङ्कुरः—शाखाग्र-  
वर्तिपल्लवोद्भेदः । कोरकः—स्तवकः ॥ ४ ॥

उपतप्तोदका नद्यः पल्वलानि सर्गांसि च ।  
परिशुष्कपलाशानि वनान्युपवनानि च ॥ ५ ॥  
पलाशं—पर्णम् ॥ ५ ॥

\* वनस्पतिमूले एकदिनं, भरद्वाजाश्रमे द्वितीयं, यमुनातीरे तृतीयं, चतुर्थे चित्र-  
कूटपर्वतेशः, पञ्चमे गुहचारैस्तत्सर्वनिवेदनं, षष्ठे सूतनिर्गमः । यद्वा द्वितीयदिने भरद्वाजा-  
श्रमे रामस्य चित्रकूटगमनव्यवसायात् तृतीयदिने चारैर्निवेदनं, चतुर्थे सूतनिर्गमः—गो.

<sup>१</sup> महाव्यसन—डु. च.

न च सर्पन्ति <sup>१</sup>सत्त्वानि व्याला न प्रचरन्ति च ।  
रौमशोकाभिभूतं तत् निष्कूजमभवद्वनम् ॥ ६ ॥

निष्क्रान्तः कूजः—शब्दः यस्मात् तत्तथा ॥ ६ ॥

लीनपुष्करपत्राश्च, <sup>२</sup>नरेन्द्र ! कलुषोदकाः ।  
सन्तप्तश्वाः पद्मिन्यः लीनमीन\*विहङ्गमाः ॥ ७ ॥  
लीनं—सङ्कुचितं पुष्करपत्रं—नलिनीदलं यासां तास्तथा ॥ ७ ॥

जलजानि च पुष्पाणि † माल्यानि स्थलजानि च ।  
नाद्य भान्त्यल्पगन्धीनि फलानि च यथापुरम् ॥ ८ ॥

स्थलजानि माल्यानि—पुष्पाणि । अल्पगन्धीनि, मत्वर्थीय  
इतिः ॥ ८ ॥

‡<sup>३</sup>अत्रोद्यानानि शून्यानि प्रलीनविहगानि च ।  
न चाभिरामानारामान पश्यामि, मनुजर्षभ ! ॥ ९ ॥  
प्रविशन्तमयोध्यां मां न कश्चिदभिनन्दति ।  
नरा राममपश्यन्तः निश्चसन्ति मुहुर्मुहुः ॥ १० ॥  
देव ! राजरथं दृष्ट्वा विना राममिहागतम् ।  
<sup>४</sup>दुःखादश्रुमुखः सर्वः राजमार्गगतो जनः ॥ ११ ॥  
देव इति सम्बुद्धिः ॥ ११ ॥

हर्म्यैर्विमानैः प्रासादैः अवेक्ष्य रथमागतम् ।  
हाहाकारकृता नार्यः रामादर्शनकर्षिताः ॥ १२ ॥

\* विहङ्गमाः हंसादयः । † 'माल्यं पुष्पे पुष्पदाम्नि' वैजयन्ती । ‡ उद्यानं—  
आक्रीडः । आरामः—कृत्रिमवनं—गो. स्वस्थ नगरप्रवेशानन्तरदृश्यवर्णनाय व्युत्पत्ति-  
विशेषयुक्तनाय 'अत्र' इत्युक्तं स्यात् ।

<sup>१</sup> भूतानि—कु. <sup>२</sup> नषध—कु. च. <sup>३</sup> पुरोद्यानानि—कु. <sup>४</sup> दूरादश्रु—कु. च.

आयतैर्विमलैर्नेत्रैः अश्रुवेगपरिप्लुतैः ।

अन्योन्यमभिवीक्षन्ते व्यक्तमार्ततराः स्त्रियः ॥ १३ ॥

\* नामित्राणां न मित्राणां उदासीनजनस्य च ।

अहमार्ततया किञ्चित् <sup>१</sup> विशेषमुपलक्ष्ये ॥ १४ ॥

नामित्राणामित्यादि । अस्मदाद्यपेक्षयेति शेषः । न तु  
अमित्रकथासम्भवो रामस्य । कैकेय्यपि रामाभिषेकश्रुतौ प्रथमं भूषणं  
किल ददौ । सा तु पश्चादिन्द्रादिदैवहता । अर्ततयेति । स्थिताविति  
शेषः ॥ १४ ॥

अप्रहृष्टमनुष्या च दीननागतुरङ्गमा ।

आर्तस्वरपरिम्लाना † विनिश्चितितनिस्स्वना ॥ १५ ॥

निरानन्दा, महाराज ! रामप्रव्राजनातुरा ।

कौसल्या पुत्रहीनेव अयोध्या प्रतिभाति मे ॥ १६ ॥

पुत्रहीना—पुत्रवियुक्ता कौसल्येव ॥ १६ ॥

सूतस्य वचनं श्रुत्वा वाचा परमदीनया ।

बाष्पोपहतया राजा तं सूतमिदमब्रवीत् ॥ १७ ॥

\* अमित्राणां, तवेति शेषः—गो. परन्तु ते यदि रामे नामित्राणि तर्हि आर्तस्वं  
युक्तमेव । किञ्च सर्वेषां रामगुणाकृष्टत्वेन तस्य शत्रुरेव नास्ति चेत्, तर्हि उदासीनो वा  
कश्चित् कथम् ? अतो यथाश्रुतार्थं एव युक्तः । सन्त्येव सर्वत्र सर्वदा सत्यविद्वेषिणः,  
त्रिगुणात्मकत्वात् जगतः । तत्र मित्राणि सात्विकाः, उदासीनानि राजसाः, अमित्राणि  
तामसाः । अमित्रादयोऽप्यवशादेव आतो बभूवुरिति भावः । † विनिश्चितितनिस्स्वना ।  
विगतं निश्चितं यस्यामवरथ यां—मूर्च्छावस्थेत्यर्थः, तद्वत् निस्स्वना । मूर्च्छितेव  
निस्स्वनेति य वत् ।

<sup>१</sup> विशेषं नोपलक्ष्ये—ड. च.



कैकेय्या विनियुक्तेन \* पापाभिजनभावया ।

मया न मन्त्रकुशलैः वृद्धैः <sup>१</sup>सह समर्थितम् ॥ १८ ॥

सूनवचः श्रुत्वा इदानीं स्वाज्ञानमूलोऽनर्थ इति शनैर्बुध्यते—  
कैकेय्येत्यादि । विशेषेण † स्वर्णापाकरणे नियोजितस्तथा । पापात्—  
अन्याय्यादेव अभिजने—अभिजायत इत्यभिजनः पुत्रः, तदर्थसम्पादने  
भावः—अभिप्रायो यस्यास्सा तथा । न समर्थितं—न विचारितम् ॥ १८ ॥

न सुहृद्भिर्न चामात्यैः मन्त्रयित्वा न नैगमैः ।

मयाऽयमर्थः सम्मोहात् स्त्रीहेतोः सहसा कृतः ॥ १९ ॥

सहसा—द्राक् ॥ १९ ॥

‡ भवितव्यतया नूनं इदं वा व्यसनं महत् ।

कुलस्यास्य विनाशाय प्राप्तं, सूत ! यदृच्छया ॥ २० ॥

भवितव्यतया—अवश्यप्रापकदुरदृष्टवशादित्यर्थः । यदृच्छया—  
परवशतया ॥ २० ॥

§ सूत ! यद्यस्ति ते किञ्चित् <sup>२</sup> मया तु सुकृतं कृतम् ।

त्वं प्रापयाशु मां रामं प्राणाः सन्त्वरयन्ति माम् ॥ २१ ॥

\* अभिजनः—अभिजात इति पर्यायः, अभिजनभावः—आभिजात्यं—तदनुगुणः भावः—  
अभिप्रायः यस्यास्सा । तेन च पूर्वं ३५ सर्गे य उक्तः कैकेयीमातृवृत्तान्तः सुमन्त्रेण,  
स स्मार्यते । † स्व-ऋण-अपाकरणे—इति पदविभागः विग्रहे । ‡ भवितव्यता नाम  
विधिः, अप्रतीकारा सा । यदृच्छा—शक्यप्रतीकाराऽपि बुद्धिदोषमवकाशं प्राप्य आगच्छन्ती ।  
एवञ्च वा हारोऽपि स्वरसः । § हे सूत ते—तुभ्यं मया किञ्चिदपि सुकृतं—शोभनं  
कर्म उपकारादिकं कृतं यद्यस्ति, यदि त्वं मत्तः किञ्चिदप्युपकारं प्राप्तवान्, तर्हि मां  
तत्प्रतिफलतया रामं नय इति वाऽर्थः ।

<sup>१</sup> सूत सुमन्त्रितम्—डु. <sup>२</sup> मयापि—डु.

किञ्चिदिति । प्रियमिति शेषः । प्राणाः सन्त्वरयन्तीति ।  
निष्क्रमितुमिच्छन्तीति यावत् ॥ २१ ॥

\* यदि वाऽद्य ममैवाज्ञा निवर्तयतु राघवम् ।

न शक्यामि विना रामं मुहूर्तमपि जीवितुम् ॥ २२ ॥

यदि वा--अथ वा अद्य ममाज्ञा-छान्दसष्टायः पूर्वसवर्णना,  
अ ज्ञय', भवानद्य राघवं निवर्तयतु । ॥ २२ ॥

अथ वाऽपि महाबाहुः गतो दू' भविष्यति ।

मामेव रथमागम्य शीघ्रं रामाय दर्शय ॥ २३ ॥

अथ रामनिवर्तनपक्षस्याशक्यत्वात् स्वनयनमेवाह—अथ  
वेत्यादि ॥ २३ ॥

वृत्तदंष्ट्रो महेष्वासः कासौ लक्ष्मणपूर्वजः ।

यदि जीवामि साध्वेनं पश्येयं सीतया सह<sup>१</sup> ॥ २४ ॥

यदि जीवामीति । तत्समीपगमनर्पयन्तमपि मज्जीवनस्थितौ  
सन्देह इत्यर्थः ॥ २४ ॥

अतो नु किं दुःखतरं † योऽहमिक्ष्वाकुनन्दनम् ।

इमामवस्थामापन्नः नेह पश्यामि राघवम् ॥ २५ ॥

‘अतो नु’ इत्यत्र अतःशब्दार्थः—इमामित्यादि ॥ २५ ॥

\* अथ वा ममाज्ञैव रामं निवर्तयतु, राजाज्ञाया अनुल्लंघनीयत्वादित्याशयः । राजाज्ञा  
एवं वदतीत्यादिवत् प्रयोगः । † इक्ष्वाकुनन्दनं राघवमित्यन्वयः ।

<sup>१</sup> एतदनन्तरं ‘लोहिताक्षं महाबाहुं आमुक्तमणि कुण्डलम् । रामं यदि न पश्येयं  
गमिष्यामि यमक्षयम् ॥’ इत्यधिकं—कु.

हा राम ! रामानुज हा !! हा वैदेहि तस्विनि !!!

न मां जानीत दुःखेन त्रियमाणमनाथवत् ॥ २६ ॥

स राजा तेन दुःखेन \* भृशमर्पितचेतनः ।

अवगाढः सुदुष्पारं शोकसागरमब्रवीत् ॥ २७ ॥

स राजा तेन दुःखेन भृशमर्पितचेतनः, अत एव गाढमग्नः सन्  
दुष्पारं शोकसागरं अब्रवीत्—इति कविवाक्यम् ॥ २७ ॥

रामशोकमहा<sup>१</sup>ऽभोगः सीताविरहपारगः ।

श्वसितोर्मिमहा<sup>२</sup>ऽऽवर्तः <sup>३</sup>बाष्पफेनजलाविलः ॥ २८ ॥

बाहुविक्षेपमीनौघः विक्रन्दितमहास्वनः ।

प्रकीर्णकेशशैवालः कैकेयीवडवामुखः ॥ २९ ॥

ममाश्रुवेगप्रभवः कुब्जावाक्यमहाग्रहः ।

† वरवेलो नृशंसायाः ‡ रामप्रव्राजनायतः ॥ ३० ॥

<sup>३</sup> यस्मिन् वत निमग्नोऽहं, कौसल्ये ! राघवं विना ।

दुस्तरौ जीवता, देवि ! मयाऽयं शोकसागरः ॥ ३१ ॥

अथ किमब्रवीदित्यतः—रामशोकेत्यादि । शोकरूपः महान्  
आभोगः—वैपुल्यं यस्य स तथा । सीताविरहरूपं पारं गच्छतीति

\* अर्पितचेतनः—गतचेतनः—ति. दुःखेन भृशं अर्पिता, व्याप्ता चेनना यस्य सः  
इति वा । † नृशंसाया यो वरः स एव वेला—‘अब्धयम्बुविकृतौ वेला कालमर्यादयो-  
रपि’ । ‡ रामप्रव्राजनमेव आयतं—आयामः—दैर्घ्यं यस्य स तथा—गो.

<sup>१</sup> वेगः—च. <sup>२</sup> बाष्पवेग—च. <sup>३</sup> तस्मिन्—ङ.

तेथा ! कुञ्जावाक्यमहामह इत्यनेन कुञ्जावाक्यादेवं प्रवृत्तिः कैकेय्या  
इति राज्ञाऽवगतमिति गम्यते । वरः वेला यस्य स तथा । \* प्रव्राजनेति  
'ण्यासश्रन्थो युच्' इति युच् ॥ ३१ ॥

† अशोभनं योऽहमिहाद्य राघवं  
दिदृक्षमाणो न लभे सलक्ष्मणम् ।  
इतीव राजा विलपन् महायशाः  
पपात तूर्णं शयने स मूर्छितः ॥ ३२ ॥  
इति विलपति पार्थिवे प्रणष्टे  
करुणतरं ‡ द्विगुणं च रामहेतोः ।  
वचनमनुनिशम्य तस्य देवी  
भयमगमत् पुनरेव राममाता ॥ ३३ ॥

इत्यार्षे श्रीमद्रामायणे वात्सीकाये अयोध्याकाण्डे एकोनषष्टितमः सर्गः

द्विगुणं भयमिति । पूर्वं—रामस्य वने किं भविष्यतीति भयं  
स्थितं, इदानीं भर्तुश्च काऽवस्था भविष्यतीति भयान्तरं च प्राप्तेत्यर्थः ।  
लोल(३३)मानः सर्गः ॥ ३३ ॥

इति श्रीमद्रामायणामृतकतकरीकायामयोध्याकाण्डे एकोनषष्टितमः सर्गः

\* अत्र तिलके 'यतो रामप्रव्राजनसमुद्राद् कालकूटमिव जातेति कतकः'  
इत्यनूयते । परं त्विदं मातृकायां नोपलक्ष्यते । एतद्वृष्ट्या यतः रामप्रव्राजना—इति  
अन्वयः । † सलक्ष्मणं राघवं दिदृक्षमाणोऽपि त न लभे इति यत् तदशोभनं । इवेत्येवार्थः ।  
‡ पूर्वं २० तमसर्गे 'अत्यन्तं निगृहीताऽस्मि' (श्लो. ४२) इत्यादिना रामविवासे  
स्वस्या भयं प्रकटितं कौसल्याया । रामविवासे निर्णीते च दशरथमेवावकम्बर्तं मन्य-  
मानायाः कौसल्यायाः तस्यापि पतनशंकाया द्विगुणं भयमित्युक्तम् ।

पष्टितमः सर्गः

[ कौसल्यासमाश्वासनम् ]

ततो \* भूतोपसृष्टेव वेपमाना पुनः पुनः ।

धरण्यां गतसत्त्वेव कौसल्या सूतमब्रवीत् ॥ १ ॥

अथ मर्तुर्दुर्दशापत्तिभीतायाः कौसल्यायाः सुमन्त्रेणाश्वासनम् ।  
तत इत्यादि । गतसत्त्वेव—गतप्राणेव । ‘द्रव्यासुव्यवसायेषु सत्त्वमस्त्री  
तु जन्तुषु’ ॥ १ ॥

नय मां यत्र काकुत्स्थः सीता यत्र च लक्ष्मणः ।

तान् विना क्षणमप्यत्र जीवितुं नात्सहे ह्यहम् ॥ २ ॥

निवर्तय रथं शीघ्रं दण्डकान् नय मामपि ।

अथ तान् नानुगच्छामि गमिष्यामि यमक्षयम् † ॥ ३ ॥

वाष्पवेगोपहतया स वाचा सञ्जमानया ।

इदमाश्वासयन् देवीं सूतः प्राञ्जलिरब्रवीत् ॥ ४ ॥

त्यज शोकं च मोहं च संभ्रमं दुःखजं तथा ।

व्यवधूय च सन्तापं वने <sup>१</sup> वसति राघवः ॥ ५ ॥

लक्ष्मणश्चापि ‡ रामस्य पादौ परिचरन् वने ।

आराधयति धर्मज्ञः परलोकं जितेन्द्रियः ॥ ६ ॥

रामस्य पादौ आराधयति । किमर्थम् ? परलोकमुद्दिश्य ॥ ६ ॥

\* भूतोपसृष्टेव—भूतगृहीतेव धरण्यां पतिता कौसल्या इत्यन्वयः । † यमक्षयं  
गमिष्यामीति कौसल्या सूतमब्रवीत् इति पूर्वेण (श्लो. २) अन्वयः । ‡ रामस्य पादौ  
परिचरन् परलोकं आराधयति—संपादयति—गो. ति.

<sup>१</sup> वत्स्यति—कु.



विजनेऽपि वने सीता वासं प्राप्य गृहेष्विव ।  
 विस्रंभं लभतेऽभीता रामे सन्नयस्तमानसा ॥ ७ ॥  
 नास्या दैन्यं कृतं किञ्चित् सुसूक्ष्ममपि <sup>१</sup> लक्ष्ये ।  
 उचितेव प्रवासानां वैदेही प्रतिभाति <sup>२</sup> मे ॥ ८ ॥  
 कृतमिति । वनवासकृतमिति यावत् ॥ ८ ॥

नगरोपवनं गत्वा यथा स्म रमते पुरा ।  
 तथैव रमते सीता निर्जनेषु वनेष्वपि ॥ ९ ॥  
 बालेव रमते सीता \* बालचन्द्रनिभानना ।  
 † रामा रामे <sup>३</sup> ह्यधीतात्मा <sup>४</sup> विजनेऽपि वने सती ॥ १० ॥

बालेवेति दुःखापरिज्ञाने दृष्टान्तः । न तस्या आधिजदुःखमस्ति,  
 अप्ररूढदेहाभिमानत्वात् । राम एव आरामः—रामारामः, तस्मिन्  
 ह्यधीतं—अधिपूर्वादिणो निष्ठा—प्रतिष्ठितः आत्मा—अन्तःकरणं यस्याः  
 सा तथा, डाब्रुभाभ्यामिति डाप् । <sup>४</sup> विजनेऽपि वने रमत  
 इत्यनुकर्षः ॥ १० ॥

तद्रतं हृदयं ह्यस्याः तदधीनं च जीवितम् ।  
 ‡ अयोध्याऽपि भवेत्तस्याः रामहीना तथा वनम् ॥ ११ ॥  
 तथा रमणे हेतुः—तद्रतमित्यादि ॥ ११ ॥

\* ‘अबालचन्द्रनिभानना’ इति च्लेदः—ति. गो. दशोत्तरदिनवर्तिनः कला-  
 मात्रावशिष्टस्य चन्द्रस्य मुखदृष्टान्तत्वानुपपत्तेः तथा व्याख्यातम् । वस्तुतस्तु बालचन्द्रशब्दः  
 नात्र दशोत्तरदिनचन्द्रविषयः, किन्तु बालार्क इत्यादिवत् उदयकालिकचन्द्रविषयः ।  
 एवञ्च पौर्णिम्यामेव आह्लादवारत्वातिशयवैयर्थ्यादिगुणविवक्षया बालचन्द्रनिभाननेत्युक्तम् ।  
 † रामा इति पृथक्पदं—रामे—अधीनात्मा—आसक्तचित्तेत्यर्थः—गो. ‡ रामहीना  
 अयोऽध्यापि तस्याः सीताया वनं भवेदित्यन्वयः ।

<sup>१</sup> लक्ष्यते-च. <sup>२</sup> मा-ऊ. <sup>३</sup> अधीनात्मा-ऊ. <sup>४</sup> अधीनात्मा-च. <sup>५</sup> निर्जने-ऊ.

<sup>1</sup> पथि पृच्छति वैदेही ग्रामांश्च नगराणि च ।

गतिं दृष्ट्वा नदीनां च पादपान् विविधानपि ॥ १२ ॥

रामं वा लक्ष्मणं वाऽपि <sup>2</sup> दृष्ट्वा जानाति जानकी ।

\* अयोध्याक्रोशमात्रे तु विहारमिव संश्रिता ॥ १३ ॥

अयोध्यायाः क्रोशमात्रं तथा, तस्मिन् । अतीते इति शेषः ॥

† इदमेव स्मराम्यस्याः सहसैवोपजल्पितम् ।

कैकेयीसंश्रितं वाक्यं नेदानीं प्रतिभाति मा ॥ १४ ॥

\* अयोध्याया अतिसमीपे विद्यमानमुद्यानं संश्रितेव सीता निर्भया वर्तत इति भावः । † कैकेयीनिन्दारूपं सीतयोक्तं वचनं, कौसल्यायाः प्रियं स्यादिति मत्वा तद्वक्तु-  
मुपक्रम्य तस्यानर्थपर्यवसानं सरन् तस्मादुपरतोऽभूत्सुमन्त्रः । ननु तादृशमत्यन्तगोपनीयं,  
कैकेयीनिन्दारूपमपि कौसल्यायाः दुःस्वकरं वाक्यं किं स्यादिति शङ्कायां—अत्र गोविन्द-  
राजः—उत्तरत्र ‘काचित् सकामा कैंकेयी सुखिता सा भविष्यति । या न तुष्यति  
राम्येन पुत्रार्थे दीर्घदर्शिनी ’ ‘यदभिप्रेतमस्मासु प्रियं वरवृत्तं च यत् । कैकेय्यास्तत्सुसं-  
वृत्तं क्षिप्रमद्यैव लक्ष्मण ’ इत्यादिरामवचनस्य, ‘सकामा भव कैकेयि हतोऽयं  
कुलनन्दनः ’ इत्यादिसीतावचनस्य च पर्यालोचनेन अयमर्थः प्रतीयते । भरताभिषेक-  
वरणमात्रेणैव स्वाभीष्टसिद्धेः कैकेयी किमर्थं रामप्रवासनमवृणीत ? तथा वरयन्त्याः कैकेय्या  
अयमाशयः स्यात्—‘भरतराज्यप्राप्तिमात्रं नालं, यतः रामगुणपरवशो लोकः क्षुभितो  
भवेत् । अतो रामविवासनमावश्यकम् । कतिपयवर्षानन्तरं रामस्य वनात्प्रतिनिवर्तनेऽपि  
भरतस्य राज्यं नश्येत् । अतः रामविवासने, सीताऽपि तं नूनमनुगच्छेत् ; तथा चारण्ये  
नूनं रामो विपन्नो भवेत्, एवं रामस्य पुनरावृत्तिसंभाविनी ’ इति । एवं छान्दस्य  
कैकेय्या रामविवासनं श्रुतमिति रामसीतादिभिरप्यवगतमेवेति पूर्वोक्तवचनैः ज्ञायते ।  
एतदनुगुणैव सीतावचनमपि पूर्वं स्यात् । अत एव पूर्वं ‘जानकी तु महाराज ’  
(५८-३४) इत्यादि । एवं रामप्रतिनिवृत्तिः सन्दिग्धेति गङ्गायमुनावटवृक्षादिप्रार्थ-  
नयाऽपि ऊह्यते । एतादृशभावानुवादवसीतावाक्यस्य इदानीं कौसल्यासमीपे कथनं तस्या  
आप भयजनकं स्यादिति मत्वा सुमन्त्रः निहुतवान् इति ज्ञायते—इत्याह । अधिकं  
गोविन्दराजीय एव द्रष्टव्यम् ।

<sup>1</sup> परि-च. <sup>2</sup> दृष्ट्वा-छ.

अथ सीतायाः परमदुःखकारिणी कैकेयीं प्रति सीता किं  
ब्रुवाणा तिष्ठति ? कृष्णकंसादिव इतिवैरप्रसङ्गस्यावश्य कृत्वादित्यपेक्षाया-  
माह—इदमित्यादि । अस्याः सीतायाः सहसैव-द्रागेव यदुप-  
जल्पितमभूत् कैकेयीविषयकं—इदं सराम्येव । अद्यापि कैकेयीसंश्रितं  
तद्विषयवाक्यं मां प्रति नेदानीं प्रतिभाति । पञ्चि गच्छता पक्ष्यादि-  
शब्दवदनादरतः निर्विकलरक्षणमात्रस्यैव वृत्तत्वतः संस्कारदाढ्या-  
भावात् तत्स्मृत्यभाव इत्यर्थः ॥ १४ ॥

ध्वंसयित्वा तु तद्वाक्यं प्रमादात् पर्युपस्थितम् ।

ह्लादनं वचनं स्रुतो देव्या मधुरमब्रवीत् ॥ १५ ॥

एवञ्च 'न ब्रूयात् सत्यमप्रियम्' इति न्यायेन 'सकामा भव  
कैकेयि' इत्यादिकं सीतावचनं दुःखकालीनं दुःखहेतुत्वादेव नोदाज-  
हारेत्याह कविः—ध्वंसयित्वेत्यादि । प्रमादात्-विस्मरणात् आगतं  
तद्वाक्यं ध्वंसयित्वा—प्रच्याव्य देव्याः ह्लादनं मधुरं वचोऽब्रवीत् ॥ १५ ॥

अध्वना वातवेगेन संभ्रमेणातपेन च ।

न विगच्छति वैदेह्याः चन्द्रांशुसदृशी प्रभा ॥ १६ ॥

सदृशं शतपत्रस्य पूर्णचन्द्रोपमप्रभम् ।

वदनं तद्वदान्यायाः वैदेह्या न विकम्पते ॥ १७ ॥

'शतपत्रं कुशेशयम्'—पद्मम् ॥ १७ ॥

\* अलङ्कारसरक्ताभौ अलङ्कारसवर्जितौ ।

अद्यापि चरणौ तस्याः पद्मकोशसमप्रभौ ॥ १८ ॥

अलङ्कारसरक्ताभौ, पूर्वमिति शेषः ॥ १८ ॥

\* अलङ्कारसवर्जितावपि अलङ्कारसवत् रक्ताभौ इति वा अर्थः ।

\* नूपुरो<sup>१</sup>त्कृष्टहेलेव खेलं गच्छति भामिनी ।

इदानीमपि वैदेही<sup>२</sup> तद्रागान्यस्तभूषणा ॥ १९ ॥

नूपुरेण—तद्ध्वनिना उत्कृष्टा—तिरस्कृता डेला—हंसादिलीला-  
गमनं यया सा तथा । सखेलं—सविलासम् । तद्रागात्—भर्तृप्रीतिप्रयोजक-  
भूषणानुरागात् अन्यस्तानि—अत्यक्तानि भूषणानि यया सा तथा ॥

गजं वा वीक्ष्य सिंहं वा व्याघ्रं वा वनमाश्रिता ।

नाहारयति संग्रासं बाहू रामस्य संश्रिता ॥ २० ॥

आहारयति—संप्राप्नोति । एवं सर्वत्रात्र 'कोपमाहारयत्'  
इत्यादौ ॥ २० ॥

न शोच्यास्ते न<sup>†</sup> <sup>३</sup>चात्मा ते शोच्यो नापि जनाधिपः ।

इदं हि चरितं लोके प्रतिष्ठास्यति शाश्वतम् ॥ २१ ॥

यदेवं, अतः ते—रामादयो न शोच्याः । अत एव आत्मा ते—  
तावकोऽपि न शोच्यः । तेषां सुखश्रवणेन जनाधिपोऽपि जीविष्यतीति  
सोऽपि न शोच्यस्त्वया । इतश्च न शोचनीयांश इत्याह—इदं  
हीत्यादि । प्राप्तमपि राज्यं महाबलोऽपि परित्यज्य पितृवचनमपालयदिति,  
तथा स्वार्थमुद्दिश्य भर्तारमपि परित्यज्यातिघोरं कृतवती कैकेयीति  
कीर्त्यकीर्तिरूपं युष्माकं चरितं लोके प्रतिष्ठास्यति । अतो युष्माकं  
अतः परमभ्यधिकं श्रेयश्च । अतो न शोचनीयमित्यर्थः ॥ २१ ॥

\* तद्रागात्—नूपुरविषयस्नेहात् न्यस्तभूषणा—चरणाद्यवयवेष्वर्पितभूषणा नूपुरोत्पन्न-  
स्वनानुकारिलीलायुक्तेव, खेलं—सलीलं गच्छति । . . . . . यदा तद्रागात्—रामेण सहा-  
गमनकौतुकात् न्यस्तभूषणा—उत्सृष्टनूपुराऽपि नूपुरोत्कृष्टहेलेव—नूपुरसञ्चितविलासेव—गो-  
तद्रागेण—भर्तृप्रीतिप्रयोजकभूषणानुरागेण अन्यस्तानि—अत्यक्तानि भूषणानि यया—ति-  
† आत्मानः—वयं—गो.

<sup>१</sup> कृष्ट-कु. <sup>२</sup> तद्रागाश्रयस्त-कु. <sup>३</sup> चात्मानः—कु.

विधूय शोकं परिहृष्टमानसाः

महर्षियाते पथि सुव्यवस्थिताः ।

<sup>1</sup> वने रता वन्यफलाशनाः पितुः

शुभां प्रतिज्ञां <sup>2</sup> परिपालयन्ति ते ॥ २२ ॥

तथाऽपि सूतेन सुयुक्तवादिना

निवार्यमाणा सुतशोककर्षिता ।

न चैव देवी विरराम कूजितात्

प्रियेति पुत्रेति च राघवेति च ॥ २३ ॥

इत्यार्षे श्रीमद्रामायणे वाल्मीकीये अयोध्याकाण्डे षष्ठितमः सर्गः

तथापीति । अतः सूत्रोक्तं युक्तमिति गृहीतवत्यपीत्यर्थः ।  
न विररामेति । प्रत्यक्षदुःखप्राबल्यादिति शेषः । गिरि(२३)मानः  
सर्गः ॥ २३ ॥

इति श्रीमद्रामायणामृतकृतकडीकायामयोध्याकाण्डे षष्ठितमः सर्गः

एकषष्ठितमः सर्गः

[दशरथोपालम्भः]

वनं गते धर्मपरे रामे रमयतां वरे ।

कौसल्या रुदती <sup>3</sup> साऽऽर्ता भर्तारमिदमब्रवीत् ॥ १ ॥

अथ कौसल्या, स्वस्यां स्वपुत्रे च परमप्रेमवन्तं अथापि  
सत्यवशात् अचिन्तितोपस्थितत्यागं अत एव राजानि दोषाभावं च

<sup>1</sup> वनेचरा-ड. <sup>2</sup> प्रतिपाल-ड. च. <sup>3</sup> स्वार्ता-ड.



अन्तर्ज्ञात्वाऽपि दुःखातिशयालौकिकाश्रयेण राजानमुपालभते । वनं गत  
इत्यादि । सा-कौसल्या आर्ता-खिन्ना सती ॥ १ ॥

\* यद्यपि त्रिषु लोकेषु प्रथितं ते महद्यशः ।

सानुक्रोशो वान्यश्च प्रियवादी च राघवः ॥ २ ॥

इति ते महद्यशः प्रसिद्धमिति योजना ॥ २ ॥

कथं, नरवरश्रेष्ठ ! पुत्रौ तौ सह सीतया ।

दुःखितौ सुखसंवृद्धौ वने दुःखं सहिष्यतः ॥ ३ ॥

अथापि हे नरवरश्रेष्ठ ! राघवः-रघुकुलजः स त्वं सीतया  
सह तौ पुत्रौ कथं त्यक्तवानिति शेषः । कथं सहिष्यत इत्यनुकृष्य  
योजना ॥ ३ ॥

सा नूनं तरुणी श्यामा सुकुमारी सुखोचिता ।

कथमुष्णं च शीतं च मैथिली प्रसहिष्यते ॥ ४ ॥

भुक्त्वाऽशनं विशालाक्षी सूर्पादंशान्वितं शुभम् ।

वन्यं नैवारमाहारं कथं सीतोप<sup>१</sup>भोक्ष्यते ॥ ५ ॥

सूर्पादंशान्वितं-शुभव्यञ्जनान्वितम् । नैवारं-नीवारसम्बन्धि ॥

\* 'प्रथितं' इत्यनेन पूर्वतनत्वं, तेन एवं कीर्तिं संभाषापि कथमिदानीमिदमकार्यं  
कृतमिति च सूचितम् । अथ वा रामप्रमाजनस्य वृत्तत्वात्, तेन स्वसत्यप्रतिज्ञत्वस्य  
प्रकटितत्वाच्च । 'भवद्यशः प्रथितं, परन्तु तौ केशं कथं सहिष्यतः? भवद्यशः कृते तौ  
त्वया नाशितौ किल' इत्यर्थः ॥ † दंशः-उपसेचनम् ।

<sup>१</sup> भोक्ष्यति-हु.

गीतवादित्रनिर्घोषं श्रुत्वा शुभ<sup>१</sup>मनिन्दिता ।

कथं क्रव्यादसिद्धानां शब्दं श्रोष्यत्यशोभनम् ॥ ६ ॥

\* महेन्द्रध्वजसङ्काशः क्व नु शेते <sup>२</sup>महाभुजः

भुजं परिघसङ्काशं उपधाय महाबलः ॥ ७ ॥

महेन्द्रध्वजो नाम इन्द्रधनुः, ध्वजाकारेण कदाचित् परमा-  
भ्युदयनिमित्तत्वेन प्रतिभाति ॥ ७ ॥

पद्मवर्णं सुकेशान्तं पद्मनिश्वासमुत्तमम् ।

कदा द्रक्ष्यामि रामस्य वदनं पुष्करेक्षणम् ॥ ८ ॥

पद्मवर्णं—नलिनीदलश्यामवर्णम् ॥ ८ ॥

वज्र<sup>३</sup>सारमिदं नूनं हृदयं मे न संशयः ।

अपश्यन्त्या न तं यद्वै <sup>४</sup>फलतीदं सहस्रधा ॥ ९ ॥

वज्रसारं—वज्रवत् कठिनम् । न फलति—न विशीर्यते;

जिफला विशरणे ॥ ९ ॥

† यत् <sup>५</sup>त्वया करुणं कर्म व्यपोह्य मम बान्धवाः ।

निरस्ताः परिधावन्ति सुखार्हाः कृपणा वने ॥ १० ॥

त्वया व्यपोह्य—मन्त्रिवृद्धादिभिस्सहाविचार्य यत् करुणं—

शोचनीयं कर्म—अनुचितवरदानरूपं कृतं; तेन हेतुना मम बान्धवाः

कैकेय्या निरस्ताः वने परिधावन्ति ॥ १० ॥

\* इन्द्रधनुर्वत् प्रियदर्शनः । † त्वया निरस्ता मम बान्धवाः रामादयः व्यपोह्य—  
नगरं त्यक्त्वा वने परिधावन्तीति यत् एतत् अकरुणं कर्म—करुणाराहित्येन कृतं कर्मैत्यर्थः—  
गो. यद्वा, करुणं कर्म व्यपोह्य—वर्जयित्वा—अकृत्वेति यावत्; मम बान्धवाः यत्  
निरस्ताः त्वया, सुखार्हास्ते कृपणाः वने परिधावन्तीत्यन्वयः ।

<sup>१</sup> समन्विता—च. <sup>२</sup> सहाभुजः—ङ. <sup>३</sup> सारमयं—ङ. च. <sup>४</sup> दलतीदं—ङ.  
<sup>५</sup> त्वयाऽकरुणं—ङ.

\* यदि पञ्चदशे वर्षे राघवः पुनरेष्यति ।

जह्यात् राज्यं च कोशं च भरतेनोपभोक्ष्यते ॥ ११ ॥

भवतु चतुर्दशवर्षपर्यन्तं वनवासः ; पश्चाद्राज्यं भविष्यतीत्या-  
शङ्क्य, पश्चादपि न तत्प्राप्तिप्रसङ्गो रामस्येत्याह—यदीत्यादिना । पञ्च-  
दशे वर्षे मातृप्रत्याशया यद्यपि राघवः आगमिष्यतीति संभावितम्,  
अथापि भरतोऽपि भ्रातृस्नेहात् न्यायतो वा सलक्ष्मणात् रामात् भीत्या  
वा राज्यैकदेशं वा तथा कोशं च जह्याद्यदि—तत्संभावनायामपि,  
यतः तावत्पर्यन्तं भरतेनोपभोक्ष्यते, अतः कनीयसा मुक्तं कथं  
नावमंस्यते इति अग्रेण (१५ श्लो.) सम्बन्धः ॥ ११ ॥

भोजयन्ति किल श्राद्धे केचित् स्वानेव बान्धवान् ।

ततः पश्चात्<sup>२</sup> समीक्षन्ते कृतकार्या द्विजर्षभान् ॥ १२ ॥

तत्र ये गुणवन्तश्च विद्वांसश्च द्विजातयः ।

न पश्चात्तेऽभिमन्यन्ते सुधामपि सुरोपमाः ॥ १३ ॥

वयोगुणादिकनीयसा मुक्तशेषस्य वयोगुणादिश्रेष्ठास्वीकारे  
दृष्टान्तमाह—भोजयन्तीत्यादि । यथा किल केचित् द्विजातयः प्रथमं  
वयोगुणाधिकान् द्विजातीन् श्राद्धे निमन्त्र्य, पश्चात् स्वीयेषु वयोगुण-  
हीनेष्वपि बान्धवेषु आगतेषु स्वानेव बान्धवान् श्राद्धे † बहुदक्षिणेन  
भोजयन्ति—भोजयन्तो दृश्यन्ते ; ततः पश्चात् स्वीयैः श्राद्धकर्मनिर्वर्त-  
नानन्तरं कृतकृत्याः सन्तः प्राङ्निमन्त्रितानिष्टपङ्क्तौ भोजनार्थं समीक्षन्ते—  
गवेषयन्ते यदा, तदा तत्र प्राङ्निमन्त्रितेषु ये गुणवन्तः—श्राद्धोपेक्षित-

\* यस्मात् इदानीं भरतेनोपभुज्यते, अतः जह्यात् । अथवा—जह्यात् राज्यं च  
कोशं चेत्येतत् भरते नोपलक्ष्यते—न संभाव्यते । रूढमूलः भरतः न जह्यादित्यर्थः ॥  
† परेभ्यः एतादृशदक्षिणादानमनिच्छन्तः लोभात् स्वीयानेव भोजयन्तीत्यर्थः ।

<sup>१</sup> पभुज्यते, पलक्ष्यते—ऊ.

<sup>२</sup> समीक्षन्ते—ऊ.

गुणवन्तः धर्मशास्त्रज्ञविद्वांसः द्विजातयः पश्चात्पक्षौ सुधामपि—  
तथा स्वाद्वन्नमपि सुरोपमास्ते ब्राह्मणा नानुमन्यन्ते ॥ १२-१३ ॥

ब्राह्मणेष्वपि <sup>१</sup> वृत्तेषु पश्चात् भोक्तुं द्विजर्षभाः ।

नाभ्युपैतुमलं प्राज्ञाः \* शृङ्गच्छेदमिवर्षभाः ॥ १४ ॥

ननु कुतो नानुमन्यन्ते ? ब्राह्मणशेषभोजने शूद्रशेषवत्  
दोषाभावात्, इत्यत्राह—ब्राह्मणेष्वित्यादि । † पूर्ववृत्तेषु ब्राह्मणेषु  
सत्स्वपि द्विजर्षभाः—वयोगुणाधिकाः द्विजश्रेष्ठाः पश्चात् भोक्तुमिच्छां  
अभ्युपैतुं नालं—न समर्थाः—नेच्छन्तीति यावत् । कुत इत्यतः—  
प्राज्ञा इत्यादि । ऋषभाः शृङ्गच्छेदमिव निजावमानं प्राज्ञाः—‘प्रे  
दाज्ञः’ इति कर्मण्यण्, अतो नानुमन्यन्ते ॥ १४ ॥

एवं कनीयसा भ्रात्रा भुक्तं राज्यं, विशांपते !

भ्राता ज्येष्ठो वरिष्ठश्च किमर्थं <sup>२</sup> नावमंस्यते ॥ १५ ॥

अथ दार्ष्टान्तिके योज्यते—एवमित्यादि । विशांपते—  
प्रजानाथ ! ज्येष्ठो वयसा, अतिशयेन गुणैरुरुः—वरिष्ठः ;  
‘प्रियस्त्रिर—’ इत्यादिना उभेः वरादेशः । किमर्थं नावमंस्यते—  
सर्वथा अवमंस्यत एव । ततश्चागतोऽपि कृशश्रोत्रियद्विजवदेव  
मज्जीवनपर्यन्तमिहावस्थास्यते इत्युक्तं भवति ॥ १५ ॥

न परेणाहतं भक्ष्यं व्याघ्रः खादितुमिच्छति ।

एवमेव नरव्याघ्रः ‡ <sup>३</sup> परालीढं न मंस्यते ॥ १६ ॥

\* यद्वा—शृङ्गं—अग्रं, शृङ्गे छेदः यस्य तत् शृङ्गच्छेदं—छिन्नाग्रं वृणम् । यथा  
वृषभाः वृषभान्तरजग्धाग्रं वृणं भोक्तुं नालं तद्वदित्यर्थः । शृङ्गच्छेदमिति वृषभक्षिताग्र-  
वृणनामेत्यप्याहुः—गो. † पूर्व वृत्तानां ब्राह्मणत्वेऽपीत्यर्थः । ‡ परालीढं—इतरास्वादितम् ।

<sup>१</sup> मुक्तेषु—ऊ, वृत्तेषु भुक्तशेष—च. <sup>२</sup> नावमन्यते—च. <sup>३</sup> परालीढं—ऊ.

पुनरपि दृष्टान्तविशेषैः उक्त एवार्थः स्थाप्यते — न परेणेत्यादि ।

\* आहूतमिति । कोष्ठादिस्वादितशेषमित्यर्थः ॥ १६ ॥

हविराज्यं पुरोडाशः † कुशा यूपाश्च स्वादिराः ।

नैतानि यातयामानि कुर्वन्ति पुनरध्वरे <sup>१</sup> ॥ १७ ॥

नैतानीत्यादि । एतानि हविरादीनि एकस्मिन् अध्वरे विनियोगेन यातयामानि पुनरध्वरे—अध्वरान्तरे विनियुक्तानि यथा न कुर्वन्ति, तथा ह्यन्येनाप्तमिदं राज्यं रामो नाभिमन्तुमलम् । यद्यपि ‘मन्त्राः कृष्णाजिनं दर्भाः’ इत्यादिस्मृत्या दर्भविशेषाणां कुशानामयातयामत्वं सामान्यतः प्राप्तम् ; अथापि महाध्वरविनियुक्तानामध्वरान्तरे विनियोगो निषिद्ध एव । ‘ब्रह्मयज्ञे तु ये दर्भा विनियुक्ता न तेऽन्यतः’ इतिवन्निषेधोऽस्मादेव वचनात् सिद्धः कुशानामपि ॥ १७ ॥

नैवंविधमसत्कारं राघवो मर्षयिष्यति ।

बलवानिव शार्दूलः ‡ वालधेरभिमर्शनम् ॥ १८ ॥

वालधिः—वालकाण्डः ॥ १८ ॥

नैतस्य सहिता लोकाः भयं कुर्युर्महामृधे ।

अधर्मं त्विह धर्मात्मा लोकं <sup>२</sup> धर्मे तु योजयेत् ॥ १९ ॥

शार्दूलवत् बलवत्त्वमेव दर्शयति—नैतस्येत्यादि । सहिताः—देवासुरसंहिता लोकाः—प्रतियोधाः । अपि च न केवलं देहबलमात्रं,

\* अत्र मातृकायां ‘इदमिति’ इति प्रतीकं दृश्यते । परन्तु तादृशपाठस्य मूलेऽदर्शनात् औचित्याच्च एवं निवेशितम् । † ‘मन्त्राः कृष्णाजिनं दर्भाः’ इत्याद्ययातयामत्वबोधकवचनेषु दर्भादिशब्दाः कुशादिव्यतिरिक्तपराः—गो. ‡ केशविशिष्टो बालः बालधिरिति केचित् ।

<sup>१</sup> एतदनन्तरं—‘तथा ह्याप्तमिदं राज्यं हृतसारां सुरामिव । नाभिमन्तुमलं रामः नष्टसममिवाध्वरम् ॥ न चेमां धर्षणां रामः संगच्छेदत्यमर्षणः । दारयेन्मन्दरमपि स हि क्रुद्धः क्षितैः शरैः ॥ त्वां तु नोत्सहते हन्तुं महात्मा पितृगौरवात् । सप्तोमाकै-ग्रहगणं नभस्ताराविचित्रितम् ॥ पातयेद्यो दिवं क्रुद्धः स त्वां न व्यतिवर्तते । प्रक्षोभये-द्वारयेद्वा महीं शैलशतान्विताम् ॥’ इत्यधिकं—ऊ. <sup>२</sup> धर्मेण—ऊ.



धर्मबलमपीत्याह—अधर्ममित्यादि । अधर्म—अधर्मप्रवृत्तं लोकमपि धर्मे तु योजयेत् ; किमु तस्य धर्मनिष्ठतायाम् ॥ १९ ॥

नन्वसौ काञ्चनैर्बाणैः महावीर्यो महाभुजः ।

युगान्त इव भूतानि सागरानपि निर्दहेत् ॥ २० ॥

महाबलत्वञ्चानुभवसिद्धमेवास्यापीत्याह—नन्वित्यादि । काञ्चनैः—काञ्चनरुषितपुङ्खैः । युगान्तः—तत्कालः ॥ २० ॥

स तादृशः सिंहावलः वृषभाक्षो नरर्षभः ।

स्वयमेव हतः पित्रा जलजेनात्मजो यथा ॥ २१ ॥

तर्हि तादृशः कथं राज्यं न गृह्णाति स्वबलादेवेत्यत्राह—स तादृश इत्यादि । त्वया स्वयं स्वपुत्रो हतः—अष्टराज्यः कृतः । तेन तु धर्मप्रधानत्वात् त्वद्वचनात् बलात्कारो न क्रियते । पुत्रः पित्रा हत इत्यत्र दृष्टान्तः—जलजेनेत्यादि । जलजः—मत्स्यः, स यथा आत्मजानेव भक्षयति तद्वदित्यर्थः ॥ २१ ॥

\* द्विजातिचरितो धर्मः शास्त्रदृष्टः <sup>१</sup>सनातनः ।

यदि ते धर्मनिरते त्वया पुत्रे विवासिते ॥ २२ ॥

\* धर्मनिरते पुत्रे त्वया विवासिते सति द्विजातिचरितः—शिष्टत्रैवर्णिकाचरितः शास्त्रदृष्टः सनातनो धर्मः ते यदि—अस्ति किमित्यर्थेऽव्ययमिदम्—गो. यद्वा नकारोऽप्राप्याहर्वच्यः । ते धर्मनिरत इत्यत्र अधर्मनिरत इति च्छेदः । शास्त्रदृष्टः द्विजातिचरितः—राजर्षिभिराचरितः सनातनो धर्मः ते पुत्रे यदि न स्यात्, तर्ह्यधर्मनिरते तस्मिन् त्वया विवासिते तद्युक्तं भवेत्, न चैवमिति भावः—ती. अथ वा—‘द्विजातिचरितो धर्मः’ इति कथ्यमानः धर्मः—समनन्तरश्लोकोक्त एव विवक्षितः । एतादृशो धर्मः ते यदि, तर्हि भवतैव सोऽपि नाशित इत्यर्थः । अत्र तृतीयगतेः बन्धुजनस्य अभवः पूर्वमेव सिद्ध इत्यभिप्रायेण तदनुकीर्तनम् । कैकेयीबन्धुजनकेकयादिराजवत् कौसल्यापितृणां दशरथस्य च व्यवहारसम्बन्धः तदा नासीदित्यवगम्यते । अत एव प्रथमसर्गे रामाभिषेकाय राजा-माह्वानप्रकरणे केकयजनकयोरेव प्रस्तावो दृश्यते (अयो. १-४८) । अथ वा कौसल्यायाः ज्येष्ठपत्नीत्वात् वृद्धात्वात् तज्जनकानां अतिक्रान्तत्वमप्युहितं शक्यते । एवं पत्या बन्धुभिश्च परित्यक्तायाः स्त्रियः पुत्र एव गतिरिति धर्मः अस्त्येव भवतोऽपि । भवताऽप्यङ्गीकृत इति भावः । स तु धर्मः भवतैव नाशित इति भावः ॥ <sup>१</sup>पुरातनैः—छ.

गतिरेका पतिर्नार्याः द्वितीया गतिरात्मजः ।

तृतीया ज्ञातयः, राजन् ! चतुर्थी नेह विद्यते ॥ २३ ॥

<sup>1</sup> तत्र त्वं चैव मे \* नास्ति रामश्च वनमाश्रितः ।

न वनं गन्तुमिच्छामि सर्वथा निहता त्वया ॥ २४ ॥

एवञ्च अहमेव हतेत्याह—द्विजातीत्यादि । शास्त्रदृष्टः द्विजातिभिः—त्रैवर्णिकैः चरितः सनातनो धर्मो यदि तेऽस्ति, तदा तु त्वया धार्मिकः पुत्रः न विवासनीयः । एवं धर्ममुपेक्ष्य त्वया धर्मनिरते पुत्रे विवासिते सति 'गतिरेकः पतिः' इत्यादिशास्त्रोच्यमानाः याः गतयः सन्ति, तासु गतिषु प्रथमगतिभूतस्त्वं च मम नास्त्येव; सपत्नीवशगत्वेन त्वच्छुश्रूषाया मे दुर्लभत्वात् । रामश्च द्वितीयगतिभूतः वनमाश्रितः; न च तत्प्राप्तये वनं गन्तुमिच्छामि, सपतिकत्वात् । हि—यस्मादेवं, तस्मात् सर्वथा त्वया हता ॥ २२—२४ ॥

हतं त्वया राज्यमिदं सराष्ट्रं

<sup>2</sup> हतस्तथाऽऽत्मा सह मन्त्रिभिश्च ।

हता सपुत्राऽस्मि हताश्च पौराः

† सुतश्च भार्या च तत्र प्रहृष्टौ ॥ २५ ॥

सुतश्च भार्या चेति । केवलं कैकेयीभरतावेव प्रहृष्टावित्यर्थः ॥

‡ इमां गिरं दारुणशब्द<sup>3</sup> संश्रितां

निशम्य <sup>4</sup> राजाऽपि मुमोह दुःखितः ।

\* नास्ति—नासि । अथ वा विधेयप्राधान्यात् 'त्वं गतिः नास्ति' इति निर्देशः ।  
† कैकेयीभरतयोरेव तवाभिमानसत्त्वात् तव भरत एक एव सुतः, कैकेय्येकैव भार्या—इति शोकादुक्तिः । ‡ कौसल्यायाः परुषं वाक्यं श्रुत्वा मोहमाप । कथञ्चि-  
त्तद्वत्संज्ञः स्वदुष्कृतं स्मरन् पुनः शोकं प्रविवेश ॥

<sup>1</sup> तत्र त्वं मम नैवासि—ङ्.

<sup>2</sup> हताः स्म सर्वाः सह—ङ्.

<sup>3</sup> संश्रितां—च.

<sup>4</sup> रामेति—च.

ततः स शोकं प्रविवेश पार्थिवः

स्वदुष्कृतं चापि पुन<sup>१</sup>स्तदा स्मरन् ॥ २६ ॥

इत्याषे श्रीमद्रामायणे वाल्मीकीये अयोध्याकाण्डे एकषष्टितमः सर्गः

सः पार्थिवः शोकं प्रविवेश—गतवान् । स्वं दुष्कृतं—वक्ष्य-  
माणम् । तरु(२६)मानः सर्गः ॥ २६ ॥

इति श्रीमद्रामायणामृतकतकटीकायामयोध्याकाण्डे एकषष्टितमः सर्गः

द्विषष्टितमः सर्गः

[ कौसल्याप्रसादनम् ]

\* एवं तु क्रुद्धया राजा राममात्रा सशोकया ।

श्रावितः परुषं वाक्यं चिन्तयामास दुःखितः ॥ १ ॥

एवं कौसल्या स्वक्रूरवचोभीतस्य राज्ञः अञ्जलिपर्यन्तदैर्न्यं  
दृष्ट्वा, अहमपि द्वितीया कैकेयी जाताऽस्मीति भीता राजानमनुनयति ।  
एवन्वित्यादि । चिन्तयामासेति । अनयोच्यमानं सत्यं, किमिह  
कर्तव्यमिति चिन्तितवानित्यर्थः ॥ १ ॥

चिन्तयित्वा स च नृपः मुमोह व्याकुलेन्द्रियः ।

अथ दीर्घेण कालेन संज्ञामाप परन्तपः ॥ २ ॥

स संज्ञामुपलभ्यैव दीर्घमुष्णं च निश्चसन् ।

कौसल्यां पार्श्वतो दृष्ट्वा पुनश्चिन्तामुपागमत् ॥ ३ ॥

\* पूर्वसर्गान्तिमश्लोकोक्तार्थ एव पञ्चभिः श्लोकैः विप्रियते ॥

<sup>१</sup> स्तथाऽस्मरन्-च.

तस्य चिन्तयमानस्य प्रत्यभात् कर्म दुष्कृतम् ।

यदनेन कृतं पूर्वं अज्ञानात् शब्दवेधिना ॥ ४ ॥

तस्य चिन्तयमानस्येति । एवमतिघोरदुःखसाधनं इह जन्मनि किं वा दुष्कृतं कृतमभूत् इति चिन्तयमानस्येत्यर्थः । यत्-पापं कृतमिति—मुनिकुमारवधरूपमित्यर्थः । शब्दमेव लक्ष्यं प्राप्य विध्वतीति शब्दवेधी राजा, तत्साधनं बाणं च ॥ ४ ॥

अमनास्तेन शोकेन रामशोकेन च प्रभुः ।

द्वाभ्यामपि महाराजः शोकाभ्यामन्वतप्यत ॥ ५ ॥

दह्यमानः स शोकाभ्यां कौसल्यामाह भूमिपः ।

वेपमानोऽञ्जलिं कृत्वा प्रसादार्थमवाङ्मुखः ॥ ६ ॥

अवाङ्मुख इति । स्वकृततदप्रियस्मरणलज्जया, भीत्या च ॥

प्रसादये त्वां, कौसल्ये ! रचितोऽयं मयाऽञ्जलिः ।

वत्सला चानृशंसा च त्वं हि नित्यं परेष्वपि ॥ ७ ॥

परेष्विति । शत्रुष्वपीत्यर्थः ॥ ७ ॥

भर्ता तु खलु नारीणां गुणवान्निर्गुणोऽपि वा ।

धर्मं विमृशमानानां प्रत्यक्षं, देवि ! दैवतम् ॥ ८ ॥

सा त्वं धर्मपरा नित्यं दृष्टलोकपरावरा ।

नार्हसे विप्रियं वक्तुं \* दुःखिताऽपि सुदुःखितम् ॥ ९ ॥

दृष्टः लोकः परोऽवरश्च यया सा तथा ॥ ९ ॥

\* त्वदपेक्षया सुतरां दुःखितम् । भवत्यास्तु पुत्रवियोगमात्रशोकः, मम तु तेन सह 'अहमेव तस्य कारणमभवम्' इति शोकातिशयोऽपि ॥

तद्वाक्यं करुणं राज्ञः श्रुत्वा दीनस्य भाषितम् ।

कौसल्या व्यसृजत् बाष्पं प्रणालीव \* नवोदकम् ॥ १० ॥

प्रणाली-प्रासादादौ जलनिर्गमकृत्प्रदारुविशेषः—*சுண்ணா* ॥ १० ॥

सा मूर्ध्नि बध्वा रुदती राज्ञः पद्ममिवाञ्जलिम् ।

संभ्रमादब्रवीत् त्रस्ता त्वरमाणाक्षरं वचः ॥ ११ ॥

त्रस्ता-बत ! ममापि कैकेयीस्वभावः सर्वलोकनाशकः,  
पतिशोककारिवचनादिकं प्राप्समिति भीतेत्यर्थः ॥ ११ ॥

प्रसीद शिरसा याचे भूमौ निपतिताऽस्मि ते ।

† याचिताऽस्मि हता, देव ! <sup>1</sup> हन्तव्याऽहं न हि त्वया ॥

भूमौ निपतिताऽस्मीति । साष्टाङ्गं प्रणमामीति यावत् ।  
हे देव ! त्वया याचिता अहं हताऽस्मि । ईश्वरेणेशितव्यवैपरीत्यं  
परमान्याय्यं किल, अतोऽहं हताऽस्मि । अतः त्वया हन्तव्या न हि-  
प्रहर्तव्या न हि ? एतदपराधशान्तये मत्प्रहार एव भवता कर्तव्यः,  
दास्या इवेत्यर्थः ॥ १२ ॥

नैषा हि सा स्त्री भवति श्लाघनीयेन धीमता ।

‡ उभयोर्लोकयोः, वीर ! पत्या या संप्रसाद्यते ॥ १३ ॥

\* नवोदकमिति बाष्पस्य कङ्कुषितत्वं सूचयति । द्वित्रवारवर्षानन्तरं तु प्रासादस्य  
शुद्धत्वात् न तावत्कालुष्यं स्यादिति भावः । † प्रथममेव पुत्रशोकहता, पुनरपि अञ्जलि-  
बन्धनादिना न हन्तव्या । अथ वा प्रसादनोक्त्या पूर्वं हता, वा । ‡ सा स्त्री  
उभयोर्लोकयोर्न भवति-गो.

<sup>1</sup> हन्तव्या-ह.



पत्या याच्यमानत्वसंपादकं कर्म कुलस्त्रीणां परमनिन्देत्याह—  
नैषा हीत्यादि । सैषा हि न स्त्री भवति—कुलस्त्री न भवति ।  
हे वीर ! उभयोर्लोकयोः श्लाघनीयेन पत्या या संप्रसाद्यते ॥ १३ ॥

जानामि धर्मं, धर्मज्ञ ! त्वां जाने सत्यवादिनम् ।  
पुत्रशोकार्तया तत्तु मया किमपि भाषितम् ॥ १४ ॥  
किमपि भाषितम् । अनुचितमेव भाषितमित्यर्थः ॥ १४ ॥

शोको नाशयते धैर्यं शोको नाशयते श्रुतम् ।  
शोको नाशयते सर्वं नास्ति शोकसमो रिपुः ॥ १५ ॥  
शोकस्त्वेवमद्यानुचितव्यवहारप्रवर्तनसमर्थ इत्याह—शोक  
इत्यादि ॥ १५ ॥

शक्य आपतितः सोढुं प्रहारो रिपुहस्ततः ।  
\* सोढुमापतितः शोकः सुसूक्ष्मोऽपि न शक्यते <sup>१</sup> ॥ १६ ॥  
सुसूक्ष्मोऽपि शोकः सोढुमशक्यः, किमु मे महानिति शेषः ॥

वनवासाय रामस्य पञ्चरात्रोऽद्य गण्यते ।  
यः शोकहतहर्षायाः पञ्चवर्षोपमो मम ॥ १७ ॥

स्वकं महाशोकमेव दर्शयति—वनवासायेत्यादि । वनवासं  
कर्तुं प्रस्थितस्य वने पञ्चरात्रः वासोऽत्र गण्यते । आगङ्गं देशत्वात्  
गङ्गोत्तरणानन्तरं प्रयागयमुनाचित्रकूटेषु रामवृत्तान्तपरिज्ञानाय गुहेन

\* आपतितः—हठात् प्राप्तः—गो. 'पूर्वार्धे 'रिपुहस्ततः' इति कथनात्  
सुसूक्ष्मशोकस्य अप्रतीक्षितत्ववत्, स्वजनात् प्राप्तत्वं, अविमर्शात् प्राप्तत्वं चाभिमतम् ।

<sup>१</sup> पतनान्तरं 'धर्मज्ञाः श्रुतिमन्तोऽपि छिन्नधर्मार्थसञ्चयाः । यतयो वीर मुञ्चन्ति  
शोकसम्मूढचेतसः ॥' इत्यधिकं—ङ्,

गङ्गातीरे दिनत्रयं स्थित्वा पश्चाद्दिनद्वयेन राज्ञः समीपमागतं सूनेन ।  
कौसल्या तु गङ्गोत्तरणात् परमेव यथाप्राप्तवनवासदुःखवद्वनवासं  
पर्यगणयत् । पुरान्निर्गमनप्रभृतिगणने तु \* सप्तरात्रवृत्तान्तः ॥ १७ ॥

तं हि चिन्तयमानायाः शोकोऽयं हृदि वर्धते ।

† नदीनामिव वेगेन समुद्रसलिलं महत् ॥ १८ ॥

नदीवेगेन समुद्रसलिलवृद्धिरिति, लोके तटाकादौ तथा  
दृष्टत्वात् उत्प्रेक्षामात्रम् । स तु पूर्णचन्द्रेण वर्धते, वर्षासु हसति च ॥

एवं हि कथयन्त्यास्तु कौसल्यायाः शुभं वचः ।

मन्दरश्मिरभूत् सूर्यः रजनी चाभ्यवर्तत ॥ १९ ॥

‡<sup>१</sup> तथा प्रसादितो वाक्यैः देव्या कौसल्याया नृपः ।

शोकेन च समाक्रान्तः निद्राया वशमेयिवान् ॥ २० ॥

इत्यर्थे श्रीमद्रामायणे वाल्मीकीये अयोध्याकाण्डे द्विषष्टितमः सर्गः

अरि(२०)मानः सर्गः ॥ २० ॥

इति श्रीमद्रामायणामृतकतकटीकायां अयोध्याकाण्डे द्विषष्टितमः सर्गः

\* प्रथमायां रात्रौ तमसातीरे, द्वितीयायां जाह्नवीतीरे, तृतीयायां गङ्गादक्षिण-  
तीरस्थवृक्षमूले, चतुर्थ्यां प्रयागे, पञ्चम्यां यमुनातीरे, षष्ठे दिने चित्रकूटे च वासः । तत्  
ज्ञात्वा तस्मिन्नेव दिवसे सूतः प्रत्यावृत्तवान् । तेन च रामेण गङ्गातरणानन्तरं दिनत्रयं  
सुषन्त्रेण प्रतीक्षितम् । द्वितीयेऽहनि (आहूय सप्तमदिने) अयोध्यां प्राप । गङ्गा-  
तरणानन्तरं तत्तीरवृक्षमूले (तृतीयरात्र्यां) रामः ‘अवेयं प्रथमा रात्रिः जाता जनपदात्  
बहिः’ इति कथयति । तदारभ्यैव गणनायां ‘पञ्चरात्रोऽद्य गण्यते’ इत्युक्तिः  
कविदृष्ट्या युक्तेव ॥ † नदीसमुद्रयोः संगमस्थले परस्परघट्टनया जलमुपरिवृद्धं भवत्येवेति  
अनुभवसिद्धमेव ॥ ‡ मनसः संपूर्णकालुष्ये, संपूर्णप्रसादे वा न निद्रायाः प्रसक्तिः,  
आयासादिमध्यस्थदशायामेव । तदेव पूर्वोत्तरार्धाभ्यां प्रतिपाद्यते । कौसल्यावाक्यात्  
प्रसादः, पुत्रशोकाच्च विह्वलता, इति अवशनिद्राप्रसक्तिः ।

<sup>१</sup> अथ प्रह्लादितो-च,

त्रिपष्टितमः सर्गः

[ऋषिकुमारवधाख्यानम्]

प्रतिबुद्धो मुहूर्तेन शोकोपहतचेतनः ।

अथ राजा दशरथः स चिन्तामभ्यपद्यत ॥ १ ॥

अथ आसायै कौसल्यायै एतादृशकारणं मुनिशापं वदति ।

प्रतिबुद्ध इत्यादि ॥ १ ॥

रामलक्ष्मणयोश्चैव विवासात् वासवोपमम् ।

आविवेशोपसर्गस्तं तमः सूर्यमिवासुरम् ॥ २ ॥

उपसर्गः—उपप्लवः—शोक इति यावत् । आसुरं तमः  
सूर्यमिवेति । असुरः—राहुः, तदीयं आसुरं तमः—आवरणशक्तिः,  
सा यथा सूर्यमावृणोति काले प्राप्ते, तद्वदित्यर्थः ॥ २ ॥

सभार्ये निर्गते रामे कौसल्यां कोसलेश्वरः ।

विवक्षुरसितापाङ्गीं स्मृत्वा दुष्कृतमात्मनः ॥ ३ ॥

स राजा \*रजनीं षष्ठीं रामे प्रव्राजिते वनम् ।

अर्धरात्रे दशरथः†<sup>२</sup> संस्मरन् दुष्कृतं कृतम् ॥ ४ ॥

स राजा पुत्रशोकार्तः स्मृत्वा दुष्कृतमात्मनः ।

कौसल्यां पुत्रशोकार्तापिदं वचनमब्रवीत् ॥ ५ ॥

\* सप्तम्यर्थे द्वितीया, प्रापेति शेषो वा—गो. अत्यन्तसंयोगे वा द्वितीया ।  
† स्थित इति शेषः—गो. अथ वा पूर्वश्लोके, अत्र च 'कौसल्यां पुत्रशोकार्ता' इदं  
वचनमब्रवीत् इत्याकृष्यते । विन्यासमेदः वैय्याकुली सूचयति ।

<sup>१</sup> रसितापाङ्गा—ङ, <sup>२</sup> सोऽसरत्—ङ. च,

यदाचरति, कल्याणि! शुभं वा यदि वाऽशुभम् ।

तदेव लभते, भद्रे! कर्ता कर्मजमात्मनः ॥ ६ ॥

स्वकृतक्रूरकर्ममूलमेव ईदृशं दुःखं स्वस्येति वदिष्यन्  
लोकस्थितिं दर्शयति—यदित्यादि । तदेव लभते, तल्लभत एव च ॥

\* गुरुलाघवमर्थानां आरंभे कर्मणां <sup>१</sup> फलम् ।

दोषं वा यो न जानाति स बाल इति होच्यते ॥ ७ ॥

अर्थानां—ऐहिकप्रयोजनानां, कर्मणां—आमुष्मिकप्रयोजनानां  
च अनुष्ठीयमानानां फलं प्रति गुरुलाघवं—केनचिदल्पेन इत्यादिकर्मणा  
महदनिष्टफलं, क्वचित् महताऽपि यागादिना परिमितस्वर्गफलं इत्येव-  
मादिरूपेण, तथा दोषं गुणं वा—इदं कर्म अल्पदोषं बहुगुणं इदं तु  
बहुदोषमल्पगुणमित्येवमादिकं यो न जानाति, स एव बाल इत्युच्यते,  
न स्तनन्धयः ॥ ७ ॥

† कश्चिदाम्रवणं छित्वा पलाशांश्च निषिञ्चति ।

पुष्पं दृष्ट्वा फले गृध्नुः स शोचति फलागमे ॥ ८ ॥

आम्रवणं छित्वेति । पलाशोपरोधनिवृत्त्यर्थमिति शेषः । पुष्पं  
दृष्ट्वेति । प्रस्फुटस्थूलपुष्पात्वात् महत् फलमतो भविष्यतीति बुध्वेत्यर्थः ॥

\* कर्मणामारंभे—आरंभसमये अर्थानां—फलानां गुरुलाघवं—गुरुत्वं लघुत्वं च, फलं  
दोषं वा फलं फलहानिं वा, यद्वा सुखरूपतां दुःखरूपतां वा, यो न जानाति—गो.  
'सुखे' इति पाठे तु कर्मणामारंभे अर्थानां गुरुलाघवं, सुखं दोषं—दुःखं वेति स्वरसः  
अर्थः । फलमिति पाठेऽपि फलपदं गुणपदवत् सत्फलपरम् । † लोके कश्चित्पुरुषः  
पुष्पं दृष्ट्वा फले गृध्नुः—सामिलाघः सन् अधिकवर्णमहागुणवत्त्वात् तदनुगुणमहाफलं  
भविष्यतीति सामिलाघः इत्यर्थः, आम्रवणं चूर्तनं अल्पनिर्वर्णगुणकं छित्वा पलाशोपरोध-  
परिहारार्थं छित्वा, पलाशांश्च—किंशुकानेव निषिञ्चति—जलसेचनादिना पोषयति सः  
फलागमे—फलप्राप्तिकाले सति अनुपभोग्यफलदर्शनात् शोचति—गो.

<sup>१</sup> सुखम्—इ.

अविज्ञाय फलं यो हि \* कर्म त्वेवानुधावति ।

स शोचेत् फलवेलायां यथा किंशुकसेचकः ॥ ९ ॥

किंशुकदृष्टान्तं दार्ष्टान्तिके योजयति—अविज्ञायेत्यादि ।  
फलमिति । क्रियमाणकर्मणो भाविफलमित्यर्थः ॥ ९ ॥

† सोऽहमाग्रवणं छित्वा पलाशांश्च न्यषेचयम् ।

रामं फलागमे त्यक्त्वा पश्चात् शोचामि दुर्मतिः ॥ १० ॥

कर्मणो वा प्रागुक्तस्य तथा प्रागुक्तलौकिकार्थस्य वाऽस्तु तत्  
प्रकृते किमायातमित्यत्राह—सोऽहमित्यादि । फलागम इति । पार-  
लौकिककालान्तरभाविफलप्राप्तावाग्रवत् वर्धितमिति शेषः ॥ १० ॥

लब्धशब्देन, कौसल्ये ! कुमारेण धनुष्मता ।

कुमारः शब्दवेधीति मया पापमिदं कृतम् ॥ ११ ॥

अथ 'यदाचरति' (श्लो-६) इत्याद्युक्तलोकस्थितिफलमाह—  
लब्धशब्देनेत्यादि । हे कौसल्ये ! कुमारेण धनुष्मता, कुमारः—  
अजकुमारः दशरथः शब्दवेधीति लोके लब्धशब्देन—लब्धकीर्तिना  
मया इदं वक्ष्यमाणरूपं पापं कृतम् ॥ ११ ॥

तदिदं मेऽनुसंप्राप्तं, देवि ! दुःखं स्वयं कृतम् ।

<sup>१</sup>संमोहादिह बालेन यथा स्यात् भक्षितं विषम् ॥ १२ ॥

ननु बाल्ये, तत्राप्यज्ञानात् कृतस्य कर्मणः कथमेवं फलं प्राप्त-  
मित्यत्र दृष्टान्तबलेन बोधयति—संमोहादित्यादि । संमोहादिह—

\* स्वकर्मानुगुणमेव धावतीत्यर्थः । † आग्रवणं छित्त्वित्यनेन अभिषेकविधातपूर्वकराम-  
विवासनं लक्ष्यते । पलाशांश्च न्यषेचयमित्यनेन कैकेयीप्रियकरणं लक्ष्यते—गो-  
वस्तुतस्तु—वक्ष्यमाणशब्दवेधमूलकमुचिकुमारवधेऽयं दृष्टान्तः । स्पष्टमिदं १३ श्लोके ।

<sup>१</sup> संमोहादिव बाल्येन—ह.



संमोहादेव । बाल्येन हेतुना भक्षितं विषमिति । हन्त्येवेति शेषः ।  
एवं स्वकृतदुष्कृतं दुःखं प्रापयत्येव ॥ १२ ॥

यथाऽन्यः पुरुषः कश्चित् \* पलाशैर्मोहितो भवेत् ।

एवं ममाप्यविज्ञातं † शब्दवेध्य<sup>१</sup>मिदं कृतम् ॥ १३ ॥

तथा स्वविचारदौर्बल्यमूलमपि जाड्यं स्वं प्राप्नोत्येवेत्याह—

यथाऽन्य इत्यादि । कश्चित्—प्राकृत इति यावत् । पलाशैः—  
तत्पुष्पैः । मोहितो भवेत् ; एवं कैकेयीमोहित इति शेषः ।  
अथाज्ञानकृतस्यापि महापातकस्य फलं विषयानवदावश्यकमित्युक्तमर्थ-  
मुपसंहरति—एवमित्यादि । ‡ शब्दमात्रगम्यं वेध्यं—लक्ष्यं यस्य, येन  
वा स तथा । शब्दवेधी शब्दवेध्य इत्यनर्थान्तरम् । अत एव  
शब्दवेध्यत्वरूपं सामर्थ्यं प्राप्य यत् कर्म अविज्ञातं सत्—अबुद्धिपूर्वकं  
कृतं, तस्य दुष्कर्मण इदं फलमित्यर्थः ॥ १३ ॥

देव्यनूढा त्वमभवः युवराजो भवाम्यहम् ।

ततः प्रावृडनुप्राप्ता मदकामविवर्धिनी ॥ १४ ॥

अथ कदा कीदृशं तच्छब्दवेधित्वमूलप्राप्तं दुष्कर्मेत्यतः तत्  
प्रतिपादयति—देवीत्यादि । १४ ॥

§ <sup>२</sup> अपास्य हि रसान् भौमान् तप्त्वा च जगदंशुभिः ।

परेताचरितां भीमां रवि<sup>३</sup>राविशते दिशम् ॥ १५ ॥

\* पलाशैर्मोहितः—पलाशकुसुमानि यथा सुन्दराणि तथा तत्फलमपि स्यादिति  
मोहविशिष्ट इत्यर्थः । प्रकृते—‘कुमारः शब्दवेधी’ इति ख्यात्या मोहितः ।

† शब्दवेध्यमयं—शब्दवेध्यविकारभूतं—तद्धेतुकमित्यर्थः—गो. ‡ शब्दवेध्यमिति शब्द-  
वेधित्वमित्यर्थे आर्षम्—ति. § उपास्य—गृहीत्वा—गो.

<sup>१</sup> मयं—ङ.

<sup>२</sup> उपास्य—ङ.

<sup>३</sup> राचरते—ङ.

प्रावृडनुप्राप्तेत्युक्तं ; सैव वर्ण्यते—अपास्येत्यादि । अंशुभिः  
भौमान् रसान् जलादीन् अपास्य—निरस्य शोषयित्वेति यावत् ।  
हि—तत एव हेतोः तप्त्वा—तापयित्वा, भूमिमिति शेषः । परेताचरितां  
भीमां दिशमिति । दक्षिणां दिशमित्यर्थः । आविशते—आविशति  
स्मेति यावत् ॥ १५ ॥

उष्णमन्तर्दधे सद्यः स्निग्धा ददृशिरे घनाः ।

ततो जहृषिरे सर्वे भेकसारङ्गवर्हिणः ॥ १६ ॥

\* क्लिन्नपक्षोत्तराः स्नाताः कृच्छ्रादिव पतत्रिणः ।

वृष्टिवातावधूताग्रान् पादपानभिपेदिरे ॥ १७ ॥

कृच्छ्रात्—कृच्छ्रादिहेतोः । स्नाता इव क्लिन्नपक्षत्वघर्मेणोत्तराः—  
अधिकाः, वृष्ट्याविक्रयादिति शेषः । वृष्टियुक्तो वातः तथा ॥ १७ ॥

पतितेनाम्भसा च्छन्नः पतमानेन चासकृत् ।

आवभौ मत्तसारङ्गः † तोयराशिरिवाचलः ॥ १८ ॥

पतमानेनेति । पततेति यावत् । मत्ताः सारङ्गाः—हरिणाः  
यस्मिन् स तथा । 'चातके हरिणे पुंसि सारङ्गः शबले त्रिषु' ॥ १८ ॥

पाण्डुरारुणवर्णानि स्रोतांसि विमलान्यपि ।

सुसुबुर्गिरिधातुभ्यः ‡ सभस्मानि भुजङ्गवत्<sup>१</sup> ॥ १९ ॥

\* क्लिन्नपक्षोत्तराः—सिक्तपक्षोपरिभागाः, अत एव स्नाता इव स्थिताः, पतत्रिणः  
वृष्टिवातावधूताग्रान्—वृष्टिवाताभ्यां कम्पिताग्रानपि पादपान् कृच्छ्रात्—क्लिन्नपक्षत्वेन  
यन्नात् अभिपेदिरे—आरूढाः—गो. † तोयराशिः—समुद्रः—गो. ‡ भस्मपदं  
तादृशसूक्ष्मजलकणवाचकं वा ।

<sup>१</sup> एतदनन्तरं 'आकुलारुणतोयानि स्रोतांसि विमलान्यपि । उन्मार्गजलवाहीनि  
बभूवुर्जलदागमे ॥' इत्यधिकम्—ङ्.

गिरिघातुभ्यो हेतुभ्यः, विमलान्यपि स्रोतांसि कचित् पाण्डुर-  
वर्णानि तथाविधघातुसम्बन्धात्, कचित् अरुणानि तथाविधघातु-  
सम्बन्धात्, कचित् समस्मानि दावभस्मसम्बन्धात्, भुजङ्गवत्  
कुटिलानि सुसुबुः ॥ १९ ॥

तस्मिन्नतिमुखे काले धनुष्मान् इषुमान् रथी ।

व्यायामकृतसङ्कल्पः सरयूमन्वगां नदीम् ॥ २० ॥

व्यायामः—मृगयाव्यायामः—उत्साहः, तत्र कृतसङ्कल्पः—कृत-  
निश्चयस्तथा ॥ २० ॥

निपाने महिषं रात्रौ गजं वाऽभ्यागतं<sup>१</sup> नदीम् ।

अन्यं वा श्वापदं कञ्चित् जिघांसु<sup>\*</sup>रजितेन्द्रियः<sup>२</sup> ॥ २१ ॥

निपीयते अस्मिन्निति निपानम्, नद्यवतारस्थल इत्यर्थः ।

जिघांसुरिति । अस्थामिति शेषः ॥ २१ ॥

अथान्धकारे त्वश्रौषं जले कुम्भस्य पूर्यतः ।

अचक्षुर्विषये घोषं वारणस्येव नर्दतः ॥ २२ ॥

ततोऽहं शरमुद्धृत्य दीप्तमाशीविषापेमम् ।

शब्दं प्रति गजप्रेप्सुः अभिलक्ष्य<sup>३</sup>मपातयम् ॥ २३ ॥

गजप्रेप्सुरिति । गजरूपं वेध्यं प्राप्नुमिच्छुस्तथा । शब्दं  
प्रति—शब्दावगतवेध्यं प्रति तज्जिघांसया शरमुद्धृत्य अभिलक्ष्य-  
मपातयमिति योजना ॥ २३ ॥

\* अनेन मृगयाचापत्यमुक्तम् । तेन तस्याः क्षत्रधर्मत्वेऽपि न विरोधः ।

<sup>१</sup> मृगम्—ड. <sup>२</sup> एतदनन्तरं 'तस्मिन्स्त्राहमेकान्ते रात्रौ विवृतकार्मुकः । तत्राहं  
संवृतं वन्यं हतवान् तीरमागतम् ॥ अन्यं चापि मृगं हिंस्रं शब्दं श्रुत्वाऽभ्युपागतम् ।'

इत्यधिकं—ड. <sup>३</sup> त्वपातयम्—ड.

अमुञ्चं निशितं बाणं अहमाशीविपोषमम् ॥ २४ ॥

तत्र बाणुपसि व्यक्ता प्रादुरासीद्वनौकसः ।

हा हेति पततस्तोये बाणाभिहतमर्मणः ॥ २५ ॥

वनौकसः—आरण्यकमनुष्यस्येत्यर्थः । बाणाभिहतमर्मणः तोये पततः वनौकसः हा ! हा !! इति व्यक्ता वाक् उपसि प्रादुरासीत् ॥

तस्मिन्निपतिते <sup>१</sup>बाणे बाणभूत् तत्र मानुषी ।

कथमसद्विधे शस्त्रं निषतेत्तु तपस्विनि ॥ २६ ॥

एवं तस्मिन् बाणे निपतिते सति, तत्र विशिष्य मानुषी बाणभूत् । कथमित्यत्र—कथमित्यादि ॥ २६ ॥

प्रविविक्तां नदीं रात्रौ उदाहारोऽहमागतः ।

इषुणाऽभिहतः केन ? कस्य <sup>२</sup>वा किं कृतं मया ? ॥ २७ ॥

प्रविविक्तां—निर्जनाम् । उदकमाहरतीत्युदाहारः, 'मन्थौदन...' इत्यादिना उदकस्य उदादेशः । यद्यपि हारशब्दे परतः उदादेशो विहितः, तथापि एकदेशविकृतमनन्यवदिति भविष्यति । छान्दसो वा दीर्घः । उदहार इत्येव वा । किं कृतमिति । किं अनिष्टं कृतमित्यर्थः ॥ २७ ॥

ऋषेर्हि \*न्यस्तदण्डस्य वने वन्येन जीवतः ।

कथं नु शस्त्रेण वधो मद्विधस्य विधीयते ॥ २८ ॥

न्यस्तदण्डस्येति । परित्यक्तप्राणिर्हिसस्येत्यर्थः ॥ २८ ॥

\* न्यस्तदण्डस्य—उपरावाहुमनःकायसम्बन्धिपरहिसस्य । 'दण्डोऽस्त्री शासने राज्ञां हिंसायां दमसैन्ययोः' इति विश्वः—गो.

<sup>१</sup> भूमौ—ऊ.

<sup>२</sup> वाऽपकृतं—ऊ.

जटाभारधरस्यैव वल्कलाजिनवाससः ।

को वधेन ममार्थी स्यात् किं वाऽस्यापकृतं मया ॥ २९ ॥

मम वधेन—जटादिना व्यक्तर्षित्वस्य मम वधेन कः पुमान्  
अर्थी—किञ्चित्प्रयोजनवान् स्यात् । मानुषमांसं कस्यापि मनुष्यस्या-  
प्रयोजनमिति व्यर्थ एव मद्बध इत्यर्थः ॥ २९ ॥

एवं निष्फलभारब्धं केवलानर्थसंहितम् ।

न<sup>१</sup> क्वचित् साधु मन्येत यथैव \* गुरुतल्पगम् ॥ ३० ॥

केवलानर्थेन—निष्प्रयोजनसंपन्नपापेन संहितम् । क्वचिदिति ।  
इह लोके परत्र वेत्यर्थः ॥ ३० ॥

<sup>२</sup> नाहं तथाऽनुशोचामि जीवितक्षयमात्मनः ।

मातरं पितरं चोभौ अनुशोचामि मद्बधे ॥ ३१ ॥

तदेतन्मिथुनं वृद्धं चिरकालभृतं मया ।

मयि पञ्चत्वमापन्ने कां वृत्तिं वर्तयिष्यति ॥ ३२ ॥

वृद्धौ च मातापितरौ अहं चैकेषुणा हतः ।

केन स्म निहताः सर्वे सुबालेनाकृतात्मना † ॥ ३३ ॥

एकेषुणा मातापितरौ हतौ, अहं च हतः इति विपरिणामः ।

मद्बधेन तयोर्वधस्य सिद्धत्वादित्याशयः । अकृतात्मना—अजितेन्द्रियेण ॥

तां गिरं करुणां श्रुत्वा मम धर्मानुकाङ्क्षिणः ।

‡ कराभ्यां सशरं चापं व्यथितस्यापतत् भुवि ॥ ३४ ॥

\* गुरुतल्पगं—गुरुदारुगं 'तद्वत् शय्याट्टदारेषु' इत्यमरः । † इति वागभूदिति  
पूर्वेण (श्लो. २५) अन्वयः । ‡ सशरं चापमित्यनेन शरे मुक्तेऽपि हस्तलाघवात् शरान्तरं  
भुवि संहितवानित्यवगम्यते—गो.

<sup>१</sup> कश्चित्—कु.

<sup>२</sup> नेमं—च.



धर्मानुकाङ्क्षिणः—धर्मप्रतीक्षाशीलस्य ॥ ३४ ॥

तस्याहं करुणं श्रुत्वा बहु लालपतो निशि ।  
संभ्रान्तः शोकवेगेन भृशमासं विचेतनः ॥ ३५ ॥  
लालपत इति । यङ्लुगन्तात् शतृप्रत्ययः ॥ ३५ ॥

तं देशमहमागम्य दानिसत्वः सुदुर्मनाः ।  
अपश्यमिषुणा तीरे सरय्वास्तापसं हतम् ॥ ३६ ॥  
अवकीर्णजटाभारं प्रविद्धकलशोदकम् ।  
पांसुशोणितदिग्धाङ्गं शयानं शल्यपीडितम् ॥ ३७ ॥  
प्रविद्धं—ध्वस्तम् ॥ ३७ ॥ -

स मामुद्वीक्ष्य नेत्राभ्यां त्रस्तमस्वस्थ<sup>१</sup>चेतसम् ।  
<sup>२</sup>इत्युवाच <sup>३</sup>ततः क्रूरं दिधक्षन्निव तेजसा ॥ ३८ ॥  
त्रस्तं मां नेत्राभ्यामुद्वीक्ष्य ॥ ३८ ॥

किं तवापकृतं, राजन्! वने निवसता मया ।  
जिहीर्षुरंभो गुर्वर्थं यदहं ताडितस्त्वया ॥ ३९ ॥  
एकेन खलु बाणेन मर्मण्यभिहते मयि ।  
द्रावन्धौ निहतौ वृद्धौ माता जनयिता च मे ॥ ४० ॥  
तौ <sup>४</sup>कथं दुर्वलावन्धौ मत्प्रतीक्षौ पिपासितौ ।  
<sup>\*</sup>चिर<sup>५</sup>माशाकृतां तृष्णां <sup>६</sup>कष्टां सन्धारयिष्यतः ॥ ४१ ॥

\* माशाकृतां—पुत्रो मे जलमाहरिष्यतीत्याशासहिताम्—गो.

<sup>१</sup> चेतनं—च. <sup>२</sup> प्रत्युवाच—उ. <sup>३</sup> वचः—च. <sup>४</sup> नूनं—च. <sup>५</sup> माशां—च.  
रथ—उ.

आशाकृतां—आशा—आशनं—प्राशनं, आशा—तद्विषयिण्याशा,  
तया कृतां ; तन्त्रावृत्त्यादेरन्यतम एषितव्यः ; बुभुक्षाकृतमिति यावत् ॥

नूनं न तपसो वाऽस्ति फलयोगः श्रुतस्य वा ।

पिता यन्मां न जानाति शयानं पतितं भुवि ॥ ४२ ॥

तपसः श्रुतस्य वेति । मामकस्येति शेषः, पित्र्यस्य चेत्यप्यविरोधः ॥

जानन्नपि च किं कुर्यात् अशक्ति\*रपरिक्रमः ।

भिद्यमानमिवाशक्तः त्रातुमन्यो † नगो नगम् ॥ ४३ ॥

अशक्तिरपरिक्रम इति । वृद्धान्धत्वादित्याशयः । वातादिना  
भिद्यमानं नगं—वृक्षमित्यर्थः ॥ ४३ ॥

पितुस्त्वमेव मे गत्वा शीघ्रमाचक्ष्व, राघव !

न त्वामनुदहेत् क्रुद्धः वनं वह्निरिवैधितः ॥ ४४ ॥

एधितः—वर्धितः ॥ ४४ ॥

इयमेकपदी, राजन् ! यतो मे पितुराश्रमः ।

तं प्रसादय गत्वा त्वं न त्वां<sup>१</sup> संकुपितः शपेत् ॥ ४५ ॥

इयमित्यादि । यथा एकपद्या मे पितुराश्रमः प्राप्यते,  
सेयमेकपदी—सूक्ष्ममार्गः, 'सराणिः पद्धतिः पद्या वर्तन्येकपदीति  
च' ; तथा गत्वा तं प्रसादय, यथा चेत् त्वां न संकुपितः शपेत् ॥

विशल्यं कुरु मां, राजन् ! मर्म मे निशितः शरः ।

रूणाद्धि, मृदु सोत्सेधं तीरमम्बुरयो यथा ॥ ४६ ॥

\* अपरिक्रमः—संचरणशक्तिरहित इत्यर्थः । † नगः—गजो वा,

<sup>१</sup> संकुपितः—च,

हे राजन् ! मां विशल्यं कुरु । निशितस्ते शरः मर्मलग्नः सन् मे  
मर्म रुणाद्धि—पीडयतीति यावत् । किमिव ? मृदु—सिकताप्रायं सोत्सेधं—  
उच्छ्रायवत् तीरं—नदीतीरं अम्बुरयः—नदीपूरवेग इवेत्यर्थः ॥ ४६ ॥

सशल्यः क्लिश्यते प्राणैः \* विशल्यो विनशिष्यति ।

इति मामाविशत् चिन्ता तस्य शल्याणकर्षणे ॥ ४७ ॥

हे कौसल्ये ! एवं तेनोक्ते मां चिन्ता आविशत् । कीदृशीत्यतः—  
सशल्य इत्यादि । प्राणैः अस्वस्थैः निरुद्धगमनैश्चेति शेषः ॥ ४७ ॥

दुःखितस्य च दीनस्य मम शोकातुरस्य च ।

लक्षयामास हृदये चिन्तां मुनिसुतस्तदा ॥ ४८ ॥

मुनिसुतो लक्षयामासेति । इदानीमस्मदुक्तचिन्तया, अयं  
मदीयं शल्यं नोद्धरतीति ज्ञातवानित्यर्थः ॥ ४८ ॥

ताम्यमानः स मां कृच्छ्रात् उवाच <sup>१</sup> परमार्तवत् ।

सीदमानो विवृत्ताङ्गः वेष्टमानो गतः क्षयम् ॥ ४९ ॥

परमार्तवत्—परमार्तः सन् । क्षयं—शक्तिक्षयम् ॥ ४९ ॥

संस्तभ्य शोकं धैर्येण स्थिरचित्तो <sup>२</sup> भवानघ !

ब्रह्महत्याकृतं <sup>३</sup> पापं हृदयादपनीयताम् ॥ ५० ॥

किमुवाचेत्यतः—संस्तभ्येति । संस्तभ्येति यावत् । शोकं—  
ब्रह्महत्यासिजम् । कथं मे स्थिरचित्ततालाभ इत्यतः—ब्रह्महत्येत्यादि ॥

\* तेन च साक्षादेव ब्रह्महत्या मे भवेदिति चिन्तेत्यर्थः ।

<sup>१</sup> परमार्थवत्—ड.

<sup>२</sup> भवाम्यहम्—ड.

<sup>३</sup> तापं—ड.

न द्विजातिरहं, राजन् ! मा भूत् ते मनसो व्यथा ।

\* शूद्राग्रामस्मि वैश्येन जातः, जनपदाधिप ! ॥ ५१ ॥

इतीव वदतः कृच्छ्रात् बाणाभिहतमर्मणः ।

विघूर्णतो विचेष्टस्य वेपमानस्य भूतले ॥ ५२ ॥

तस्य †<sup>1</sup> त्वाताम्यमानस्य तं बाणमहमुद्धरम् ।

स मामुद्धीक्ष्य संत्रस्तः जहौ प्राणान् तपोधनः ॥ ५३ ॥

आताम्यमानस्य । ताम्यत इति यावत् । मामुद्धीक्ष्य संत्रस्त इति—प्राणहरत्वादेव । तपोधन इति । तपोधनकुमार इति यावत् ‡ ॥

जलार्द्रगात्रं तु विलप्य<sup>2</sup> कृच्छ्रं

मर्मव्रणं सन्ततमुच्छ्वसन्तम् ।

ततः सरय्यां तमहं शयानं

समीक्ष्य<sup>3</sup> भद्रे ! सुभृशं विषण्णः ॥ ५४ ॥

इत्यार्षे श्रीमद्रामायणे वाल्मीकीये अथोऽध्याकाण्डे त्रिषष्ठितमः सर्गः

अथ कौसल्यां प्रति मुनिकुमारसुक्षयान्तव्यापारजस्वशोकानु-  
वादः—जलार्द्रेत्यादि । कृच्छ्रं मर्मव्रणं प्राप्य, विलप्य सन्ततमुच्छ्व-  
सन्तं, ततः—तदनन्तरं सरय्यां—तत्तीरे मृत्वा शयानं तं वीक्ष्य, हे भद्रे !  
अहं सुभृशं विषण्णोऽभवम् । घर्म(५४)मानः सर्गः ॥ ५४ ॥

इति श्रीमद्रामायणामृतकतकटीकायामथोऽध्याकाण्डे त्रिषष्ठितमः सर्गः

\* 'शूद्राविशोस्तु करणः' । † आनम्यमानस्य—व्यथया सङ्कुचिताङ्गस्य—गो.  
‡ स्वयं नाथं तपोधन इत्यभिप्रायेण एवं व्याख्या । परन्तु अनन्तरसर्गाद्यश्लोके  
'वधमप्रतिरूपं तु महर्षेः' इति वाक्यं चिन्तनीयमत्र ।

<sup>1</sup> त्वानम्यमानस्य, नानम्यमानस्य—ङ् । <sup>2</sup> कृच्छ्रात्—ङ् । <sup>3</sup> भद्रेऽस्मि—ङ् ।

## चतुष्पष्टितमः सर्गः

[दशरथदिष्टान्तः]

वधमप्रतिरूपं तु महर्षेस्तस्य राघवः ।

विलपन्नेव धर्मात्मा कौसल्यां <sup>1</sup> पुनरब्रवीत् ॥ १ ॥

अथ तत्पितृदर्शनादिशेषवृत्तान्तवचनम् । वधमित्यादि ।  
 राघवः—दशरथः । विलपन्नेव—पुत्रं प्रति विलपन्नेव कौसल्यां प्रति  
 तस्य महर्षेः अप्रतिरूपं—\* अतितरामनुचितं वधं पुनः—पाश्चात्यवृत्तान्तं  
 च अब्रवीत् । इदं कविवचनम् ॥ १ ॥

तदज्ञानात् महत् पापं कृत्वाऽहं सङ्कुलेन्द्रियः ।

एकस्त्वचिन्तयं बुध्या कथं नु सुकृतं भवेत् ॥ २ ॥

तदेव प्रतिपाद्यते—तदित्यादि । सङ्कुलितेन्द्रियः—क्षुभे-  
 तेन्द्रियः । एकः—एकाकी च अहं गत्वा 'तं प्रसादय' इत्याद्युक्त-  
 मुनिकुमारवचनानुष्ठानं कथं नु सुकृतं—सुष्ठु संपादितं भवेदिति बुध्या  
 अचिन्तयम् ॥ २ ॥

ततस्तं घटमादाय पूर्णं परमवारिणा ।

आश्रमं तमहं प्राप्य यथाऽऽख्यातपथं गतः ॥ ३ ॥

ततस्तमित्यादि । ततः एवं चिन्तयित्वा । यथाऽऽख्यातपथं—  
 मुनिकुमारोपदिष्टमार्गम् ॥ ३ ॥

तत्राहं दुर्बलावन्धौ वृद्धावपरिणायकौ ।

अपश्यं तस्य पितरौ लूनपक्षाविव द्विजौ ॥ ४ ॥

\* असाधारणं वा ।

<sup>1</sup> इदम—च ।



अपरिणायकौ—अन्धयोस्तयोः सञ्चारयितृपुरुषान्तररहितौ ॥

तन्निमित्ताभिरासीनौ \* कथाभि<sup>१</sup>रपरिश्रमौ ।

तामाशां मत्कृते हीनौ<sup>२</sup> उदासीनावनाथवत् ॥ ५ ॥

तान्निमित्ताभिः—पुत्रनिमित्ताभिः कथाभिः हेतुभिः अपरि-  
श्रमावासीनौ—पुत्रो जलमानेष्वतीति प्रत्याशया श्रमं सोढ्वा आस्थिता-  
वित्यर्थः । मत्कृते—मत्कृतदुष्कर्मनिमित्ततः तामाशां प्रत्यपि हीनौ, अत  
एव अनाथवत् उदासीनौ—अनाथावेव सन्तौ स्थितौ इत्यर्थः ॥ ५ ॥

शोकोपहतचित्तश्च भयसंत्रस्तचेतनः ।

तच्चाश्रमपदं गत्वा भूयः शोकमहं गतः ॥ ६ ॥

तौ दृष्ट्वा शोकोपहतचित्त इति योजना । भूयः—अभ्य-  
धिकम् † ॥ ६ ॥

पदशब्दं तु मे श्रुत्वा मुनिर्वाक्यमभाषत ।

किं चिरायसि, मे पुत्र ! पानीयं क्षिप्रमानय ॥ ७ ॥

चिरायसि—‘तत्करोति’ इति णिच्, किं विलम्बं करोषि ॥ ७ ॥

यन्निमित्तमिदं, तात ! सलिले क्रीडितं त्वया ।

उत्कण्ठिता ते मातेयं प्रविश क्षिप्रमाश्रमम् ॥ ८ ॥

हे तात ! यन्निमित्तं—येन हेतुना एतावत्कालं सलिले त्वया  
इदं क्रीडितम्—भावे निष्ठा, क्रीडनमभूत्, तेनेयं ते माता उत्कण्ठिता—  
सशोकस्मरणवत्यभूत् ॥ ८ ॥

\* कथाभिः उपलक्षितौ—गो. † तयोरसहायतादर्शनेन शोकस्याधिक्यम् ।

<sup>१</sup> रपरिक्रमौ—ङ्.

<sup>२</sup> उपासीना—च.

यत् <sup>१</sup>व्यलोकं कृतं, पुत्र ! मात्रा ते यदि वा मया ।  
न तन्मनसि कर्तव्यं त्वया, तात ! तपस्विना ॥ ९ ॥

व्यलीकं—अप्रियम् ॥ ९ ॥

त्वं गतिस्त्वगतीनां च चक्षुस्त्वं हीनचक्षुषाम् ।  
समासक्ताः त्वयि प्राणाः किं त्वं नौ नाभिभापसे ॥ १० ॥

नौ—आवां प्रति किञ्चिदपि नाभिभापसे, तत् कस्मादिति  
शेषः ॥ १० ॥

मुनिमव्यक्तया वाचा तमहं \* सज्जमानया ।  
हीनव्यञ्जनया प्रेक्ष्य <sup>२</sup>भीतोऽभीत इवाब्रुवम् ॥ ११ ॥

तं—पदशब्दं श्रुत्वा पुत्रधिया वदन्तम् । सज्जमानया-  
गद्गदया, अत एव हीनव्यञ्जनया—व्यञ्जनाक्षरव्यक्तिरहितया ।  
† भीतोऽपि सन् अभीत इवाब्रुवम् ॥ ११ ॥

‡ मनसः कर्म चेष्टाभिः अभि संस्तभ्य वाग्वलम् ।  
आचचक्षे त्वहं तस्मै पुत्रव्यसनजं भयम् ॥ १२ ॥

इदमेव प्रतिपाद्यते—मनस इत्यादि । मनसः कर्म—भीतिरूपम् ।  
वाग्वलमवष्टभ्य साध्याभिः चेष्टाभिः—अभीतिसाध्यव्यवहारैः अभि-

\* सज्जमानया—स्खलन्त्या, हीनव्यञ्जनया—अस्पष्टाक्षरया—गो. † भीतोऽपि सन्  
भीतः, अत्यन्तभीत इत्यर्थः—गो. ‡ मनसः कर्म—ऊहापोहात्मकं, चेष्टाः—इन्द्रियनिय-  
मनरूपव्यापाराः । ताभिः वाग्वलमभिसंस्तभ्य—स्खलितां वाचं बलात् दृढीकृत्येत्यर्थः ।  
.....यद्वा—लज्जामीतिप्रभृतिभिः मन्दबचनो भूत्वेत्यर्थः—गो.

<sup>१</sup> अलीकं—ऊ.

<sup>२</sup> भीतचित्त इव—अ.

अभितः संस्तभ्य-भीताकारतामाच्छाद्य अभीत इवाचचक्षे-आख्यात-  
वानस्मि । अत्रापि भट्टारका बहु वदन्ति ; न तदस्मन्मनः  
श्रद्दघते ॥ १२ ॥

क्षत्रियोऽहं दशरथः नाहं पुत्रो महात्मनः ।

सज्जनावमतं दुःखं इदं प्राप्तं स्वकर्मजम् ॥ १३ ॥

महात्मनस्तव पुत्रो नाहमिति योजना । सज्जनावमतं-  
साधुविगर्हितं मया दुःखं प्राप्तम् ॥ १३ ॥

भगवन् ! चापहस्तोऽहं सरयूतीरमागतः ।

जिघांसुः श्वापदं कञ्चित् निपाने वाऽऽगतं गजम् ॥ १४ ॥

किं तत् ? इत्यतः—भगवन्नित्यादि । घोरं श्वापदं शार्दूलादिकं,  
निपाने-अवतारे गजं वा जिघांसुः ॥ १४ ॥

तत्र श्रुतो मया शब्दः जले कुम्भस्य पूर्यतः ।

\* द्विपोऽयमिति मत्वाऽयं बाणेनाभिहतो मया ॥ १५ ॥

अयमिति । श्रुतशब्दहेतुपदार्थ इत्यर्थः ॥ १५ ॥

गत्वा नद्यास्ततस्तीरं अपश्यमिषुणा हृदि ।

विनिर्भिन्नं गतप्राणं शयानं भुवि तापसम् ॥ १६ ॥

गतप्राणं-गतकल्पप्राणम् ॥ १६ ॥

भगवन् ! शब्दमालक्ष्य मया गजजिघांसुना ।

विसृष्टोऽम्भासि नाराचः ततस्ते निहतः सुतः ॥ १७ ॥

\* अयं-शब्दहेतुः पदार्थः द्विप इति मत्वा अयं-तव सुतः मया अभिहतः-गो.

ततस्तस्यैव वचनात् उपेत्य परितप्यतः ।

स मया सहसा बाणः उद्धृतो मर्मतस्तदा ॥ १८ ॥

तस्यैवेति । त्वत्पुत्रस्यैवेत्यर्थः । वचनात् उद्धृत इत्यन्वयः ॥ १८ ॥

स चोद्धृतेन बाणेन <sup>१</sup> तत्रैव स्वर्गमास्थितः ।

भवन्तौ पितरौ शोचन् <sup>२</sup> वृद्धाविति विलप्य च ॥ १९ ॥

बाणेन हेतुनेति शेषः । वृद्धाविति शोचन्निति । कः अतः  
परं रक्षिष्यति वृद्धौ—इति शोचन्नित्यर्थः ॥ १९ ॥

अज्ञानात् भवतः पुत्रः सहसाऽभिहतो मया ।

\* शेषमेवं गते यत् स्यात् तत् प्रसीदतु मे मुनिः ॥ २० ॥

त्वत्पुत्रे—त्वद्रक्षके एवं गते सति—मृते सति यत् शेषं स्यात्—  
शेषाय रक्षणं कर्तव्यं स्यात् तदुद्दिश्य मे—मह्यं भवान् प्रसीदतु ।  
त्वद्रक्षणे ममैवाज्ञां दत्त्वा मामनुगृह्णात्वित्यर्थः ॥ २० ॥

स तत् श्रुत्वा वचः क्रूरं मयोक्तमघशंसिना ।

† नाशकत् तीव्रमायासं <sup>३</sup> अकर्तुं भगवान् ऋषिः ॥ २१ ॥

एवमज्ञानकृतत्वबोधनात् शेषरक्षणमपि मयैव निर्वाह्यत इत्युक्त-  
त्वाच्च तत्कालं मां न भस्मसादकरोदित्याह—स तत् श्रुत्वेत्यादिना ।  
आयासं—दुःखम् ॥ २१ ॥

स बाष्पपूर्णवदनः निश्चसन् शोककर्षितः ।

मामुवाच महातेजाः कृताञ्जलिमुपस्थितम् ॥ २२ ॥

\* यत् शेषं कर्तव्यं स्यात् शापानुग्रहादिकं तत्प्रति मे मयि प्रसीदतु, शापो वा  
अनुग्रहो वा यः कर्तव्यः तं करोत्वित्यर्थः—गो. † ऋषिस्तत्रापि तीव्रमायासं अकर्तुं  
नाशकत्—अकरोदेवेत्यर्थः ॥

<sup>१</sup> सहसा—च. <sup>२</sup> अन्धाविति—ड., च. <sup>३</sup> स धर्तुं—ड. <sup>४</sup> नयनः—च.

यदेतदशुभं कर्म न त्वं मे कथयेः स्वयम् ।

फलेन्मूर्धा स ते, राजन् ! सद्यः शतसहस्रधा ॥ २३ ॥

स्वयमेवागत्य मे न कथयेर्यदि स्म ; वाक्यालङ्कारे स्मशब्दः ।  
फलेत्—विशीर्येत् । मच्छापेनेति शेषः ॥ २३ ॥

\* क्षत्रियेण वधः, राजन् ! वानप्रस्थे विशेषतः ।

ज्ञानपूर्वं कृतः स्थानात् च्यावयेदपि वज्रिणम् ॥ २४ ॥

ज्ञानपूर्वत्वे तु सद्योऽनर्थप्राप्तिरेव तत्कर्मफलमित्याह—क्षत्रिये-  
णत्यादि । विशेषत इति । अन्धतोऽनाथे इति शेषः । ज्ञानपूर्वं कृतो  
यद्ययं वधः स्यात्, तदाऽयं मत्कोपेन वज्रिणमपि स्थानात् च्यावयेत्-  
पातयेत्, किमु त्वादृशमित्यर्थः ॥ २४ ॥

† सप्तधा तु फलेन्मूर्धा मुनौ तपसि तिष्ठति ।

ज्ञानात् विसृजतः शस्त्रं तादृशे <sup>१</sup> ब्रह्मचारिणि ॥ २५ ॥

एवं स्वकोपेन तत्कालानाशमुक्त्वा पुत्रकोपेनापि तत्कालानाशः  
अज्ञानमूलत्वादित्याह—सप्तधेत्यादि । स्वापेक्षया तपोन्यूनत्वात्  
सप्तधेति । ज्ञानात् विसृष्टमिति । यदीति शेषः ॥ २५ ॥

अज्ञानाद्वि कृतं यस्मात् इदं तेनैव जीवसि ।

अपि ह्यद्य कुलं न स्यात् राघवाणां, कुतो भवान् ? ॥ २६ ॥

ते—तवेदं कृतं कर्म यस्मादज्ञानात्, तेन हि—तेनैव हेतुना  
जीवसे—जीवसीति यावत् । अपीति । यदि ज्ञानपूर्वमपीदं स्यात्, तदा  
राघवाणां कुलमेव न स्यात्, कुतो भवान् जीवेत् ॥ २६ ॥

\* प्रजापालननिरतस्य क्षत्रियस्य अनपराधिसामान्यप्रजावध एव दोषावहः, वानप्रस्थे,  
तत्रापि बुद्धिपूर्वं कृतस्तु वधः—वज्रिणमपि स्थानात् च्यावयेत् । † सप्तधा—बहुधेत्यर्थः—गो.  
<sup>१</sup> ब्रह्मवादिनि—ऊ, च.



नय नौ, नृप! तं देशं इति मां चाभ्यभाषत ।

अद्य तं द्रष्टुमिच्छावः पुत्रं \* पश्चिमदर्शनम् ॥ २७ ॥

द्रष्टुं-अनुभवितुं, स्पर्शनादिनेति जेष. । पश्चिमदर्शनं-  
सर्वान्तदर्शनमिति यावत् ॥ २७ ॥

रुधिरेणाधसिक्ताङ्गं प्रकीर्णाजिनवाससम् ।

शयानं भुवि निस्संज्ञं धर्मराजवशं गतम् ॥ २८ ॥

† अथाहमेकस्त्वं देशं नीत्वा तौ भृशदुःखितौ ।

अस्पर्शयमहं पुत्रं तं मुनिं सह भार्यया ॥ २९ ॥

तौ पुत्रमात्मनः स्पृष्ट्वा तमासाद्य तपस्विनौ ।

निपेततुः शरीरेऽस्य पिता चास्येदमब्रवीत् ॥ ३० ॥

इदमब्रवीदिति । वक्ष्यमाणरूपं लौकिकं प्रलाभमित्यर्थः ॥ ३० ॥

नाभिवादयसे माऽद्य न च मामभि भाषसे ।

किं नु <sup>१</sup> शेषे तु भूमौ त्वं, वत्स! <sup>२</sup> संकुपितो ह्यसि ॥ ३१ ॥

संकुपितः-संकोपं प्राप्तः ॥ ३१ ॥

‡ न त्वहं <sup>३</sup> तेऽप्रियः, पुत्र! मातरं पश्य, <sup>४</sup> धार्मिक!

किं नु नालिङ्गसे, पुत्र! सुकुमार! वचो वद ॥ ३२ ॥

अप्रिय इति पदम्, अप्रियकारी नास्मीत्यर्थः ॥ ३२ ॥

कस्य वाऽपररात्रेऽहं श्रोष्यामि हृदयङ्गमम् ।

अधीयानस्य मधुरं शास्त्रं वाऽन्यत् विशेषतः ॥ ३३ ॥

\* 'अन्तो जघन्यं चरममन्यपाश्चात्यपश्चिमम्' अन्तिमदर्शनं तं द्रष्टुमिच्छावः ।

† अहं तौ तं देशं नीत्वा तं पुत्रं अहमस्पर्शयमित्यन्वयः ॥ ‡ अहं ते प्रियः न तु चेष्ट-गो.

<sup>१</sup> शेषेऽद्य-छ, <sup>२</sup> किं कुपि-ऊ. च. <sup>३</sup> ते प्रियः-ऊ. <sup>४</sup> धार्मिकी-ऊ.

शास्त्रं वाऽन्यद्वेति । पुराणं वेति शेषः । वैश्यात् शूद्रायां  
जातस्य करणजातित्वात् वेदप्रसङ्गो नोक्तः ॥ ३३ ॥

को मां सन्ध्यामुपास्यैव स्नात्वा \* हुतहुताशनः ।

श्लाघयिष्यत्युपासीनः पुत्रशोकमयार्दितम् ॥ ३४ ॥

सन्ध्यामुपास्येत्यादि । आगममार्गत इति शेषः । करणस्य  
१ वेदमार्गानधिकारात् । श्लाघयिष्यति-श्लाघनं-उद्धर्तनं, तत्पूर्वं कः  
स्नापयिष्यतीत्यर्थः । तथा प्रयोगः 'नाप्सु श्लाघमानः स्नायात्' इति  
ब्रह्मचारिप्रकरणे अपस्तम्बः ॥ ३४ ॥

कन्दमूलफलं हत्वा को मां प्रियमिवातिथिम् ।

† † भोजयिष्यति कर्मण्यं अप्रग्रहमनायकम् ॥ ३५ ॥

कर्मसु साधुः कर्मण्यः, 'तत्र साधुः' इति यत् । अतिथि-  
विशेषणमिदम् । अप्रग्रहं-यष्टिं गृहीत्वा पुरोमार्गप्रदर्शकरहितम् ॥

इमामन्धां च वृद्धां च मातरं ते तपस्विनीम् ।

कथं वत्स ! भरिष्यामि कृपणां पुत्रगर्धिनीम् ॥ ३६ ॥

कथं वत्स भरिष्यामीति । स्वयमप्यन्व इति शेषः ॥ ३६ ॥

‡ तिष्ठ ‡ मा मा गमः, पुत्र ! यमस्य सदनं प्रति ।

श्वो मया सह गन्ताऽसि जनन्या च समेधितः ॥ ३७ ॥

§ मामित्यावाधे द्विरुक्तिः । समेधितः—संगत इति यावत् ॥

\* ननु वैश्यात् शूद्रायां जातो हि करणः, तस्य कथं होमाधिकार इति—मैवम्—

'नमस्कारेण मन्त्रेण पञ्चयज्ञान् समापयेत्' इति चतुर्थवर्णस्यापि पञ्चमहायज्ञाधिकारः  
स्मर्यते, ततोऽप्यधिकस्य करणस्य स्वोचितमन्त्रैर्होमाधिकारस्य कैमुत्यन्यायसिद्धत्वात् । श्लाघ-  
यिष्यति-उरचरिष्यतीत्यर्थः—गो. † अकर्मण्यं—कमानुष्ठानाक्षमम्—गो., ति. ‡ तिष्ठ

मां-मां प्रति तिष्ठ, मा गमः—मा गच्छ—गो. § आवाधा-पीडा ।

१ वैदिकमा-ग. २ भोजयिष्यत्यकर्मण्यं—ऊ., च. ३ मां मा-ऊ.

उभावपि च शोकार्त्तौ अनाथौ कृपणौ वने ।

क्षिप्रमेव गमिष्यावः <sup>१</sup> त्वयाऽहीनौ यमक्षयम् ॥ ३८ ॥

यमक्षयं-यमगृहम् ॥ ३८ ॥

ततो वैवस्वतं दृष्ट्वा तं प्रवक्ष्यामि भारतीम् ।

\* क्षमतां धर्मराजो मे विभृयात् पितरावयम् ॥ ३९ ॥

ऋषिः सहगमनप्रयोजनमाह—तत इत्यादि । यमक्षयं प्रति सहगमनानन्तरमित्यर्थः । भारती—वाक्यं प्रवक्ष्यामि । कीदृशीमित्यतः—क्षमतामित्यादि । धर्मराजः भवान्, अयं मे पुत्रः पितरौ विभृयादिति यत्, अतोऽयं क्षमतां—शस्त्रहन्त्वतो दुर्मरणमूलपापं क्षमताम् ॥ ३९ ॥

दातुमर्हति धर्मात्मा लोकपालो महायशः ।

ईदृशस्य ममाऽक्षय्यां एकामभयदक्षिणाम् <sup>†</sup> ॥ ४० ॥

एवं मया प्रार्थितो धर्मात्मा दुर्मरणजदुर्गतिं निवर्तयित्वा ईदृशस्य याचतः मम अक्षय्यामेकामभयदक्षिणां दातुमर्हति ॥ ४० ॥

‡ अपापोऽसि यथा, पुत्र ! निहतः पापकर्मणा ।

तेन सत्येन गच्छाशु <sup>२</sup> ये लोकाः शस्त्रयोधिनाम् ॥ ४१ ॥

अथेदानीं त्रिशङ्कुं विश्वामित्र इव, स्वमहिम्ना स्वसुतं स्वर्गं प्रापयति—अपापोऽसीत्यादि । हे पुत्र ! पापेन कर्मणा—शस्त्रवधलक्षणेन

\* क्षमतां मत्पुत्रस्य स्वपरिमरागमनविलम्बं सहताम्—गो. पुत्रविशोगजनकं मम पूर्वकृतापराधं क्षमताम्—ति. † पुत्रपुनरुज्जीवनं वात्र विवक्षितम् । तदसंभवशंकया च उत्तरश्लोकप्रवृत्तिः । ‡ नन्वस्य तपस्विनः ब्रह्मलोकप्राप्तिरेव वक्तव्या, शस्त्रहननमात्रेण शस्त्रयोधितां लोकं प्राप्यत्वेन वदति, एतत् कथमुपपद्यते—उच्यते—‘द्वाविमौ पुरुषौ लोके सूर्यमण्डलमेदिनौ । परिव्राट् योगयुक्तश्च रणे चाभिमुखो हतः ॥’ इति शस्त्रयोधना-मुत्कृष्टलोकप्राप्तिश्रवणात् न दोषः—गो.

<sup>१</sup> त्वया सह—हु., त्वया हीनौ—च. <sup>२</sup> ये लोकास्त्वत्र—हु.

निहतस्त्वं यथा अपापोऽसि-निष्पापो जायसे, तेन मामकेन सत्येन-  
तपसा शस्त्रयोधिनां ये लोकाः पुण्याः सन्ति, तान् लोकान्  
आशु गच्छ ॥ ४१ ॥

<sup>१</sup> यान्ति शूरा गतिं यां च संग्रामेष्वनि<sup>२</sup>वर्तिनः ।

हतास्त्वभिमुखाः, पुत्र ! गतिं तां परमां व्रज ॥ ४२ ॥

उक्तमेवार्थं विविच्य प्रतिपादयति—यान्तीत्यादि । स्वर्गगामिनां  
शूराणां प्रसिद्धानां गतिम् ॥ ४२ ॥

यां गतिं सगरः शैब्यः दिलीपो जनमेजयः ।

नहुषो धुन्धुमारश्च \* प्राप्तास्तां गच्छ, पुत्रक ! ॥ ४३ ॥

या गतिः <sup>३</sup> सर्वसाधूनां स्वाध्यायात् तपसश्च या ।

या भूमिदस्याहिताग्नेः एकपत्नीव्रतस्य च ॥ ४४ ॥

पुनर्विशिष्याह—यां गतिमित्यादि । एकपत्नीव्रताः—रामा-  
दयः ॥ ४३-४४ ॥

गोसहस्रप्रदातृणां या, या गुरुभृतामपि ।

† देहन्यासकृतां या च तां गतिं गच्छ, पुत्रक ! ॥ ४५ ॥

गुरून् विभ्रतीति गुरुभृतः । देहन्यासभृतां—महाप्रस्थान-  
प्रयाणादिनेति शेषः ॥ ४५ ॥

न हि त्वस्मिन् कुले जातः गच्छत्यकुशलां गतिम् ।

स तु यास्यति येन त्वं निहतो मम बान्धवः ॥ ४६ ॥

\* एतं सर्वं यां गतिं प्राप्ता इत्यन्वयो वक्तव्यः । † परलोकप्राप्तिसंकल्पपूर्वकं  
गंगाधमुनासंगमादौ जले अग्नौ वा तप्तं त्यजतामित्यर्थः—गो.

<sup>१</sup> यां हि शूरा गतिं प्राप्ताः—छ. <sup>२</sup> वर्तिनां—छ. <sup>३</sup> सर्वभूतानां—छ.

अस्मिन्-मदीये कुले-नित्यतपस्विकुले जातः न हि त्वकुशलां  
गतिं गच्छति । मम बान्धवस्त्वं येन हतः \* स तु-तादृश एव तु  
अकुशलां गतिं यास्यति ॥ ४६ ॥

एवं स कृपणं तत्र पर्यदेवयतासकृत् ।

ततोऽस्मै कर्तुमुदकं प्रवृत्तः सह भार्यया ॥ ४७ ॥

ततो दिव्येन रूपेण मुनिपुत्रः स्वकर्मभिः ।

† स्वर्गमध्यारुहत् क्षिप्रं ‡ शक्रेण सह धर्मवित् ॥ ४८ ॥

स्वर्गमध्यारुहदिनि । ‘तेन सत्येन गच्छाशु’ इति मुनि-  
वचनानुक्षणमित्यर्थः ॥ ४८ ॥

आबभाषे च तौ वृद्धौ शक्रेण सह तापसः ।

आश्वास्य च मुहूर्तं तु पितरौ वाक्यमब्रवीत् ॥ ४९ ॥

आरुह्य शक्रेण सहागत्य आबभाष इति योजना ॥ ४९ ॥

<sup>1</sup> स्थानमस्मिन् महत् § प्राप्तः भवतोः परिचारणात् ।

भवन्तावपि च क्षिप्रं मम मूलमुपैष्यतः ॥ ५० ॥

अस्मिन् लोके स्वर्गे वा । मूलं-समीपम् ॥ ५० ॥

\* ननु तर्हि कथं दशरथस्य स्वर्गप्राप्तिरुत्तरत्र वर्णिता । युद्धकाण्डे च ‘एष राजा  
दशरथः .. इन्द्रलोकं गतः ॥’ (यु. 119-8) इति च कथं-इति चेत्-उच्यते-न ह्यत्र  
ऋषिणा दशरथाय तथा शापोऽत्र दत्तः, दशरथं प्रत्यवचनादस्य । दीयते चोत्तरत्रैव  
शापः ‘त्वयापि च यदशानात्’ इत्यादिना । किन्तु वस्तुस्थितिकथनमेवेदमिति ।  
ननु एतादृशवधकर्तुः सद्गतिर्वा कथमिति चेत्, ऋषिणा शापदानेन प्रायश्चित्तस्थानीयेन  
पुत्रवियोगशोकजमरणेनैव अवुद्धिपूर्वकैतद्वधजन्यपापस्य शान्त्या न कश्चिद्दोषः ।  
† अरोहणक्रम एवोत्तरत्र वर्ण्यत इति न पौनरुक्त्यादिः । ‡ मुनिपुत्रमानेतुं आगतेन  
शक्रेण सहेत्यर्थः । § प्राप्तः, अहमिति शेषः ।

<sup>1</sup> स्थानमस्मिन् महत्-कु.



एवमुक्त्वा तु दिव्येन विमानेन वपुष्मता ।

आरुरोह दिवं क्षिप्रं मुनिपुत्रो जितेन्द्रियः ॥ ५१ ॥

वपुष्मता, प्रशंसायां मतुप्, पुष्पकादिवत्-प्रशस्ताकारवता ॥

स कृत्वा तूदकं तूर्णं तापसः सह भार्यया ।

मामुवाच महातेजाः कृताञ्जलिमुपस्थितम् ॥ ५२ ॥

अद्यैव जहि मां, राजन् ! मरणे नास्ति मे व्यथा ।

यच्छरेणैकपुत्रं मां त्वमकार्षीरपुत्रकम्<sup>१</sup> ॥ ५३ ॥

अद्येत्यादि । हे राजन् ! मामप्यद्यैव जहि-मारय । मे

मरणव्यथा नास्ति । इदन्तु दुःखाद्वचनम् ॥ ५३ ॥

त्वयाऽपि च यदज्ञानात् निहतो मे स बालकः ।

\* तेन त्वामपि शप्स्येऽहं सुदुःखमतिदारुणम् ॥ ५४ ॥

अज्ञानान्निहत इति यत्, तेन त्वामभिशप्स्याम्येव केवलं,

न तु प्रत्यक्षतोऽद्य भस्मीकरोमि ॥ ५४ ॥

पुत्रव्यसनजं दुःखं यदेतन्मम सांप्रतम् ।

एवं त्वं पुत्रशोकेन, राजन् ! कालं गमिष्यसि ॥ ५५ ॥

सांप्रतं-वृत्तम् । त्वान्निमित्तमिति शेषः ॥ ५५ ॥

अज्ञानात्तु हतो यस्मात् क्षत्रियेण त्वया मुनिः ।

तस्मात् त्वां नाविशत्याशु † ब्रह्महत्या, नराधिप ! ॥ ५६ ॥

\* अतिदारुणं त्वां सुदुःखं यथा तथा शप्स्ये इत्यन्वयः । सुदुःखमतिदारुणमित्युभय-  
मपि क्रियाविशेषणं वा । † ब्रह्महत्या—बहुपातकमित्यर्थः । अन्यथा वैद्यात् शूद्रायां  
नातस्य करणारूपसंकरजातित्वेन ब्रह्महत्याप्रसक्त्यभावात्-गो. ब्रह्महत्यासदृशकरण-  
वधजनितपापं-रा. गौणब्रह्महत्या वा विवक्षिता ।

<sup>१</sup> एतदनन्तरं 'कथं तेषां कुत्रे जातः क्षत्रियाणां महात्मनां । सर्ववेदविदर्थज्ञो धर्मे न  
कुरुते मनः । खीनिगित्तं न ते वैरं क्षेत्रज्ञं वाक्यजं न ते ॥' इत्यधिकं-ड.

\* त्वामप्येतादृशो भावः क्षिप्रमेवागमिष्यति ।

जीवितान्तकरो घोरः दातारमिव दक्षिणा ॥ ५७ ॥

एवं शापं मयि न्यस्य विलप्य करुणं बहु ।

चितामारोप्य देहं तत् मिथुनं स्वर्गमभ्ययात् ॥ ५८ ॥

देहमिति । देहाविति यावत् ॥ ५८ ॥

तदेतच्चिन्तयानेन स्मृतं पापं मया स्वयम् ।

तदा बाल्यात् कृतं, देवि ! शब्दवेध्यनुकर्षिणा ॥ ५९ ॥

शब्दवेधीति । प्रथमं शब्दमात्रवेधी, पश्चात् विद्वत्शल्य-

स्यानुकर्षणमपि कृतवांस्तथा, तेनेत्यर्थः ॥ ५९ ॥

तस्यायं कर्मणः, देवि ! विपाकः समुपस्थितः ।

† अपथ्यैः सह <sup>१</sup> संभुक्तो व्याधिमन्त्ररसो यथा ॥ ६० ॥

व्याधिमिति । उपस्थायतीति शेषः ॥ ६० ॥

तस्मान्मामागतं, भद्रे ! तस्योदारस्य तद्वचः ।

यदहं पुत्रशोकेन संत्यक्ष्याम्यद्य जीवितम् ॥ ६१ ॥

उदारस्य—श्रेष्ठस्येत्यर्थः । तद्वचः—तस्य शापवचःफलमित्यर्थः ॥

चक्षुभ्यां त्वां न पश्यामि, कौसल्ये ! साधु मा स्पृश ।

<sup>२</sup> इत्युक्त्वा स रुदंस्ततः भार्यामाह तु भूमिपः ॥ ६२ ॥

त्रस्त इति । मरणभयादिति शेषः । अद्य जीवितं

त्यक्ष्यामीति यत् अतो मुमूर्षुत्वात् न त्वां चक्षुषा पश्यामि ॥ ६२ ॥

\* एतादृशः भावः—मनसोऽवस्थितिः रवामपि क्षिप्रमेवागमिष्यति । † अपथ्यैरन्तरसैः सह भुक्तोऽन्तरसे व्याधियथोपतिष्ठते—ति.

<sup>१</sup> संभुक्ते व्याधिरन्तरसे—च. <sup>२</sup> एतदनन्तरश्लोकानां पौर्यापर्यं भेदः—ड. पुस्तके दृश्यते ।

यमक्षयमनुप्राप्ता द्रक्ष्यन्ति न हि मानवाः ॥ ६३ ॥

न हि द्रक्ष्यन्तीति । स्वेष्टबन्धूनिति शेषः ॥ ६३ ॥

यदि मां संस्पृशेत् रामः सकृदद्य लभेत वा ।

<sup>१</sup> धनं वा यौवराज्यं वा जीवेयमिति मे मतिः ॥ ६४ ॥

अद्य सकृदपि मां रामः संस्पृशेद्यदि, तदा जीवेयमतः परमिति मे मतिः । यद्वा धनं यौवराज्यं वा लभेत, तदा वा जीवेयम् । न त्रयमपि संवृत्तमिति शेषः ॥ ६४ ॥

\* <sup>२</sup> एतन्मे सदृशं, देवि ! यन्मया राघवे कृतम् ।

सदृशं तत्तु तस्यैव यदनेन कृतं मयि ॥ ६५ ॥

अनेन—रामेण मयि—पितरि यत् कृतं—त्यक्त्वाऽपि राज्यं स्ववचनपरिपालनरूपं कर्म, तत्तु तस्यैव सदृशम् ॥ ६५ ॥

दुर्वृत्तमपि कः पुत्रं त्यजेत् भुवि विचक्षणः ।

कश्च प्रव्राज्यमानो वा नासूयेत् पितरं सुतः ॥ ६६ ॥

स्वसदृशान्यायकृत् रामसदृशान्यायकृच्च लोके † नाभूत्, अस्ति, भविष्यतीत्याह—दुर्वृत्तमित्यादि ॥ ६६ ॥

चक्षुषा त्वां न पश्यामि स्मृतिर्मम विलुप्यते ।

दूता वैवस्वतस्यैते, कौसल्ये ! त्वरयन्ति माम् ॥ ६७ ॥

\* पूर्वार्थे स्वस्वाधना, उत्तरार्थे रामस्वाधना च अकारि । राघवे यन्मया कृतं तत् न मे सदृशं—ति. वस्तुतः—रामविषये मया यत् कृतं तत् मे—मादृशस्य मूर्खस्यैव सदृशं—युक्तं ; एतादृशेऽपि रामेण यत् कृतं तत् तस्यैव सदृशम् । अयमेवार्थः अनन्तर-लोके विज्ञियते । † नञः उत्तरत्रापि सम्बन्धः ।

<sup>१</sup> हृदमर्धं कुत्रचित्नास्ति—छ. <sup>२</sup> न तन्मे—च.

अतस्तु किं दुःखतरं यदहं जीवितक्षये ।

न हि पश्यामि धर्मज्ञं रामं सत्यपराक्रमम् ॥ ६८ ॥

तस्यादर्शनजः शोकः सुतस्याप्रतिकर्मणः ।

उच्छोषयति मे ग्राणान् वारि स्तोकमिवातपः ॥ ६९ ॥

स्तोकं वारि—अरूपोदकम् ॥ ६९ ॥

न ते मनुष्या देवास्ते ये चारुशुभकुण्डलम् ।

मुखं द्रक्ष्यन्ति रामस्य वर्षे पञ्चदशे पुनः ॥ ७० ॥

ये द्रक्ष्यन्ति ते न मनुष्याः, किन्तु देवा एव—देवांशा एव । अन्यादृशस्य तद्दर्शनासंभवात् ॥ ७० ॥

पद्मपत्रेक्षणं सुभ्रु सुदंष्ट्रं चारुनासिकम् ।

धन्या द्रक्ष्यन्ति रामस्य ताराधिपनिभं शुभम् ॥ ७१ ॥

सदृशं शारदस्येन्दोः फुल्लस्य कमलस्य च ।

सुगन्धि मम नाथस्य धन्या द्रक्ष्यन्ति तन्मुखम् ॥ ७२ ॥

निवृत्तवनवासं तं अयोध्यां पुनरागतम् ।

द्रक्ष्यन्ति सुखिनो रामं <sup>१</sup>शुकं मार्गगतं यथा ॥ ७३ ॥

सत्यमुक्तं दशरथेन—\* शुकं मार्गगतं यथेति । हस्तात् पञ्जराद्वा ग्रहणाशक्यदेशं गतं पुनश्च मार्ग—यथावस्थानं गतं—प्राप्तं शुकं—क्रीडा-शुकमिव सर्वाह्लादकं द्रक्ष्यन्तित्यर्थः ॥ ७३ ॥

कौसल्ये! चित्तमोहेन हृदयं सीदतीव मे ।

वेदये न च <sup>२</sup>संयुक्तः शब्दस्पर्शरसानहम् ॥ ७४ ॥

\* अयं भागः तिलकेऽनूदितः । शुकं मार्गगतं—इति सर्वत्र पाठो वृक्ष्यते । मौढ्यादिकं विहाय स्वस्थानं प्राप्तं शुकमित्यर्थः ।

<sup>१</sup> शुकं—सर्वत्र । <sup>२</sup> संयुक्तान्—सर्वत्र ।

\* संयुक्तः—इन्द्रियसंयुक्तस्सन् ॥ ७४ ॥

चित्तनाशाद्विपद्यन्ते सर्वाण्येवेन्द्रियाणि मे ।

क्षीणस्नेहस्य दीपस्य † संसक्ता रश्मयो यथा ॥ ७५ ॥

अयमात्मभवः शोकः मामनाथमचेतनम् ।

संसादयति वेगेन यथा कूलं नदीरयः ॥ ७६ ॥

हे राघव ! महाबाहो !! हा ममायासनाशन !!!

हा पितृप्रिय ! मे नाथ !! हाऽयं क्वासि गतः सुत !!! ॥ ७७ ॥

हा कौसल्ये ! नशिष्यामि हा सुमित्रे ! तपस्विनि !

हा नृशंसे ममामित्रे कैकेयि ! कुलपांसनि ! ॥ ७८ ॥

इति रामस्य मातुश्च सुमित्रायाश्च सन्निधौ ।

राजा दशरथः शोचन् जीवितान्तमुपागमत् ॥ ७९ ॥

तथा तु दीनं कथयन् नराधिपः

प्रियस्य पुत्रस्य विवासनातुरः ।

गतेऽर्धरात्रे भृशदुःखपीडितः

तदा जहौ ‡ प्राणमुदारदर्शनः ॥ ८० ॥

इत्यार्षे श्रीमद्रामायणे वाल्मीकीये अयोध्याकाण्डे चतुष्पष्ठितमः सर्गः

नन्द(८०)मानः सर्गः ॥ ८० ॥

इति श्रीमद्रामायणामृतकतकटीकायां अयोध्याकाण्डे चतुष्पष्ठितमः सर्गः

\* संयुक्तान् इन्द्रियसंयुक्तान् न वेदये—न जाने—गो. † संसक्ताः—  
सम्बन्धिनः ॥ ‡ प्राणशब्दस्य एकवचनान्तत्वमार्थम् । अथ वा 'प्राणो ह्यन्मारुते',  
'हृदि प्राणो गुदेऽपानः' इत्यादौ वायुविशेषरूपप्राणवाचिशब्दस्य एकवचनान्तत्वदर्शनात्  
तदेव पदं अत्रापि विवक्षितम् ।



पञ्चपण्डितमः सर्गः

[अन्तःपुराकन्दः]

अथ राज्यं व्यतीतायां प्रातरेवापरेऽहनि ।

वन्दिनः पर्युपातिष्ठन् तत् पार्थिवनिवेशनम् ॥ १ ॥

एवमर्घरात्रे उत्सृष्टप्राणतः कौसल्याद्यैरविज्ञातनिर्याणतः  
यथापूर्वमुपसि राजोचितव्यवहारे प्रवृत्तेऽपि राज्ञो यथोचितव्यवहारा-  
दर्शनात् शनैः राजनिर्याणं ज्ञात्वा तदुचितव्यवहारे प्रवृत्तिः ।  
अथेत्यादि । राज्यां—शेषराज्याम् ॥ १ ॥

सूताः \* परमसंस्काराः <sup>१</sup> मंगलाश्चोत्तमश्रुताः ।

<sup>२</sup> गायकाः <sup>३</sup> श्रुतिशीलाश्च <sup>४</sup> निगदन्तः † पृथक्पृथक् ॥

परमसंस्काराः—उत्तमव्याकरणसंस्कारोपेतशब्दवन्तः । मङ्गलाः—  
मागधाः—वंशावलिकीर्तकाः । † उत्तमं श्रुतं—वंशपरंपराश्रवणं येषां ते  
तथा । गायकाः—वन्दिनः । श्रुतिशीलाः—तन्त्रीनादविभागशीलाः ।  
पृथक्पृथक् निगदन्त इति । स्वस्वमागानुसारेणेति शेषः ॥ २ ॥

राजानं स्तुवतां तेषां <sup>५</sup> उदात्ताभिहिताशिषाम् ।

प्रासादाभोगविस्तीर्णः स्तुतिशब्दो ह्यवर्तत ॥ ३ ॥

उदात्ताभिहितशिषां—उदात्ततया—उच्चैष्ट्वेन अभिहिताः आशिषः  
तथा । प्रासादानामाभोगेषु विस्तीर्ण इति । प्रतिध्वनिनेति शेषः ॥ ३ ॥

\* ज्ञानालंकारादिसंस्कारविशिष्टाश्च अस्यार्थः । † ‘सूतमागधवन्दिनः’ इति  
तत्रतत्रोत्कीर्तनात् त्रयाणामेषां कृत्यस्य भिन्नत्वाच्च पृथक्पृथगित्युक्तम् ॥ ‡ उत्तमं श्रुतं—  
गान्धर्वशास्त्रश्रवणं येषां ते—गो.

<sup>१</sup> मागधाः—छ.

<sup>२</sup> गायनाः—छ.

<sup>३</sup> स्तुतिशी—छ.

<sup>४</sup> निगदन्तः—छ.

<sup>५</sup> उत्तम, उदार—छ.

ततस्तु स्तुवतां तेषां सूतानां पाणिवादकाः ।

अपदानान्युदाहृत्य पाणिवादानवादयन् ॥ ४ ॥

पाणिवादकाः—तालोपेतपाणिवादनशीलाः । अपदानं—वृत्तं कर्म  
राजीयं, तदुदाहृत्य तदनुगतं पाणिवादानवादयन् ॥ ४ ॥

तेन शब्देन विहगाः प्रतिबुद्धाश्च सस्वनुः ।

<sup>1</sup> शारिकाः पञ्जरस्थाश्च ये राजकुलगोचराः ॥ ५ ॥

व्याहृताः \* पुण्यशब्दाश्च वीणानां चापि निस्वनाः ।

आशीर्गेयं च गाथानां पूरयामास वेश्म तत् ॥ ६ ॥

स्वनतेः फणादित्वात् एत्वाभ्यासलोपाभावपक्षे सस्वनुरिति ।

† राजकुलगोचरा ये शुकादिपक्षिणः सन्ति, तैः ‡ व्याहृताः पुण्य-  
शब्दाः—काशीगङ्गाविश्वेश्वरादिपुण्यक्षेत्रतीर्थमहादेवतागोचरा इत्यर्थः ।  
गाथानां—केवलगाथागायकानां आशीर्गेयं—आशीर्वादप्रधानं गानम् ॥

ततः शुचिसमाचाराः § पर्युपस्थानकोविदाः ।

स्त्रीवर्ष<sup>2</sup>वरभूयिष्ठाः उपतस्थुर्यथापुरम् ॥ ७ ॥

स्त्रीभिः वर्षवैरैश्च भूयिष्ठास्तथा, 'षण्डो वर्षवरस्तुल्यौ' ॥ ७ ॥

हरिचन्दनसंसक्तं उदकं काञ्चनैर्घटैः ।

आनिन्युः ॥ स्नान<sup>3</sup>शिक्षाज्ञाः यथाकालं यथाविधि ॥ ८ ॥

स्नानशिक्षाज्ञाः—अरुणादयात् पूर्वमेव गत्वा राज्ञः उषसि

स्नानार्थमानेतव्यमिति शिक्षाज्ञाः तथा ॥ ८ ॥

\* पुण्यशब्दाः—हरिनारायणादिपुण्यशब्दाः । यद्वा पुण्यलोकपुरुषाणां कीर्त-

नानि—ती. † राजकुलगोचराः—राजकुलवासयोग्याः—ति. ‡ व्याहृताः—ब्राह्मणै-

रक्ताः—गो. § पर्युपस्थानं—परिचरणम् । ॥ स्नानशिक्षाज्ञान्—स्नानपद्धतिज्ञान् ।

<sup>1</sup> साखारथाः—छ.

<sup>2</sup> धर—छ.

<sup>3</sup> शिक्षाज्ञान्—छ.

\* मङ्गलालंभनीयानि प्राशनीयान्युपस्करान् ।

उपनिन्युस्तथाऽप्यन्याः कुमारीबहुलाः † स्त्रियः ॥ ९ ॥

मङ्गलार्थं आलंभनीयानि—स्पर्शनीयानि गवादीनि, ‘आलंभः स्पर्शहिंसयोः’ । प्राशनीयानि—गङ्गोदकतुलसीतीर्थादीनि । उपस्कराः—दर्पणवस्त्राभरणादयः । कुमारीबहुलाः स्त्रिय इति । वारयोषित इति यावत् ॥ ९ ॥

सर्वलक्षणसंपन्नं सर्वं विधिवदर्चितम् ।

सर्वं सुगुणलक्ष्मीवत् तत् बभूवाभिहारिकम् ॥ १० ॥

आभिहारिकं—राज्ञे प्रातर्यदभिहर्तव्यं—मङ्गलार्थमानेतव्यं तत्सर्वं सर्वलक्षणसंपन्नत्वादिधर्मकं बभूव । सुगुणं च तत् लक्ष्मीवच्च—तथा ॥

‡ तत्तु सूर्योदयं यावत् सर्वं परिसमुत्सुकम् ।

§ तस्थावनुपसंप्राप्तं किं सिदित्युपशङ्कितम् ॥ ११ ॥

तत्तु—उक्ताभिहारिकं तु । परिसमुत्सुकमिति । राजदर्शनं प्रतीति शेषः । अनुपसंप्राप्तं—अप्राप्तराजदर्शनमित्यर्थः । अत एव, किं सिवत्—इत्यभिशङ्कितञ्च ॥ ११ ॥

अथ याः कौसलेन्द्रस्य शयनं प्रत्यनन्तराः ।

ताः स्त्रियस्तु समागम्य भर्तारं प्रत्यबोधयन् ॥ १२ ॥

अनन्तराः—आसन्ना इति यावत् ॥ १२ ॥

\* मङ्गलरूपानुलेपनानि तैलोद्वर्तनादीनि, प्राशनीयानि—दन्तधावनानन्तरं गण्डूष-  
त्वेन प्राशनीयानि, संमिष्टतिलनारिकेलजीरकादिद्रव्याणि ओषधिविशेषानिति वाऽर्थः—गो.  
† स्त्रिय इति द्वितीया—गो. ‡ तत्तु—परिजनजातं—गो. § अनुपसंप्राप्तं—अनागतं  
राजानं प्रति—ती. एवं परिवारगणः स्वस्वसेवायै सन्नद्धः राजानं प्रतीक्षन्नासीत् ।  
राजा तु नाजगाम यथापूर्वम् । अतः शङ्का समजनि । राजानं स्मृष्ट्वा बोधयितुं तु  
नैषामर्हता । उत्तरश्लोके ‘भर्तारं प्रत्यबोधयन्’ इति कथनात् ।

तथाऽप्युचितवृत्तास्ताः विनयेन नयेन च ॥ १३ ॥

न ह्यस्य शयनं स्पृष्ट्वा \* किञ्चिदप्युपलेभिरे ।

† ताः स्त्रियः स्वप्नशीलज्ञाः <sup>१</sup> चेष्टासञ्चलनादिषु ॥ १४ ॥

उचितवृत्ता इति । भार्यात्वादेव स्पर्शनादिव्यापारोचिताः ।

स्वप्नशीलज्ञाः—स्वप्नस्वभावज्ञाः ताः स्त्रियः, स्वप्नधर्मेण चेष्टासञ्चलना-  
द्यङ्गपरिवर्तनप्रश्नासचलनादिषु अस्य शयनं स्पृष्ट्वापि न किञ्चिदुपलेभिरे ॥

<sup>२</sup> ते दीना वेपथुयुताः राज्ञः प्राणेषु शङ्किताः ।

प्रतिस्रोतस्तृणाग्राणां सदृशं <sup>३</sup> संचकम्पिरे ॥ १५ ॥

ते दीना वेपथुयुता इत्यादि । प्रतिस्रोतस्तृणाग्राणां—स्रोतो-  
मुखस्थितवेतसादितृणाग्राणामित्यर्थः ॥ १५ ॥

अथ <sup>४</sup> संवेपमानानां स्त्रीणां दृष्ट्वा च पार्थिवम् ।

यत्तदाशङ्कितं पापं तस्य जज्ञे विनिश्चयः ॥ १६ ॥

यत्तदाऽशङ्कितं पापं—मरणं पूर्वदिवसे, राज्ञेति शेषः ॥ १६ ॥

कौसल्या च सुमित्रा च पुत्रशोकपराजिते ।

प्रसुप्ते न प्रबुध्येतेऽयथाकालसमन्विते ॥ १७ ॥

पराजिते—अभिभूते । अयथाकालसमन्विते इति पदम् ।

रात्रौ दुःखवशेन जागरणात् शिवरात्रित्रतिनामिव प्रत्युषस्ययथाकाले

\* किञ्चित्—उच्छ्वासादिकमित्यर्थः । † स्वप्नस्वरूपज्ञत्वात् नार्थं स्वप्न इति ज्ञात्वा  
चकम्पिरे इत्यर्थः ॥ ‡ संचलनादिषु हृदयकरमूलनाडिषु चेष्टां नोपलेभिरे—ति.

<sup>१</sup> चेष्टां संचल-ङ्., चेष्टां संचलनाडिषु-च. <sup>२</sup> ता ज्ञेपथुपरीताश्च-ङ्.

<sup>३</sup> संचकाशिरे-ङ्. <sup>४</sup> सन्देहमा-च.

निद्रया समन्विते तथा । \* कालसमन्विते मृते यथा न प्रतिबुध्यते  
इतीयं योजना अश्लिलत्वादुपेक्ष्या ॥ १७ ॥

† निष्प्रभा च विवर्णा च सन्ना शोकेन सन्नता ।  
न व्यराजत कौसल्या तारेव तिमिरावृता ॥ १८ ॥  
शोकेन सन्ना-उपहता । सन्नता-सुप्तिवशसङ्कुचितकरचरणा ॥

‡ कौसल्याऽनन्तरं राज्ञः सुमित्रा तदनन्तरम् ।  
§ न स्म विभ्राजते देवी शोकाश्रुलुलितानना ॥ १९ ॥  
ते च दृष्ट्वा तथा सुप्ते उभे देव्यौ च तं नृपम् ।  
¹ सर्वमेवोद्धतप्राणमन्तःपुर²मदृश्यत ॥ २० ॥

ते चेत्यादि । ते उभे देव्यौ तथा सुप्ते-गाढसुप्ते प्रश्वासादिना  
दृष्ट्वा, तं नृपं सुप्तमेव सन्तं तदवस्थायामेवोद्धतप्राणं तल्लक्षणतो दृष्ट्वा  
सर्वमेव अन्तःपुरं उद्धतप्राणं-तत्कल्पमदृश्यत ॥ २० ॥

ततः प्रचुक्रुशुर्दीनाः सस्वरं ता वराङ्गनाः ।  
करणव इवारण्ये स्थानप्रच्युतयूथपाः ॥ २१ ॥

\* गोविन्दराजेन तीर्थेन च एवं व्याख्यातम् । विधेयविशेषणं वा । यथाकाल-  
समन्वितत्वेन न प्रबुध्यते इत्यर्थः ॥ † निष्प्रभा-निःश्रीका, विवर्णा-पूर्ववर्णाद्य  
विपरीतवर्णा, शोकेन सन्ना-कृशा, सन्नता-काश्येन नम्रा, तिमिरावृता-उत्पातकालोत्थधूमः  
तिमिरं, तेन आवृता तारेव-तारकेव न व्यराजत-गो. ‡ राज्ञः अनन्तरं कौसल्या,  
तदनन्तरं सुमित्रेति तेषां क्लेशतारतम्यपरीक्षणं कविना कृतम् ॥ § मृतादृशरथाव  
जीवन्त्योः कौसल्यासुमित्रयोः विशेषो नासीदित्यर्थः-गो. एवञ्च त्रीनपि मृतान् हात्वा  
सर्वमेवान्तःपुरमुद्धतप्राणमदृश्यत । अत एव तासां कौसल्याप्रबोधने न प्रवृत्तिः, किन्तु  
'प्रचुक्रुशुर्दीनाः' प्रसूच्यते । 'ते च दृष्ट्वा तथा सुप्ते' इति तु कवेर्दृष्ट्या ।

¹ सुप्तमेवो-ङ्.

² मतप्यत-ङ्.



तासामाक्रन्दशब्देन सहस्रोद्धतचेतने ।

कौसल्या च सुमित्रा च त्यक्तनिद्रे बभूवतुः ॥ २२ ॥

कौसल्या च सुमित्रा च दृष्ट्वा स्पृष्ट्वा च पार्थिवम् ।

हा नाथेति परिक्रुश्य पेततुर्धरणीतले ॥ २३ ॥

सा कोसलेन्द्रदुहिता वेष्टमाना महीतले ।

न बभ्राज रजोध्वस्ता तारेव गगनात् च्युता ॥ २४ ॥

नृपे शान्तगुणे जाते कौसल्यां पतितां भुवि ।

अपश्यन् ताः स्त्रियः सर्वाः हतां नागवधूमिव ॥ २५ ॥

\* शान्तगुणे—उपशान्तजीवनाभिवदनादिधर्मे—मृते सतीति यावत् ॥ २५ ॥

ततः सर्वा नरेन्द्रस्य † कैकेयीप्रमुखाः स्त्रियः ।

रुदन्त्यः शोकसन्तप्ताः निपेतुर्गतचेतनाः ॥ २६ ॥

ताभिः स बलवान् नादः क्रोशन्तीभिरनुद्रुतः ।

येन † स्फीतिं गतो भूयः तद्गृहं समनादयत् ॥ २७ ॥

ताभिरिति । क्रोशन्तीभिस्ताभिरुत्थापितो बलवान् नादः, येन—हेतुना अनुद्रुतः—प्रतिध्वनिना गृहमनुप्रासः, तत एव भूयः—अभ्यधिकं स्फीतिं, क्तिनि स्फीभावः छान्दसः, वृद्धिं गतो भूत्वा तद्गृहं समनादयत् ॥ २७ ॥

\* शान्तगुणे—शान्तदेहोष्णस्पन्दनादिगुणे—शो. वस्तुतः 'गुणो मौर्व्या....

शुक्लादावपि बुध्यां च' इति मेदिनीकोशात्—शान्तप्रज्ञ इत्यर्थः—तथा च मृत इत्यर्थः ॥

† यद्यपि कैकेयी पूर्वं नासीत्, अद्यापि अनन्तरमागतेति ज्ञायते ।

१ स्थिरीकृतं, स्फीतीकृतं—इ.

\*<sup>1</sup> तत् परित्रस्तसंग्रान्तं पर्युत्सुकजनाकुलम् ।

सर्वतस्तुमुला<sup>2</sup>क्रन्दं परितापार्तवान्धवम् ॥ २८ ॥

सद्यो निपतितानन्दं दीनविह्वलदर्शनम् ।

वभूव नरदेवस्य सन्न दिष्टान्तमीयुषः ॥ २९ ॥

† पर्युत्सुकेति । वृत्तान्तपरिज्ञानपर्युत्सुकेति यावत् । दिष्टान्तमीयुष इति । कालधर्मं प्राप्तस्येत्यर्थः ॥ २९ ॥

अतीतः<sup>‡</sup>माज्ञाय तु पार्थिवर्षभं

यशस्विनं संपरिवार्य पत्नयः ।

भृशं रुदन्त्यः करुणं सुदुःखिताः

प्रगृह्य बाहू व्यलपन् अनाथवत् ॥ ३० ॥

इत्यार्षे श्रीमद्रामायणे वाल्मीकीये अयोध्याकाण्डे पञ्चपष्ठितमः सर्गः

नग(३०)मानः सर्गः ॥ ३० ॥

इति श्रीमद्रामायणामृतकतकटीकायां अयोध्याकाण्डे पञ्चपष्ठितमः सर्गः

पदपष्ठितमः सर्गः

[ तैलद्रोण्यधिशयनम् ]

§ तमग्निमिव संशान्तं अम्बुहीनमिवार्णवम् ।

हतप्रभमिवादित्यं स्वर्गस्थं प्रेक्ष्य पार्थिवम् ॥ १ ॥

\* श्लोकद्वयमेकान्वयम् । † पूर्वं पर्युत्सुकजनाकुलं सन्न नरदेवस्य दिष्टान्तमीयुषः—  
नरदेवे भरणं प्राप्ते सति समुन्नस्तसंग्रान्तं—इत्येवमादिविशेषणयुक्तं वभूव-गो.

‡ आज्ञाय-सम्यक् ज्ञात्वा । § श्लोकद्वयमेकान्वयम् ।

<sup>1</sup> तत्समुन्नस्त-ङ्क.

<sup>2</sup> कान्तं-ङ्क.

कौसल्या बाष्पपूर्णाक्षी <sup>1</sup> विधवाशोककशिता ।

उपगृह्य शिरो राज्ञः कैकेयीं प्रत्यभाषत ॥ २ ॥

अथ भर्तृशरीरमालिङ्ग्य अनुमरणोद्युक्तां कौसल्यामभिचार्य  
मन्त्रिणो राजशरीरं संस्काराय भरतागमनपर्यन्तं तैलद्रोण्यामस्थापयन् ।  
तमग्निमित्यादि । विधवेति । विधवात्वप्राप्तः यः शोकः, तेन कशिता  
तथा । राज्ञः शिर उपगृह्येति । अङ्क इति शेषः ॥ २ ॥

सकामा भव, कैकेयि ! भुङ्क्ष्व राज्यमकण्टकम् ।

त्यक्त्वा राजानं\*मेकाग्रा, नृशंसे ! दुष्टचारिणि ! ॥ ३ ॥

विहाय मां गतो रामः भर्ता च स्वर्गतो मम ।

विपथे † सार्थहीनेव नाहं जीवितुमुत्सहे ॥ ४ ॥

अकण्टकत्वमेव कैकेय्याः प्रदर्शयति—विहाय मामित्यादि ।

विपथे—कान्तारदुर्भागैः, 'ऋक्पूर....' इति समासान्तः । सार्थः—  
परिषत् ॥ ४ ॥

भर्तारं तं <sup>2</sup> परिष्वज्य का स्त्री दैवतमात्मनः ।

इच्छेत् जीवितुमन्यत्र कैकेय्यास्त्यक्तधर्मणः ॥ ५ ॥

भर्तारं परिष्वज्य—तेन सह भोगान् भुङ्क्तेति यावत् ; तं काला-

न्तरे परित्यज्येति शेषः । त्यक्तः धर्मः—स्त्रीधर्मः यया सा तथा,

'धर्मादनिच् केवलात्' इत्यनिच्, 'मन—' इति ङीठनिषेधः ॥ ५ ॥

न लुब्धो बुध्यसे दोषान् किम्पाकमिव भक्षयन् ।

कुब्जानिमित्तं कैकेय्या राघवाणां कुलं हतम् ॥ ६ ॥

\* एकाग्रा—पुत्रराज्यगान्ने हठा । † दूरदेशं गच्छन्तः परस्पररक्षणालुब्धया

सङ्गीभूय गच्छन्ति । अयं सङ्गः सार्थ इत्युच्यते ।

<sup>1</sup> विविध—सर्वत्र.

<sup>2</sup> परित्यज्य—ङ. च.

\* किम्पाकः—काकमदकः—विषभेदः । तं कोपादिना भक्षयन्,  
यथा आत्महत्यादोषं न बुध्यते तद्वदित्यर्थः ॥ ६ ॥

अनियोगे नियुक्तेन राज्ञा रामं विवासितम् ।

सभार्यं जनकः श्रुत्वा परितपस्यत्यहं यथा ॥ ७ ॥

† अनियोगे—अन्याय्ये ; अनुचितो नियोगस्तथा, तस्मिन् वर-  
व्याजेन कैकेय्या नियुक्तस्तथा ॥ ७ ॥

स भामनार्थां विधवां नाद्य जानाति धार्मिकः ।

रामः कमलपत्राक्षः <sup>१</sup>जीवनाशमितो गतः ॥ ८ ॥

‡ जीवनाशमिति । राज्ञ इति शेषः ॥ ८ ॥

विदेहराजस्य सुता तथा <sup>२</sup>चारुतपस्विनी ।

दुःखस्यानुचिता दुःखं वने पर्युद्विजिष्यति ॥ ९ ॥

§ चारुतपस्विनी—सुष्ठुतपोयुक्ता, भर्तृनुयानादित्याशयः । दुःखं  
वन इति । वने दुःखं प्राप्य पर्युद्विजिष्यति—भेष्यतीति यावत् ॥ ९ ॥

\* किपाकः—निम्बः । कतकस्तु किपाकः विषभेदः, तं कोपादिना भक्षयन् आत्महत्या  
दोषं न बुध्यते तद्वदित्यर्थः इत्याह । तत्र लुब्ध इति नात्यन्तसमञ्जसम् । धनलोभादिना  
परस्य विषभक्षणं कारयन् यथा हत्यादोषं न बुध्यते इति वक्तुमुचितम्—ति. लुब्धः—  
अर्थलिप्सुः, किपाकं—विषमिश्रपाकं, यद्वा कुतिसतपाकं—अभक्ष्यमिति यावत्—ती.  
† अनियोगे—वरप्रदानसमये वरस्य विशेषनिर्देशाभावे सति—गो. ‡ राज्ञो जीवनाशो  
यथा भवति तथा गतः—ति. जीवन्नेव नाश—अदर्शनं गतः—ती. वस्तुतस्तु—लोके  
कस्मिंश्चिज्जावत्पि, तद्दर्शनादीनां यावज्जीवं प्रसक्तैरप्यभावे निराशया 'जीवन्नपि स  
मृत इव' इति निर्देशवत् पत्या पुत्रेण च परित्यक्तायाः प्रीतस्यायाः परमशोकादेवमुक्तिः  
'जीवन्नेव नशित्वा गतः' इति । § तपस्विनी—शोचनीया सीता । दुःखमिति  
क्रियाविशेषणम्—गो.

<sup>१</sup> जीवन् नाश—च.

<sup>२</sup> सीता—ङ्.

\* नर्दतां भीमघोषाणां निशासु मृगपक्षिणाम् ।

<sup>1</sup> निशम्य नूनं संव्रस्ता † राघवं संश्रयिष्यति ॥ १० ॥

वृद्धश्चैवालपुत्रश्च वैदेहीमनुचिन्तयन् ।

सोऽपि शोकसमाविष्टो <sup>2</sup> नूनं त्यक्ष्यति जीवितम् ॥ ११ ॥

‡ अल्पपुत्रश्चेति । जनक इति शेषः ॥ ११ ॥

साऽहमद्यैव दिष्टान्तं गमिष्यामि पतिव्रता ।

इदं शरीरमालिङ्ग्य प्रवेक्ष्यामि हुताशनम् ॥ १२ ॥

दिष्टान्तं—प्रारब्धकर्मन्तं, मरणमिति यावत् । हुताशनं  
प्रवेक्ष्यामीत्यत्र हेतुः—पतिव्रतेति ॥ १२ ॥

§ तां ततः संपरिष्वज्य विलपन्तीं तपस्विनीम् ।

<sup>3</sup> व्यपनीय सुदुःखार्ता कौसल्यां व्यावहारिकाः ॥ १३ ॥

तैलद्रोण्यामथामात्याः संवेश्य जगतीरतिम् ।

॥ राज्ञः सर्वाण्यथादिष्टाः चक्रुः कर्माण्यनन्तरम् ॥ १४ ॥

व्यावहारिकाः—व्यवहारे—बाह्यान्तरसकलगजकृत्ये नियुक्ताः ;

‘तत्र नियुक्तः’ इति ठक् । अमात्याः कौसल्यां भर्त्रालिङ्गनात्

व्यपनीय—विमोच्य, अन्यतोऽानीयेत्यर्थः । अथ, तैलपूरिता द्रोणी—

कटाहः तथा, तस्यां जगतीरतिं निवेश्य, अथ राज्ञोऽनन्तरकर्तव्यानि

सर्वाणि कर्माणि—दुःखपरिपालनदीनि चक्रुः ॥ १३-१४ ॥

\* मृगपक्षिणां निशम्य—नादमिति शेषः—गो. नि. † पत्या गत्वा च खलु

तस्याः भये प्राप्ते आश्रयलाभः, अनोऽहमपि पतिमनुगच्छेयमित्युक्तेः पीठिकेयम् ॥

‡ अल्पपुत्रः—कन्यामात्रपुत्रः—गो. नि. § श्लोचद्वयमेकान्वयम् । ॥ आदिष्टाः

राजकृत्येष्वदिष्टाः अमात्याः राज्ञः कर्माणि सर्वाणि—प्रजाशासनादीनि चक्रुः—गो.

<sup>1</sup> निशम्य नादं—ड. निशम्यमाना—च. <sup>2</sup> ननु—ड. <sup>3</sup> व्यपनिन्युः—च.



न तु <sup>१</sup>सङ्कालनं राज्ञो विना पुत्रेण मन्त्रिणः ।

सर्वज्ञाः कर्तुमीपुस्ते ततो रक्षन्ति भूमिपम् ॥ १५ ॥

न तु पुत्रेण विना सङ्कालनं—प्रेतनिर्हारं चक्रुः । सर्वज्ञाः—  
कालदेशोचितसर्वकार्यज्ञाः ते पुत्रेणैव संकालनं कर्तुमीपुः । तत एव  
हेतोः तैलद्रोण्यां भूमिपं रक्षन्ति स्म ॥ १५ ॥

तैलद्रोण्यां तु सचिवैः शायितं तं नराधिपम् ।

\* हा मृतोऽयमिति ज्ञात्वा स्त्रियस्ताः <sup>२</sup>पर्यदेवयन् ॥ १६ ॥

शायितं ज्ञात्वा अनन्तरं च हा मृतोऽयं राजेति पर्यदेवयन्निति  
योजना ॥ १६ ॥

ब्राह्मनुद्यम्य कृपणाः नेत्रप्रस्रवणैर्मुखैः ।

रुदन्त्यः शोकमन्तप्ताः <sup>३</sup>कृपणं पर्यदेवयन् ॥ १७ ॥

नेत्राणां प्रस्रवणं—अश्रुप्रवाहः येषु मुखेषु तानि तथा ॥ १७ ॥

हा महाराज ! रामेण सततं प्रियवादिना ।

<sup>४</sup>विहीनाः सत्यसन्धेन किमर्थं विजहासि नः ॥ १८ ॥

† कैकेय्या दुष्ट<sup>५</sup>भावायाः राघवेण वियोजिताः ।

कथं <sup>६</sup>पतिघ्नया वत्स्यामः समीपे विधवा वयम् ॥ १९ ॥

पतिघ्नयेति । 'लक्षणे जायापत्योष्टक्' इति टक् ॥ १९ ॥

स हि नाथः <sup>७</sup>सदाऽस्माकं तत्र च प्रभुरात्मवान् ।

वनं रामो गतः श्रीमान् विहाय नृपतिश्रियम् ॥ २० ॥

\* तैलनिवेशनकाले राजदर्शनाभावात् .... भूयोपि पर्यदेवयन्-गो. तावत्पर्यन्तं  
अपि पुनर्जीवेदयमिति प्रत्याशा लोकवदासीदिति भावो वा ॥ † कैकेय्याः हेतोरित्यर्थः ।  
अस्य 'कैकेय्याः समीपे' इत्युत्तरार्धेनान्वयः ।

<sup>१</sup> संकलनं-ङ. <sup>२</sup> पर्यवारयन्-ङ. <sup>३</sup> करुणं-ङ. <sup>४</sup> विहीनः-ङ.  
<sup>५</sup> भावेन-ङ. <sup>६</sup> सपत्न्या-ङ. <sup>७</sup> स चास्मा-ङ.

त्वया तेन च वीरेण विना व्यसनमोहिताः ।  
 कथं वयं निवत्स्यामः कैकेय्या च विदूषिताः ॥ २१ ॥  
 विदूषिता इति । राज्यगर्वात् तिरस्कृता इति यावत् ॥ २१ ॥  
 यया तु राजा रामश्च लक्ष्मणश्च महाबलः ।  
 सीतया सह संत्यक्ताः सा कमन्यं न हास्यति ॥ २२ ॥  
 ता बाष्पेण च संवीताः शोकेन विपुलेन च ।  
 व्यवेष्टन्त निरानन्दाः राघवस्य वरास्त्रियः ॥ २३ ॥  
 निशा <sup>१</sup> चन्द्रविहीनेन स्त्रीव भर्तृविवर्जिता ।  
 पुरी नाराजतायां ध्याहीना राज्ञा महात्मना ॥ २४ ॥  
 बाष्पपर्याकुलजना हाहाभूतकुलाङ्गना ।  
 शून्यचत्वरवेदमान्ता न बभ्राज \* यथापुग्म् ॥ २५ ॥  
 शून्यचत्वरिति । सम्मार्जनालेपनबल्यादिशून्यंति यावत् ॥

गते तु शोकात् त्रिदिवं नराधिरो  
 महीतलस्थासु नृगाङ्गनासु च ।  
 निवृत्तचारः सहसा † गतो रविः  
 ‡ प्रवृत्त<sup>२</sup>चारा रजनी ह्युपस्थिता ॥ २६ ॥  
 निवृत्तचारः—निवृत्तरश्मिप्रचार इति यावत् ॥ २६ ॥

§ कृते तु पुत्रात् दहनं महीपतेः  
 न रोचयन्ते सुहृदः समागताः ।

\* यथापुरं—यथापूर्वम् । † गतः—अस्तं गतः । ‡ प्रवृत्तचारा—प्रवृत्ततमः—  
 प्रचारा—गो. § रात्रावदहने पशुषितप्रायश्चित्तादीनां कर्तव्यतापातात् तदानीमेव दहनं  
 कार्यमिति कैश्चित्प्रयतिनमित्यनेन ज्ञायत इति गोविन्दराजः ॥

<sup>१</sup> नक्षत्रही—च.

<sup>२</sup> चारा—ङ्.

इतीव तस्मिन् शयने न्यवेशयन्

<sup>1</sup> विचिन्त्य राजानमचिन्त्यदर्शनम् ॥ २७ ॥

गतप्रभा द्यौरिव भास्करं विना

व्यपेतनक्षत्रगणेव शर्वरी ।

पुरी वभासे रहिता महात्मना

न \* चास्रकण्ठाकुलमार्गचत्वराम् ॥ २८ ॥

आस्रकण्ठेति । आकण्ठं धारारूपेण प्रवहद्भिः आस्रैः  
उपलक्षिताः कण्ठाः येषां ते तथा, तैराकुलानि मार्गाणि चत्वरामि  
यस्याः सा तथा ॥ २८ ॥

नराश्च नार्यश्च समेत्य सङ्घशः

विगर्हमाणा भरतस्य मातरम् ।

तदा नगर्या नरदेवसंक्षये

बभूवुरार्ता न च शर्म लेभिरे ॥ २९ ॥

इत्यार्षे श्रीमद्रामायणे वाल्मीकीये अयोध्याकाण्डे षट्षष्ठितमः सर्गः

† अलं(३०)मानः (?) सर्गः ॥ २९ ॥

इति श्रीमद्रामायणमृतकतकटीकायामयोध्याकाण्डे षट्षष्ठितमः सर्गः

\* आस्रकण्ठः—कण्ठस्तम्भितवाष्पः—गो. † व्याख्यानास्मिन् सर्गे श्लोकसंख्या ३०  
इति निर्दिष्टा । परन्तु सर्वत्र एकोनत्रिंशदेवोपलभ्यते । तिलकेऽपि—‘एकः श्लोकः  
अत्र सर्गे कतकसंख्यया अष्ट इति ज्ञायते’ इत्युक्तम् ॥

<sup>1</sup> निरीक्ष्य राजानमतीतदर्शनम्—ङ.

सप्तषष्ठितमः सर्गः

[अराजकदोषवर्णनम्]

१ आक्रन्दितनिरानन्दा सास्रकण्ठजनाकुला ।

अयोध्यायामवतता सा व्यतीयाय शर्वरी ॥ १ ॥

अथ मन्त्रिपुरोहितादिभिः संमन्त्रणं राजाभिषेकाय ।

\* आक्रन्दितेत्यादि । मत्वर्थीयाजन्तः, † आक्रन्दितवती ; अत एव निरानन्दा च तथा । अयोध्यायां अवतता—दीर्घा ॥ १ ॥

व्यतीतायां तु शर्वर्या आदित्यस्योदये ततः ।

समेत्य राजकर्तारः ‡ सभामीयुर्द्विजातयः ॥ २ ॥

§ राजकर्तारः—राजा कर्ता—साक्षात् शिक्षणकर्ता येषां ते तथा ; राज्ञोऽशेषकार्यकर्तारश्च तथा, मन्त्रिपुरोहितादय इति यावत् ॥ २ ॥

मार्कण्डेयोऽथ मौद्गल्यः वामदेवश्च काश्यपः ।

कात्यायनो गौतमश्च जाबालिश्च महायशाः ॥ ३ ॥

एते द्विजाः सहामात्यैः पृथग्वाचमुदीरयन् ।

वसिष्ठमेवाभिमुखाः श्रेष्ठं राजपुरोहितम् ॥ ४ ॥

पृथग्वाचमिति । भिन्नभिन्नप्रस्थानतया राजकार्यविषये अब्रुवन् ।

एवञ्च कार्यसिद्धययोगात् वसिष्ठमेव प्रमाणीकृत्य तमेवाभिमुखा बभूवुः ॥

अतीता शर्वरी ॥ २ दुःखं या नो वर्षशतोपमा ।

अस्मिन् पञ्चत्वमापन्ने पुत्रशोकेन पार्थिवे ॥ ५ ॥

\* आक्रन्दितेन हेतुना निरानन्दा—गो. † आक्रन्दशब्दात् इतज्जिववक्षणे, मत्वर्थीयाजन्तत्वाश्रयणं व्यर्थमेव ॥ ‡ सभा—वसिष्ठसभा । § राजकर्तारः—राजाभिषेक-कार्यकर्तारः—गो. वस्तुतस्तु राज्यनिर्वाहकाः अमात्यमन्त्रिप्रभृतय इत्यर्थः ॥ दुःखं इति क्रियाविशेषणम् ।

१ आक्रन्दिता—च,

२ दुःखा—ड,

पञ्चत्वं-मरणम् ॥ ५ ॥

स्वर्गतश्च महाराजः रामश्चारण्यमाश्रितः ।

लक्ष्मणश्चापि तेजस्वी रामेणैव गतः सह ॥ ६ ॥

उभौ भरतश्शत्रुघ्नौ केकयं पु पान्तपौ ।

पुरे राजगृहं रम्ये मातामहनिवेशनं \* ॥ ७ ॥

केकयोंप्यति । अवान्तरभेदापेक्षया बहुवचनम् । राजगृहं-  
राजगृहाख्ये ॥ ७ ॥

इक्ष्वाकूणामिहाद्यैव कश्चिद्राजा विधीयताम् ।

† अराजकं हि नो राष्ट्रं न विनाशमवाप्नुयात् ॥ ८ ॥

इह-अथ उपदिष्टानां इक्ष्वाकूणां चतुर्णां कुमाराणां मध्ये कश्चित्  
राजा विधीयताम् । नः-अस्माकं राष्ट्रं अराजकं सत् यथा चेन्नाशं  
नाप्नुयात् तथा विधीयतामित्यन्वयः ॥ ८ ॥

नाराजके जनपदे विद्युन्माली महास्वनः ।

अभिवर्पति पर्जन्यः महीं दिव्येन वारिणा ॥ ९ ॥

विद्युन्माली-व्रीह्यादित्वादिनिः ॥ ९ ॥

नाराजके जनपदे बीजमुष्टिः प्रकीर्यते ।

नाराजके पितुः पुत्रः भार्या वा वर्तते वशे ॥ १० ॥

बीजमुष्टिः न प्रकीर्यते इति । क्षेभात् मयात्, फलपातौ  
लुप्टाकशङ्कया, प्रमाणाभावाच्च यः शयः । पितुर्बिभे पुत्रो न वर्तते  
इत्यादिकं, अतिक्रमे दण्डयित्रभावात् ॥ १० ॥

\* वर्तते इति शेषः-गो. † अत्र लिखितं तु-“राजकं सद्धि राष्ट्रं नो नाशं  
नावाप्नुयाद्यथा।” इति कतकसम्मतः पाठः । नः-अस्माकं राष्ट्रं राजक-राजपुत्रं सह  
नाशं नाप्नुय, यथा तथा कश्चिद्राजा विधीयतामित्यन्वयः । हिवाक्यालङ्कारः इत्यनूदितम् ।



<sup>१</sup> नाराजके धनं <sup>२</sup> चास्ति नास्ति भार्याऽप्यराजके ।

इदमत्याहिं चान्यत् कुतः <sup>३</sup> सत्यमराजके ॥ ११ ॥

\* धनाद्यभावश्च (स्व)परिपालकाभावादेव । इदं—उक्तरूपं  
अत्याहितं—महद्भयं अराजके प्रथमं प्राप्नोति । अन्यत् सत्यमिति ।  
पितापुत्रपतिभार्यारूपप्रधानसत्यात् अन्यत् सत्यं—कयविकयादिलक्षणं  
कुतः ? ॥ ११ ॥

† नाराजके जनपदे <sup>४</sup> केऽपि यन्ति सभां नराः ।

उद्यानानि च रम्याणि हृष्टाः ‡ पुष्यगृहाणि च ॥ १२ ॥

यन्ति—प्रभुवन्ति ; न्यायविचारायेति शेषः । उद्यानादीनि  
च न यन्तीति—बस्त्राद्यपहारभयादेव ॥ १२ ॥

नाराजके जनपदे यज्ञशीला द्विजातयः ।

सत्राण्यन्वासते दान्ता ब्राह्मणाः संशितव्रताः ॥ १३ ॥

सत्रं—यत्र सर्वे दीक्षिताः, सर्वे च ऋत्विजः तदेव, तत्  
नान्वासते—नानुतिष्ठन्ति § ॥ १३ ॥

नाराजके जनपदे महायज्ञेष ॥ यज्वनः ।

ब्राह्मणा वसु<sup>५</sup>संपूर्णाः विसृजन्त्याप्तदक्षिणाः ॥ १४ ॥

\* धनं नास्ति चोरभयात् । भार्या नास्ति बन्धुनिग्रहादिति भावः—गो.  
विद्याद्युद्भवादिति वा हेतुः । एवं धर्ममूलानां भार्यादीनामेवाभावे अन्यत् किं वा  
भवतिष्ठतेत्याशयः ॥ † स्वमनीषितमेव न्यायं मन्येरन्निति भावः । कारयन्ति इति (गो.)  
पाठे—उद्यानादीनि न कारयन्ति । ‡ पुष्यगृहं—देवतायतनम्—गो. मठादिर्वा—ती.  
§ विप्रभयादिति शेषः । ॥ यज्वनः—यज्वानः वसुसंपन्ना अपि आप्तदक्षिणाः—भूरिदक्षिणाः  
न विसृजन्त न दिशन्ति, आढ्यत्वव्यज्जनेन दण्डभयात्—गो. भूरिदक्षिणाः यज्वनः—  
ऋत्विजः प्रति न विसृजन्ति—ति.

<sup>१</sup> अरा—च. <sup>२</sup> नास्ति—च. <sup>३</sup> सौख्य—छ. <sup>४</sup> कारयन्ति—छ. च. <sup>५</sup> संपन्नाः—छ.

वसुभिः संपूर्णास्तथा । आसदक्षिणाः—यथाप्राप्तदक्षिणाः न  
विसृजन्ति ॥ १४ ॥

नाराजके जनपदे प्रभूतनटनर्तकाः ।

उत्सवाश्च समाजाश्च वर्धन्ते<sup>१</sup> राष्ट्रवर्धनाः ॥ १५ ॥

नटनर्तकाः—सूत्रधातः प्रणत्यैशैल्यः । उत्सवाः देवानाम् ।

समाजः—तत्तद्वृष्ट्यर्थसिद्धिप्रयोजनः सेन समवायः, उभयं राष्ट्रवर्धनं  
भवति, दृष्टादृष्टदुरितशान्तिद्वारेण ॥ १५ ॥

नाराजके जनपदे सिद्धार्था व्यवहारिणः ।

कथाभिरनुरज्यन्ते कथाशीलाः कथाप्रियैः ॥ १६ ॥

\* व्यवहारिणः—वादिनः । कथा—पुराणादिकथा । नानुरज्यन्त  
इति । पौराणिकैरिति शेषः ॥ १६ ॥

नाराजके जनपदे उद्यानानि समागताः ।

सायाह्नं क्रीडितुं यान्ति कुमार्यो हेमभूषिताः ॥ १७ ॥

नाराजके जनपदे वाहनैः शीघ्रगामिभिः ।

नरा निर्यान्त्यरण्यानि<sup>†</sup> नारीभिस्सह कामिनः ॥ १८ ॥

नाराजके जनपदे धनवन्तः सुरक्षिताः ।

‡ शेरते विवृतद्वाराः कृषिगोरक्षजीविनः ॥ १९ ॥

नाराजके जनपदे बद्धघण्टा विपाणिनः ।

अटन्ति राजमार्गेषु कुञ्जराः पटिहायनाः ॥ २० ॥

\* व्यवहारिणः—कमप्यर्थमुद्दिश्य अन्योन्यं विवदमानाः सिद्धार्था न भवन्ति,  
निरूपणनियमकर्तुरभावात् उत्क्रोचप्रायत्वाच्चेति भावः । ..... कथाशीलाः — वावदूकाः....  
कथामिः नानुरज्यन्ते—न तुष्यन्त—तत्पारितोषिकादिप्रदराजाभावात्—गो. † अरण्यानि-  
वनभोजनाद्यर्थम् । ‡ एतेन राजनि सति विवृतद्वारा एव शेरते स्मेति भाति ॥

<sup>१</sup> दुष्प्रवर्धनाः—दुष्ट.

विषाणिनः—प्रशस्तदन्तवन्तः । षष्टिः हायनाः येषां ते—षष्टि-  
हायनाः ॥ २० ॥

नाराजके जनपदे \* शरान् सततमस्यताम् ।

श्रूयते तलनिर्घोषः इष्वस्त्राणामुपासने ॥ २१ ॥

नाराजके जनपदे वणिजो दूग्गामिनः ।

गच्छन्ति क्षेममध्वानं † बहुपण्यसमाचिताः ॥ २२ ॥

नाराजके जनपदे चरत्येकचरो वशी ।

भावयन्नात्मनाऽऽत्मानं ‡ यत्र सायंगृहो मुनिः ॥ २३ ॥

एकः अमहाय एव चरतीत्येकचरः ॥ २३ ॥

नाराजके जनपदे <sup>१</sup> योगक्षेमं प्रवर्तते ।

न चाप्यराजके सेना शत्रून् विषहते युधि ॥ २४ ॥

नाराजके जनपदे हृष्टैः परमवाजिभिः ।

नराः संयान्ति सहसा रथैश्च प्रतिमण्डितैः ॥ २५ ॥

प्रतिमण्डितैः—अलंकृतैः रथैः ॥ २५ ॥

नाराजके जनपदे नराः शास्त्रविशारदाः ।

संवदन्तोऽवतिष्ठन्ते वनेषूपवनेषु च ॥ २६ ॥

\* अस्यतां—क्षिपतां । उपासने—अभ्यासे 'स्यादुपासनमभ्यासः' इत्यमरः ।

तलनिर्घोषः—ज्याकरतलनिर्घोषः—गो. सन्तोषात् करतलघोषो वा । † बहुपण्यैः समा-  
चिताः—समृद्धाः, यद्वा पण्यानां क्रय्यद्रव्याणां समाचिताः—दशभाराः 'आचितो दशभारः  
स्यात्' इत्यमरः, बहवः पण्यसमाचिताः येषां ते तथा—गो. ‡ यस्मिन् देशे सायं-  
कालो भवति तदेव गृहं यस्य—तादृशो वशी—जितेन्द्रियो मुनिः असहायः न चरितुं  
प्रभवति ॥

<sup>१</sup> योगक्षेमः—ॐ,

नाराजके जनपदे माल्यमोदकदक्षिणाः ।

देवताभ्यर्चनाथार्थं कल्प्यन्ते नियतैर्जनैः ॥ २७ ॥

कल्प्यन्ते—प्रवर्त्यन्त इति यावत् ॥ २७ ॥

नाराजके जनपदे चन्दनागरूपिताः ।

राजपुत्रा विराजन्ते \*वसन्त इव शाखिनः ॥ २८ ॥

यथा ह्यनुदका नद्यः यथा वाऽप्यतृणं वनम् ।

अगोपाला यथा गावः तथा राष्ट्रपराजकम् ॥ २९ ॥

ध्वजो रथस्य प्रज्ञानं धूमो ज्ञानं † विभावसोः ।

तेषां यो नो ध्वजो राजा स देवत्वमितो गतः ॥ ३० ॥

रथस्य प्रज्ञानं—तत्स्थितिज्ञापकं, तथा विभावसोश्च धूमो ज्ञानं—  
तत्स्थितिज्ञापकम् । तेषां राजकर्तृणां नः—अस्माकं यो राजा ध्वजः—अस्मासु  
राज्यव्यवहारप्रतिष्ठापकः, सः इतो देवत्वं गतः ॥ ३० ॥

नाराजके जनपदे स्वकं भवति कस्यचित् ।

‡ मत्स्या इव नरा नित्यं भक्षयन्ति परस्परम् ॥ ३१ ॥

§ ये हि संभिन्नपर्यादा नास्तिकाः छिन्नसंशयाः ।

तेऽपि भावाय कल्पन्ते राजदण्डनिपीडिताः ॥ ३२ ॥

ये हि संभिन्नपर्यादाः—उल्लङ्घितस्वस्वजातिवर्णाश्रमपर्यादाः,  
अत एव पूर्वं राजदण्डनिपीडिताः—नास्तिकाः सन्ति, तेऽपि च इदानीं  
छिन्नसंशयाः—राजदण्डाशङ्करहितास्सन्तः भवाय—प्रभवाय कल्पन्ते—  
समस्त<sup>१</sup>दैष्टिकर्पाडाप्रमर्था भवन्तीत्यर्थः ॥ ३२ ॥

\* वसन्ते शाखिनः—वृक्षा इव । † विभावसुः—अग्निः । ‡ पशवैः दुर्बलनाश  
इत्यर्थः । § छिन्नसंशयाः—कृत्याकृत्यविचारशून्याः राजदण्डनिपीडिताः भावाय—साधुत्वाय  
कल्पन्ते—योग्या भवन्ति, नृपे सतीति शेषः—ती.

<sup>१</sup> दैविक—ग.

यथा \* दृष्टिः शरीरस्य नित्यमेव प्रवर्तते ।

तथा नरेन्द्रो राष्ट्रस्य प्रभवः सत्यधर्मयोः ॥ ३३ ॥

शरीरस्य हिते दृष्टिः यथा नित्यमेव प्रवर्तते, एवं सत्यधर्मयोः

† प्रभवः नरेन्द्रोऽपि राष्ट्रस्य हिते नित्यं प्रवर्तते ॥ ३३ ॥

राजा सत्यं च धर्मश्च ‡ राजा कुलवतां कुलम् ।

राजा माता पिता चैव राजा हितकरो नृगाम् ॥ ३४ ॥

कुलवतां—क्षेत्रबीजशुद्धिमतामिति यावत् ॥ ३४ ॥

यमो वैश्रवणः शक्रः वरुणश्च महारलः ।

विशिष्यते नरेन्द्रेण वृत्तेन महता ततः ॥ ३५ ॥

<sup>1</sup> यम इत्यादिः । यतो महता वृत्तेन—अशेषप्रजारक्षणरूपेण

महता चित्रेण नरेन्द्रो युक्तः, तत एव हेतोः § एकैकदिग्वर्तिप्रजा-

रक्षणेभ्यो ॥ विशिष्यते—अतिशय्यते नरेन्द्रेण, यकि गुणश्छान्दसः ॥

अहो तम इवेदं स्यात् न प्रज्ञायेत किञ्चन ।

राजा चेन्न भवेच्छांके विभजन् साध्वसाधुनी ॥ ३६ ॥

अहो इत्यादि । साध्वसाधुनी लोके विभजन् राजा चेन्न

स्यात्, हदं—अगजकृत्वं अहो तम एव स्यात् ॥ ३६ ॥

\* इदं हस्तपादादीनामप्युपलक्षकम् । चक्षुस्तु प्रधानम् । चक्षुःशक्तिं खलु शरीररक्षणे सदा स्वयमेव जागरूकं वर्तत इत्यनुभवसिद्धम् । † प्रभवः—कारणम् । ‡ वर्णपांकर्यवारक इति वा । § यमस्य दण्डमात्रं, कुबेरस्य धनदत्तमेव, इन्द्रस्य पालनमेव, वरुणस्य सदाचारनिधनमेव । एतद्गुणचतुष्टययुक्तवान् नरेन्द्रेण यमादयो व्यावर्त्यन्त इत्यर्थः—गो. ॥ यमादयस्तु तत्तद्विहङ्गावरक्षकाः, राजा तु सर्वदिक्ष्वपि रक्षक इत्यर्थः ।

<sup>1</sup> यत—ग.



जीवत्यपि महाराजे तवैव वचनं वयम् ।

नातिक्रमामहे सर्वे वेलां प्राप्येव <sup>१</sup> सागरः \* ॥ ३७ ॥

स नः समीक्ष्य, द्विजवर्य ! वृत्तं

नृपं विना राज्यमरण्यभूतम् ।

कुमारमिक्ष्वाकुसुतं <sup>२</sup> वरेण्यं

त्वमेव राजानमिहाभिषिञ्च ॥ ३८ ॥

इत्याषे श्रीमद्रामायणे वाल्मीकीये अयोध्याकाण्डे सप्तषष्ठितमः सर्गः

हे द्विजवर्य ! स त्वं नः—अस्माकं वृत्तं—अराजकप्रमुषितं सर्वं कृत्यं वीक्ष्य, नृपं विना राज्यमप्यरण्यभूतं स्यादिति समीक्ष्य इक्ष्वाकुसुतं—दशरथतनयं वरेण्यं—श्रेष्ठं कुमारं त्वमेव राजानं निश्चित्य अभिषिञ्च । जल(३८)मानः सर्गः ॥ ३८ ॥

इति श्रीमद्रामायणामृतकतकटीकायामयोध्याकाण्डे सप्तषष्ठितमः सर्गः

अष्टषष्ठितमः सर्गः

[दूतप्रेषणम्]

तेषां तद्वचनं श्रुत्वा वसिष्ठः प्रत्युवाच ह ।

† मित्रामात्य<sup>१</sup>जनान् सर्वान् ब्राह्मणांस्तानिदं वचः ॥१॥

एवममात्यप्रार्थितवसिष्ठेन भरत एव राजेति निश्चित्य तदानयनाय दूतप्रेषणम् । तेषामित्यादि । मित्रामात्यजनाः सुमन्त्रादयः । ब्राह्मणाः मार्कण्डेयादयः प्रागुक्ताः ॥ १ ॥

† इदानीं तु किमु वक्तव्यमिति भावः । † मित्रभूता अमात्याः—सुमन्त्रादयोऽष्टौ, ब्राह्मणाः—मन्त्रिणः वामदेवादयः—बालकाण्डे चतुर्थसर्गे उक्ताः ॥

<sup>१</sup> सागराः—ङ. <sup>२</sup> वदान्यं—ङ, तथान्यं—च. <sup>३</sup> गणान्—ङ.

यदसौ मातुलकुले <sup>१</sup> दत्तराज्यः पुरे सुखी ।

भरतो वसति भ्राता शत्रुघ्नेन <sup>२</sup> समन्वितः ॥ २ ॥

तच्छीघ्रं जवना दूता गच्छन्तु त्वरितैर्हयैः ।

आनेतुं भ्रातरौ वीरौ किं समीक्षामहे वयम् ॥ ३ ॥

यत-यस्मात् राजा कैकेयीवरेण भरतो दत्तराज्यः, यतश्चेदानी-  
मसौ राजगृहाख्ये पुरे मातुलकुले वसति, तत्-तस्मात् तमानेतुं दूताः  
शीघ्रं गच्छन्तु । वयं किं समीक्षामहे-किं विचारयामः । राजैव  
भरतराज्यस्य निश्चितत्वादिति शेषः ॥ २-३ ॥

गच्छन्त्विति ततः सर्वे वसिष्ठं वाक्यमब्रुवन् ।

वसिष्ठवाक्यमनुजानन्ति मन्त्रिणः-गच्छन्त्वित्यादि ॥

तेषां तद्वचनं श्रुत्वा वसिष्ठो वाक्यमब्रवीत् ॥ ४ ॥

\* एहि, सिद्धार्थ! विजय! जयन्ताशाक<sup>३</sup>नन्दन!

श्रूयतामिति कर्तव्यं सर्वानेव ब्रवीमि वः ॥ ५ ॥

सिद्धार्थादयः चत्वारो दूताः । मन्त्रिव्यतिरिक्तोऽसौ सिद्धार्थः ।

इतिकर्तव्यामिति । गच्छद्भिर्युष्माभिरनुष्ठेयकृत्यज्ञातमित्यर्थः ॥ ४-५ ॥

\* मन्त्रिव्यतिरिक्तनन्दनसहपाठात् नेमे मन्त्रिणः । 'पुरोहितस्त्वां कुशलं ग्राह

सर्वे च मन्त्रिणः' इति वक्ष्यमाणत्वाच्च-गो. परन्तु प्रथमश्लोके अमात्यान् मन्त्रिण-  
श्चोवाच इति कथनात् मन्त्रिणामेव सतां दूतत्वमपि संभाव्येत । नन्दनस्यैकस्य तदा  
तत्सहगामितया पृथक् प्रेषणोपपत्तेश्च । अशो हस्य नन्दनः-पुत्रः इति वाऽर्थः । मन्त्रि-  
पुत्रस्यापि प्राप्तवयस्कस्य मन्त्रित्वात् प्रेषणम् । साक्षात् राज एव आदृतव्यत्वात् मन्त्रिणामेव  
दीन्ये प्रेषणम् ।

<sup>१</sup> पुरे राजगृहे-ऊ. दत्तराज्यः परं-च. <sup>२</sup> मुदान्वितः-च. <sup>३</sup> नाशन-ऊ.

पुरं राजगृहं गत्वा शीघ्रं शीघ्रजवैर्हयैः ।

त्यक्तशोकैरिदं वाच्यः शासनात् भरतो मम ॥ ६ ॥

मम शासनात् भरतो वाच्य इति ॥ ६ ॥

पुरोहितः त्वां कुशलं प्राह सर्वे च मन्त्रिणः ।

त्वरमाणश्च निर्याहि कृत्यमात्ययिकं त्वया ॥ ७ ॥

कथं वाच्य इत्यतः—पुरोहित इत्यादि । अत्ययः—कालातिपातः  
तं प्राप्तं आत्ययिकं—‘विनयादिभ्यष्टक्’ इति टक्, तादृशं कृत्यमस्ति;  
अतः त्वरमाणो निर्याहोति वाच्यमित्यनुकर्षः ॥ ७ ॥

मा चास्मै प्रोषितं रामं मा चास्मै पितरं मृतम् ।

भवन्तः शंसिषुर्गत्वा राघवाणामिमं \* क्षयम् ॥ ८ ॥

मा शंसिषुस्त्यन्वयः । राघवाणां इमं क्षयं—तेजःक्षयं स्त्रीमूलतया  
सुपुत्रवनवासादिलक्षणम् ॥ ८ ॥

कौशेयानि च वस्त्राणि भूषणानि वराणि च ।

क्षिप्रमादाय राज्ञश्च भरतस्य च गच्छत ॥ ९ ॥

दत्तपथ्यशना दूताः जग्मुः स्वं स्वं निवेशनम् ।

† केकयांस्ते गमिष्यन्तः हयानारुह्य सम्मतान् ॥ १० ॥

दत्तं पथ्यशनं—तदपेक्षितद्रव्यं येषां ते तथा । स्वं निवेशनं  
जग्मुः । स्त्रीवालादेः प्रयाणकथनाद्यर्थमिति शेषः ॥ १० ॥

\* क्षयं—विपदम् । † केकयान् गमिष्यन्तः स्वं स्वं निवेशनं जग्मुर्निस्पन्दयः ।

ततः प्रास्थानिकं कृत्वा कार्यशेषमनन्तरम् ।

\* वसिष्ठेनाभ्यनुज्ञाताः दूताः संस्वरिता ययुः ॥ ११ ॥

प्रास्थानिकं—प्रस्थानप्रयोजनं कार्यशेषं विशिष्टपाथेयादिसंपादन-  
लक्षणम् ॥ ११ ॥

न्यन्तेनापरतालस्य प्रलम्बस्योत्तरं प्रति ।

† निषेवमाणास्ते जग्मुः नदीं मध्येन † मालिनीम् ॥ १२ ॥

न्यन्तेनेति । अपरतालस्य—तदारूपस्य गिरेः न्यन्तेन—पश्चिम-  
भागेन गत्वा, अथ प्रलम्बस्य—तदारूपस्य उत्तरं—उत्तरप्रदेशं प्रति गत्वा,  
अथ मालिनीं नदीं मध्येनातीत्य तामुत्तरमागतो निषेवमाणास्सन्तः जग्मुः ॥

‡ ते ² हस्तिनपुरे गङ्गां तीर्त्वा प्रत्यङ्मुखा ययुः ।

पाञ्चालदेशमासाद्य मध्येन कुरुजाङ्गलम् ॥ १३ ॥

ते हस्तिनपुरे गङ्गामित्यादि । प्रत्यक्—उदीचीं दिशं यान्तः  
ते पाञ्चालदेशमासाद्य तत्र हिमवत आग्नेयदिङ्मुखप्रवाहां गङ्गां  
हस्तिनपुरसमीपे तीर्त्वा प्रत्यङ्मुखाः सन्तः मध्येन § कुरुजाङ्गलं—  
जाङ्गलं—निर्जलप्रदेशाः—कुरुदेशैकदेशवर्तिजाङ्गलस्तथा—कुरुजाङ्गलस्य  
मध्यमार्गमाश्रित्येत्यर्थः ; 'एनपा द्वितीया' इति द्वितीया जाङ्गलशब्दात् ॥

सरांसि च सुपूर्णानि नदीश्च विमलोदकाः ।

निरीक्षमाणास्ते जग्मुः दूताः कार्यवशात् द्रुतम् ॥ १४ ॥

\* पुनर्वसिष्ठेनाभ्यनुज्ञानं स्वविलम्बस्याद्यत्वं द्योतयितुं—गो. † सरय्याः  
उपनदीयं, यस्यास्तीरे कण्ठाश्रयोऽवर्तत । ‡ श्लोकद्वयमेकान्वयम् । § कुरुजाङ्गलं—  
कुरुदेशस्य पश्चिमभागे दिश्यमानः वनमयः प्रदेशः ।

¹ निरीक्षमाणाः—ऊ.

² हस्तिनपुरे—ऊ.

दशरथस्य वंशस्य—परंपरागतराज्यस्य परिग्रहार्थं—भरतेन द्राक् स्वीकारार्थं  
च ; अहेडमानाः—हेड अनादरे—उपेक्षारहिताः—विलम्बराहिताः, अत  
एव त्वरया युक्ताः दूतास्तु राज्यमेव—अस्तमनानन्तरमपि कियत्कालं  
गत्वा राज्यमेव तत्पुरं याताः । \* जय(१६)मानः सर्गः ॥ २२ ॥

इति श्रीमद्रामायणामृतकतकटीकायामयोध्याकाण्डे अष्टषष्ठितमः सर्गः

एकोनसप्ततितमः सर्गः

[भरतदुस्स्वप्नदर्शनम्]

† यामेव रात्रिं ते दूताः प्रविशन्ति स्म तां पुरीम् ।  
भरतेनापि तां रात्रिं स्वप्नो दृष्टोऽयमप्रियः ॥ १ ॥

एवं दूतप्रवेशदिने भरतस्य दुस्स्वप्नः । यामेवेत्यादि । यामेव  
रात्रिं प्राप्य दूताः पुरीं प्रविशन्ति स्मेति योजना । अयमिति ।  
वक्ष्यमाणलक्षण इत्यर्थः ॥ १ ॥

व्युष्टामेव तु तां रात्रिं दृष्ट्वा तं स्वप्नमप्रियम् ।  
पुत्रो राजाधिराजस्य सुभृशं पर्यतप्यत ॥ २ ॥

\* अत्र श्लोकसंख्या दिवदति । तिलकेऽपि 'अत्र कृतकोक्तसंख्यारीत्या षट् श्लोकाः  
नुदिताः' इत्युक्तम् । † यामेव—यस्यामेव । सप्तम्यर्थे द्वितीया छान्दसी । तां—तस्याम्—  
गो. अत्यन्तसंयोगे द्वितीया वा । नगरस्यातिविस्तीर्णत्वात् सर्वराज्यां प्रयाणमुचितम् । अत  
एव स्वप्नं दृष्ट्वा भरते तं भुवति सति दूताः प्रविशन्ति स्म इत्युत्तरसर्गारंभे वक्ष्यमाणं युज्यते ।  
एवञ्च दूतानां नगरप्रवेशारंभकालादारभ्य वृत्तो वृत्तान्तः कथ्यतेऽत्र । पुरीमिति देश-  
सामान्योपलक्षकं वा । पूर्वसर्गान्ते उक्तं गिरिव्रजं नाम पुरवरं केकयराजदेशसीमनि  
विषमानं नगरान्तरमेव । राज्यसीमानं प्राप्ता अपि त्वरया अहेडमानाः तत्पुरं—राज-  
गृहं प्रत्येव-याता इत्युक्तिरपि गतसर्गान्ते अत एव संगच्छते । एवञ्च दूता यदा तद्गण्यं  
प्रविष्टाः तदा भरतदुस्स्वप्नारंभः । दूताश्च राजा सर्वस्यामपि गच्छन्तः प्रभाते भरत-  
दुस्स्वप्नप्रकथनावसरे भरतं प्रापुरिति गम्यते । तामित्यपि तथैवेति ॥



तप्यमानं समाज्ञाय वयस्याः प्रियवादिनः ।

आयासं हि विनेष्यन्तः सभायां चक्रिरे कथाः ॥ ३ ॥

आयासं—दुस्स्वप्नदर्शनदुःखम् । विनेष्यन्तः—अपनेष्यन्त इति  
यावत् ॥ ३ ॥

वादयन्ति तथा \* शान्तिं <sup>१</sup> लोलयन्त्यपि चापरे ।

नाटकान्यपरे <sup>२</sup> स्माहुः हास्यानि विविधानि च ॥ ४ ॥

आयासापनयनाय वीणादिकं वादयन्ति स्म । तथा तस्य  
शान्तिं—तूष्णीमवस्थानं लोलयन्ति स्म—चालयन्ति स्म, श्लोकाद्यर्थ-  
प्रश्नव्याख्यानादिव्याजेन । अपरे हास्यानि—हास्यरसप्रधानानि विवि-  
धानि नाटकान्याहुः स्म ॥ ४ ॥

स तैर्महात्मा भरतः सखिभिः प्रिय<sup>३</sup>वादिभिः ।

गोष्ठीहास्यानि कुर्वद्भिः न प्राहृष्यत राघवः ॥ ५ ॥

गोष्ठ्युचितानि हास्यानि—नर्माणि—गोष्ठीहास्यानि ॥ ५ ॥

तमब्रवीत् <sup>†</sup> प्रियसखः भरतं सखिभिर्वृतम् ।

सुहृद्भिः पर्युपासीनः किं, सखे ! नानुमोदसे ॥ ६ ॥

प्रियसखः—अतिशयेन प्रियश्चासौ सखा च प्रियसखः—

‘राजाहस्सखिभ्यः....’ इति टच्, सखिमात्रस्य प्रियत्वाविवादात्  
भूयोगतिर्विज्ञायते ॥ ६ ॥

एवं ब्रुवाणं सुहृदं भरतः प्रत्युवाच ह ।

शृणु त्वं यन्निमित्तं मे दैन्यमेतदुपागतम् ॥ ७ ॥

\* शान्तिं—शान्तिमन्त्रादिकं वा । † प्रियसखः—अन्तरङ्गसुहृद्—गो.

<sup>१</sup> कास्य—ऊ. <sup>२</sup> प्राहुः—ऊ. <sup>३</sup> बोधिभिः—ऊ.

\* स्वप्ने पितरमद्राक्षं मलिनं मुक्तमूर्धजम् ।  
 पतन्तमद्रिशिखरात् कलुषे गोमयहृदे ॥ ८ ॥  
 प्लवमानश्च मे दृष्टः स तस्मिन् गोमयहृदे ।  
 पिबन्नञ्जलिना तैलं <sup>१</sup>हसन्नपि मुहुर्मुहुः ॥ ९ ॥  
 प्लवमानः—भेकादिवत् ॥ ९ ॥

ततस्तिलौदनं भुक्त्वा पुनः पुनरधश्शिराः ।  
 तैलेनाभ्यक्तसर्वाङ्गः तैलमेवावगाहत ॥ १० ॥

तिलमिश्रं ओदनं—तिलोदनम् । पिबन्नञ्जलिनेत्यादि तैल-  
 मेवावगाहत इत्यन्तं एकः स्वप्नः ॥ १० ॥

स्वप्नेऽपि † सागरं शुष्कं चन्द्रं च पतितं भुवि ।  
 ‡ उपरुद्धां च जगतीं तमसेव समावृताम् ॥ ११ ॥  
 स्वप्नदर्शनान्तरमथाग्रेऽपि । उपरुद्धां, असुररक्षोभिरिति शेषः ॥  
 औपवाह्यस्य नागस्य विषाणं शकलीकृतम् ।  
 सहसाऽपि च संशान्तं ज्वलितं जातवेदसम् ॥ १२ ॥  
 औपवाह्यः—राजवाहनाहो दन्ती ॥ १२ ॥

§ अवतीर्णां च पृथिवीं शुष्कांश्च विविधान् द्रुमान् ।  
 अहं पश्यामि विध्वस्तान् सधूमांश्चापि पर्वतान् ॥ १३ ॥

\* स्वप्ने पितरं इत्यारभ्य गोमयहृदे इत्यन्तमेकः स्वप्नः । पिबन्नित्यारभ्य अवगाहत इत्यन्तमपरः स्वप्नः इति युक्तम् । गोमयहृदे इत्युक्त्वा तैलमेवावगाहत इत्यस्वारस्य-  
 प्रसंगात् । स्वप्नस्यापर्यनुयोज्यत्वेन समाधौ तु न किञ्चिदपि वक्तुं शक्यमिति । † द्विती-  
 यान्तानां सर्वेषां 'अहं पश्यामि' इत्यनेनान्वयः । ‡ तमसाऽऽवृतामिव उपरुद्धां—  
 तिरोहिताम्—गो. § अवतीर्णां—अधः पतिताम्—गो.

<sup>१</sup> हसन्नपि—हसन्.

पीठे कार्णायसे चैनं निषण्णं कृष्णवाससम् ।  
 प्रहसन्ति स्म राजानं प्रमदाः कृष्णपिङ्गलाः ॥ १४ ॥  
 कृष्णाश्च पिङ्गलाश्च तथा ॥ १४ ॥

त्वरमाणश्च धर्मात्मा रक्तमाल्यानुलेपनः ।  
 रथेन खरयुक्तेन प्रयातो दक्षिणामुखः ॥ १५ ॥  
<sup>१</sup> प्रहसन्तीव राजानं प्रमदा रक्तवासिनी ।  
 प्रकर्षन्ती मया दृष्टा राक्षसी विकृतानना ॥ १६ ॥  
 प्रहसन्ती इव इति पदम् ॥ १६ ॥

एवमेतन्मया दृष्टं \* इमां रात्रिं भयावहाम् ।  
 † अहं रामोऽथवा राजा लक्ष्मणो वा मरिष्यति ॥ १७ ॥  
 इमां रात्रिमिति । अस्यां रात्र्यामित्यर्थः । अहं मरिष्यामीति  
 विपरिणामः कार्यः ॥ १७ ॥

नरो यानेन यः स्वप्ने खरयुक्तेन याति हि ।  
 अचिरात्तस्य धूमाग्रं चितायां संप्रदृश्यते ॥ १८ ॥

नरो यानेनेत्येतत् स्वप्नस्य प्रत्यक्षदर्शनात् । यथा—‘स्वप्ने पुरुषं  
 कृष्णं कृष्णदन्तं पश्यति’ इत्युपक्रम्य—‘खरैः वराहयुक्तैर्याति’ इति  
 श्रुतिसिद्धत्वात् एतद्वलेन प्रागुक्तपितृखरयानफलावश्यंभावं निश्चिनोति ।  
 धूमाग्रं—धूमशिखा ॥ १८ ॥

\* इमां रात्रिमिति पूर्ववत् (१ श्लो.) बोध्यम् ॥ † यद्यपि ‘स्वप्ने पितरमद्राक्षं’  
 इत्येवोक्तम्, अथापि अनिष्टस्य इतरेषु चिन्तनापेक्षया स्वस्मिन् चिन्तनं तन्मनस  
 औदार्यादिकं सूचयति ।

<sup>१</sup> प्रहरन्तीव—इत्.

\* एतन्निमित्तं दीनोऽहं † न वचः प्रति पिप्रिये ।

शुष्यतीव च मे कण्ठः न स्वस्थमिव मे मनः ॥ १९ ॥

एतन्निमित्तमिति । विशिष्यानन्तरोक्तमित्यर्थः । दृष्टेति शेषः ।

दीनोऽहं युष्माकं वचः प्रति—उद्दिश्य न पिप्रिये—न भृशं प्रीतो भवामि,  
प्रीहो यदुन्ताल्लट्, अभ्यामगुणाभावादिदृष्टान्दसः ॥ १९ ॥

न पश्यामि भयस्थानं भयं चैवोपधारये ।

अथ स्वरयोगो मे छाया चोपहता मम ॥ २० ॥

<sup>२</sup> जुगुप्स इव चात्मानं न च पश्यामि कारणम् ।

भयस्थानं—भयकारणं न पश्यामि, अथ च भयमुपधारये—  
अवशतो बिभेमि । छाया—शोभा । आत्मानं जुगुप्स इवेति । किञ्जन्माऽ-  
हमस्तीत्येवमात्मनि जुगुप्सा । कारणं—जुगुप्साकारणम् ॥ २० ॥

‡ इमां च दुस्स्वप्नगतिं निशाम्य तां

अनेकरूपां अवितर्कितां पुरा ।

भयं महत्तद्दृष्टवान्न याति मे

विचिन्त्य राजानमचिन्त्यदर्शनम् ॥ २१ ॥

इत्यार्षे श्रीमद्रामायणे वाल्मीकीये अयोध्याकाण्डे एकोनसप्ततितमः सर्गः

\* एतन्निमित्तं—उक्तवप्रदर्शनहेतुना—शो. अस्यां व्याख्यायां दृष्टेति नाध्या-  
हार्यम् । † वचः युष्माकं न प्रतिपूजये—ति. अत्र वक्तव्याध्याप्यनूदिता तिलके ।  
न वचः प्रतिपूजये—न किञ्चित् वक्तुं शक्नोमीति तात्पर्यः ॥ न च वः—इति पाठे तु वः—  
युष्मान् न पूजये—मनोवैय्याकुल्यादित्यर्थः ॥ ‡ स्वप्नश्च पूर्वचिन्तापुरस्कृतो न फलति,  
प्रायुषे च फलति सद्यः । यामविलम्बात् फलविलम्बः । फलं च द्रष्टुः दृष्टस्य  
तत्सम्बन्धनो वा भविष्यति—गो.

<sup>१</sup> न च वः प्रतिपूजये—ड. न वचः प्रतिपूजये—च. <sup>२</sup> जुगुप्समिव—ड.

दुस्स्वप्नगतिं निशाम्येति । स्वदुस्स्वप्नानुभवमनुभूयेति यावत् ।

आकर(२१)मानः सर्गः ॥ २१ ॥

इति श्रीमद्रामायणामृतकतकटीकायामयोष्याकाण्डे एकोनसप्ततितमः सर्गः

सप्ततितमः सर्गः

[भरतप्रस्थानम्]

भरते ब्रुवति स्वप्नं दूतास्ते क्लान्तवाहनाः ।

प्रविश्यासह्य<sup>१</sup>परिखं रम्यं राजगृहं पुरम् ॥ १ ॥

अथ सभायामेव भरतस्य दूतदर्शनसन्देशश्रवणादिपूर्वं स्वपुर-  
प्रस्थानम् । भरत इत्यादि । \* असह्य-दुस्सहा परिखा-तत्प्रदेश-  
वर्तिप्राकारयन्त्रसन्नाहः यस्याः सा तथोक्ता ॥ १ ॥

समागम्य तु राज्ञा च राजपुत्रेण चार्चिताः ।

राज्ञः पादौ गृहीत्वा तु तमूचुर्भरतं वचः ॥ २ ॥

राज्ञा-केकयेन राजपुत्रेण-युष्माजिता चार्चिताः स्वीयामात्य-  
दत्तपदार्थोपस्थापनपुरस्सरतया समागम्य-सङ्गमपूर्वकयथोचितव्यवहारं  
कृत्वा राज्ञः-स्वीयस्य भरतस्य पादौ गृहीत्वा-नमस्कृत्य ॥ २ ॥

पुरोहितस्त्वां कुशलं प्राह सर्वे च मन्त्रिणः ।

त्वरमाणश्च निर्याहि कृत्यमात्ययिकं त्वया ॥ ३ ॥

† आत्ययिकं-कालात्ययं प्राप्तं आत्ययिकं कृत्यं त्वयैव  
कर्तव्यमस्तीति शेषः ॥ ३ ॥

\* असह्यपरिघं-परैरप्रभृष्यपरिघं-गो. † आत्ययिकं-दुष्करं-अत्ययः कृच्छ्रं-गो.

<sup>१</sup> परिघं-छ.



इमानि च महार्हाणि वस्त्राण्याभरणानि च ।

प्रतिगृह्य, विशालाक्ष! मातुलस्य च दापय ॥ ४ ॥

मातुलस्य—युधाजितः । दापयेति । तदर्थं प्रहितमिति

शेषः ॥ ४ ॥

अत्र विंशतिकोऽयस्त्वस्तु नृपतेर्मातुलस्य ते ।

दशकोऽयस्त्वस्तु संपूर्णाः तथैव च, नृपात्मज ! ॥ ५ ॥

तर्हि कियन्मया ग्राह्यं, कियन्मातुलस्य दापनीयमित्यत आह—

अत्रेत्यादि । आहृतद्रव्य इत्यर्थः ॥ ५ ॥

प्रतिगृह्य तु तत्सर्वं स्वनुरक्तः सुहृज्जने ।

दूतानुवाच भरतः कामैस्संप्रतिपूज्य तान् ॥ ६ ॥

सुहृज्जने—मातुलादिरूपे । प्रहाप्येति शेषः ॥ ६ ॥

कश्चित् स कुशली राजा पिता दशरथो मम ।

<sup>1</sup> कश्चिच्चारोगता रामे लक्ष्मणे च महात्मनि ॥ ७ ॥

ज्येष्ठानुकमेण कुशलप्रश्नः—राजेत्यादि ॥ ७ ॥

आर्या च धर्मनिरता धर्मज्ञा <sup>2</sup> धर्मवादिनी ।

अरोगा चापि कौसल्या माता रामस्य धीमतः ॥ ८ ॥

कश्चित् सुमित्रा धर्मज्ञा जननी लक्ष्मणस्य या ।

शत्रुघ्नस्य च वीरस्य साऽरोगा चापि मध्यमा ॥ ९ ॥

आत्मकामा सदा चण्डी क्रोधना प्राज्ञमानिनी ।

अरोगा चापि मे माता कैकेयी किमुवाच ह ॥ १० ॥

<sup>1</sup> कश्चिच्चारोगता—ऊ.

<sup>2</sup> धर्मवादिनी—ऊ.

स्वमातुः स्वभावानुवादपूर्वं तस्या आरोह्यं पृच्छति—\* आत्मे-  
त्यादि । आत्मप्रयोजनैकदृष्टिः—† आत्मकामा । प्राज्ञामात्मानं मन्यत  
इति—प्राज्ञमानिनी, 'मनः' इति णिनिः, 'क्यच्मानिनोश्च' इति  
पुंवङ्गावः ॥ १० ॥

एवमुक्तास्तु ते दूताः भरतेन महात्मना ।

ऊचुः<sup>१</sup> संप्रश्रितं वाक्यं इदं तं भरतं तदा ॥ ११ ॥

संप्रश्रितमिति । सविनयं—‡ संक्षिप्तमिति यावत् । विस्तरस्तु  
मिथ्यात्वतोऽशक्यवादः ॥ ११ ॥

कुशलास्ते, नरव्याघ्र ! तेषां कुशलमिच्छसि ।

श्रीश्च त्वां वृणुते पद्मा युज्यतां चापि ते रथः ॥ १२ ॥

हे नरव्याघ्र ! तेषां त्वं कुशलमिच्छसि, तेषां कुशलमेव ।  
तर्हि मम त्वरयाऽऽह्वानं किन्निमित्तं इति शङ्का न कर्तव्या त्वयाऽपि ।  
§ त्वामपि श्रीश्च वृणुते, ॥ पद्मा—तल्लक्षणा, श्रीरेव त्वां वृणुते ।  
अतस्तवाप्यागमनेन न किञ्चिदनिष्टम् । अतो निश्शङ्कतया यात्रायै  
रथो युज्यताम् ॥ १२ ॥

\* दुस्स्वप्नदर्शनदूतागमनाभ्यां, स्वमातुस्स्वभावानुसरणेन च, कैकेय्या  
यत्किञ्चिदत्याचरितं भवेदिति भरतस्य शङ्का समजनीति सूचयति—आत्मकामेत्यादिना ॥  
† आत्मन्येव कामः यस्याः सा तथा, स्वाधेकपरेत्यर्थः ॥ ‡ सविनयमूचुरित्यनेनानधिक-  
भाषणमुक्तं, विनीता हि न बहु वदेशुः, इत्यभिप्रायेणोक्तं संक्षिप्तमिति ॥ § लक्ष्मीवरणोक्तिः  
अमङ्गलव्यावृत्त्यर्था, न तु राज्यश्रीप्राप्तिपरा ; राजमरणादिकं न वक्तव्यमिति वसिष्ठे-  
नोक्तत्वात्—ती. परन्तु स्वेषामनृतवदनपरिहाराय एवं अर्थद्वयगर्भं वाक्यमुक्तं स्यादिति ॥  
॥ पद्माहस्तेत्यर्थः । अर्श आद्यजन्तोऽयं शब्दः । श्रीरिति विशेष्यवाचकस्य प्रत्येकं  
सत्त्वादेवं व्याख्यातम् ॥

<sup>१</sup> संप्रश्रयं—ऊ.

भरतश्चापि तान् दूतान् \* एवमुक्तोऽभ्यभाषत ।  
 आपृच्छेऽहं महाराजं दूतास्सन्त्वरयन्ति माम् ॥ १३ ॥  
 दूता मां सन्त्वरयन्ति, अतो गच्छेयमिति महाराजं आपृच्छेऽह-  
 मिति दूतान् प्रत्यभाषत ॥ १३ ॥

एवमुक्त्वा तु तान् दूतान् भरतः पार्थिवात्मजः ।  
 दूतैस्सञ्चोदितो वाक्यं मातामहमुवाच ह ॥ १४ ॥  
 दूतैस्सञ्चोदित इति । 'तर्हि शीघ्रमापृच्छ' इत्येवमात्मना पेरित  
 इत्यर्थः ॥ १४ ॥

राजन् ! पितुर्गमिष्यामि सकाशं दूतचोदितः ।  
 पुनरप्यहमेष्यामि <sup>१</sup>यावन्मे त्वं स्मरिष्यसि ॥ १५ ॥  
 यावत्-यदा मे स्मरिष्यसि-मां स्मरिष्यसीति यावत्,  
 'अर्धागर्थ' इति षष्ठी ॥ १५ ॥

भरतेनैवमुक्तस्तु नृपो मातामहस्तदा ।  
 तमुवाच शुभं वाक्यं शिरस्याघ्राय राघवम् ॥ १६ ॥  
 गच्छ तातानुजाने त्वां कैकेयीसुप्रजास्त्वया ।  
 मातरं कुशलं ब्रूयाः पितरं च, परन्तप ! ॥ १७ ॥  
 † कैकेयीसुप्रजा इत्यादि कौसल्यासुप्रजा इत्यादिवत् ॥ १७ ॥  
 पुरोहितं च कुशलं ये चान्ये द्विजसत्तमाः ।  
 तौ च, तात ! महेश्वासौ भ्रातरौ रामलक्ष्मणौ ‡ ॥ १८ ॥

\* एवमुक्त इति । दूतरिति शेषः ॥ † कैकेयीसुप्रजा इति समस्तं पदमित्यभि-  
 प्रेक्ष्यैवं व्याख्यातम् । व्याख्यानान्तरेषु तु, एवं व्याख्याने 'त्वया' इत्यस्यानन्वय-  
 प्रसङ्गात्, त्वया कैकेयी सुप्रजा इति व्यासः कृतः । त्वयेति स्थाने 'किल' इत्यादिपाठः  
 साद्रोऽस्य व्याख्यातुः । ‡ एतदनन्तरं इतिकरणं द्रष्टव्यम् ।  
<sup>१</sup> यदा मे-उ. च.

तस्मै हस्त्युत्तमान् चित्रान् कम्बलानजिनानि च ।

<sup>1</sup> अभिसत्कृत्य कैकेयो भरताय धनं ददौ ॥ १९ ॥

तस्मै भरतायेति योजना । चित्राजिनचित्रकम्बलानि  
तद्देशोत्तमवस्त्राणि ॥ १९ ॥

रुक्मनिष्कसहस्रे द्वे पाण्डशाश्वशतानि च ।

सत्कृत्य कैकयीपुत्रं कैकेयो धनमादिशत् ॥ २० ॥

रुक्मनिष्कसहस्रे द्वे इति । द्विपपूर्वा इति यावत् । निष्कं-  
फलं, 'उरोभूषणे पले, दीनारेऽपि' इति, निष्कः—धनमिति, चित्रा-  
जिनाद्युक्तरूपमित्यर्थः ॥ २० ॥

तथाऽमात्यानभिप्रेतान् विश्वास्यांश्च गुणान्वितान् ।

ददावश्वपतिः क्षिप्रं भरतायानु<sup>2</sup>यायिनः ॥ २१ ॥

\* तथाऽमात्यानिति । स्वीयानिति शेषः । विश्वास्यान्-  
विश्वासनीयान्, ऋहलोर्ण्यत् । अश्वपतिः—कैकेयः, तेषां कुलनाम-  
धेयम्, गजपत्यादिवत् ॥ २१ ॥

ऐरावतानैन्द्रशिरान् नागान् वै प्रियदर्शनान् ।

खरान् शीघ्रान् सुसंयुक्तान् मातुलोऽस्मै धनं ददौ ॥ २२ ॥

हरावत्पर्वतभवाः † ऐरावताः, तथा इन्द्रशिरःपर्वतभवाः ऐन्द्र-  
शिराः नागाः । न नामानि विप्रतिपत्तिरिति इन्द्रशिरेत्यकारान्तं  
प्रातिपदिकम् ॥ २२ ॥

\* अमा-सह प्राणान् त्यजन्तीत्यमात्याः, तान्-गो. अङ्गरक्षकविशेषानिति  
भावः । सह इत्यर्थकं 'अमा' इत्यव्ययम् ॥ † ऐरावतकुलोद्भवान् वा-ति.

<sup>1</sup> सत्कृत्य राजा—ऊ.

<sup>2</sup> जीविनः—ऊ.

<sup>1</sup>अन्तःपुरेऽतिसंवृद्धान् व्याघ्रवीर्य<sup>2</sup>बलोपमान् ।

दंष्ट्रायुधान् महाकायान् शुनश्चोपायनं ददौ ॥ २३ ॥

अतिसंवृद्धाः—अत्यन्तं विवर्धिताः; यद्वीर्यबलविषये व्याघ्रवीर्य-  
बले एवोपमा येषां ते तथा ॥ २३ ॥

<sup>3</sup>रथान् मण्डलचक्रांश्च योजयित्वा परइशतम् ।

उष्ट्रगोऽश्वखरैर्भृत्याः भरतं यान्तमन्वयुः ॥ २४ ॥

मण्डलाकारतया रथप्रवर्तनसाधनं चक्रं मण्डलचक्रं, चतुर्दिक्च-  
क्रमध्यस्थं—यथाऽस्माभिः काश्चयादावनुभूयते—तद्युक्तस्तथा; मत्वर्थी-  
याजन्तः। उष्ट्रादिभिर्युक्ता भृत्या इति। मातुलप्रेरिता इति शेषः ॥ २४ ॥

स दत्तं केकयेन्द्रेण धनं तन्नाभ्यनन्दत ।

भरतः केकयीपुत्रो गमनत्वरया तदा ॥ २५ ॥

दत्तं धनं नाभ्यनन्दतेति किमल्पमत्या! नेत्याह—गमनत्वर-  
येति। दत्तोपलालनावकाशाभावादेवेत्यर्थः ॥ २५ ॥

बभूव ह्यस्य हृदये चिन्ता सुमहती तदा ।

त्वरया चापि दूतानां स्वप्नस्यापि च दर्शनात् ॥ २६ ॥

स स्ववेश्म व्यतिक्रम्य नरनागाश्वसंवृतम् ।

\* प्रपेदे सुमहच्छ्रीमान् आविवेशानिवारितः ॥ २७ ॥

\* तथा च राणा मातुलेन च स्वगृह एव सत्कृतः मातामहादिदर्शनार्थं अन्तःपुरं  
गतवानिति बोध्यम्। अथ वा भरतस्य दुःखप्रदर्शनदूतागमनवृत्तान्तश्रवणेन केकयमातुलौ  
स्वगृहमेवागताविति द्रष्टव्यम्। सुमहच्छ्रीमान्—सुमहाश्रीमान्—गो.

<sup>1</sup>अयं श्लोकः तिलकरीत्या 'तस्मै हस्त्युत्तमान्' इत्येतदनन्तरं योज्यः।

<sup>2</sup>बलान्वितान्—ह्म. <sup>3</sup>अयं श्लोकः 'स मातामहमापृच्छय' इत्युत्तरश्लोकानन्तरमेव सर्वत्र  
दृश्यते।



स इति । एवं सभायां संप्राप्तनियोगजीवाजीवधनबलोपेतः  
स्ववेश्म व्यतिक्रम्येति । यात्रापरिकरसन्नाहाय स्ववेश्माभिगम्य कृत-  
सन्नाहः स्ववेश्मनो निर्गत्य राजमार्गं प्रपेदे । 'सुमहच्छ्रीमान्'  
इत्येकं पदम् । पुंवद्भावानन्तरं मतुप् ॥ २७ ॥

स मातामहमापृच्छय मातुलं च युधाजितम् ।

रथमारुह्य भरतः शत्रुघ्नसहितो ययौ ॥ २८ ॥

बलेन गुप्तो भरतो महात्मा

\* सहायकस्यात्मसमैरमात्यैः ।

आदाय शत्रुघ्नमपेतशत्रुः

गृहाद्ययौ सिद्ध इवेन्द्रलोकात् ॥ ३० ॥

इत्यार्षे श्रीमद्रामायणे वात्सीकीये अयोध्याकाण्डे सप्ततितमः सर्गः

बलेन—स्वीयेन मातुलीयेन च । भार्यया सहितः सभार्यकः

काल(३१)मानः? सर्गः ॥ ३० ॥

इति श्रीमद्रामायणाऽमृतकतकटीकायां अयोध्याकाण्डे सप्ततितमः सर्गः

एकसप्ततितमः सर्गः

[अयोध्याप्रवेशः]

स प्राङ्मुखो राजगृहात् अभिनिर्याय राघवः ।

ततः सुदामां द्युतिमान् † संतीर्यावेक्ष्य तां नदीम् ॥ १ ॥

\* आर्यकस्य—मातामहस्य—गो.

† नदीमवेक्ष्य तां संतीर्य—गो.

अथ निर्यातस्य भरतस्य निःशोभनिजपुरप्रवेशः । स  
इत्यादि । सुदामां नदीं तीर्त्वा । एवमादिजनपदग्रामभेदानामि-  
होपदेशात् दूतमार्गीयाणां अनुपदेशाच्चैवं मार्गान्तरं चतुरङ्गबलाम-  
नोचितम् । नेह कुरुजाङ्गलादिकष्टस्थलमस्ति । दूतास्तु ऋजुमेव केवलं  
दुर्गममप्याश्रित्य कान्तारमार्गं गताः द्राक् गिरित्रजप्राप्तय इति ज्ञेयम् ॥

ह्लादिनीं दूरपारां च प्रत्यक्स्रोतस्तरङ्गिणीम् ।

शतद्रूमतरच्छ्रीमान् नदीमिक्ष्वाकुनन्दनः ॥ २ ॥

दूरे पारं—अपरं तीरं यस्याः सा तथा, तां ह्लादिनीं नदीं  
प्रत्यक्स्रोतस्तरङ्गिणीं—पश्चिमप्रवाहनदीं शतद्रूमाख्याम् ॥ २ ॥

\*<sup>१</sup> ऐलाधानीं नदीं तीर्त्वा प्राप्य चापर<sup>२</sup>पर्वटान् ।

शिलामाकुर्वतीं तीर्त्वा आग्नेयं शल्य<sup>३</sup>कर्तनम् ॥ ३ ॥

सत्यसन्धः शुचिः श्रीमान् प्रेक्षमाणः शिलावहाम् ।

अत्ययात् स महाशैलान् वनं चैत्ररथं प्रति ॥ ४ ॥

\* एलधाने—एलधानग्रामे ।

अपरपर्वटान्—अपरपर्वटाख्यदेशविशेषान् ।

शिलामाकुर्वतीं—शिलामासमन्तात् कुर्वती, शिलाकर्षणस्वभावमित्यर्थः, नदीम् ।  
आग्नेयं शल्यकर्तनमिति ग्रामद्वयम् । शिलावहां संप्रेक्षमाणः चैत्ररथं नाम वनं लक्ष्मीकुल  
महाशैलानलयात्—ती. एलानां—एलकानां आधानं—उत्पत्तिस्थानं, तदस्त्वादेला-  
धानाख्ये नगरे नदीं—पूर्वोक्तां शतद्रूं—तीर्वेत्यनुवादः । अपरपर्वटान्—पर्वटाना-  
मदूरभवो ग्रामः पर्वटः, पर्वटाः—ओषधिविशेषाः.....पूर्वपर्वटा अपरपर्वटाश्चेति  
ग्रामद्वयमस्ति ; तत्रापरपर्वटान् विश्रान्त्यर्थं प्राप्य, शिलामाकुर्वतीं—शिलाकर्षण-  
स्वभावां अत एव शिलावहामित्यन्वर्थसंज्ञां नदीं तीर्त्वा, तस्या आग्नेयां दिशि भवं आग्नेयं,  
शल्यकर्तनं नाम नगरं प्रेक्षमाणस्तन् अत्ययात्—गो.

<sup>१</sup> उपधाने—एलधाने—ऊ. ऐलधाने—ऊ. च. <sup>२</sup> पर्वटान्—ऊ. <sup>३</sup> कर्षणम्—ऊ.

ऐलाधानी—तदाख्याम् । अपरपर्वटान्—जनपदविशेषान्  
अन्वर्थनामकान् । शिलां—शिलानदीम् । आकुर्वती नदी । आकुर्वत्या  
आग्नेयदिगत् शल्यकर्तनं—तदोषध्युपेतं देशम् । शिलावहा च  
नदी । महाशैलानतीत्य चैत्ररथारूपं वनं प्राति अयादिति  
सम्बन्धः ॥ ४ ॥

सरस्वतीं च \*गङ्गां च युग्मेन प्रत्यपद्यत ।

†<sup>१</sup> उत्तरान् वीरमत्स्यांश्च भारुण्डं प्राविशद्वनम् ॥ ५ ॥

सरस्वती गङ्गा—‘सुचक्षुश्चैव सीता च सिन्धुश्चैव महानदी ।  
तिस्रस्त्वेता दिशं जग्मुः प्रतीचीं तु शुभोदकाः’ इत्युक्तः पश्चिम-  
गङ्गाप्रवाहात्मा सिन्धुरेव गङ्गेत्युच्यते, यत्र ते द्वे युग्मे मिलिते तत्र ते  
प्रतिपद्य ततो वीरमत्स्यान् देशानुत्तरान् देशान्, ततो भारुण्डारूपं वनं  
प्राविशत् ॥ ५ ॥

‡ वेगिनीं च कुलिङ्गाख्यां ह्यादिनीं पर्वतावृताम् ।

यमुनां प्राप्य संतीर्णः बलमाश्रासयत्तदा ॥ ६ ॥

वेगिन्यादिविशेषणा कुलिङ्गाख्या या नदी, तां सन्तीर्णः, यमुनां  
प्राप्य बलमाश्रासयदिति योजना ॥ ६ ॥

\* गङ्गा—सिन्धुं युग्मेन सङ्गमेन—ती. गङ्गाख्यां कांचिन्नदीं पश्चिमसमुद्रगामिनीं,  
गङ्गास्रोतोमेदं वा—युग्मेन—द्वन्द्वतया पार्श्वद्वये प्रवहन्तीमिति शेषः—गो. युग्मेन—  
दिनद्वयेनेति वा । † वीरमत्स्यातां—वीरमत्स्याख्यदेशानां उत्तरं भारुण्डं—गो.  
वीरमत्स्यानां उत्तरान्—उत्तरप्रदेशान्—ती. (प्राप्येति शेषः) । ‡ वेगिनीं—वेग-  
युक्तां, ह्यादिनीं—सन्तोषकारिणीं, पर्वतैरावृतां कुलिङ्गाख्यां नदीं यमुनां प्राप्य सन्तीर्णः  
यमुनासमीपे सन्तीर्णः इत्यर्थः; अन्यत्रातिवेगत्वात् अन्यत्र पर्वतावृतत्वाच्चेति भावः—गो.

<sup>१</sup> उत्तरान् वीरमत्स्यानां—ऊ. च. उत्तरं वीरमत्स्यानां—ऊ.

शीतीकृत्य तु गात्राणि <sup>1</sup>समाश्वास्य च वाजिनः ।

तत्र स्नात्वा च पीत्वा च \* प्रायादादाय चोदकम् ॥ ७ ॥

शीतीकृत्येति । स्नानपानादिनेति शेषः । समाश्वास्येति ।

छायायां घासदानेनेति शेषः । उदकमादायेति । तीर्थबुद्धयेति शेषः ॥

राजपुत्रो महारण्यमनभीक्ष्णोपसेवितम् ।

भद्रो भद्रेण यानेन † <sup>2</sup>मेरुप्रख्यमथात्ययात् ॥ ८ ॥

अनभीक्ष्णोपसेवितं—मुहुरसंचरितम् । भद्रेण—प्रशस्तेन

रथेनेति यावत् । मेरुप्रख्यं—देशम् ॥ ८ ॥

‡ भागीरथीं दुष्प्रतरां <sup>3</sup>अशुंधाने महानदीम् ।

<sup>4</sup>अपश्यद्राघवस्तूर्णं प्राग्वटे विश्रुते पुरे ॥ ९ ॥

अशुंधाने ग्रामे महानदीं गङ्गामपश्यत् ॥ ९ ॥

<sup>5</sup>स ततः प्राग्वटे तीर्त्वा समायात् कुटिकोष्ठिकाम् ।

सचलस्तां स तीर्त्वाऽथ समायाद्धर्मवर्धनम् ॥ १० ॥

ततः प्राग्वटे पुरे गङ्गां तीर्त्वा । कुटिकोष्ठिकां नदीम् ।

धर्मवर्धनं ग्रामम् ॥ १० ॥

\* उत्तराय गन्तव्यदेशस्य निर्जलदेशत्वात् तत्र पानार्थमुदकमादाय च प्रायात्—गो.  
—अत्र समाश्वास्येत्यादिना एकरात्रिवासः प्रतीयते । † ‘मारुतः खमिवात्ययात्’ इति  
पाठे, भद्रयानविशिष्टत्वेन तादृशदुर्गमारण्यमपि सुलमेनात्ययादित्यर्थे स दृष्टान्तः ।  
‡ अशुंधाने नगरे दुष्प्रतरां भागीरथीं विश्रुते—तरणस्थलत्वेन प्रसिद्धे प्राग्वटे  
पुरे उपायात्—आगच्छत्—तत्तरणार्थमिति शेषः—गो. अशुंधाने—अशुधानाख्यदेशे प्राग्वट-  
पुरे—ती.

<sup>1</sup> छान्तानाश्वास्य—ऊ. <sup>2</sup> मारुतः खमिवात्ययात्—ऊ. च. <sup>3</sup> अशुंधाने—ऊ. च.

<sup>4</sup> उपाया—ऊ. च. <sup>5</sup> स गङ्गां—ऊ.

तोरणं दक्षिणार्धेन जम्बूपस्थमुपागमत् ।

वरूथं च ययौ रम्यं ग्रामं दशरथात्मजः ॥ ११ ॥

तोरणं—तद्रामस्य दक्षिणार्धेन—दक्षिणभागेन जम्बूपस्थं  
ग्राममुपागमत् । वरूथं—वरूथाख्यम् ॥ ११ ॥

† तत्र रम्ये वने \* वासं कृत्वाऽसौ प्राङ्मुखो ययौ ।

उद्यानमुज्जिहीनायाः प्रियका यत्र पादपाः ॥ १२ ॥

उज्जिहीनाया नगर्याः । यत्र—उद्याने । प्रियकाः—

असनाः ॥ १२ ॥

† † सालांस्तु प्रियकान् प्राप्य शीघ्रानास्थाय वाजिनः ।

‡ अनुज्ञाप्याथ भरतः वाहिनीं त्वरितो ययौ ॥ १३ ॥

प्रियकान् सालान्—प्रियकवृक्षान्, 'अनोकहः कुटः सालः' ।

शीघ्रान् वाजिनः रथे आस्थाय—संयोज्य । एवं व्याख्या तु

'रथे साराथिमब्रवीत्' इति वक्ष्यमाणत्वात् । अनुज्ञाप्य वाहिनी-

मिति । उज्जिहानाया अर्वाक् स्वदेशत्वाभिर्मयतः शनैरागम्यतामिति

अनुज्ञाप्य स्वयं त्वरितो ययौ ॥ १३ ॥

§ वासं कृत्वा सर्वतीर्थे तीर्त्वा\* चोत्तानिकां नदीम् ।

अन्या नदीश्च विविधाः ॥ पार्वतीयैस्तुरङ्गमैः † ॥ १४ ॥

\* अत्राप्येकरात्रिवासः विवक्षितः । गोविन्दराजीयेऽप्येवमेव । † सालान्—

वृक्षान्, 'अनोकहः कुटः सालः' इत्यमरः, पूर्वोक्तवनस्थान् प्रियकवृक्षान् प्राप्य—गो.

‡ अनन्तरसर्गस्य ९ श्लोको द्रष्टव्यः । § अत्राप्येकरात्रिवासः विवक्षितः ॥ पर्वत-

देशोत्पन्नैः,—तीर्थेत्यनुषङ्गः—गो. पर्वतोत्पन्नैः—ती.

† एतदारभ्य अर्धप्रयं नास्ति—इ. २ स तांस्तु—ऊ. च. ३ चोत्तरगां—ऊ. च.

४ एतदनन्तरं—इतिपृष्ठकमासाच कुटिकामत्यवर्तत । ततार च नरभ्याघ्रः लौहित्ये च

कपीवतीम्—इत्यधिकं—ऊ.



सर्वतीर्थे ग्रामे । अत्रैकं प्रक्षिप्तं श्लोकं \* परो व्याकरोत् ॥ १४ ॥

एकसाले स्थाणुमतीं विनते गोमतीं नदीम्<sup>१</sup> ।

कालिङ्गनगरे चापि प्राप्य सालवनं तथा ॥ १५ ॥

<sup>२</sup> भरतः क्षिप्रमागच्छत् सुपरिश्रान्तवाहनः ।

† वनं च समतीत्याशु ‡ शर्वर्यामरुणोदये ॥ १६ ॥

अयोध्यां मनुना राज्ञा निर्मितां संददर्श ह ।

तां पुरीं पुरुषव्याघ्रः § सप्तरात्रोपितः पथि ॥ १७ ॥

अयोध्यामग्रतो दृष्ट्वा सारथिं वाक्यमब्रवीत् ।

एषा नाति॥प्रतीता मे पुण्योद्याना यशस्विनी ॥ १८ ॥

अयोध्या दृश्यते दूरात्, सारथे ! पाण्डुमृत्तिका ।

नातिप्रतीता—नातिप्रकाशा, 'सुप्सुपा' इति समासः नञापि भवति । पाण्डुमृत्तिकेति । सुधाघवलेति यावत् ॥ १८ ॥

\* महेश्वरतीर्थः, गोविन्दराजो वा । श्लोकश्चाधस्तात् पूर्वपुटे दत्तः । 'हस्तिपृष्ठवदुन्नतत्वात् हस्तिपृष्ठकारुण्यं ग्राममासाद्य कुटिकां नदीमत्यवर्तत—हस्तिपृष्ठकसमीपे कुटिकामतर-दित्यर्थः । लौहित्ये—लौहितमृत्त्वात् लौहित्यनाम्नि नगरे कपीवतीं—बहु रूपिमत्त्वात्तन्नाम्नी नदीम्'—गो. हस्तिपृष्ठकमासाद्य—गजपृष्ठमारुह्य कुटिकामत्यवर्तत—ती. इतः गजेन यानमेव तीर्थेन समर्थ्यते । परन्तु उत्तरत्र सारथिं प्रति भरतवचनदर्शनात् इदं चिन्तनीयम् । † वनं—सालवनम् । ‡ अनेन शतरात्रिवत् नोपितवान्, नगरस्य सन्निहितत्वात् अविश्रम्य रात्रावपि प्रयाणं कृतवानिति गम्यते । अत एव 'सुपरिश्रान्तवाहनः' इत्युक्तम् । § इतः विषयनिवेदनानन्तरं सपरिवारस्य भरतस्य प्रयाणसन्नाहेन तद्दिनाधिकंशः क्षपितः स्यादेव । अतश्च 'युग्मेन' (५) इति पूर्णदिनद्वयं कथितम् । तेन च रात्रित्रय-निवृत्तिः कथिता । चतुर्थी रात्रिः ६-७ श्लोकयोः, पञ्चमी १२ श्लोके, षष्ठी १४ श्लोके, सप्तमी च रात्रिः १६ श्लोके च कथितेति भाति । ॥ प्रतीता—सन्तुष्टा—गो.

<sup>१</sup> एतदनन्तरं—व्यापायाद्वाघवस्तूर्णं तीत्वां शोणां महानदीम्—इत्यधिकं—ड.

<sup>२</sup> इदमर्थं नास्ति—ड.

यज्वभिर्गुणसंपन्नैः ब्राह्मणैर्देवपारगैः ॥ १९ ॥

भूयिष्ठमृद्धैराकीर्णा राजर्षिपरिपालिता ।

अयोध्यायां पुरा शब्दः श्रूयते तुमुलो महान् ॥ २० ॥

समन्तान्नरनारीणां तमद्य न शृणाम्यहम् ।

उद्यानानि हि सायाह्ने क्रीडित्वोपरतैर्नरैः ॥ २१ ॥

समन्ताद्विप्रधावद्भिः प्रकाशन्ते <sup>१</sup>ममान्यदा ।

तान्यद्यानुरुदन्तीव परित्यक्तानि कामिभिः ॥ २२ ॥

सायाह्ने इति । \* गत्वेति शेषः । क्रीडित्वेति । रात्राविति

शेषः । विप्रधावद्भिः—गच्छद्भिः, प्रातरिति शेषः ॥ २१-२२ ॥

अरण्यभूतेव पुरी, सारथे ! प्रतिभाति मे ।

न ह्यत्र यानैर्दृश्यन्ते न गर्जनं च वाजिभिः ॥ २३ ॥

निर्यान्तो वाऽभियान्तो वा नरमुख्या यथापुरम् ।

यानैः—शिविकादिभिः । निर्यान्तः—निर्गच्छन्तः । अभि-

यान्तः—प्रविशन्तः ॥ २३ ॥

उद्यानानि पुरा भान्ति मत्तप्रमुदितानि च ॥ २४ ॥

जनानां रतिसंयोगेष्वत्यन्तगुणवान्ति च ।

मत्तप्रमुदितानीति । मत्तप्रमुदितभृङ्गकोकिलादिपक्षिमन्ति

तथा, मिथुनवन्तीत्यप्यर्थः ॥ २४ ॥

तान्येतान्यद्य पश्यामि निरानन्दानि सर्वशः ॥ २५ ॥

† स्रस्तपर्णैरनुपथं विक्रोशद्भिरिव द्रुमैः ।

\* भरतेन अरुणोदयकाल एव नगरप्रवेशात् (१६ श्लो.) एवं व्याख्यानम् ।

† हुमाणां जलसेचनाद्यभावात् नगरशोधनाद्यकरणत्वं स्रस्तपर्णत्वम् । अथ वा 'अपि वृक्षाः परिम्लानाः सङ्क्रूरकोरकाः' इति रामप्रवासे वृक्षाणामपि दुःखात् स्रस्तपर्णत्वम् । पर्णानां संसनेन ते रुदन्तीव चासन् ॥

<sup>१</sup> ममान्यथा—इ.

नाद्यापि श्रूयते शब्दः सत्तानां मृगपक्षिणाम् ॥ २६ ॥

संरक्तां मधुरां वार्णां कलं व्याहरतां <sup>१</sup>बहु ।

चन्दनागरु<sup>२</sup>संपृक्तः धूपसंमूर्छितोऽतुलः ॥ २७ ॥

प्रवाति पवनः श्रीमान् किन्तु नाद्य यथापुरम् !

संमूर्छितः—व्यासः ॥ २७ ॥

भेरीमृदङ्गवीणानां कोणसङ्घटितः पुनः ॥ २८ ॥

किमद्य शब्दो विरतः \* सदा <sup>३</sup>दीनगतिः पुरा !

कोणसङ्घटितः—सङ्घटित इति यावत् । भेर्यादिवादनदण्डः—  
कोणः । विरतः—उपरतः । अत एव—सदा दीनगतिः । पुरा—  
पुरस्तात्, अनुभूयत इति शेषः ॥ २८ ॥

अनिष्टानि च † पापानि पश्यामि विविधानि च ॥ २९ ॥

निमित्तान्यमनोज्ञानि तेन सीदति मे मनः ।

अनिष्टानि—अनिष्टसूचकानि । पापानि—अशुभसूचकानि ।

अमनोज्ञानि—दर्शनमात्रेण दुःखकराणि ॥ २९ ॥

सर्वथा कुशलं, ‡ सूत ! दुर्लभं मम बन्धुषु ॥ ३० ॥

तथा ह्यसति सम्मोहे हृदयं सिदतीव मे ।

असत्यपि सम्मोहे—तत्कारणे ॥ ३० ॥

\* पुरा अदीनगतिः शब्दः अद्य पुनः किमर्थं विरतः—गो. † पापानि—  
कूराणि—गो. ‡ एवं भरते बहु व्याहरत्यपि सूतः कुतः प्रतिवचनं न ददातीत्याशङ्क्य-  
त्वरया गच्छता भरतेनोपर्युपरि नूननदृशानामपि त्वरया कथयितव्यत्वात् मध्ये सूतप्रतिवच-  
नस्य नावसरः—इति केचित् समादधते । परन्तु राजगृहात् मातुलीयरथेनैव भरतागमनात्,  
सारथिरपि मातुलदेशीयः, अत एव अपरिचितविषयः स्थादित्यपि स्मरणीयमत्र । ३३ श्लोके  
'सूतमश्वपतेः' इति स्पष्टमेवोच्यते । दूतास्तु भरताह्वानायागताः, अश्वनैवागच्छन्  
न तु रथेन ॥

<sup>१</sup> बहुः—ऊ.

<sup>२</sup> संपृक्तः—ऊ. च.

<sup>३</sup> दीनगतिः—ऊ.

विषण्णः श्रान्तहृदयः त्रस्तः <sup>१</sup> स ललितेन्द्रियः ॥ ३१ ॥

भरतः प्रविवेशाशु पुरीमिक्ष्वाकुपालिताम् ।

विषण्णः—दीनः । श्रान्तहृदयः—खिन्नचित्तः । ललितं—

क्षुभितम् ॥ ३१ ॥

\* द्वारेण वैजयन्तेन प्राविशच्छ्रान्तवाहनः ॥ ३२ ॥

† द्वास्स्थैरुत्थाय विजयं पृष्टस्तैः सहितो ययौ ।

वैजयन्तेन—इन्द्रप्रासादतुल्यप्रासादवता द्वारेणोपलक्षिताम् ।

विजयं पृष्टः—कृतविजयप्रश्नः ॥ ३२ ॥

‡ स त्वनेकाग्रहृदयः द्वास्स्थं प्रत्यर्च्य तं जनम् ॥ ३३ ॥

सूतमश्वपतेः क्लान्तं अब्रवीत्तत्र राघवः ।

अनेकाग्रहृदयः—अस्वस्थचित्तः । द्वास्स्थं जनं—दौवारिकं ।

प्रत्यर्च्य—सोपचारं निवर्त्य । अश्वपतेः—केकयस्य । तत्र—तदा ॥ ३३ ॥

किमहं त्वरयाऽऽनीतः <sup>२</sup> कारणानि विनाऽनघ ! ॥ ३४ ॥

अशुभाशङ्कि हृदयं शीलं च पततीव मे ।

आनीत इति । वसिष्ठप्रेरितामात्यैरिति शेषः । कारणानि

विनेति । आह्वानकारणोक्तिं विनेत्यर्थः । अत एव मे हृदयं—

अशुभाशङ्कि । शीलं—वैर्यादिस्वभावः । पतति—गलति ॥ ३४ ॥

\* वैजयन्तेन—वैजयन्ताख्येन नगरपश्चिमद्वारेण—गो. राजगृहद्वाराणां प्रत्येकं नामनिर्देशः संप्रदायागतः । भरतस्य पश्चिमदिग्देशादागतत्वेन पश्चिमद्वारेणेत्युक्तम् ॥

† षड्वर्षानन्तरमागतत्वात्, संकटकाले आगतत्वात्, युवराजत्वाच्च द्वास्स्थैः एव करणम् ॥

‡ एतेन जनसम्भर्दासहिष्णुत्वमुच्यते ।

<sup>१</sup> संकुलिते—कु.

<sup>२</sup> कारणेन—कु.

श्रुतो नो यादृशाः पूर्वं नृपतीनां विनाशने ॥ ३५ ॥

आकारांस्तानहं सर्वान् इह पश्यामि, सारथे !

श्रुता इति । कथास्त्विति शेषः ॥ ३५ ॥

सम्मार्जनविहीनानि परुषाण्युपलक्ष्ये ॥ ३६ ॥

असंयतकवाटानि श्रीविहीनानि सर्वशः ।

बलिकर्मविहीनानि धूपसम्मोदनेन च ॥ ३७ ॥

\*<sup>1</sup> अनासीनकुटुम्बानि प्रभाहीनजनानि च ।

अलक्ष्मीकानि पश्यामि कुटुम्बिभवनान्यहम् ॥ ३८ ॥

सम्मार्जनविहीनानीत्यादिकं कुटुम्बिभवनविशेषणम् । असंयत-  
कवाटानि, अनासीनकुटुम्बानीति वक्ष्यमाणत्वात् द्वारसंयन्तारो न सन्ति ।  
धूपसम्मोदनेन—परिमलेन च विहीनानीत्यनुकर्षः । प्रभाहीनेति ।  
शोभाहीनेति यावत् । अलक्ष्मीकानीति, विचित्रध्वजतोरणाद्यभावात् ॥

अपेतमाल्यशोभान्यप्यसम्मृष्टाजिराणि च ।

देवागाराणि शून्यानि न चाभान्ति यथापुरम् ॥ ३९ ॥

अजिरं—‘अङ्गणं चत्वरजिरे’ ॥ ३९ ॥

देवतार्चाः<sup>2</sup> प्रविद्धाश्च<sup>3</sup> यज्ञगोष्ठ्यस्तथाविधाः ।

माल्यापणेषु राजन्ते नाद्य पण्यानि वा तथा ॥ ४० ॥

\* अनाशितकुटुम्बानि—अभोजितकुटुम्बानि—गो.

<sup>1</sup> अनाशित—ङ, <sup>2</sup> प्रतिष्ठाश्च—प्रसिद्धाश्च—प्रवृद्धाश्च—ङ, <sup>3</sup> यज्ञगोष्ठा—ङ.



देवतार्चाः—देवताप्रतिमाः, 'अर्चा पूजाप्रतिमयोः' इति वैजयन्ती,  
प्रविद्धाः—निरस्तपूजनाः । तथा यज्ञगोष्ठयः—देवालयवर्तितचद्देवतायाग-  
शालाः प्रविद्धाः । मार्यापणाः—मार्याविक्रयापणाः ॥ ४० ॥

दृश्यन्ते वणिजोऽप्यद्य न यथापूर्वमत्र वै ।

\* ध्यानसंविग्रहदयाः नष्टव्यापारयन्त्रिताः<sup>१</sup> ॥ ४१ ॥

अत्र—आपणे । नष्टव्यापाराः, अत एव यन्त्रिताः—सङ्कुचिता-  
पणाः, यत्रि सङ्कोचे, तस्मान्निष्ठा ॥ ४१ ॥

मलिनं चाश्रुपूर्णाक्षं दीनं ध्यानतरं कृशम् ।

सस्त्रीपुंसं च पश्यामि जनमुत्कण्ठितं पुरे<sup>२</sup> ॥ ४२ ॥

मलिनं—मलिनत्वादिगुणकं, स्त्रीपुंसविशेषणम् । स्त्रीपुंसं, अच्-  
प्रत्ययान्तो निपातः ॥ ४२ ॥

तां शून्यशृङ्गाटकवेश्मरथ्यां

† रजोरुणद्धारकपाटयन्त्राम् ।

‡ दृष्ट्वा पुरीमिन्द्रपुरप्रकाशां

दुःखेन संपूर्णतरो बभूव ॥ ४३ ॥

शृङ्गाटकं—चतुष्पथम् । रजोऽरुणानि—रजोधूसराणि द्वार-  
कवाटानि, द्वारयन्त्राणि च तथा ॥ ४३ ॥

\* चिन्त'ऽऽसक्तहृदयाः, अत एव नष्टव्यापारयन्त्रिताः । † जनानां सर्वप्रवृत्ति-  
र्वादासीन्यादेवम् । ‡ पूर्वं इन्द्रपुरीवत् प्रकाशां वृष्ट्वा स्थितः, इदानीं शून्यशृङ्गाटकादि-  
विशेषणवतीं पुरीं वृष्ट्वा दुःखेन संपूर्णतरो बभूव ।

<sup>१</sup> एतदनन्तरं—देवायतनचैत्येषु दीनाः पक्षिगणास्तथा—इत्याधिकं—ड. झ.

<sup>२</sup> एतदनन्तरं—इत्येवमुक्त्वा भरतः सुतं तं दीनमानसः । तान्यरिष्टान्ययोऽध्यायां प्रेक्ष्य  
राजगृहं ययौ—इत्याधिकं—ड. झ.

बहूनि पश्यन् मनसोऽप्रियाणि  
 यान्यन्यदा नास्य पुरे बभूवुः ।  
 अवाविष्ठरा दीनमना \* नहृष्टः  
 पितुर्महात्मा प्रविवेश वेश्म ॥ ४४ ॥

इत्यार्षे श्रीमद्रामायणे वाल्मीकीये अयोध्याकाण्डे एकसप्ततितमः सर्गः

यान्यन्यदेति । राजसुखजीवन इत्यर्थः । अस्य पुर इति ।  
 राज्ञः पुर इत्यर्थः । भाव(४४)पानः सर्गः ॥ ४४ ॥

इति श्रीमद्रामायणामृतकतकटीकायां अयोध्याकाण्डे एकसप्ततितमः सर्गः

द्विसप्ततितमः सर्गः

[कैकेयीदर्शनम्]

अपश्यंस्तु ततस्तत्र पितरं पितुरालये ।  
 जगाम भरतो द्रष्टुं मातरं मातुरालये ॥ १ ॥  
 अथ राजगृहप्रविष्टेन भरतेन मातृमुखात् सर्ववृत्तान्तश्रवणम् ।  
 अपश्यन्नित्यादि ॥ १ ॥

अनुप्राप्तं तु तं दृष्ट्वा कैकेयी प्रोषितं सुतम् ।  
 उत्पपात तदा हृष्टा त्यक्त्वा सौवर्णमासनम् ॥ २ ॥  
 स प्रविश्यैव धर्मात्मा स्वगृहं श्रीविवर्जितम् ।  
 भरतः प्रतिजग्राह जनन्याश्चरणौ शुभौ ॥ ३ ॥  
 स्वगृहमिति । † मातृगृहमिति यावत् ॥ ३ ॥

\* नम्रस्मानार्थकमव्ययमिदम् ॥ † 'मातरं मातुरालये' इत्यनुपदमेवोक्तत्वात् ।  
 भरतस्य तत्रैव संवर्धितत्वात् स्वगृहमित्युक्तम् ।

सा तं मूर्धन्युपाधाय परिष्वज्य यशस्विनम् ।

अङ्गे भरतमारोप्य प्रष्टुं समुपचक्रमे ॥ ४ ॥

अद्य ते कतिचिद्राज्यः च्युतस्यार्यकवेश्मनः ।

अपि नाध्वश्रमः शीघ्रं रथेनापततस्तव ॥ ५ ॥

आर्यकवेश्मनः—मातामहवेश्मनः प्राप्तस्वगृहस्य ते. याः कतिचित् राज्यस्तु च्युताः—गताः मार्गे. तामेव वक्तुमर्हसीत्यग्रेण सम्बन्धः । अथ रथेन शीघ्रमापततो योऽपि बाध्वश्रमः, तं मे ब्रूहि ॥

आर्यकस्ते सुकुशली युधाजिन्मातुलस्तव ?

प्रवासाच्च सुखं, पुत्र ! सर्वं मे वक्तुमर्हसि ॥ ६ ॥

आर्यकः—मातामहः कुशली वा ? न वा ? तथा तव मातुलो युधाजिच्च कुशली ? न वा ? तथा इतः प्रवासादारभ्य मातुलगृहे सुखमस्ति ? न वा ? इत्येतत्सर्वं वक्तुमर्हसि ॥ ६ ॥

एवं पृष्टस्तु कैकेय्या प्रियं पार्थिवनन्दनः ।

<sup>1</sup> आचष्ट भरतस्सर्वं मात्रे राजीवलोचनः ॥ ७ ॥

\* अद्य मे सप्तमी रात्रिः च्युतस्यार्यकवेश्मनः ।

अम्बायाः कुशली तातः युधाजिन्मातुलश्च मे ॥ ८ ॥

यन्मे धनं च रत्नं च ददौ राजा परंतपः ।

† परिश्रान्तं पथ्यभवत् ततोऽहं पूर्वमागतः ॥ ९ ॥

\* अद्य रात्रिः—अस्मादहः पूर्वरात्रिः सप्तमी ; अतः 'सप्तरात्रोचितः पथि' इत्यनेन न विरोधः—गो. वस्तुनस्तु—लोकरीत्या—अद्य सप्तमी रात्रिः अतीतेत्येवार्थः । 'अरुणोदये' (७१-१६) इति प्रातरेव नगरप्रवेशस्योक्तत्वात् । † परिश्रान्तं—परिश्रान्त-वाहनम्—गो.

<sup>1</sup> आचष्टे—ह.

घनं—प्राशुक्ताश्वादिरूपम् । राजा—मातामहो मातुलश्च ।  
तत्सर्वं पथि परिश्रान्तमभवत् । अतस्तत्सर्वं शनैरागमनाय नियुज्याहं  
पूर्वमागतः ॥ ९ ॥

राजवाक्यहरैर्दूतैः त्वर्यमाणोऽहमागतः ।  
यदहं द्रष्टुमिच्छामि तदम्बा<sup>१</sup> वक्तुमर्हति ॥ १० ॥  
शून्योऽयं शयनीयस्ते पर्यङ्को हेमभूषितः ।  
न चायमिक्ष्वाकुजनः ग्रहष्टः प्रतिभाति मा ॥ ११ ॥  
शून्य इति । पितृशून्य इति यावत् ॥ ११ ॥

\* राजा भवति भूयिष्ठं इहाम्बाया निवेशने ।  
तमहं नाद्य पश्यामि द्रष्टुमिच्छन्निहागतः ॥ १२ ॥  
द्रष्टुमिच्छन्निहागत इति, प्रायेणह तस्यावस्थानात् ॥ १२ ॥

पितुर्ग्रहीष्ये चरणौ तं ममाख्याहि पृच्छतः ।  
आहो स्वित्, अम्ब ! ज्येष्ठायाः कौसल्याया निवेशने ॥  
तं प्रत्युवाच कैकेयी प्रियवद्धोरमप्रियम् ।  
अजानन्तं प्रजानन्ती राज्यलोभेन मोहिता ॥ १४ ॥

अजानन्तमिति । राजवृत्तान्तमिति शेषः । प्रियवत्प्रजानन्तीति  
योजना । तत्र हेतुः—राज्यलोभेन मोहितेति ॥ १४ ॥

\* दशरथस्य बहुपत्नीत्वात् 'शून्योऽयं शयनीयः' इति प्रश्नः कथमिति शङ्काया-  
माह—राजेति ।

<sup>१</sup> वक्तुमर्हसि—उ.

\* या गतिः सर्वभूतानां तां गतिं ते पिता गतः ।  
 राजा महात्मा तेजस्वी यायजूकः <sup>१</sup> सतांगतिः ॥ १५ ॥  
 तच्छ्रुत्वा भरतो वाक्यं धर्माभिजनवान् शुचिः ।  
 पपात सहसा भूमौ पितृशोकवलादितः ॥ १६ ॥  
 हा हतोऽस्मीति <sup>२</sup> कृपणां दीनां वाचमुदीरयन् ।  
 निपपात महाबाहुः बाहू विक्षिप्य वीर्यवान् ॥ १७ ॥  
 ततः शोकेन <sup>३</sup> संवीतः पितुर्मरणदुःखितः ।  
 विललाप महातेजाः भ्रान्ताकुलितचेतनः ॥ १८ ॥

शोकेन संवीतः—आवृतचित्तः । भ्रान्ता—अनवस्थिता आकु-  
 लिता—खिन्ना चेतना यस्य स तथा ॥ १८ ॥

एतत्सुरुचिरं भाति पितुर्मे शयनं पुरा ।  
 शशिनेवामलं रात्रौ गगनं तोयदात्यये ॥ १९ ॥  
 तदिदं न विभात्यद्य विहीनं तेन धीमता ।  
 व्योमेव शशिना हीनं <sup>४</sup> अप्शुष्कमिव सागरम् ॥ २० ॥

विललापेत्युक्तं ; तदेव प्रदर्श्यते—एतदित्यादि । पुरा भाति स्म,  
 तदिदमिति योजना । अप्शुष्कं—आपः शुष्का यस्मिन् कालेऽन्यादिना  
 तत्तथा । सागरमिति । सागरस्वरूपमित्यर्थः ॥ २० ॥

\* अतिबलां कैकेयी स्वस्य वैधव्यं सदा प्रतीक्षितवती यतः, यतश्च स्वपुत्रराज्याभि-  
 पेक्षेन वनपूर्वकमेव दशरथं परिणीतवती, अतः दशरथमरणं तस्या न तावदुत्सहमासीत् ।  
 अतः तद्दृष्टान्तं साधारणदृष्ट्या वदति । † सतांगतिरिति बहुव्रीहिः ।

<sup>१</sup> सतां पतिः—हु. <sup>२</sup> कृपणं—हु. <sup>३</sup> संविमः—हु. <sup>४</sup> अप्शुष्कं—हु.



बाष्पमुत्सृज्य कण्ठेन \*<sup>२</sup> स्वार्तः परमपीडितः ।

प्रच्छाद्य वदनं श्रीमत् वस्त्रेण जयतांवरः ॥ २१ ॥

बाष्पः—दुःखोष्मा । श्रीमत् वदनमाच्छाद्य—भूमौ पतित्वा  
विललापोति शेषः, अनुकर्षो वा ॥ २१ ॥

तमार्तं देवसङ्काशं समीक्ष्य पतितं भुवि ।

निकृत्तमिव मालस्य स्कन्धं परशुना वने ॥ २२ ॥

मालः—वृक्षः, तद्विशेषो वा ॥ २२ ॥

मत्तमातङ्गसङ्काशं चन्द्रार्कसदृशं सुतम् ।

उत्थापयित्वा शोकार्तं वचनं चेदमब्रवीत् ॥ २३ ॥

उत्तिष्ठोत्तिष्ठ किं शेषे, <sup>३</sup> राजन् ! † अत्र महायशः !

त्वद्विधा न हि शोचन्ति सन्तः सदसि सम्मताः ॥ २४ ॥

सदसि सम्मताः—सभ्या इति यावत् ॥ २४ ॥

‡ दानयज्ञाधिकारा हि शीलश्रुति<sup>४</sup> मनोऽनुगा ।

बुद्धिस्ते, बुद्धिसंपन्न ! § प्रभेवाकस्य <sup>५</sup> मन्दरे ॥ २५ ॥

दानयज्ञाधिकारेत्यत्र हेतुः—शीलेत्यादि । शीलं—सद्रूपं,  
श्रुतिः—श्रुतं—विद्या, तदुभयपरिशीलनविषयकं यन्मनः, तदनुगा

\* स्वार्तः—सुतरा<sup>१</sup>ः, अभवदिति शेषः—गो. कण्ठेन—कण्ठस्वरेण बाष्प-  
मुत्सृजन् मुखे प्रच्छाद्य मुक्तकण्ठं—विललापेत्याकर्षः । † अत्र—भूमौ । ‡ दानयज्ञादौ  
अधिक्रियतेऽनयेति दानयज्ञाधिकारा—गो. दानयज्ञाण्यर्थमेव भगवता दत्तेति यावत् ।  
§ सूर्यप्रभा यथा स्वस्थाने निश्चला भवति तथा ते बुद्धिः निश्चला भातीत्यर्थः ।  
मन्दर इति पाठे (ती.)—अत्युन्नतमन्दरपर्वते अ<sup>१</sup>प्रभायाः पर्वतान्तरापेक्षया त्रिर-  
कालावस्थानात्—गो.

<sup>१</sup> भरतो बाष्पमुत्सृज्य—ड.

<sup>२</sup> स्वात्मना परिपीडितः—ड.

<sup>३</sup> राजपुत्र—ड.

<sup>४</sup> वचोऽनुगा, तपोऽनुगा—ड. च.

<sup>५</sup> मन्दरे, मण्डले—ड.

तथा । बुद्धिः—अध्यवसायात्मिका । अर्कस्य मन्दिरे—सूर्य-  
लोकवर्तिसूर्यगृहे । एवमादौ विपरीतपाठं \* परः कल्पयति—‘मन्दरे’  
इत्यादिरूपम् । व्याख्याति चासङ्गतमेव च । किं कुर्मः ? ॥ २५ ॥

स रुदित्वा चिरं कालं भूमौ विपरिवृत्त्य च ।  
जननीं प्रत्युवाचेदं शोकैर्बहुभिरावृतः ॥ २६ ॥  
अभिपेक्षयति रामं नु<sup>१</sup> राजा † यज्ञं नु यक्षयते ।  
इत्यहं कृतसंकल्पः हृष्टो यात्रा<sup>२</sup>मयासिषम् ॥ २७ ॥  
तदिदं ह्यन्यथाभूतं व्यवदीर्णं मनो मम ।  
पितरं यो न पश्यामि नित्यं प्रियहिते रतम् ॥ २८ ॥  
अन्यथाभूतमिति । चिन्तितं शुभं विपरीतमभूदित्यर्थः ॥

अम्ब ! केनात्यगाद्राजा व्याधिना ‡ मय्यनागते ।  
धन्या रामादयः सर्वे यैः पिता संस्कृतः स्वयम् ॥ २९ ॥  
अथ रामेण राज्ञ और्ध्वदैहिकं कृतमिति मन्वान आह—  
धन्या इत्यादि ॥ २९ ॥

न नूनं मां महाराजः प्राप्तं जानाति कीर्तिमान् ।  
उपजिघ्रेद्भि मां मूर्ध्नि तातः संनम्य सत्वरम् ॥ ३० ॥  
प्राप्तमिति । देशान्तरात्, वृत्तत्वादिति च शेषः । संनम्येति ।  
मूर्धानमिति शेषः § ॥ ३० ॥

\* महेश्वरतीर्थः । व्याख्या च गोविन्दराजानूदितैव । † यज्ञं यक्षयते, यात्रा-  
मयासिषमित्यादि—कार्यं करोतीतिवत् व्यपदेशः । ‡ मदागमनाभ्यन्तर एव कीदृशेन तीव्रेण  
व्याधिनाऽत्यगात् । दशरथस्य व्याधिग्रस्तावादेव स्वयमाहूत इति भावयन् एवं पृच्छतीति  
भाति । § भरतापेक्षया पितुर्दशरथस्य औन्नत्यौचित्यात् स्वयं आनम्येति वाऽर्थः ।

<sup>१</sup> रामो यज्ञेन यक्षयते—हु.

<sup>२</sup> मयाचिषम्—हु.

क स पाणिः सुखस्पर्शः तातस्याक्लिष्टकर्मणः ।  
 येन मां रजसा ध्वस्तं अभीक्ष्णं परिमार्जति ॥ ३१ ॥  
 यो मे भ्राता पिता बन्धुः यस्य दासोऽसि धीमतः ।  
 तस्य मां शीघ्रमाख्याहि रामस्याक्लिष्टकर्मणः ॥ ३२ ॥  
 मामाख्याहीति । आगतमिति शेषः ॥ ३२ ॥

पिता हि भवति <sup>२</sup> ज्येष्ठो \* धर्ममार्गस्य जानतः ।  
 तस्य पादौ गृहीष्यामि स हीदानीं गतिर्मम ॥ ३३ ॥  
 धर्मविद्धर्मनित्यश्च सत्यसन्धो दृढव्रतः ।  
<sup>३</sup> आर्ये! किमब्रवीद्राजा पिता मे सत्यविक्रमः<sup>४</sup> ॥ ३४ ॥  
 आर्ये इति सम्बुद्धिः ॥ ३४ ॥

पश्चिमं बाधु सन्देशमिच्छामि श्रोतुं मात्मनः ।  
 इति पृष्टा यथातत्त्वं कैकेयी वाक्यमब्रवीत् ॥ ३५ ॥  
 पश्चिमं सन्देशमिति । चरमकालीनमिति यावत् ॥ ३५ ॥

‡ रामेति राजा विलपन्, हा सीते! लक्ष्मणेति च ।  
 स महात्मा परं लोकं गतो <sup>५</sup> गतिमतां वरः ॥ ३६ ॥

\* आर्यस्य धर्मं जानतः, यद्वा, धर्मं जानतः आर्यस्य । † आत्मनः—मममिति यावत् । ‡ एवं पृष्टवन्तं भरतं प्रति, 'त्वां राजा न स्मृतवान्, किं तु राममेव स्मरन् स्वर्गमगात्' इति पितृविषयस्नेहनिवर्तनाभिप्रायेणाह—रामेत्यादिना—गो. 'मह्यं राज्ञः सन्देशं श्रोतुमिच्छामि' इति खलु भरतः पप्रच्छ । अतश्च दशरथस्य त्वत्स्मरणमेव कृतः—इत्युपालम्भगर्भेयमुक्तिरिति भावः । किञ्च पूर्वं 'शीघ्रमाख्याहि रामस्य' इति भरतोक्त्या—स्वहायादः स तु गत एवेति सूचनार्थं चेत्यमुक्तिः । अत एव 'प्रियशङ्कया' (४१) इति वक्ष्यते ।

<sup>१</sup> भ्राता—ऊ. <sup>२</sup> ज्येष्ठः—ऊ. <sup>३</sup> आर्यः—ऊ. <sup>४</sup> पतदनन्तरं—गुहरेकः प्रजानां तु पिता मे सत्यविक्रमः—इत्यधिकं—ऊ. <sup>५</sup> गतिमतां—ऊ.

इति विलपन् गत इति । न कं प्रति किञ्चिदपि साधुसन्देश-  
मवोचदित्यर्थः ॥ ३६ ॥

\*१ इमां तु पश्चिमां वाचं व्याजहार पिता तव ।

कालधर्मपरिक्षिप्तः पाशैरिव महागजः ॥ ३७ ॥

इमां तु पश्चिमां वाचमिति । प्रागुक्तविलापरूपामित्यर्थः ॥ ३७ ॥

सिद्धार्थास्ते नरा रामं आगतं सीतया सह ।

लक्ष्मणं च महाबाहुं द्रक्ष्यन्ति पुनरागतम् ॥ ३८ ॥

अन्यदपि किञ्चित् विलापवचनं चरमकाले ? इत्यत्राह—

सिद्धार्था इत्यादि ॥ ३८ ॥

तच्छ्रुत्वा विषसादैव † द्वितीयाप्रियशंसनात् ।

विषण्णवदनो भूत्वा भूयः पप्रच्छ मातरम् ॥ ३९ ॥

क चेदानीं स धर्मात्मा कौसल्यानन्दवर्धनः ।

लक्ष्मणेन सह भ्रात्रा सीतया च ²समं गतः ॥ ४० ॥

क चेदानीं गत इति योजना ॥ ४० ॥

तथा पृष्टा यथातत्त्वं आख्यातुमुपचक्रमे ।

माताऽस्य ‡ युगपद्वाक्यं विप्रियं प्रियशङ्कया ॥ ४१ ॥

\* इमामित्यादि श्लोकद्वयमेकान्वयम्-गो. † यद्यप्यद्य भरतेन रामप्रब्राजने  
नावगतम् । 'अत एव क गतः' इति प्रक्षयति । अथापि रामानुगस्थितिरूपं, तत्रापि  
'द्रक्ष्यन्ति पुनरागतम्' इत्यादिवचनात् चिरप्रोषितत्वप्रतीत्या अप्रियत्वं विवक्षितम् ।  
‡ युगपत्-राजमरणकथनसमकालमेव-गो. ती. ति. वस्तुतः-वक्ष्यमाणस्य विषयस्याति-  
दारुणत्वेन कथनकाले संकोचादिना वाच एवाप्रवृत्त्या विलम्ब्य विलम्ब्योच्चारणीया-  
श्रवणस्य न्याय्यत्वे हठात् सर्वभेकदैव विनैव सङ्कोचं निरोधं च उक्तवतीत्यर्थः ॥

१ इतीमां-छ.

२ समागतः-च.

स हि राजसुतः, पुत्र! चीरवासा महावनम् ।

दण्डकान् सह वैदेह्या लक्ष्मणानुचरो गतः ॥ ४२ ॥

तच्छ्रुत्वा भरतस्त्रस्तो भ्रातृश्चारित्रशङ्कया ।

\* स्वस्य वंशस्य माहात्म्यात् प्रष्टुं समुपचक्रमे ॥ ४३ ॥

व्रस्त इति । रामस्य पितृविवासनसाधनं किमन्याय्यमभूदिति

भीतवान् ॥ ४३ ॥

† कच्चिन्न ब्राह्मणधनं हृतं रामेण कस्यचित् ।

कच्चिन्नाढ्यो दरिद्रो वा तेनापापो विहिंसितः ॥ ४४ ॥

कच्चिन्न परदारान् वा राजपुत्रोऽभिमन्यते ।

कस्मात्स दण्डकारण्ये <sup>१</sup> भ्रूणहेव विवासितः ॥ ४५ ॥

तदेव कारणं पृच्छति—कच्चिदित्यादि । अपापः—निरपराधः ॥

अथास्य चपला माता तत्स्वकर्म यथातथम् ।

‡ तेनैव स्त्रीस्वभावेन व्याहर्तुमुपचक्रमे ॥ ४६ ॥

तेनैव स्त्रीस्वभावेनेति । धर्माधर्महिताहितोचितानुचितविवेक-

शून्यतालक्षणेनेत्यर्थः ॥ ४६ ॥

\* अयमिष्टपुत्रस्यापि त्यागः असमञ्जस्तान्तादाववगतः । अतः चीरवासा इत्यादि-  
कथनात् व्रस्तोऽभूत् । अत एव प्रश्नति 'कस्मात्' (४५) इत्यादि ॥ † रामे  
तादृशपापप्रसक्तैरप्यभावं जानता भरतेन प्रसक्तिपुरस्सरनिषेधगर्भमिदं वचनं कथं घटत  
इति चेत्—कच्चिपदं यदि विपदसमानार्थकं, तदाऽयं आक्षेपः । कच्चिदिति इष्टप्रसार्थकम् ।  
अत एव रामे तादृशदोषाणामनिष्टत्वसूचनाय नञ्चा सह प्रश्नः । पुनरपि 'कस्मात्  
भ्रूणहेव विवासितः' इति प्रश्नोऽप्यत एव । अत्र कस्यचित् ब्राह्मणस्य धनमिह्यन्वयः ।  
‡ स्वकर्मेति पूर्वाभि उक्तत्वात्, येन स्त्रीस्वभावेन तत् कर्म चक्रे, तेनैव व्याहर्तुमुपचक्रमे  
इत्यर्थः ।

† भ्राता रामो—क.



\* एवमुक्ता तु कैकेयी भरतेन महात्मना ।

उवाच वचनं हृष्टा <sup>१</sup>मूढा पण्डितमानिनी ॥ ४७ ॥

न ब्राह्मणधनं किञ्चित् हृतं रामेण कस्यचित् ।

कश्चिन्नाढ्यो दरिद्रो वा तेनापापो विहिंसितः ॥ ४८ ॥

न रामः परदारांश्च चक्षुर्म्यामपि पश्यति ।

मया तु, पुत्र! श्रुत्वैव रामस्येहाभिषेचनम् ॥ ४९ ॥

† याचितस्ते पिता राज्यं रामस्य च विवासनम् ॥ ५० ॥

इहेति । राज्य इत्यर्थः ॥ ५० ॥

स ‡ स्ववृत्तिं समास्थाय पिता ते तत्तथाऽकरोत् ।

रामश्च सहसौमित्रिः <sup>२</sup>प्रेषितः सीतया सह ॥ ५१ ॥

स्ववृत्तिं—स्वसत्यास्थितिलक्षणांवृत्तिम् । तथाऽकरोदिति । तुभ्यं

राज्यं दत्तवानित्यर्थः ॥ ५१ ॥

तमपश्यन् प्रियं पुत्रं महीपालो महायशः ।

पुत्रशोकपरिद्यूनः पञ्चत्वमुपपेदिवान् ॥ ५२ ॥

परिद्यूनः—क्षीणः, बहुश उक्तप्रक्रियः ॥ ५२ ॥

त्वया त्विदानीं, धर्मज्ञ! राजत्वमवलम्ब्यताम् ।

त्वत्कृते हि मया सर्वं इदमेवंविधं कृतम् ॥ ५३ ॥

मा शोकं, मा च सन्तापं, धैर्यमाश्रय, पुत्रक!

त्वदधीना हि नगरी राज्यं चैतदनामयम् ॥ ५४ ॥

\* अग्रं श्लोकः पूर्वानुवादार्थः—गो. † 'ते' इति—ते राज्यं, ते पिता याचित  
स्तुभ्यमवाप्यन्वेति । ‡ प्रतिशोद्धृष्टनाशक्तिरूपां स्ववृत्तिम् ।

<sup>१</sup> मूढा—ड.

<sup>२</sup> प्रेषितः—ड.

तत्, पुत्र ! शीघ्रं विधिना विधिज्ञैः

वसिष्ठमुख्यैः सहितो <sup>1</sup> द्विजेन्द्रैः ।

<sup>2</sup> संकाल्य राजानमदीनसत्त्वं

आत्मानमुर्व्यामभिषेचयस्व ॥ ५५ ॥

इत्यार्षे श्रीमद्रामायणे वाल्मीकीये अयोध्याकाण्डे द्विसप्ततितमः सर्गः

संकाल्येति । प्रेतनिर्हारं कृत्वेत्यर्थः । शम(५५)मानः सर्गः ॥

इति श्रीमद्रामायणामृतकतकटीकायां अयोध्याकाण्डे द्विसप्ततितमः सर्गः

त्रिसप्ततितमः सर्गः

[भरतसन्तापः]

<sup>3</sup> श्रुत्वा तु पितरं वृत्तं भ्रातरौ च विवासितौ ।

भरतो दुःखसन्तप्तः इदं वचनमब्रवीत् ॥ १ ॥

<sup>1</sup> मुनीन्द्रैः—ड.

<sup>2</sup> संस्कार्य, संकल्प्य—ड.

<sup>3</sup> एतत्पूर्व—

“कैकेयाप्येवमुक्तस्तु भरतो राघवानुजः । कर्णं कराभ्यां प्रच्छाद्य पपात धरणीतले ॥  
 हा राम रामेति तदा विलप्य करुणं बहु । मुहूर्तमिव निस्संज्ञः संज्ञावानिदमब्रवीत् ॥  
 इतोऽस्मि राजा निहतः इतो लोकश्च दुर्मते । किमिदं शिक्षितं केन कस्य कार्यं त्वया कृतम् ॥  
 राजानं प्रेतभावस्थं कृत्वा रामं च तापसम् । राज्यमत्र फलं भोक्तुं अनुतिष्ठसि दुर्मते ॥  
 रामप्रस्थापितायाश्च पतिपत्न्याश्च तवोदरे । दशमासा मया नीताः हा लोके निन्दितो ब्रह्म ॥  
 कण्ठेऽवसज्य वा पाशं विषं पीत्वाऽथ वा शटे । त्यज प्राणांश्च दुर्मते जलमग्निं प्रविश्य वा ॥  
 त्वामपि निहनिष्यामि नो चेद्दामस्य दुर्यशः । राघवस्यानुजो भ्राता भरतो मातुहा इति ॥  
 एवं परुषमुक्त्वा तु निर्दहन्निव चक्षुषा । निरीक्षमाणे भरते कैकेयी वाक्यमब्रवीत् ॥  
 किं मयाऽपकृतं तेऽद्य गृहंसे मां मुहुर्मुहुः । प्रसूय वर्षयित्वा त्वां पदस्थं द्रष्टुमिच्छती ॥  
 पिता ते स्वर्गतो राजा भ्रातरौ च विवासितौ । बभूवा किं प्रकापेन कुरु राज्यं यथासुखम् ॥”  
 एवमधिकं—झ.

एवं सर्वानर्थमपि कैकेयीमूलमिति तन्मुखादेव निस्संशयं श्रुत्वा  
तामनेकप्रकारत उपलभते । श्रुत्वेत्यादि । वृत्तं—अतीतम् ॥ १ ॥

किं नु ! कार्यं \* हतस्येह मम राज्येन शोचतः ।  
विहीनस्याथ पित्रा च भ्रात्रा पितृसमेन च ॥ २ ॥  
हतस्येति । त्वयाऽपारदुःखनाशितस्येत्यर्थः ॥ २ ॥

दुःखे मे दुःखमकरोः व्रणे † क्षारमिवादधाः ।  
राजानं प्रेतभावस्थं कृत्वा रामं च तापसम् ॥ ३ ॥  
मे दुःखे पुनर्दुःखमकरोः । तत्र दृष्टान्तः—व्रणे क्षारमिवेति ।  
खरमूत्रसाहितचूर्णं अदधा इव—दत्तवतीव ॥ ३ ॥

कुलस्य त्वमभावाय कालरात्रिरिवागता ।  
अङ्गारमुपगूह्य स्म पिता मे नावबुद्धवान् ॥ ४ ॥  
रात्रिः—संहाररात्रिः । उपगूह्य—आलिङ्ग्य । नावबुद्धवानिति ।  
सुखमिति भ्रान्तोऽभूदित्यर्थः ॥ ४ ॥

मृत्युमापादितो राजा त्वया ‡ मे, पापदर्शिनि !  
सुखं परिहृतं मोहात् कुलेऽस्मिन्, कुलपांसिनि ! ॥ ५ ॥  
त्वां प्राप्य हि पिता मेऽद्य सत्यसन्धो महायशः ।  
तीव्रदुःखाभिसन्तप्तः <sup>१</sup> वृत्तो दशरथो नृपः ॥ ६ ॥

\* स्वदौर्भाग्यावेदनाय लोकोक्तिरियं 'हतस्य' इति । शोचतो ममेत्यन्वयः ।

† क्षारं—लवणकटुन्यतररसं जलादि । ‡ मे—मन्निमित्तम् ।

<sup>१</sup> वृद्धो—उ.

विनाशितो महाराजः पिता मे धर्मवत्सलः ।

\* कस्मात् प्रव्राजितो रामः कस्मादेव वनं गतः ? ॥ ७ ॥

कस्मादिति । निर्हेतुतः, निष्प्रयोजनत एव चेत्यर्थः ॥ ७ ॥

कौसल्या च सुमित्रा च पुत्रशोकाभिपीडिते ।

दुष्करं यदि जीवेतां † प्राप्य त्वां जननीं मम ॥ ८ ॥

न केवलं पितृभ्रातृपीडा, अपि तु मात्रोरपीत्याह—कौसल्येत्यादि । मम जननीं त्वां मृत्युहेतुं प्राप्य यदि जीवेतां, तदपि दुष्करं—दुर्लभमेव । एवं च तयोः मृतिः, मुमूर्षा वेति न जान इत्यर्थः ॥ ८ ॥

ननु त्वार्योऽपि धर्मात्मा त्वयि <sup>1</sup> वृत्तिमनुत्तमाम् ।

वर्तते गुरुवृत्तिज्ञः ‡ यथा मातरि वर्तते ॥ ९ ॥

‘कस्मात् प्रव्राजितः?’ इति प्रागुक्तं प्रव्राजनकारणमेव प्रतिपाद्यते—ननु त्वित्यादि । गुरुषु—मातापित्रादिषु वर्तनीयां वृत्तिं जानावीति तथा ॥ ९ ॥

<sup>2</sup> यथा ज्येष्ठा हि मे माता कौसल्या § दीर्घदर्शिनी ।

त्वयि धर्मं समास्थाय भगिन्यामिव वर्तते ॥ १० ॥

अथ राममात्राऽपि न कश्चिदपराधस्त्वयि कृत इत्याह—यथेत्यादि । यथा भगिन्यां तथा त्वयि वर्तते पतिचित्तानुवर्तनरूपं धर्मं समास्थाय ॥ १० ॥

\* इयमपि लोकोक्तिः । सर्वं विफलमिति भावः । † इयमपि लोकोक्तिः ।

‡ यथा मातरि—कौसल्यायां वर्तते, तथैव त्वयि उत्तमां वृत्तिं वर्तते—अनुतिष्ठति ।

§ पतिवाञ्छायाद् भवत्या अनर्थो भविष्यतीति तर्कयन्ती ।

<sup>1</sup> वृत्तमनुत्तमम्—उ.

<sup>2</sup> तथा—उ.

तस्याः पुत्रं <sup>१</sup> कृतात्मानं चीरवल्कलवाससम् ।

प्रस्थाप्य वनवासाय कथं, पापे ! न शोचसि ? ॥ ११ ॥

चीरपर्यायं वल्कलं—वासः यस्य स तथा ॥ ११ ॥

अपाप<sup>२</sup>दर्शनं शूरं <sup>३</sup> कृतात्मानं यशस्विनम् ।

\* प्रव्राज्य चीरवसनं किन्तु पश्यसि कारणम् ? ॥ १२ ॥

प्रव्राज्येति । किन्तु कारणं दृष्ट्वा चीरवसनं रामं प्रव्राज्य, ततश्च किं फलं पश्यसि ? ॥ १२ ॥

† लुब्धाया विदितो मन्ये न तेऽहं राघवं <sup>४</sup> प्रति ।

तथा ह्यनर्थो राज्यार्थं त्वयाऽऽनीतो महानयम् ॥ १३ ॥

लुब्धायास्ते—लुब्धया त्वया अहं राघवं—रामं प्रति किंभाव इति न विदित इति मन्ये । तथा हि—तस्मादेव हि मम राज्यार्थं महानयमनर्थः—पितृनाशराज्यार्हज्येष्ठविवासनादिरूपः आनीतः—संपादितः ॥

अहं हि पुरुषव्याघ्रौ अपश्यन् रामलक्ष्मणौ ।

केन शक्तिप्रभावेन राज्यं रक्षितुमुत्सहे ॥ १४ ॥

उक्तानर्थमात्रमेव त्वदुश्चेष्टाफलम्, न तु त्वन्मनीषितकरणमित्याह—अहं हीत्यादि । भ्रातृसंपत्तिरेव मे शक्तिः । ततश्च तदभावे कथमहं राज्यं रक्षितुमुत्सहे ? न कथमपीत्यर्थः ॥ १४ ॥

\* तदानीमविमर्शात् कृतमिति चेत्, तत्प्रव्राजनानन्तरं वा प्रव्राजनकारणं कीदृशमिति किं विमृशसि—इति वा । † अहं राघवं प्रति यथा—यादृशप्रकारयुक्तः तथा लुब्धायास्ते न विदितः—गो. ती. ति.

<sup>१</sup> महात्मानं—ङ. <sup>२</sup> दर्शिनं—ङ. <sup>३</sup> महात्मानं—ङ. <sup>४</sup> यथा—ङ.



\* तं हि नित्यं महाराजः बलवन्तं <sup>1</sup> महाबलः ।

<sup>2</sup> अपाश्रितोऽभूद्धर्मात्मा † मेरुर्मेरुवनं यथा ॥ १५ ॥

न केवलं ममैव रामशक्त्यपेक्षा, अपि तु पितुरपीत्याह—तं हीत्यादि । राजाऽपि महाबलः, रामोऽपि महाबलः, अथापि—मेरुवनं, कर्तुं, मेरुमिव पुरुषमेवं रामं इहामुन्नार्थमपाश्रित इत्यर्थः ॥ १५ ॥

सोऽहं कथमिमं भारं महाधुर्य<sup>3</sup>समुद्यतम् ।

‡ दम्यो धुरमिवासाद्य <sup>4</sup> वहेयं केन <sup>5</sup> तेजसा ? ॥ १६ ॥

सोऽहमिति । ज्येष्ठरामैकबल इत्यर्थः । भारं—राज्यभारं अहमासाद्य महाधुर्यः—महाबलीवर्दः, धुरं वहतीति, ‘धुरो यद्वकौ’ इति यत्, तेन समुद्यतं—धृतं राज्यभारं अहमासाद्य दम्यः—दमनीयः, ‘पोरुषघात्’ इति यत्, तरुणवत्सः धुरं—महाबलीवर्दात् धृतभारमिव केन तेजसा—बलेन वहेयम् ! न केनापि ॥ १६ ॥

अथ वा मे भवेच्छक्तिः § योगैर्बुद्धिबलेन वा ।

सकामां न करिष्यामि त्वामहं ॥ पुत्रगर्धिनीम् ॥ १७ ॥

तर्हि त्वं न राजपुत्रः षण्डकल्प इत्याशङ्क्यामाह—अथ वेत्यादि । शक्तिः—राज्यभरणसामर्थ्यम् । ‘योगः सन्नहनोपायध्यान-सङ्गतियुक्तषु’, उक्तसर्वार्थकैङ्कर्ययोगैरुत्पन्नेन बुद्धिबलेन—बुद्धियुक्त-महाप्राणत्वलक्षणबलेन शक्तिर्यद्यपि भवेत्—संभावितैव ; अथापि

\* अयोध्याकाण्डीयप्रथमद्वितीयसर्गयोरयमंशः सञ्चितः । † दुर्गेण वनेनावृतत्वादेव मेरोः दुर्गत्वं इति भावः । ‡ ‘दम्यवत्सतरो समौ’ इति अमरः । § योगैः—साम-दानाद्युपायैः, बुद्धिबलेन—ग्रहणधारणाद्यष्टाङ्गयुक्तबुद्धिबलेन वा—गो. ती. ॥ धर्माधर्मा-दिकमविवृश्य केवलपुत्राभिमानवतीमिति भावः ।

<sup>1</sup> महाबलसम्—ङ.

<sup>2</sup> अपाश्रितो—ङ.

<sup>3</sup> समुद्यतम्—ङ.

<sup>4</sup> सहयं—ङ.

<sup>5</sup> वीजसा—ङ.

पुत्रगर्हिणी—पुत्रप्रयोजनाभिलाषवती त्वां सकामां—संप्राप्तकामां न करिष्यामि—राज्याभिषेकं न करिष्यामि, कुलदूषणपरमकश्मलत्वादित्याशयः ॥ १७ ॥

न मे विकाङ्क्षा जायेत त्यक्तं त्वां पापनिश्चयाम् ।

यदि रामस्य \* नावेक्षा त्वयि स्यान्मातृवत्सदा ॥ १८ ॥

अपि च 'त्यजेदेकं कुलस्यार्थे' इतिन्यायेन ते सांप्रतं विवासनमेव कार्यम्, तदपि—त्वय्यपि रामस्य भगवतो मातृप्रतिपत्त्यपरिक्षयात् मया न शक्यते, रामचित्तस्य दूरं भविष्यामीति शङ्कयेत्याह—न म इति । रामस्य त्वयि मातृवत्—कौसल्यावत् त्वयि सदाऽवेक्षा—प्रतीक्षा—प्रतिपत्तिः यदि न स्यात्, तदा पापनिश्चयां त्वां परित्यक्तुं मे विकाङ्क्षा—इच्छाभावो नैव जायेतेति योजनार्थः । १८ ॥

उत्पन्ना तु कथं बुद्धिः तवेयं, पापदर्शिनि !

साधुचारित्रविभ्रष्टे ! पूर्वेषां नो विगर्हिता ॥ १९ ॥

इयं बुद्धिरिति । † कनिष्ठस्य मेऽभिषेकबुद्धिरित्यर्थः ॥ १९ ॥

अस्मिन् कुले हि <sup>१</sup> पूर्वेषां ज्येष्ठो राज्येऽभिषिच्यते ।

अपरे भ्रातरस्तस्मिन् ‡ प्रवर्तन्ते समाहिताः ॥ २० ॥

विगर्हितत्वमेव दर्शयति—अस्मिन्नित्यादि । अस्मिन्—अस्मदीये कुले ज्येष्ठोऽभिषिच्यते, अपरे भ्रातरस्तस्मिन्—तत्कार्ये समाहिताः

\* अवेक्षा—भक्तिपूर्वकेक्षणं—गो. ती.

† ज्येष्ठविवाहनपूर्वकमिति शेषः ।

‡ समाहिताः प्रवर्तन्ते—भित्तरीव तच्चित्तानुवर्तने वाधना जीवन्तीत्यर्थः—गो. ज्येष्ठाधीना वर्तन्त इत्यर्थः—ती.

<sup>१</sup> सर्वेषां—ह.

प्रवर्तन्त इति ह्येवं किल नः पूर्वेषामाचारः इति शेषः । स्मरति च मनुस्तथाऽऽचारं—‘ज्येष्ठ एव तु गृह्णीयात् सकलं पैतृकं धनम् । अन्ये तमनुजवियुः यथैव पितरं तथा ’ इति ॥ २० ॥

\* न हि मन्ये, नृशंभे ! त्वं राजधर्ममवेक्षसे ।

गतिं वा न विजानासि राजवृत्तस्य शाश्वतीम् ॥ २१ ॥

न हीत्यादि । राजधर्म—राजधर्मस्वरूपं नावेक्षसे—न जानीषि । तथा राजवृत्तस्य—राजधर्मस्य शाश्वती—अव्यभिचरितां गतिं—फलमपि न हि जानासीत्येव मन्ये ॥ २१ ॥

सततं <sup>१</sup> राजवृत्ते हि ज्येष्ठो राज्येऽभिषिच्यते ।

† राज्ञां <sup>२</sup> सर्वं समं तत्स्यात् ‡ इक्ष्वाकूणां विशेषतः ॥

राज्ञां सर्वमिति । छान्दोगी षष्ठ्यर्थे द्वितीया, सर्वेषामित्यर्थः । तत्—ज्येष्ठाभिषेचनम् ॥ २२ ॥

तेषां धर्मैर्करक्षाणां कुलचारित्र<sup>३</sup>शोभिनाम् ।

<sup>४</sup> अत्र § चारित्र<sup>५</sup>शौण्डीर्यं त्वां प्राप्य विनिवर्तितम् ॥ २३ ॥

\* राजधर्मं जानासीति न हि मन्ये । हीति निश्चये । इदं तु सिद्धमेव धर्मस्याति-सूक्ष्मत्वात् । अथापि वंशपरंपरयाऽनुष्ठीयमानां राजकुलचाररीतिमपि वा न जानासि ? धर्मस्य दुर्ज्ञेयत्वेऽपि बाह्यः आचारोऽपि नावेक्षितः—इति वाऽर्थः ॥ † एतत् राज्ञां सर्वेषां समम् । इक्ष्वाकूणां तु तत्—ज्येष्ठाभिषेचनं विशेषतः स्यात्—गो. ‡ अरखलिताचार-त्वादिति भावः—गो. § चारित्रप्रयुक्तं शौण्डीर्यं—चित्तोन्नतिः । त्वां प्राप्य—त्वत्सम्बन्धा-दिति भावः—लोकोक्तिरियम् ।

<sup>१</sup> राजपुत्रेषु—छ.

<sup>२</sup> एतत्—छ.

<sup>३</sup> योगिनाम्—छ.

<sup>४</sup> अथ—छ.

<sup>५</sup> शौण्डीर्यं—च.

धर्मेणैकेनैव रक्षा—रक्षणं येषां ते तथा । कुलकृमागतं  
चारित्रं तथा । चारित्रविषयकं शौण्डीर्यं—स्लाघ्यत्वं तथा ॥ २३ ॥

\* तवापि, <sup>१</sup> सुमहाभागे ! <sup>२</sup> जनेन्द्रकुलपूर्वके ?

बुद्धेर्मोहः कथमयं संभूतस्त्वयि गर्हितः ॥ २४ ॥

त्वयि चैवंविधं दुर्बुद्धिकारणं महावंशप्रसूतायां न पश्यामी-  
त्याह—तवापीत्यादि । हे सुमहाभागे !, तदुपपादकं विशेषणं—  
जनेत्यादि । जनेन्द्रः—केकयकुलकूटस्थः—तत्कुलजः पूर्वकः—  
कारणं—पिता यस्याः सा तथा, तस्याः सम्बुद्धिः । अतो महाकुल-  
प्रसूतायास्तवानुचितोऽपि विगर्हितोऽयं बुद्धिमोहः त्वयि कथं संभूतः ? ॥

न तु कामं करिष्यामि तवाहं, पापनिश्चये !

त्वया व्यसनमारब्धं जीवितान्तकरं मम ॥ २५ ॥

अस्तु यतः कुतश्चित् । त्वत्पापनिश्चयमहं नानुवर्तयामीत्याह—  
न तु काममित्यादि ॥ २५ ॥

एष त्विदानीमेवाहं अप्रियार्थं<sup>†</sup> तवानघम् ।

निवर्तयिष्यामि वनात् भ्रातरं स्वजनप्रियम् ॥ २६ ॥

न केवलमिष्टाकरणम्, अनिष्टमपि तवानुष्ठास्यामीत्याह—  
एष त्विदानीमित्यादि । अप्रियार्थं—तत्संपादनार्थम् ॥ २६ ॥

\* स्वकुलचरित्रक्रममभिधाय मातृकुलाचारक्रममप्याह—तवेति । जनेन्द्राः—राजानः  
कुलपूर्वगाः—कुलपूर्वाः—कुलज्येष्ठाः, तान् गच्छन्तीति कुलपूर्वगाः, ज्येष्ठामिवेचनशीला  
इत्यर्थः—गो. ती. † तव अप्रियार्थमित्यन्वयः ।

<sup>१</sup> सुमहाभागाः—ऊ.

<sup>२</sup> जनेन्द्राः कुलपूर्वगाः—ऊ.

\* निवर्तयित्वा रामं च तस्याहं दीप्ततेजसः ।

दासभूतो भविष्यामि सुस्थितेनान्तरात्मना ॥ २७ ॥

दासभूत इति । दासत्वं प्राप्त इत्यर्थः । मम राज्यस्वामित्व-  
मीहितवत्यास्ते अनिष्टसंपादनार्थमेवेति शेषः । न केवलं  
त्वत्कोपमात्रादेवमाचरणम्, अपि तु परमार्थत एवेत्याह—सुस्थितेनेति ।  
अभिषिक्तज्येष्ठानुवर्तनमेव परमं हितमिति सुप्रतिष्ठितेन चित्तेनेत्यर्थः ॥

इत्येवमुक्त्वा भरतो महात्मा

प्रियेतैर्वाक्यगणैस्तुदंस्ताम् ।

शोकातुरश्चापि ननाद भूयः

† सिंहो यथा <sup>1</sup> पर्वतकन्दरस्थः ॥ २८ ॥

इत्यार्षे श्रीमद्रामायणे वाल्मीकीये अयोध्याकाण्डे त्रिसप्ततितमः सर्गः

हठ(२८)मानः सर्गः ॥ २८ ॥

इति श्रीमद्रामायणाभृतकतकटीकायां अयोध्याकाण्डे त्रिसप्ततितमः सर्गः

चतुस्सप्ततितमः सर्गः

[कैकेयीविगर्हणम्]

तां तथा गर्हयित्वा तु मातरं भरतस्तदा ।

रोषेण महताऽऽविष्टः पुनरेवाब्रवीद्वचः ॥ १ ॥

\* न केवलं निवर्तनमात्रं, अपि तु भवद्विष्टविपरीतमेव वर्तयिष्यामि चेत्याह—  
निवर्तयित्वेति । इदं च दास्यं हार्दमित्याह—सुस्थितेनेत्यादि । † गुहास्थत्वे  
सन्तोषातिशयात् सिंहस्य नादातिशय इत्यभिप्रायेणेदं विशेषणम्—गो. अथ वा—निरावृत-  
प्रदेशकूनगर्जनापेक्षया गुहायां गर्जनस्य दुस्सहत्वादितः—एवं विशेषणम् ।

<sup>1</sup> मन्दरकन्दर—



एवं सामान्यत उपालम्भं कृत्वा इदानीं महापापोद्धाटनपूर्वं  
महता क्रांघेनाग्निप्रवेशादिकमेव कर्तव्यम्, नेह त्वया वस्तव्यमिति  
ब्रूते । तां तथेत्यादि ॥ १ ॥

राज्यात् अंशस्व, कैकेयि ! नृशंसे ! दुष्टचारिणि !  
परित्यक्ता च धर्मेण <sup>१</sup> मा मृतं रुदती भव ॥ २ ॥

राज्यात् अंशस्वेति । 'वा आश' इति पक्षे श्यन्, त्वं भ्रष्टा  
भव, \* त्वन्मातृवत् त्वमपि वनं प्रविशेत्यर्थः । भर्तारं मृतमुद्दिश्य  
रुदती च मा भव । रोदनादि स्त्रीकृत्यं माऽनुतिष्ठ । पतिभार्या-  
भावस्य नष्टत्वात् त्वं तदुचिता न भवशीत्यर्थः । † परः 'मां मृतं  
रुदती' इति मिथ्यापाठं प्रकल्प्य मिथ्यार्थमसङ्गतमवोचत् ॥ २ ॥

किन्तु ‡ तेऽदूषयद्राजा रामो वा भृशधार्मिकः ।  
ययोर्मृत्युर्विवासश्च त्वत्कृते तुल्यमागतौ ॥ ३ ॥  
तुल्यमिति । युगपदित्यर्थः ॥ ३ ॥

§ <sup>२</sup> ब्रह्महत्यामसि प्राप्ता कुलस्यास्य विनाशनात् ।  
कैकेयि ! नरकं गच्छ मा च भर्तुः सलोकताम् ॥ ४ ॥

\* अयोध्याकाण्डे २५ सर्गे २५ श्लोके गतोऽयं वृत्तान्तः । † तीर्थः, गोविन्द-  
राजो वा ॥ 'प्राणहानिकरकार्यकरणात् मा मृतं मत्वा रोदनं कुर्वित्यर्थः'—गो.  
'त्वद्विषये मां मृतं मत्वा रुदती भव'—ती. भर्तारमुद्दिश्य कैकेय्या रोदनाऽकरणात्  
तन्निषेधो न भटत इति तयोर्भावः । गोविन्दराजं तु कतकर्तात्याऽपि व्याख्यातम् ।  
तदा तु पतिभार्याभावविच्छेदमात्रोपलक्षकमिदं वाक्यम् ॥ ‡ ते—तव सम्बन्धि गुणचारि-  
जादिकं—ती. गो. अथ वा—ते अदूषयत्—तव कीदृशमनिष्टमाचरितवन्तौ—लोकोक्तिरिय-  
मपि । § भ्रूणहत्यां—भ्रूणहत्यातुल्यपापम्—गो.

<sup>१</sup> मां—ऊ. <sup>२</sup> भ्रूणहत्या—ऊ.

आगतौ यतः, अतोऽवश्यं—ब्रह्महत्यामित्यादि । नरकं गच्छेति प्राप्तकाले लोट्, नरक एव ते न्यायप्राप्त इत्यर्थः ॥ ४ ॥

यत्त्वया हीदृशं पापं कृतं घोरं कर्मणा ।

\* सर्वलोकप्रियं हित्वा ममाप्यापादितं भयम् ॥ ५ ॥

सर्वलोकप्रियं, राममिति शेषः । हित्वा—विवास्येति यावत् । ममापि भयमापादितमिति । त्वद्दोषात् मां रामः परित्यक्ष्यतीति भयमित्यर्थः ॥ ५ ॥

त्वत्कृते मे पिता वृत्तो रामश्चारण्यमाश्रितः ।

† अयशो जीवलोके च त्वयाऽहं ‡ प्रतिपादितः ॥ ६ ॥

अयशो जीवलोके चेति । पतिघ्न्याः पापायाः पुत्रो भरतः कश्मलः—इत्याद्यात्मकमयशः ॥ ६ ॥

मातृरूपे ! ममामित्रे ! नृशंसे ! राज्यकामुके !

न तेऽहमभिभाष्योऽस्मि, दुर्वृत्ते ! पतिघातिनि ! ॥ ७ ॥

राज्यकामुकेति । अमैथुनेच्छातो न डीप् । न तेऽहमभिभाष्य इति । 'कृत्यानां कर्तरि वा' इति षष्ठी; मत्संभाषणं त्वया न कर्तव्यमित्यर्थः ॥ ७ ॥

कौसल्या च सुमित्रा च याश्चान्या मम मातरः ।

दुःखेन महताऽऽविष्टाः त्वां प्राप्य कुलदूषिणीम् ॥ ८ ॥

\* सर्वलोकप्रियं रामं हित्वा स्थितस्य ममापि भयमापादितं—त्वत्कृतं पापं ममापि भयमजनयत्, न तु राज्यमिति भावः—गो. ममापीत्यपिशब्दात् सर्वजनस्यापीत्यर्थः—ती. † मातृमुखेन ज्येष्ठं विवाहस्य राजानं नाशितवानित्येवंविधं—गो. 'अहमप्यवर्ति' प्राप्ते रामे सत्यपराक्रमे. कृतकृत्यो भविष्यामि विप्रवासितकर्मणः' (१४) इति वचनानुसारादेवं व्याख्या. ‡ प्रतिपादितः—प्रापितः ।

\* न त्वमश्वपतेः कन्या धर्मराजस्य धीमतः ।

राक्षसी तत्र जाताऽसि कुलप्रध्वंसिनी पितुः ॥ ९ ॥

अश्वपतेः कन्येति । तत्कुलोचितकन्या न भवसीति यावत् ।

पितुरिति । केकयस्येति यावत् ॥ ९ ॥

† यत्त्वया धार्मिको रामः नित्यं सत्यपरायणः ।

वनं प्रस्थापितः, दुःखात् पिता च त्रिदिवं गतः ॥ १० ॥

‡ यत्प्रधानाऽसि तत्पापं मयि § पित्रा विनाकृते ।

भ्रातृभ्यां च परित्यक्ते सर्वलोकस्य चाप्रिये ! ॥ ११ ॥

यत्प्रधाना—यत्पापप्रधाना असि, तत्पापं पित्रादिवियुक्ते सर्वलोका-  
प्रियत्वं तावकं मय्यपि संक्रान्तम्—धिक पापायाः पुत्रमिति । अप्रिये  
इति सम्बुद्धिः ॥ ११ ॥

कौसल्यां धर्मसंयुक्तां वियुक्तां, पापनिश्चये !

कृत्वा कं प्राप्स्यसे त्वद्य लोकं, निरयगामिनि ! ॥ १२ ॥

वियुक्तां—पतिपुत्रवियुक्तां कृत्वेति योजना ॥ १२ ॥

§ किं नावबुध्यसे, क्रूरे ! नियतं <sup>२</sup> बन्धुसंश्रयम् ।

ज्येष्ठं पितृसमं रामं <sup>३</sup> कौसल्या आत्मसंभवम् ॥ १३ ॥

बन्धूनां संश्रयः—आश्रयभूतः तथा । एवमाद्युच्यमानविशेषणकं  
रामं कौसल्या आत्मसंभवं—यादो लोपः, सन्ध्यभावश्च छान्दसः ;  
औरसपुत्रं नावबुध्यसे किम् ? ॥ १३ ॥

\* लोकोक्तिरियम् । † राक्षसीत्यत्र हेतुमाह—यदित्यादिश्लोकेन । ‡ संक्रान्तं  
कार्यं विशेषणद्वयेन दर्शितम्—गो. भवत्या कृतस्य पापस्य फलमेवेदं मम पितृवियोगः,  
भ्रातृविरहश्चेत्यर्थः । § कौसल्यासुतमपि रामं पितृवदेव बन्धूनामाश्रयभूतं किं नावबुध्यसे ?  
तस्मिन् पक्षपातस्याप्रसक्त्या भवद्विप्रियमसंभवेव छलु—इति वार्थः ।

<sup>१</sup> यत्प्रधारयसे तोषं—ऊ. <sup>२</sup> बुद्धिसंश्रयम्—ऊ. <sup>३</sup> कौसल्यायात्मसंभवम्—ऊ.

\* अङ्गप्रत्यङ्गजः पुत्रः हृदयाच्चापि जायते ।

तस्मात् † <sup>१</sup> प्रियतरो मातुः प्रियत्वान्न तु <sup>२</sup> बान्धवाः ॥

भवत्वौरसः, किं ततः ? इत्यत्र, औरसत्वादेव हेतोः परम-  
प्रेमास्पदत्वात् तद्वियोगो दुस्सह इत्याशयेनाह—अङ्गेत्यादि । अङ्गानि—  
मुखकण्ठवक्षःकुक्षिवास्तिहस्तपादलक्षणानि । प्रत्यङ्गानि—नेत्रनासा-  
ङ्गुल्यादीनि । तत्तत्तेजोऽंशजस्तथा । अत्र ‘अङ्गादङ्गात्संभवसि हृदया-  
दधिजायसे । आत्मा वै पुत्रनामासि स जीव शरदश्शतम्’ इति मन्त्रे  
अङ्गादङ्गादिति वीप्सया अङ्गप्रत्यङ्गरूपमर्वाङ्गग्रह इति सूचितम्—  
अङ्गप्रत्यङ्ग इत्यनेन । सर्वाङ्गतेजःसंभूतत्वं च ‘यदेतद्रेतः तदेत-  
त्सर्वेभ्योऽङ्गेभ्यस्तेजस्संभूतम्’ इति श्रुतेः । स्त्रियास्तु रक्तमेव रेतः ।  
हृदयं—हृदयपुण्डरीकं प्रत्यगात्माधिष्ठानभूतम् । यदेवं जायते—तस्मात्  
पुत्रः मातुः प्रियतरो भवति—अतिशयेन प्रियो भवति, ‘आत्मावै  
पुत्रनामासि’ इति श्रुतेः पुत्रस्याप्यात्मत्वात् । ‘आत्मनस्तु कामाय  
सर्वं प्रियं भवति’ इति श्रुतेः, अनुभवाच्च । निरुपधिप्रेमास्पदत्वस्य  
चात्मनः प्रसिद्धत्वाच्चेत्यर्थः । बान्धवाः—पितृमात्रादयः केवलं  
प्रिया एव, न तु प्रियतराः । एवमतिशयितप्रियत्वात् पुत्रस्य,  
तद्वियोगजदुःखं दुस्सहमित्यर्थः ॥ १४ ॥

<sup>३</sup> अन्यदा किल ‡ धर्मज्ञाः सुरभिः सुरसम्मता ।

<sup>४</sup> वहमानौ ददर्शोर्व्या <sup>५</sup> पुत्रौ ॥ विगत<sup>६</sup>चेतसौ ॥ १५ ॥

\* औरसपुत्रविशेषो मातुरसश्च इति दर्शयितुं पीठिकेयम् । † बान्धवः—आत्रादिः  
न प्रियतमः, किन्तु प्रिय एव—गो. ‡ धर्मज्ञा—कर्षणकालधर्मज्ञा—गो. § पुत्रौ—  
साक्षात्पुत्रौ, किञ्चिन्निमित्तवशात् भूमिं गतौ । यद्वा स्वर्गइत्यनेन पुत्रव्यपदेश्यो—गो.  
॥ विगतचेतसौ—अतिश्रमेण शून्यमनस्कौ ।

<sup>१</sup> प्रियतमो—ङु. <sup>२</sup> बान्धवः—ङु. <sup>३</sup> एकदा—ङु. <sup>४</sup> लभमानौ—ङु. <sup>५</sup> चेतनौ—ङु.

पुत्रशोको मातुः दुस्सह इत्यत्र इतिहासमाह—अन्यदेत्यादि ।  
धर्मज्ञाः—पुराविदो वृद्धाः अन्यदा—अन्यस्मिन् कस्मिंश्चित्पूर्वकाले,  
किलेत्यैतिह्ये ; तथा वदन्ति किलेत्यर्थः । कथं वदन्ति ? इत्यतः—  
वहमानौ—हलं शकटं वा ॥ १५ ॥

तावर्धदिवसे श्रान्तौ दृष्ट्वा पुत्रौ महौतले ।

रुरोद पुत्रशोकेन बाष्पपर्याकुलेक्षणा ॥ १६ ॥

अर्धं दिवसस्य—अर्धदिवसे, एकदेशीसमासः, मध्याह्न इति  
यावत् । पुत्रौ—साक्षात्पुत्रौ, किञ्चिन्निमित्ततो भुवं गतौ, तथाऽग्रे  
वदति ‘मम कायात् प्रसूतौ’ इति ॥ १६ ॥

अधस्तात् व्रजतस्तस्याः सुरराज्ञो महात्मनः ।

विन्दवः पतिता गात्रे सूक्ष्माः सुरभिगन्धिनः ॥ १७ ॥

सुरराज्ञः—सुरराजस्येति यावत् ॥ १७ ॥

निरीक्षमाणस्तां शक्रः ददर्श सुरभिं स्थिताम् ।

<sup>१</sup> आकाशे \* विष्टितां दीनां रुदतीं भृशदुःखिताम् ॥ १८ ॥

तां दृष्ट्वा शोक<sup>२</sup>सन्तप्तां वज्रपाणिर्यशस्विनीम् ।

इन्द्रः प्राञ्जलिरुद्विग्नः सुरराजोऽब्रवीद्वचः ॥ १९ ॥

† भयं कच्चिन्न चास्मासु कुतश्चिद्विद्यते महत् ।

कुतोनिमित्तः शोकस्ते ब्रूहि, <sup>३</sup> सर्वहितैषिणि ! ॥ २० ॥

\* विष्टितां—निश्चलं स्थिताम् । † प्रायशस्तदश्रुमोचनस्य भयसूचकत्वादिति

भावः—गो. अत्र तीर्थ-गोविन्दराजदृष्ट्या भयं देवसम्बन्धमिमत्तम् । कतकदृष्ट्या तु  
उत्तरश्लोकव्याख्यानुसारेण देवानामन्यतमात् सुरमेव भयं अभिमत्तम् ।

<sup>१</sup> आकाशेऽविष्टितां—ड.

<sup>२</sup> सन्तप्तः ड.

<sup>३</sup> सर्व—ड.



अस्मासु-अस्मदीयामरेष्वित्यर्थः । कुतोनिमित्त इति ।  
आद्यादित्वात् प्रथमान्तविहितस्य तसन्तस्य कुतश्शब्दस्य निमित्तशब्देन  
समानाधिकरणबहुव्रीहिः, किंनिमित्तक इत्यर्थः ॥ २० ॥

एवमुक्ता तु <sup>१</sup>सुरभिः सुरराजेन धीमता ।

प्रत्युवाच ततो धीरा वाक्यं वाक्यविशारदा ॥ २१ ॥

\* शान्तं पापं, न वः किञ्चित् कुतश्चिदमराधिप !

अहं तु <sup>†</sup>मग्नौ शोचामि स्वपुत्रौ विषमे स्थितौ ॥ २२ ॥

हे अमराधिप ! वः-युष्माकममराणां सम्बन्धी मे किञ्चित् पापं-  
दुःखमिति यत्, तत् शान्तम्, प्रसङ्गो न कर्तव्यः । 'शान्तं पापम्',  
'प्रतिहतममङ्गलम्' इत्यादिकमनुचितप्रसङ्गश्रवणदोषनिवर्तकवचन-  
विशेषः । तत् कुतश्चिदप्यमरान्मे पापं न । किन्त्वहं मग्नौ—  
दुःखमग्नौ एवमुच्यमानविशेषणवन्तौ पुत्रौ दृष्ट्वा, तत एव हेतोः  
शोचामीत्यन्वयः ॥ २२ ॥

एतौ दृष्ट्वा कृशौ दीनौ सूर्यरश्मिप्रतापितौ ।

<sup>३</sup>वध्यमानौ बलीवदौ कर्षकेण <sup>४</sup>दुरात्मना ॥ २३ ॥

मम कायात् <sup>‡</sup>प्रसूतौ हि दुःखितौ भारपीडितौ ।

यौ दृष्ट्वा परितप्येऽहं नास्ति पुत्रसमः प्रियः ॥ २४ ॥

'यौ दृष्ट्वा परितप्येऽहं नास्ति पुत्रसमः प्रियः' इति कामधेनु-  
वचनोपसंहारः ॥ २४ ॥

\* 'नाश्लं कीर्तयेत्' इति निषिद्धाचरगजं पापं शान्तम् । अथ वा अश्ल-  
श्रवणजं पापं शान्तम् । अथ वा बत्कीर्तितानिष्टप्रापकं पापं यदि स्यात्, तत् शान्तम् ।  
† विषमे मग्नौ स्थितौ इति वाऽन्वयः । ‡ प्रसूतत्वं परंपरया-गो. ती.

<sup>१</sup> सा देवी-ड. <sup>२</sup> किल-ड. <sup>३</sup> अश्वमानौ-ड. <sup>४</sup> सुराधिप-ड.

यस्याः पुत्रसहस्रैस्तु कृत्स्नं व्याप्तमिदं जगत् ।

तां दृष्ट्वा रुदतीं शक्रो न सुतान्मन्यते परम् ॥ २५ ॥

अथेन्द्रव्यापारं कविराह—यस्या इत्यादि । पुत्रसहस्रैरिति ।

साक्षात्पुत्रवर्माधर्मबलीवर्दसन्नानपतितैरित्यर्थः । तां रुदतीं दृष्ट्वा शक्रोऽपि न सुतात् परं प्रियमस्तीति मन्यते स्म ॥ २५ ॥

<sup>१</sup> इन्द्रो ह्यश्रुनिपातं तं स्वगात्रे पुण्यगन्धिनम् ।

सुरभिं मन्यते दृष्ट्वा भूयसीं तामिहेश्वरः ॥ २६ ॥

इन्द्रः स्वगात्रे तं पुण्यगन्धिनं अश्रुनिपातं दृष्ट्वा तां सुरभिं भूयसीं मन्यते—बहुमन्यते स्म \* ॥ २६ ॥

<sup>२</sup> समाप्रतिमवृत्तायाः लोकधारणकाम्यया ।

† श्रीमत्या <sup>३</sup> गुणमुख्यायाः स्वभावपरिचेष्टया ॥ २७ ॥

यस्याः पुत्रसहस्राणि साऽपि शोचति कामधुकम् ।

किं पुनर्या विना रामं कौमल्या <sup>५</sup> वर्तयिष्यति ॥ २८ ॥

अतःपरं भरतवाक्यं प्रकृतयोजनशेषनया—समाप्रतिमेत्यादि ।

समं—सर्वप्राणिसमानुग्राहकं अतुलं सर्वोत्तमं वृत्तं—चरित्रं यस्याः

सा तथा । श्रीमत्याः—इष्टदोहनैश्वर्यशक्तिमत्याः गुणमुख्यायाः—गुणः

मुख्यः सत्त्वात्मा यस्याः सा तथा । एवंभूतायाः तस्याः लोकधारण-

काम्यया—लोकानुग्रहेच्छया प्रवृत्तायाः स्वभावपरिचेष्टया—‘आहारनिद्रा-

भयमैश्वर्यं च सानान्यमेतत्पशुभिर्नराणाम्’ इति सामान्यप्राप्तमिथुनी-

\* तदीयवात्सल्यं दृष्टेति भावः । † गुणनित्यायाः—नित्यगुणायाः यस्याः सुरमेः स्वभावपरिवेषया—स्वभावेन स्त्रीषुस्वभावेन मैश्वर्येण परिवेषः—आवृत्तिः यस्याः—गो. अत्र

‘लोकधारणकाम्यया श्रीमत्याः’ इति यथाश्रुतमेव वाऽन्वयः ।

<sup>१</sup> अयं श्लोकः छ. पुस्तके नास्ति.

<sup>२</sup> सदा—छ.

<sup>३</sup> गुणनित्यायाः—छ.

<sup>४</sup> परिवेषया—छ. <sup>५</sup> विनशिष्यति—छ.

भावलक्षणया सन्तानपरंपराद्वारेण यस्याः पुत्रसहस्राणि—अपरिमितपुत्राः सन्ति साऽपि शोचति, औरसपुत्रपीडायां, कथं पुनर्मानुषी कौसल्या एकपुत्रा विना रामं शोकेन वर्तयिष्यति ॥ २८ ॥

एकपुत्रा च साध्वी च विवत्सेयं त्वया कृता ।  
तस्मात् त्वं सततं दुःखं प्रेत्य चेह च लप्स्यसे ॥ २९ ॥  
सेयं विवत्सेव त्वया कृता । यदेवं—तस्मादित्यादि ॥ २९ ॥

\* अहं त्वपचितिं भ्रातुः पितुश्च सकलामिमाम् ।  
१ वर्धनं यशसश्चापि करिष्यामि न संशयः ॥ ३० ॥  
अपचितिः—पूजा । इमामिति । प्रस्तुतौर्ध्वदैहिकक्रियामित्यर्थः ॥

२ आनाय्य च महाबाहुं कोसलेन्द्रं महाबलम् ।  
स्वयमेव प्रवेक्ष्यामि वनं मुनिनिषेवितम् ॥ ३१ ॥  
आनाय्य—आनाययित्वा यशसश्च वर्धनं करिष्यामीत्यन्वयः ।  
प्रवेक्ष्यामीति । आनयनार्थमिति शेषः ॥ ३१ ॥

न ह्यहं, पापसङ्कल्पे ! पापे ! पापं त्वया कृतम् ।  
शक्तो धारयितुं † पौरैः अश्रुकण्ठैर्निरीक्षितः ॥ ३२ ॥  
पापं—रामविवासनरूपम् ॥ ३२ ॥

सा त्वमग्निं प्रविश वा स्वयं वा विश दण्डकान् ।  
रज्जुं ३ बध्वाऽथ वा कण्ठे न हि तेऽन्यत् परायणम् ॥ ३३ ॥  
कण्ठ इति । अग्न्यस्वेति शेषः ॥ ३३ ॥

\* भ्रातुः अपचितिं—राज्याभिषेकरूपां, पितुश्च सकलामिमां—उत्तरक्रियां—स्पष्टं वक्तुमनिच्छया वा एवं कथनम् । † अश्रुकण्ठेषु पौरैषु निरीक्षितः—इति यावत् ।

१ वर्धनी—हु. २ आनाययित्वा तनयं कौसल्याया महायुतिम्—हु. ३ बध्वा वा—हु.

\* अहमप्यवनीं प्राप्ते रामे सत्यपराक्रमे ।

कृतकृत्यो भविष्यामि विप्रवासितकल्मषः ॥ ३४ ॥

† इति नाग इवारण्ये तोमराङ्कुशतोदितः ।

पपात भुवि संक्रुद्धः निःश्वसन्निव पन्नगः ॥ ३५ ॥

संरक्तनेत्रः शिथिलाम्बरस्तथा

विधूतसर्वाभरणः परंतपः ।

बभूव भूमौ पतितो नृपात्मजः

शचीपतेः ‡ केतुरिवोत्सवक्ष्ये ॥ ३६ ॥

इत्यार्षे श्रीमद्रामायणे वाल्मीकीये अयोध्याकाण्डे चतुस्सप्ततितमः सर्गः

शचीपतेः केतुः—इन्द्रध्वजः । तालु(३६)मानः सर्गः ॥३६॥

इति श्रीमद्रामायणामृतकृतकटीकायां अयोध्याकाण्डे चतुस्सप्ततितमः सर्गः

पञ्चसप्ततितमः सर्गः

[भरतशपथः]

दीर्घकालात् समुत्थाय संज्ञां लब्ध्वा स वीर्यवान् ।

नेत्राभ्यामश्रुपूर्णाभ्यां दीनामुद्वीक्ष्य मातरम् ॥ १ ॥

एवं क्रुद्धो भरतः परुषवचनैर्मातरं मर्मसु निकृत्य तत्कृतं कार्यं न

निजानुमतमिति कौसल्यायै शपथैः प्रत्याययति । दीर्घेत्यादि ।

दीनां—स्वमनीषितभङ्गतः ॥ १ ॥

\* वनात् राक्ष्यं प्राप्त इति भावः । † पीडितत्वे गजः, क्रोधनिःश्वासे पन्नगश्च  
वृष्टान्तः । ‡ उत्सवसमाप्त्यनन्तरमवरोध्य भूमौ स्थापितः उत्सवार्थेन्द्रध्वज इव ।

\* सोऽमात्यमध्ये भरतः जननीमभ्यकुत्सयत् ।

राज्यं न कामये जातु † मन्त्रये नापि मातरम् ॥ २ ॥

अमात्याः सुमन्त्रादयः ज्ञात्वा भरतागमनं प्राप्ताः । जननी-  
मभ्यकुत्सयदिति लोकस्येव स्वस्यापि परमानिष्टताख्यापनाय । अथ  
'प्रयोजयिता, मन्ता, कर्ता' इति स्मृतं त्रिप्रकारमपि कर्तृत्वं प्रकृतपाप-  
विषये नास्तीति राजकर्तृन् प्रत्याययति भरतः—राज्यमित्यादि ।  
मन्त्रय इति । राज्यार्थमिति शेषः ॥ २ ॥

‡ अभिषेकं न जानामि योऽभूद्राज्ञा समीक्षितः ।

विप्रकृष्टे ह्यहं देशे शत्रुघ्नसहितोऽभवम् ॥ ३ ॥

समीक्षितः—चिन्तितः । न जानामीत्यत्र हेतुमाह—विप्रकृष्ट  
इत्यादि । अतिदूरस्थ इत्यर्थः ॥ ३ ॥

वनवासं न जानामि रामस्याहं महात्मनः ।

विवासनं च सौमित्रेः सीतायाश्च यथाऽभवत् ॥ ४ ॥

तथैव क्रोशतस्तस्य भरतस्य § महात्मनः ।

कौसल्या शब्दमाज्ञाय सुमित्रां चेदमब्रवीत् ॥ ५ ॥

आगतः क्रूरकार्यायाः कैकेय्या भरतः सुतः ।

तमहं द्रष्टुमिच्छामि भरतं ॥ दीर्घदर्शिनम् ॥ ६ ॥

\* पतावता मातुसकाश एव विवादात्, अमात्यादीनामिदानीं मेवागतत्वेन तेषां  
स्वाशयावेदनाय प्रतिजानाति । † मात्रालोचनां नानुमोदामीति वाऽर्थः । ‡ मत्सम्मति-  
मन्त्रा निर्णयित्वाद्ये नानुमोदामीति चार्थः । § अहो! भरतस्य भावः कौसल्याया न  
ज्ञातः—इति सूचयति कविः—महात्मन इति ॥ दीर्घदर्शिनमित्यनेन रामनिर्गमनं  
भरतो न संमन्यत इति कौसल्याद्वयं इति सूचितम्—गो. वस्तुतस्तु—'इदं ते  
राज्यकामस्य' (११) इत्यादिपरिशीलने 'भरतः मात्रा सह मन्त्रयित्वैव सर्वमेवं  
कृतवान्' इति कौसल्या मन्यते स्म इति भाति । अतः तदनुगुणमेव 'दीर्घदर्शिनं'  
इति नमोत्तया उपलभते इति स्वरसम् ॥



दीर्घदर्शिनमिति । एवं कृते एवं भविष्यतीति ऐहिकमुष्मिक-  
कर्मणः कालान्तरीयफलदर्शनक्षमसुमतिमानित्यर्थः । इदं तद्दर्शन-  
प्रवृत्तिप्रयोजकम् ॥ ६ ॥

एवमुक्त्वा सुमित्रां तां <sup>१</sup> विवर्णवदना कुशा ।

प्रतस्थे भरतो यत्र वेपमाना विचेतना ॥ ७ ॥

स तु <sup>२</sup> राजात्मजश्चापि शत्रुघ्नसहितस्तदा ।

प्रतस्थे भरतो <sup>३</sup> येन कौसल्याया निवेशनम् ॥ ८ ॥

येन—मार्गेणेत्यर्थः । निवेशनमिति । प्राप्यत इति शेषः ॥ ८ ॥

\* ततः शत्रुघ्नभरतौ कौसल्यां प्रेक्ष्य दुःखितौ ।

पर्यष्वजेतां दुःखातां पतितां नष्टचेतनाम् ॥ ९ ॥

कौसल्यां—स्वगृहात् प्रस्थातुमुद्यताम् ॥ ९ ॥

रुदन्तौ <sup>४</sup> रुदती दुःखात् <sup>५</sup> समेत्यार्या मनस्विनी ।

भरतं प्रत्युवाचेदं कौसल्या भृशदुःखिता ॥ १० ॥

इदं ते राज्यकामस्य राज्यं प्राप्तमकण्टकम् ।

संप्राप्तं, वत ! कैकेय्याः ‡ शीघ्रं क्रूरेण कर्मणा ॥ ११ ॥

प्रस्थाप्य चीरवसनं पुत्रं मे वनवासिनम् ।

कैकेयी कं गुणं तत्र पश्यति <sup>६</sup> क्रूरदर्शिनी ॥ १२ ॥

\* एवमुभयोः प्रयत्नेऽपि कौसल्याया वृद्धत्वात् सप्तद्विन्दैः बहुधा परिभूतत्वाच्च  
तस्याः प्रस्थानात्—अथ वा किञ्चिद्दूरप्राप्तेः पूर्वमेव भरतशत्रुघ्नौ कौसल्यागृहं प्राप्ताविति  
गम्यते । † ‘रुदती’ इत्यादिद्वितीयान्तपाठे तु अस्याप्यस्य पूर्वोणान्वयः । ‡ राघः  
अकालमरणादिना भवन्निरक्षितकालादपि शीघ्रं प्राप्तं राज्यं इति वाऽर्थः । अत एव पूर्वं  
‘दीर्घदर्शिनं’ इति, अत्र ‘कैकेय्याः क्रूरकर्मणा’ इति च स्वरसतः संगच्छते ।

<sup>१</sup> विवर्णा मलिना—छ.

<sup>२</sup> रामानुज—छ.

<sup>३</sup> यत्र—छ.

<sup>४</sup> रुदती—छ.

<sup>५</sup> समेत्यार्या यशस्विनीम्—छ.

<sup>६</sup> क्रूरदर्शिना—छ.

राज्यं प्राप्तम्, तत् भुङ्क्ष्व; त्वमपि मे पुत्र इति न तत्र  
काचन चिन्ता । अपि तु रामं त्वदागमनादपि पूर्वं शीघ्रं प्रस्थाप्य  
कं गुणं कैकेयी पश्यतीति न जाने । स्थिते तु स एव पितृवाक्यात्  
त्वामपि भीष्मादिवत् अभिषिच्य रक्षेत् । अतो व्यर्थोऽयं रामविवासन-  
प्रयासः कैकेय्या इत्यर्थः ॥ ११-१२ ॥

क्षिप्रं मामपि कैकेयी प्रस्थापयितुमर्हति ।

\* हिरण्यनाभो यत्रास्ते सुतो मे सुमहायशाः ॥ १३ ॥

मामपि प्रस्थापयितुमर्हतीति । ममापि तस्या निष्कारणदुःख-  
हेतुत्वाविशेषादित्याशयः । हिरण्यनाभ इति । हिरण्यमयं नामिमण्डलं  
अनाद्यसाधारणस्वभावलक्षणं यस्य स तथा । भगवतो हिरण्यगर्भा-  
वतारत्वादेवं लक्षणं रामस्यासाधारणम् ॥ १३ ॥

अथ वा स्वयमेवाहं सुमित्रानुचरा सुखम् ।

† अग्निहोत्रं पुरस्कृत्य प्रस्थास्ये येन राघवः ॥ १४ ॥

अग्निहोत्रं पुरस्कृत्येति । ‘कैकेयीवर्त्म गच्छेत् भरतः ।  
तेन मे प्रेतकार्यं न कार्यम्’ इति राज्ञा उक्तत्वात्, त्वया च तदनु-  
वर्तने पित्रा त्वकर्तृकसंस्कारनिषेधात् अग्निहोत्रं पुरस्कृत्य रामसमीपं भर्तुः  
संस्कारार्थं गमिष्यामीत्यर्थः ॥ १४ ॥

कामं वा स्वयमेवाद्य तत्र मां नेतुमर्हसि ।

यत्रासौ पुरुषव्याघ्रः<sup>१</sup> तप्स्यते मे सुतस्ततः ॥ १५ ॥

\* हिरण्यवत् स्पृहणीयनामिश्रुतः; नामिग्रहणं शरीरस्योपलक्षणम्-गो. ती.

† अग्निहोत्रस्य ज्येष्ठभार्यावीनत्वात्, दशरथेन भरतसंस्कारप्रतिषेधाच्चेति भावः ।  
एनेन राजशरीरप्रापणमप्यर्थेति-गो.

<sup>१</sup> पुत्रो मे तप्स्यते तपः-क.

अथवाऽद्य त्वं वा स्वयमेव कामं संस्कारादिकं अतत्पक्षश्चेत्  
कृत्वा पश्चादपि वा मां तत्र नेतुमर्हसि ॥ १५ ॥

इदं हि तव विस्तीर्णं धनधान्य\*समाचितम् ।

हस्त्यश्वरथसंपूर्णं राज्यं निर्यातितं तया ॥ १६ ॥

समाचीयते अस्मिन्निति समाचितं—कोशः । निर्यातितं—  
दापितम् ; ‘निर्यातनं वैशुद्धौ दाने न्यासार्पणे मतम्’ इति  
विश्वः ॥ १६ ॥

इत्यादिबहुभिर्वाक्यैः क्रूरैः संभर्त्सितोऽनघः ।

विन्यथे भरतः तीव्रव्रणे तुद्येव सूचिना ॥ १७ ॥

संभर्त्सित इति । परपक्षधियाऽभिभाषित इत्यर्थः । व्रणे  
प्राचीने सूचिना तुद्येव—व्यथयित्वैव । भर्तृपितृवियोगखिन्नेन आश्वासार्थं  
आगतस्थलेऽपि पुनः खेदहेतुवचनश्रवणात् तथात्वम् ॥ १७ ॥

पपात † चरणौ तस्याः तदा संभ्रान्तचेतनः ।

विलप्य बहुधाऽसंज्ञः लब्धसंज्ञस्तदाऽभवत् ॥ १८ ॥

एवं विलपमानां तां प्राञ्जलिर्भरतस्तदा ।

कौसल्यां प्रत्युवाचेदं शोकैर्बहुभिरावृताम् ॥ १९ ॥

एवं विलपमानामिति । ‘इदं ते राज्यं’ इत्युक्तरीत्या  
परपक्षधिया भाषमाणामित्यर्थः ॥ १९ ॥

\* समाचितं—व्याप्तमिति वा । कृतकदृष्ट्या ‘विस्तीर्णं धनधान्यसमाचितम्’  
इति एकं पदं स्यादिति भाति । † चरणौ प्रतीति शेषः—गो.

आर्ये ! कस्मादजानन्तं गर्हमे मामकल्मषम् ।

विपुलां च मम प्रीतिं <sup>1</sup> स्थिरां जानासि राघवे ॥ २० ॥

अजानन्तमिति । अत्रत्यप्रसङ्गमिति शेषः । राघवे मम  
विपुलां प्रीतिं जानास्येव ॥ २० ॥

\* <sup>2</sup> कृता शास्त्रानुगा बुद्धिः मा भूत्तस्य कदाचन ।

सत्यसन्धः सतां श्रेष्ठः <sup>†</sup> यस्मार्योऽनुमते गतः ॥ २१ ॥

सत्यं ; जानामि पूर्वम् . कथमिदानीम् ? इत्यत्र इदानीमपि  
ततोऽधिकतरैव ; पितुरप्यभावात् पितृबुद्धेरपि रामे उपसंहारात्—इती-  
ममर्थं परबुद्धेरप्रत्यक्षत्वात् शपथैः प्रत्याययति —कृतेत्यादि । सत्यसन्ध-  
त्वादिगुणकः स आर्यः—रामः यस्य—मेऽनुमते मदनुगतिमदनुज्ञा-  
पूर्वककृत्यनिमित्ततः गतश्चेत् तस्य मे कदाचनापि शास्त्रानुगा  
कृता—श्रुतिस्मृत्यनुगता सुचिरसुस्थिरपरिचिता बुद्धिः सर्वार्थहेतुभूता  
मा भूत्—तिरामूयात् । इतोऽधिकोऽनर्थो नास्त्येव पुंसः । अतोऽयं  
परमः शपथः । अतः परं प्रपञ्चः ॥ २१ ॥

<sup>3</sup> प्रैष्यं पापीयसां यातु, सूर्यं च प्रति मेहतु ।

हन्तु पादेन गां सुप्तां यस्मार्योऽनुमते गतः ॥ २२ ॥

\* अत्र शपथव्याजेन धर्मविशेषाश्च शिक्षान्ते मुनिनेति बोध्यम्—गो.  
<sup>†</sup> रामविवासनं यस्य सम्मतं स्यात् स पताइशानि पापानि प्राप्नुयात्—इति शपथस्य  
सामान्यमुख्यत्वस्यारम्भादुक्तम् । यदि रामविवासनं मम सम्मतं स्यात्, तदा मम पतानि  
पापानि भवन्तु—इति प्रकृतपर्यवसानम्—गो.

<sup>1</sup> स्थिरा—डु. च. <sup>2</sup> कृता—डु. च.

<sup>3</sup> प्रैष्यं—डु.

प्रेष्यं—स्वार्थे—प्यञ्, प्रेष्यत्वमित्यर्थः । यात्विति । यस्य मेऽनुमते गतश्चेत् तस्य मे आत्मा यात्विति योजना । तथा मे आत्मा सूर्यं च प्रति मेहतु—तत्पापं प्राप्नोतु । हन्तु—हननपापं प्राप्नोतु ॥ २२ ॥

कारयित्वा महत् कर्म भर्ता भृत्यमनर्थकम् ।

अधर्मो यस्य सोऽस्यास्तु यस्यार्योऽनुमते गतः ॥ २३ ॥

यस्य कर्मणः भर्ता—कर्मप्रकरः महत् दुष्करं कर्म भृत्यं कारयित्वा, 'हृक्रोरन्यतरस्याम्' इति द्विकर्मकत्वम्, तत् अनर्थकं—अर्थमृत भृतिशून्यं करोति, अस्य योऽधर्मः स मे आत्मनः अस्तु ॥ २३ ॥

\* परिपालयमानस्य राज्ञो भूतानि पुत्रवत् ।

† ततस्तु द्रुष्टतां पापं यस्यार्योऽनुमते गतः ॥ २४ ॥

ततस्त्विति । आद्यादित्वात् चतुर्थ्यर्थे तमिः, तस्मै इत्यर्थः । तस्य आत्मनोऽस्त्विति सर्वत्रान्वयः ॥ २४ ॥

बलिषद्भागामुद्धृत्य नृपस्या<sup>१</sup>रक्षितुः प्रजाः ।

अधर्मो योऽस्य सोऽस्यास्तु यस्यार्योऽनुमते गतः ॥ २५ ॥

बलिः—करः, तद्रूपः षड्भागस्तथा । यस्य नृपस्याधर्मः सः, अस्य मे आत्मनोऽस्तु ॥ २५ ॥

संधृत्य च तपस्विभ्यः सत्रे वै यज्ञदक्षिणाम् ।

तां <sup>२</sup> विप्रलपतां पापं यस्यार्योऽनुमते गतः ॥ २६ ॥

सत्रे—यागे । तां विप्रलपतां—अपलपताम् ॥ २६ ॥

\* राज्ञि परिपालयन्ति सति तं प्रति द्रुष्टतां—गो. † उद्धृत्य—स्वीकृत्येति वाक्यम् ।

<sup>१</sup> ततस्त—क.

<sup>२</sup> रक्षितः—क.

<sup>३</sup> आपलपतां—क. ख.



हस्त्यश्वरथसम्बाधे युद्धे शस्त्रसमाकुले ।

मा स्म कार्षीत् \*सतां धर्मं यस्मार्योऽनुमते गतः ॥ २७ ॥

सतां धर्ममिति । अपराङ्मुखतया युद्धमित्यर्थः ॥ २७ ॥

उपदिष्टं सुसूक्ष्मार्थं शास्त्रं यत्नेन धीमता ।

सोऽनाशयतु दुष्टात्मा यस्मार्योऽनुमते गतः ॥ २८ ॥

धीमता आचार्येणेति शेषः । यस्मुदुष्टात्मा नाशयतिः तथा तस्य मे आत्मा नाशयतु-ब्रह्मोज्झसं पापं प्राप्नोत्वित्यर्थः ॥ २८ ॥

‡ मा च तं दृढबाह्वंसं चन्द्रभास्करतेजसम् ।

द्राक्षीत् राज्यस्थमासीनं यस्मार्योऽनुमते गतः ॥ २९ ॥

दृढौ-विशालौ बाहू असौ च यस्य स तथा । राज्यस्थं-  
राज्यपदप्रतिष्ठितं, अत एव आसीनं-सिंहासनासीनं तं ज्येष्ठं रामं  
ममात्मा मा द्राक्षीत्-तज्ज्येष्ठानुवर्तनमुकृतं मा प्राप्नोतु ॥ २९ ॥

पायसं कृसरं छागं वृथा सोऽश्नातु निर्घृणः ।

गुरुंश्चाप्यवजानातु यस्मार्योऽनुमते गतः ॥ ३० ॥

कृसरं-तिलौदनम् । वृथा-श्रद्धादिनिमित्तं विना सः-मे आत्मा  
अश्नातु-तत्पापं प्राप्नोतु ॥ ३० ॥

\* तादृशकूरयुद्धे-शरणागतरक्षणं, इत्यादियुद्धधर्मं वा । † प्राप्ताऽपि तादृशी  
महाविद्या विफला भवत्वित्यर्थः । ‡ तादृशरामदर्शनभाग्यरहितो भवत्वित्यर्थः-गो. ती.  
अथ वा-रामं विवाह्य स्वाभिषेकं यः साधयितुमिच्छति, सः अङ्गप्रत्यङ्गविकलः,  
राजाहतेजोभ्रष्टः अन्ततः स्वाभिमतोऽपि भ्रष्टः भवेदित्यर्थः-यस्यानुमतौ आर्यो गतः, तं  
दृढबाह्वंसत्वादिविशेषणकं लोकः मा द्राक्षीदित्यन्वयः ॥

\* गवां स्पृशतु पादेन, गुरुन् परिवदेत च ।

मित्रैर्द्रुह्येत सोऽत्यर्थं यस्मार्योऽनुमते गतः ॥ ३१ ॥

गवामिति । अङ्गामिति शेषः । परिवदेत—अपवदेत् । मित्रै-  
र्द्रुह्येतेति । चतुर्थ्यर्थे तृतीया, मित्रद्रोहं कुर्यादिति यावत् ॥ ३१ ॥

विश्वासात् कथितं किञ्चित् परिवादं मिथः क्वचित् ।

† विवृणोतु स दुष्टात्मा यस्मार्योऽनुमते गतः ॥ ३२ ॥

परिवादं—कस्यचित्सुरापानादिदोषम् । मिथः—रहस्ये, 'मिथो-  
ऽन्योऽन्यरहस्ययोः' इति वैजयन्ती ॥ ३२ ॥

‡ अकर्ता चाकृतज्ञश्च §<sup>१</sup> त्यक्तश्च निरपत्रपः ।

लोके भवतु विद्विष्टो यस्मार्योऽनुमते गतः ॥ ३३ ॥

अकर्ता—प्रत्युपकारकर्ता, अत एवाकृतज्ञः, अत एव  
त्यक्तः—सज्जनापरिगृहीतः, अत एव लोके विद्विष्टश्च भवतु ॥ ३३ ॥

² पुत्रैर्दारैश्च भृत्यैश्च स्वगृहे परिवारितः ।

स एको मृष्टमश्नातु यस्मार्योऽनुमते गतः ॥ ३४ ॥

एको मृष्टमश्नात्विति । इतरेषूपोषितेष्विति शेषः ॥ ३४ ॥

\* 'इन्तु पादेन' (२२) इत्यत्र हननमुक्तं, इह तु पादस्पर्शोऽपि पापहेतु-  
रित्युच्यते—गो. † बहुजनमध्ये प्रकटं—इति शेषः । ‡ अकर्ता—प्रत्युपकारस्याकर्ता,  
अवापि अकृतज्ञः; आभ्यामेकं पापमुक्तम् । त्यक्तात्मा—सद्भिः परिहृतः, अवापि  
निरपत्रपः—निर्लज्जः, अकृतप्रायश्चित्त इति यावत्; इदमेकं पापम्—गो. § त्यक्तात्मा—  
वदन्नादिना त्यक्तदेहः—सी.

<sup>१</sup> त्यक्तात्मा—ऊ.

<sup>२</sup> पुत्रैर्दारैश्च—ऊ.

अप्राप्य सदृशान् दारान् अनपत्यः प्रमीयताम् ।

अनवाप्य <sup>1</sup> क्रिया धर्म्याः यस्मार्योऽनुमते गतः ॥ ३५ ॥

प्रमीयतां—म्रियताम् । धर्म्याः—अग्निहोत्रादिकाः ॥ ३५ ॥

\* माऽऽत्मनः सन्ततिं द्राक्षीत् स्वेषु दारेषु <sup>2</sup> दुःखितः ।

आयुस्समग्रमप्राप्य यस्मार्योऽनुमते गतः ॥ ३६ ॥

अप्राप्येति । म्रियतामिति शेषः † ॥ ३६ ॥

राजस्त्रीबालवृद्धानां वधे यत्पापमुच्यते ।

भृत्यत्यागे च यत्पापं तत्पापं प्रतिपद्यताम् ॥ ३७ ॥

राजस्त्रीत्यागौ 'यस्मार्यः' इत्यनुषङ्गो द्रष्टव्यः ॥ ३७ ॥

‡ लाक्षया मधुर्मांसेन लोहेन च विपेण च ।

सदैव बिभृयात् भृत्यान् यस्मार्योऽनुमते गतः ॥ ३८ ॥

लाक्षया—लाक्षादिविक्रयेणेत्यर्थः । 'लाक्षालवणमांसानि वर्जनीयानि विक्रये' इति वचनात् निषिद्धमन्त्रद्विक्रयः । विषं वत्सनाभादि । भृत्याः—भरणीयस्त्रीपुत्रादयः ॥ ३८ ॥

§ सङ्ग्रामे § समुपोढे च <sup>4</sup> शत्रुपक्षभयङ्करे ।

पलायमानो वध्येत यस्मार्योऽनुमते गतः ॥ ३९ ॥

\* अनेन ऋणापाकरणं विना ब्रह्मचर्यादेशं संन्यासः प्रतिषिध्यते । अविस्तविषय-  
मिदमिति चेन्न—'ब्रह्मचर्यादेशं प्रव्रजेत्' इत्यादेः दारालाभविषयत्वात्—गो.  
† अथ वा अन्त्यायुर्भूत्वा पुत्रसन्ततिमप्यप्राप्य म्रियतामित्येकमेव वाक्यम् । पूर्वार्धगतक्रिया-  
पदं परित्यज्य अन्धशहारादिक्लेशात् । अत्र भिन्नवाक्यत्वे पूर्वश्लोकेऽपि तथा सुवचम् ।  
‡ 'अप्यकायं शतं कृत्वा' इत्यस्यापवादोऽयम्—गो. § समुपोढे—निकटे, 'उपोढे  
निकटोद्भवोः' इति वैजयन्ती—गो.

<sup>1</sup> क्रिया धर्म्या, क्रियाधर्म—ऊ.  
नास्ति—ऊ.

<sup>4</sup> शत्रुपक्ष—ऊ.

<sup>2</sup> नित्यशः—ऊ.

<sup>3</sup> पतवादि श्लोकद्वयं

कपालपाणिः पृथिवीं अटतां चीरसंवृतः ।

मिक्षमाणो यथोन्मत्तः यस्मार्योऽनुमते गतः ॥ ४० ॥

चीरं मलिनं जीर्णवस्त्रम् ॥ ४० ॥

मद्यप्रसक्तो भवतु स्त्रीष्वक्षेषु च नित्यशः ।

कामक्रोधाभिभूतश्च यस्मार्योऽनुमते गतः ॥ ४१ ॥

मा स्म धर्मे मनो भूयात् अधर्मं स निषेवताम् ।

अपात्रवर्षी भवतु यस्मार्योऽनुमते गतः ॥ ४२ ॥

संचितान्यस्य वित्तानि विविधानि सहस्रशः ।

दस्युभिर्विप्रलुप्यन्तं यस्मार्योऽनुमते गतः ॥ ४३ ॥

उभे सन्ध्ये शयानस्य यत्पापं परिकल्प्यते ।

तच्च पापं भवेत्तस्य यस्मार्योऽनुमते गतः ॥ ४४ ॥

उभे सन्ध्य इति । अत्यन्तसंयोगे द्वितीया, उभयोः सन्ध्यो-  
रित्यर्थः ॥ ४४ ॥

\* यदग्नि<sup>१</sup>दायके पापं यत्पापं गुरुतल्पगे ।

मित्रद्रोहे च यत् पापं तत्पापं प्रतिपद्यताम् ॥ ४५ ॥

† देवतानां पितृणां च मातापित्रोस्तथैव च ।

मा स्म कार्षीत् स शुश्रूषां यस्मार्योऽनुमते गतः ॥ ४६ ॥

\* अग्निदायके—गृहादिषु अग्निनिक्षेपके—गृहादिदाहक इति यावत् । † देवतानां  
शुश्रूषा—अग्निहोत्रादिकर्मसंयुतैः आज्यचरुपुरोडाशादिभिः प्रीणनम् । पितृणां तु  
उपरागादिषु मातापितृमरणतिथ्यादिषु च पूर्वोक्तैरन्यैस्त्रिष्वन्यैराधनम् । पितृ-  
शुश्रूषयैव मातापितृशुश्रूषाग्रहणसंभवात् मातापित्रोरित्यत्र जीवतोरिति विवक्षितम्—गो.

<sup>१</sup> दाहके—रु.

देवतानामित्यादि । देवतादिशुश्रूषाकरणहीनस्य यत् पापं तत्  
प्रतिपद्यतामित्यर्थः ॥ ४६ ॥

सतां लोकात् सतां<sup>१</sup> कीर्त्याः \* संजुष्टात् कर्मणस्तथा ।

अश्रयतु क्षिप्रमद्यैव यस्मार्योऽनुमते गतः ॥ ४७ ॥

सतां कीर्त्याः—सद्भिः क्रियमाणश्लाघनात् । अश्रयतु, तस्य म  
आत्मेत्यनुषङ्गः ॥ ४७ ॥

अपास्य † मातृशुश्रूषां अनर्थे सोऽवतिष्ठताम् ।

दीर्घबाहुर्महावक्षाः यस्मार्योऽनुमते गतः ॥ ४८ ॥

अनर्थे—परस्त्रीवशगत्वाद्यधर्मे ॥ ४८ ॥

<sup>२</sup> बहुपुत्रो दरिद्रश्च ज्वररोगसमन्वितः ।

<sup>३</sup> स भूयात् सततं क्लेशी यस्मार्योऽनुमते गतः ॥ ४९ ॥

आशामाशंसमानानां दीनानामूर्ध्वचक्षुषाम् ।

अर्थिनां वितथां कुर्यात् यस्मार्योऽनुमते गतः ॥ ५० ॥

अर्थिनामाशामिति योजना । आशंसमानानां—स्तुवताम् ।  
ऊर्ध्वचक्षुषां—दातृमुखनिरीक्षकाणाम् ॥ ५० ॥

\* संजुष्टात्—क्रियमाणादित्यर्थः—ती. सत्सेवितात्-गो. 'जुषी प्रातिसेवनयोः',  
सतां संजुष्टात्—प्रीतिविषयात्, तैः सेवितात् कर्मण इति वा । † पुनर्मातृशुश्रूषाग्रहणं  
तस्याग्रे प्रत्यवायभूयस्तथा, तन्नित्यतया च । मातृशुश्रूषा हि निस्त्र्या, यतस्तस्यां  
पतितायामपि शुश्रूषां विदधति स्मृतयः—गो. परन्तु 'दीर्घबाहुर्महावक्षाः' इत्यादि-  
परिशीलने प्रथमो हेतुरेव युक्त इति प्रतिभाति ।

<sup>१</sup> कीर्त्यात्—ऊ.

<sup>२</sup> बहुभृत्यो—ऊ.

<sup>३</sup> समयात्—ऊ.



मायया रमतां नित्यं परुषः पिशुनोऽशुचिः ।

राज्ञो भीतस्त्वधर्मात्मा यस्मार्योऽनुमते गतः ॥ ५१ ॥

परुषत्वादिधर्मकः नित्यं मायया रमताम्—तथा रममाणपापं प्रतिपद्यताम् । परुषत्वादिधर्मकत्वादेव राजदण्डात् भीतत्वम् ॥ ५१ ॥

ऋतुस्नातां सतीं भार्या ऋतुकालानुरोधिनीम् ।

<sup>१</sup> अतिवर्तेत दुष्टात्मा यस्मार्योऽनुमते गतः ॥ ५२ ॥

ऋतुकालानुरोधिनीं—ऋतुस्नानदिवसे स्वसन्निहिताम् ॥ ५२ ॥

\* धर्मदारान् परित्यज्य परदारान् निषेवताम् ।

<sup>२</sup> त्यक्तधर्मरतिर्मूढः यस्मार्योऽनुमते गतः ॥ ५३ ॥

निषेवतां यत् पापं तत् प्रतिपद्यताम् । मूढः, भूयादिति शेषः ॥ ५३ ॥

† विप्रलुप्तप्रजातस्य दुष्कृतं ब्राह्मणस्य यत् ।

<sup>३</sup> तदेव प्रतिपद्येत यस्मार्योऽनुमते गतः ॥ ५४ ॥

विप्रलुप्ता—अरक्षिता प्रजाता—प्रसूतिका दृष्टादृष्टशक्त्यव लम्बनेन बलात् येन स तथा । अप्रसवदोषात् स्त्रियं यो न रक्षतीत्यपि यत् पापद्वयं तदेक एव लभताम् ॥ ५४ ॥

पानीयदूषके पापं तथैव विषदायके ।

यत्तदेकः स लभतां यस्मार्योऽनुमते गतः ॥ ५५ ॥

\* कृत्याकरणाकृत्यकरणयोः संग्रहार्थमुभयोरप्युक्तिः । † अन्नपानाद्यप्रदानेन प्रणष्टसन्तानस्येत्यर्थः, विच्छिन्नसन्तानस्येति वा । यद्वा विप्रलुप्ता—विवर्जिता प्रजाता—प्रधृता—जातापत्या जाया. येन तस्य—ती. नष्टापत्यस्य—सन्ततिहीनस्येत्यर्थः—मो.

<sup>१</sup> अतिवर्तेत धर्मात्मा—ऊ. <sup>२</sup> परित्यक्तधर्मोऽसौ—ऊ. <sup>३</sup> तदेतत्—ऊ.

ब्राह्मणायोद्यतां पूजां विहन्तु कलुषेन्द्रियः ।

बालवत्सां च गां दोग्धु यस्मार्योऽनुमते गतः ॥ ५६ ॥

विहन्तु—विघ्नयतु । बालवत्सा—\* अनिर्देशा ॥ ५६ ॥

तृष्णार्थं सति पानीये विप्रलम्भेन योजयन् ।

लभेत तस्य यत् पापं यस्मार्योऽनुमते गतः ॥ ५७ ॥

विप्रलम्भेन—वञ्चनया योजयन्—अप्रयच्छन्निति यावत् ॥ ५७ ॥

† भक्त्या विवदमानेषु मार्गमाश्रित्य पश्यतः ।

तस्य पापेन युज्येत यस्मार्योऽनुमते गतः ॥ ५८ ॥

भक्त्या—शिवविष्णवादिदेवताभक्त्या तं तं स्वमार्ग- -

तदुपोद्बलकशैवादिशालं आश्रित्य विवदमानेषु सत्सु, 'त्वमपि त्वन्मार्गे प्रबलः, अन्योऽप्यन्यस्मिन् मार्गे । सर्वस्य च मार्गस्य तत्तदधिकार्यनु-  
ग्रहार्थमीश्वरप्रणीतत्वाविशेषात्, दृष्टादृष्टफलसंवादाविशेषात् । अतो न  
वृथा कलहः कर्तव्यः' इति कलहशमनं कृत्वा, सत्यपि सामर्थ्ये केवलं  
पश्यतः कलहप्रियस्य यत् पापं, तेन पापेन युज्येत मे आत्मेत्यर्थः ॥ ५८ ॥

विहीनां पतिपुत्राभ्यां कौसल्यां पार्थिवात्मजः ।

एवमाश्वासयन्नेव दुःस्वार्तो निपपात ह ॥ ५९ ॥

\* प्रसूत्यनन्तरं अनतिक्रान्तदशदिनेति यावत् । † विवदमानेषु—वादप्रतिवादिषु  
विवादं कुर्वन्तु सत्सु भक्त्या—एकस्मिन् स्नेहेन मार्गे—जयोपायमाश्रित्य पश्यतः—  
तूष्णीं भवतः—जयोपायं ज्ञात्वाऽपि पक्षपातेन तूष्णीं भवत इत्यर्थः, तस्य पापेन  
युज्येतेति सम्बन्धः—ती. वादप्रतिवादिषु विवादं कुर्वन्तु भक्त्या—एकस्मिन् स्नेहेन  
जयोपायमाश्रित्य पश्यतः—ब्रुवतः—गो. वस्तुतस्तु—कतकोक्तं युक्तम् । अथ वा—  
परमात्मनि भक्त्या, न तु विजिगीषया, विवदमानेषु परमात्मप्राप्तिसाधनार्थानाभावात्  
'अयं वा मार्गः, अयं वा' इति विवादं कुर्वन्तु सुसुष्ठुजनेषु, तन्मार्गं आश्रित्यापि तूष्णीं  
पश्यतः—समीचीनमार्गमनुपदिशतः, इत्यर्थः 'आश्रित्य' इत्यनेन स्वानुभवसिद्धत्वं  
मार्गस्योक्तम् ।

<sup>1</sup> तथा तु शपथैः कष्टैः शपमानमचेतनम् ।

भरतं शोक<sup>2</sup>सन्तप्तं कौसल्या वाक्यमब्रवीत् ॥ ६० ॥

मम दुःखमिदं, पुत्र ! भूयः समुपजायते ।

शपथैः शपमानो हि \* प्राणानुपरुणत्सि मे ॥ ६१ ॥

भूयः—अभ्यधिकम् । शपथैरिति । हे मातः ! नाहं परपक्ष्यः, तत् कार्येणावधारयेत्येतावैतव सिद्धे बहुशपथैः कीर्तनमात्र-  
तोऽपि पापावहैः शपमानोऽसि हि—यस्मात्, अतो मे प्राणानुपरुणत्सि—  
प्राणपीडासमं दुःखं जायते, तन्मा कुर्विति शेषः ॥ ६१ ॥

दिष्ट्या न चलितो धर्मात् आत्मा ते, <sup>†</sup> शुभलक्षण !

वत्स ! सत्यप्रतिज्ञो <sup>4</sup>मे सतां <sup>5</sup>लोकमवाप्स्यसि ॥ ६२ ॥

अथ स्वीयतया सम्यक् परिगृह्यानुगृह्णाति—दिष्ट्येत्यादितः ।  
आत्मेति । तवान्तःकरणमिति यावत् । यत् सः सत्यप्रतिज्ञः त्वमपि  
मे रामवदेव पुत्रोऽसि, अतो रामवदेव सतां लोकमवाप्स्यसि ॥ ६२ ॥

इत्युक्त्वा चाङ्गमानीय भरतं भ्रातृवत्सलम् ।

परिष्वज्य <sup>6</sup>महाबाहुं रुरोद भृशदुःखिता ॥ ६३ ॥

एवमनुगृह्य पुत्रोचितकृत्येन तमाश्वासयति—इत्युक्तेत्यादि ॥

एवं विलपमानस्य दुःखार्तस्य महात्मनः ।

मोहाच्च शोक<sup>7</sup>संरोधात् बभूव लुलितं मनः ॥ ६४ ॥

\* उपरुणत्सि—पीडयसीत्यर्थः । यद्वा प्राणानुपरुणत्सि—रामविश्रोगेन मे  
निर्गच्छतः प्राणान् स्वापयसि—गो. † सहलक्षणः—शुभलक्षणः ते आत्मा—स्वभावः—  
ती. ति. सहलक्ष्मणः सत्यप्रतिज्ञोऽसि—लक्ष्मणवत् सत्यप्रतिज्ञोऽसीत्यर्थः—गो.  
रामप्रतिकूलत्वेन ज्ञातो भवान् लक्ष्मणवदेव रामानुकूलो ज्ञात इति यावत् ।

<sup>1</sup> तदा तं—ड. च. <sup>2</sup> सन्तप्ता—ड. <sup>3</sup> सहलक्षणः—ड. च., सहलक्ष्मणः—ड.  
<sup>4</sup> असि, हि—ड. <sup>5</sup> लोकान—ड. <sup>6</sup> महात्मानं—ड. <sup>7</sup> संरोधात्—ड.

शोकसंरोधात्—शोकस्मरणजान्मोहात्—मूर्छया मनः लुलितं-  
क्षुभितं बभूव ॥ ६४ ॥

\* तमेवं शोकसन्तप्तं भरतं कैकयीसुतम् ।

उवाच वदतां श्रेष्ठः वसिष्ठः श्रेष्ठवागृषिः ॥ ६५ ॥

वसिष्ठ उवाचेति । भरतागमनं श्रुत्वा तद्दुःखापनोदनार्थं  
आगत इति शेषः ॥ ६५ ॥

अलं शोकेन, भद्रं ते, राजपुत्र ! महायशः !

प्राप्तकालं नरपतेः कुरु † संयानमुत्तमम् ॥ ६६ ॥

संयानं—प्रेतहरणम् ॥ ६६ ॥

‡ लालप्यमानस्य विचेतनस्य

प्रणष्टदुद्धेः पतितस्य भूमौ ।

मुहुर्मुहुर्निश्चसतश्च घर्म

सा तस्य दुःखेन जगाम रात्रिः ॥ ६७ ॥

इत्याषे श्रीमद्रामायणे वाल्मीकीये अयोध्याकाण्डे पञ्चसप्ततितमः सर्गः

घर्म—उष्णं यथा तथा निश्चसतः । अतर्ष (६६ १२)(!)  
मानः सर्गः ॥ ६७ ॥

इति श्रीमद्रामायणामृतकतकटीकायां अयोध्याकाण्डे पञ्चसप्ततितमः सर्गः

\* तीर्थगोविन्दराजतिलकादिरीत्या—‘तमेवं’ इत्यादिश्लोकद्वयं अनन्तरसर्गारम्भे  
पठनीयम्, कतकदृष्ट्या तु ‘लालप्यमानस्य’ इत्यादिश्लोकात्पूर्वमहिमन्नेव सर्ग—इति  
अनन्तरसर्गोपक्रमव्याख्यानादवगम्यते । † संयानं—सम्यग्यानं—स्वर्गप्रापकक्रियाजात-  
मित्यर्थः—गो. ती. ‡ यद्यपि कौसल्यया समाश्वसितो भरतः ; अद्यापि कौसल्यामुखात्  
तादृशमहत्तरापवादश्रवणजदुःखस्यानुवृत्त्या दशरथमरणरामविवासनशोकेन च संकटानुभवो  
भरतस्य ।

षट्सप्ततितमः सर्गः

[दशरथोर्ध्वदैहिकम्]

वसिष्ठस्य वचः श्रुत्वा भरतो \*<sup>१</sup> धरणीं गतः ।

प्रेतकार्याणि सर्वाणि कारयामास धर्मवित् ॥ १ ॥

वसिष्ठवचनात् पितुः प्रेतकार्ये भरतस्य प्रवृत्तिः । वसिष्ठस्येत्यादि ।  
 धरणीं गत इति । वसिष्ठं साष्टाङ्गं नमस्कृत्येत्यर्थः । गुरुनमस्कारश्च  
 सर्वतः कर्मप्रवृत्त्यङ्गम् । धारणं गतः, धारणां गत इति वा पाठ-  
 मचीकृषत्, यं कञ्चनार्थमवदच्च । अपि च 'तमेवं शोक' इति  
 सर्गादिरिति ब्रूते । 'दुःखेन जगाम रात्रिः' इत्येव सर्गविच्छेदोचित-  
 देशः । तथैव सर्वत्रानुभवात् † ॥ १ ॥

उद्धत ‡ तैलसंरोधात् स तु § भूमौ निवेशितम् ।

आपीतवर्णवदनं प्रसुप्तमिव भूपतिम् ॥ २ ॥

संवेद्य शयने चाग्रये नानारत्नपरिष्कृते ।

ततो दशरथं पुत्रो विललाप सुदुःखितः ॥ ३ ॥

धर्मवित् स इत्यन्वयः । आपीतमिति । बहुदिवसैलावस्था-  
 नोपाधिना आपीतवर्णकं वदनं यस्य स तथा । दशरथमिति ।  
 उद्दिश्येति शेषः ॥ २-३ ॥

\* धारणां गतः—धैर्यं प्राप्तः—गो. स्थितिं प्राप्तः—ती. † उपलभ्यमानकोशेषु  
 सर्वेषु—'जगाम रात्रिः' इत्यत्रैव सर्गविच्छेदो दृश्यते । पूर्वसर्गस्य ६५ श्लोकदिग्गो-  
 ष्टव्या । ‡ तैलसंरोधात्—तैलद्रोण्याः—गो. § प्रथमं भूमौ निवेशितं, ततः  
 तैलमार्जनादिकं कृत्वा शयने संवेद्य ।

<sup>१</sup> धारणां—ऊ. <sup>२</sup> उद्धृत्य तैलसंसेकात्—ऊ.



किं ते व्यवसितं ? राजन् ! प्रोषिते मय्यनागते ।  
 विवास्य रामं धर्मज्ञं लक्ष्मणं च महाबलम् ॥ ४ ॥  
 किं व्यवसितं—किं मनीषितम् ॥ ४ ॥

क यास्यसि ? महाराज ! हित्वेमं दुःखितं जनम् ।  
 हीनं पुरुषसिंहेन रामेणाक्लिष्टकर्मणा ॥ ५ ॥  
 योगक्षेमं तु ते, राजन् ! कोऽस्मिन् कल्पयिता पुरे ?  
 त्वयि प्रयाते स्वः, तात ! रामे च वनमाश्रिते ॥ ६ ॥  
 ते पुरे—अयोध्यायाम् ॥ ६ ॥

विधवा पृथिवी, राजन् ! त्वया हीना न राजते ।  
 हीनचन्द्रेव रजनी नगरी प्रतिभाति मा ॥ ७ ॥  
 एवं विलपमानं तं भरतं दीनमानसम् ।  
 अब्रवीद्वचनं भूयः वसिष्ठस्तु महामुनिः ॥ ८ ॥  
 प्रेतकार्याणि यान्यस्य कर्तव्यानि <sup>१</sup> विशांपतेः ।  
 तान्यव्यग्रं, महाबाहो ! क्रियन्तामविचारितम् ॥ ९ ॥

अव्यग्रं—परित्यक्तदुःखपारवश्यं यथा तथा । अविचारितं—  
 दुःखहेतुतः प्राचीनपितृवैभवादिस्मरणरहितं यथा तथा ॥ ९ ॥

तथेति भरतो वाक्यं वसिष्ठस्याभिपूज्य तत् ।  
 \* ऋत्विक्पुरोहिताचार्यान् त्वरयामास सर्वशः ॥ १० ॥

\* ऋत्विजः—यज्ञकर्मणि वृत्ताः, पुरोहिताः—पुरोहितपरत्वेन शान्तिकपौष्टिकादि-  
 क्रियाप्रवर्तकाः, आचार्याः—वसिष्ठवामदेवादयः—गो.

<sup>१</sup> विशांपते—ह.

ऋत्विजः—यज्ञकर्मणि वृताः । पुरोहितः—सर्वहितप्रवर्तकः,  
तथा ह्याहुः—‘त्रय्यां च धर्मकृत्ये च शान्तिकर्मणि पौष्टिके । अध्वरे  
यश्च कुशलः स स्यात् राजपुरोहितः’ इति । उपनीय वेदाध्यापका  
आचार्याः, ‘उपनीय वदेद्वेदमाचार्यः स उदाहृतः’ ॥ १० ॥

ये त्वग्रयो नरेन्द्रस्य चाग्न्यगारात् बहिष्कृताः ।  
ऋत्विग्भिर्याजकैश्चैव<sup>१</sup> ते ह्वियन्त यथाविधि ॥ ११ ॥

अग्न्यगारात् बहिष्कृता इति । अन्तश्शावत्वात् बहिःप्रदेशे  
प्रतिष्ठापिताः सन्तः ये, याजकैः—उपदेष्टृभिः ऋत्विग्भिश्च यथाविधि  
ह्वियन्ते स्म ॥ ११ ॥

शिबिकायामथारोप्य राजानं गतचेतनम् ।  
बाष्पकण्ठा विमनसः तमूहुः परिचारकाः ॥ १२ ॥  
हिग्ण्यं च सुवर्णं च वासांसि विविधानि च ।  
प्रकिरन्तो जना मार्गं नृपतेरग्रतो ययुः ॥ १३ ॥  
हिरण्यं—रजतं, तत्कृतपुष्पमिति यावत् । तथा सुवर्णमित्यपि ॥

चन्दनागरुनिर्यामान्<sup>\*</sup> सरलं पद्मकं तथा ।  
देवदारूणि चाहृत्य<sup>†</sup> क्षेपयन्ति तथा परे ॥ १४ ॥

निर्याप्तः—गुग्गुल्यादि, तज्जधूम इति यावत् । धूमः—देव-  
दारुभेदः, चन्दनादिवत् धूपाङ्गः । पद्मकमपि धूपाङ्गं काष्ठविशेषः ।  
देवदारुः—प्रसिद्धः । क्षेपयन्तीति । धूपार्थमग्राविति शेषः ॥ १४ ॥

\* सरलं—धूपसरलं—गो. अत्र ऋग्वेद्यादृष्ट्या ‘धूमं पद्मकमेव च’ इत्येवंगीत्वा-  
पाठः स्यादिति भाति । † चन्दानादीनि गन्धानानि चिताकाष्ठद्रव्याणीत्येव तु युक्तम् ।  
तदा क्षेपयन्ति—द्रव्यार्थं चितामकुर्वन्नित्यर्थः—गो.

<sup>१</sup> तेऽह्वयन्त—ड. झ. <sup>२</sup> चितां चक्रुस्तथा परे—ड. झ.

\* गन्धानुच्चावर्चाश्चान्यान्, † तत्र गत्वाऽथ भूमिपम् ।

ततः संवेशयामासुः चितामध्ये तमृत्विजः ॥ १५ ॥

तथा ‡ हुताशनं <sup>२</sup> दत्त्वा जेपुस्तस्य § <sup>३</sup> तदृत्विजः ।

जगुश्च ते यथाशास्त्रं तत्र सामानि सामगाः ॥ १६ ॥

जेपुरिति । पैतृमेधिकमन्त्रविशेषानिति शेषः । तस्येति । परम-  
गत्यर्थमिति शेषः । तदृत्विज इति । तद्यज्ञप्रवर्तका इत्यर्थः ॥ १६ ॥

शिविकाभिश्च यानैश्च यथाहं तस्य योषितः ।

नगरान्निर्ययुस्तत्र वृद्धैः परिवृतास्तदा ॥ १७ ॥

यानैः—आन्दोलिकाद्यैः ॥ १७ ॥

प्रसव्यं चापि तं चक्रुः ऋत्विजो॥ अग्निचितं नृपम् ।

स्त्रियश्च शोकसन्तप्ताः कौतल्याप्रमुखास्तदा ॥ १८ ॥

प्रसव्यं—प्रदक्षिणम् । अग्निचितं—अग्निं चितवन्तम् । ‘अग्नौ  
चे’ इति भूते क्रिप्, अश्वमेधान्तमहायज्ञकर्तारमिति यावत् ॥ १८ ॥

क्रौञ्चीनामिव नारीणां निनादस्तत्र शुश्रुवे ।

आर्तानां करुणं काले क्रोशन्तीनां सहस्रशः ॥ १९ ॥

ततो रुदन्त्यो विवशाः विलप्य च पुनः पुनः ।

॥ यानेभ्यः सरयूतीरं अवतेरुर्वराङ्गनाः ॥ २० ॥

\* गन्धानुच्चावर्चाश्चान्यान् क्षेपयन्तीत्यन्वयः । † तत्र गत्वा—चितास्थलं गत्वा ।

‡ हुताशनं दत्त्वा—भरतन दापयित्वा—गो. § तमिति हुताशनविशेषणम्—गो.

॥ अग्निचितं—अग्निना व्याप्तमिति वा । ॥ पितृवनात् यानमारुह्य सरयूतीरमागताः

यानेभ्यः अवतेरुः ॥

<sup>१</sup> दत्त्वा—ङ्.

<sup>२</sup> हुत्वा—ङ्.

<sup>३</sup> तमृत्विजः—ङ्.

<sup>४</sup> नृपाङ्गनाः—ङ्.

कृत्योदकं ते भरतेन सार्धं  
नृपाङ्गना मन्त्रिपुरोहिताश्च ।

पुरं प्रविश्याश्रुपरीतनेत्राः

भूमौ \* दशाहं<sup>१</sup> व्यनयन्त दुःखम् ॥ २१ ॥

इत्यार्षे श्रीमद्रामायणे वाल्मीकीये अयोध्याकाण्डे षट्सप्ततितमः सर्गः

भूमौ—मूशयनाद्युपलक्षितब्रह्मचर्येण । ‘दशाहं’ इत्यत्यन्त-  
संयोगे द्वितीया, तावत्कालक्षणीयमाशौचमित्यर्थः । ननु  
‘द्वादशाहेन भूपालः क्षत्रियः षोडशेऽहनि’ इति स्मृतेः कथं  
दशाहेनाशौचात्ययः ?—सत्यम्—‘क्षत्रियस्तु दशाहेन स्वकर्मनिरतः  
शुचिः’ इति पराशरस्मृत्युक्तविशेषस्य स्वकर्मनिरतत्वस्य सत्वात्  
राजर्षेस्तस्य दशाहमात्रतो निवृत्तिराशौचस्य । कर(२१,मानः  
सर्गः ॥ २१ ॥

इति श्रीमद्रामायणाभ्युपगमनकौशिक्यां अयोध्याकाण्डे षट्सप्ततितमः सर्गः

सप्तसप्ततितमः सर्गः

[भरतशत्रुघ्नविलापः]

ततो दशाहेऽतीते तु कृतशौचो नृपात्मजः ।

द्वादशेऽहनि संप्राप्ते श्राद्धकर्माण्यकारयत् ॥ १ ॥

अथाशौचानन्तरं श्राद्धादिप्रवृत्तिः तस्य । तत इत्यादि !  
दशाह इति । दाहदिनमारभ्येति शेषः । दशाहेऽतीते तु—एकादशेऽहनि ।

\* अत्र स्त्रीणां प्रेतप्रदक्षिणं उदकदानं च सूत्रान्तरोक्तं ज्ञेयम्—गो.

<sup>१</sup> व्यचरन्त—ङ.

कृतशौच इति । अनुष्ठितप्रेतत्वविमुक्तिरैकादश्राद्ध इति यावत् ।  
श्राद्धकर्माणीति । \*द्वितीयमासिकादिसपिण्डीकरणान्तश्राद्धानीत्यर्थः ॥ १ ॥

<sup>१</sup> ब्राह्मणेभ्यो ददौ रत्नं धनमन्नं च पुष्कलम् ।

<sup>२</sup> वास्तिकं † बहु शुक्लं च गाश्चापि <sup>३</sup> बहुशस्तदा ॥ २ ॥

दासीर्दासांश्च यानानि वेश्मानि सुमहान्ति च ।

ब्राह्मणेभ्यो ददौ पुत्रः राज्ञस्तस्यौर्ध्वदैहिकम् ॥ ३ ॥

वास्तिकं—वन्तसमूहं, छान्दसष्टक, 'अजः प्रोक्तः ततो वस्तः  
छागश्छागलगच्छगाः' । शुक्लं रजतं, 'शुक्लो योगान्तरे श्वेते शुक्लं च  
रजते मतम्' इति विश्वः । ऊर्ध्वं देहात् ऊर्ध्वदेहः, तत्र भवं  
और्ध्वदैहिकं, 'ऊर्ध्वदेहाच्चेति वक्तव्यम्' इति ठक् ॥ २-३ ॥

ततः प्रभातसमये दिवसे च त्रयोदशे ।

विललाप महाबाहुः भरतः शोक<sup>४</sup>मूर्छितः ॥ ४ ॥

शब्दापिहितकण्ठश्च शोधनार्थमुपागतः ।

चिताभूले पितुर्वाक्यं इदमाह सुदुःखितः ॥ ५ ॥

विललापति । उच्यमानविशेषणको भरतः शोधनार्थमुपागतः  
सन् यथाकालं दशाहाभ्यन्तरे अस्थिसञ्चयनं कृत्वा श्राद्धाद्यनन्तरं  
त्रयोदशदिवसे चिताभस्मोद्धारपूर्वकं स्थलशुद्धिश्च कर्तव्य इति  
क्षत्रियकुलाचारः । एवं वाल्मीकिवचनमत्र प्रमाणम् ‡ ।

\* षोडशमासिकानि सपिण्डीकरणान्तानि अकारयत्—अकरोदित्यर्थः—गो.

† बहु शुक्लमिति छागविशेषणम्—गो. शुक्लं-शुक्लं, दानार्हमित्यर्थः—ती. ‡ 'साव-  
शेषास्थितिच' इति वक्ष्यमाणत्वात् त्रयोदशेऽप्यस्यसञ्चयनं सूत्रान्तरे दृश्यते—गो.

<sup>१</sup> एतदनन्तरं—वासांसि च महार्हाणि रत्नानि विविधानि च—इत्यधिकं—ड. क्ष.

<sup>२</sup> वास्तिकं—ड.

<sup>३</sup> शतश—ड.

<sup>४</sup> कर्षितः—ड.



उपागतस्मन् तत्र पितुः चितामूले विललाप । शब्देन—रोदनशब्देन  
अपिहितः—छन्नः व्यासः कण्ठः यस्य स तथा । अथ तत्रैव  
चितामूले इदं विलापवाक्यं चाह ॥ ४-५ ॥

तात ! \* यस्मिन्निमृष्टोऽहं त्वया भ्रातरि राघवे ।

तस्मिन् वनं प्रव्रजिते शून्ये त्यक्तोऽस्म्यहं त्वया ॥ ६ ॥

किमाहेत्यतः—तातेत्यादि । निमृष्टः—दत्तः । तस्मिन्  
प्रव्रजिते सति, छान्दसो ह्रस्वः । त्वयाऽहं शून्ये त्यक्तः—निरवलम्बतया  
निरस्त इत्यर्थः ॥ ६ ॥

यस्या गतिरनाथायाः <sup>१</sup>पुत्रः प्रव्रजितो वनम् ।

तामम्बां, तात ! कौसल्यां त्यक्त्वा त्वं क गतः, नृप ! ॥

दृष्ट्वा भस्मारुणं तच्च दग्धास्थिस्थानमण्डलम् ।

पितुः † शरीरनिर्वाणं निष्टनन् विषसाद सः ॥ ८ ॥

अतिदाहाद्युपाधिना अरुणं तद्भस्म—चिताभस्म दृष्ट्वा तच्च  
दग्धास्थीनां सञ्चितानां स्थानमण्डलं—स्थानोपेतं भस्ममण्डलं तथा ।  
एवं निर्वाणं—शान्तं—नष्टं पितुश्शरीरं दृष्ट्वा निष्टनन्—नितरां रोदनशब्दं  
कुर्वन् विषसाद । सः—भरतः ॥ ८ ॥

स तु दृष्ट्वा रुदन् दीनः पपात धरणीतले ।

‡ उत्थाप्यमानः शक्रस्य यन्त्रध्वज <sup>२</sup>इव च्युतः ॥ ९ ॥

\* यस्मिन् भ्रातरीत्यन्वयः । † शरीरं निर्वाप्यते—विनाश्यते अस्मिन्निति शरीर-  
निर्वाणं, अधिकरणे च्युत्-गो. ‡ उत्थाप्यमानः—रज्जुभिरुत्थाप्यमानः च्युतः—स्रस्तः  
शक्रस्य यन्त्रवद्धो ध्वजः—यन्त्रध्वजः, रज्जुयुक्तो ध्वज इव पपात । यथा यन्त्रपतनात् ध्वजपतनं  
तथा राजपतनात् भरतपतनमिति भावः—गो. ‘शचीपतेः केतुरिवोत्सवक्ष्ये’ (74-36)  
इत्यत्र उत्सवक्ष्यशब्देन, उत्सवार्थमारोप्यमाणो ध्वजः—शक्रध्वजः । ध्वजस्यारोहणं च  
चक्रविशिष्टस्तं भागवति यन्त्रसंलग्नरज्जुद्वारेति प्रसिद्धमेव ॥

<sup>१</sup> पुत्रे प्रव्रजिते—ऊ.

<sup>२</sup> इवोच्छ्रितः—ऊ.

\* स तु पपातेति द्वितीयतच्छब्दस्य सम्बन्धः । शक्रस्य  
यन्त्रध्वज इवेति । आकाशस्थशक्रध्वजस्य भूमौ पातायोगात्  
यन्त्रेत्यलङ्कारार्थं, ध्वजयन्त्ररूपेण निर्मितः शक्रयन्त्रध्वजः ॥ ९ ॥

अभिपेतुस्ततः<sup>१</sup>स्सर्वे तस्यामात्याः शुचित्रतम् ।

† अन्तकाले निपतितं ययातिमृषयो यथा ॥ १० ॥

‡ शत्रुघ्नश्चापि भरतं दृष्ट्वा शोकपरिप्लुतम् ।

<sup>२</sup> विसंज्ञो न्यपतत् भूमौ भूमिपालमनुस्मरन् ॥ ११ ॥

उन्मत्त इव निश्चितः विललाप सुदुःखितः ।

स्मृत्वा पितुः<sup>३</sup>गुणाङ्गानि तानि तानि<sup>३</sup> तदा तदा ॥ १२ ॥

तदा तदा—तस्मिन् तस्मिन् उपलालनकालभेदे गुणाङ्गानि—  
उपलालनस्याङ्गभूतानि कर्माणि—विचित्रवस्त्राभरणादिदानाङ्कारोपणा-  
लिङ्गनादि कर्माणि स्मृत्वा विललाप ॥ १२ ॥

मन्थराप्रभवस्तीव्रः कैकेयी<sup>४</sup>ग्राहसंकुलः ।

वरदानमयोऽक्षोभ्यः अमज्जयच्छोकसागरः ॥ १३ ॥

वरदानमयत्वादक्षोभ्यः । अमज्जयदिति । अस्मानिति शेषः ॥

सुकुमारं च बालं च सततं लालितं त्वया ।

क, तात ! भरतं हित्वा विलपन्तं गतो भवान् ॥ १४ ॥

\* पूर्वश्लोकान्तर्गत 'स' शब्दस्यास्य चाव्यवधानात् द्वितीयतच्छब्द इत्युक्तिः ।  
† अन्तकाले—पुण्यक्षयकाले निपतितं ययाति ऋषयः—दौहित्रभूता इव—गो.  
‡ भरतपतनावधि शत्रुघ्नस्य धैर्यं स्थितं, तत्पतनानन्तरं सोऽपि गलितधैर्योऽभूदिति भावः ।  
§ गुणाङ्गानि—गुणान् अङ्गानि च—गो.

<sup>१</sup> स्सर्वः—ह. <sup>२</sup> निश्चितो—ह. <sup>३</sup> तथा तथा—ह. <sup>४</sup> हृद—ह.

ननु ! भोज्येषु पानेषु वस्त्रेष्वभरणेषु च ।

\*<sup>1</sup> प्रवारयति सर्वान्नः तन्नः कोऽद्य करिष्यति ॥ १५ ॥

प्रवारयतीति । बहून्याभरणादीनि दिव्यवस्तून्नुपस्थाप्य  
' अङ्ग बाल ! इह किं तेऽपेक्षितं तद्गृहाण ' इति प्रकर्षेणास्मदस्मादिष्टवरणं  
कारयति भवान् , तदतः परमन्यः कः करिष्यति ! ॥ १५ ॥

† अवदारणकाले तु पृथिवी नावदीर्यते ।

<sup>2</sup> विहीना या त्वया राज्ञा<sup>3</sup> धर्मज्ञेन महात्मना ॥ १६ ॥

त्वया विहीना या अवदारणकाल इति योजना ॥ १६ ॥

पितरि स्वर्गमापन्ने रामे चारण्यमाश्रिते ।

किं मे जीवितसामर्थ्यं प्रवेक्ष्यामि हुताशनम् ॥ १७ ॥

हीनो भ्रात्रा च पित्रा च शून्यामिक्ष्वाकुपालिताम् ।

अयोध्यां न प्रवेक्ष्यामि प्रवेक्ष्यामि तपोवनम् ॥ १८ ॥

तयोर्विलपितं श्रुत्वा व्यसनं चाप्यवेक्ष्य तत् ।

‡ भृशमार्त<sup>4</sup>तरा भूयः सर्व एवानुगामिनः ॥ १९ ॥

अनुगामिनः—अनुचराः ॥ १९ ॥

\* प्रवारयसि—प्रकर्षेण स्वयं ग्राहयसि—ती. गो. † या पृथिवी धर्मज्ञेन त्वया  
विहीना नावदीर्यते—न भिद्यते, स्वयमिति शेषः, सा अवदारणकाले तु—प्रलयकालेऽपि  
नावदीर्यते—नावदीर्येतेत्यर्थः—ती. गो. अथ वा धर्मज्ञेन त्वया विहीनत्वादेव प्राप्तेऽप्य-  
वदारणकाले पृथ्वी नावदीर्यते—किमिदमाश्चर्यमन्याय्यं वेत्यर्थः । ‡ भृशमार्ततराः,  
बभूवुरिति शेषः ।

<sup>1</sup> प्रवारयसि, प्रवारयति—ङ्.

<sup>2</sup> या विहीना—ङ्.

<sup>3</sup> रामेण च—ङ्.

<sup>4</sup> स्वरा—ङ्.

ततो विषण्णौ श्रान्तौ च शत्रुघ्नभरताबुभौ ।  
 धरायां स्म व्यवेष्टेतां भग्नशृङ्गाविचर्षभौ ॥ २० ॥  
 व्यवेष्टेतां—व्यलुठेतामिति यावत् ॥ २० ॥

ततः प्रकृतिमान् वैद्यः पितुरेषां पुरोहितः ।  
 वसिष्ठो भरतं वाक्यं उत्थाप्य तमुवाच ह ॥ २१ ॥

प्रकृतिमान्—शुद्धसत्त्वप्रकृतिमान्, अत एव वैद्यः—विद्या-  
 शब्दात् 'प्रज्ञादिभ्यश्च' इत्यण्—सर्वज्ञ इति यावत्, 'सर्वज्ञभिषजौ  
 वैद्यौ' ॥ २१ ॥

त्रयोदशोऽयं दिवसः पितुर्वृत्तस्य ते, विभो !  
 \* सावशेषास्थिनिचये किमिह त्वं विलम्बसे ? ॥ २२ ॥

वृत्तस्य—अतीतस्य । सावशेषास्थिनिचये—चिताभस्मोद्धार-  
 यशुद्धिलक्षणावशेषसहितः अस्थिनिचयः—अस्थिसञ्चयनाख्यं कर्म,  
 तस्मिन् कर्तव्य इति शेषः ॥ २२ ॥

† त्रीणि द्वन्द्वानि भूतेषु प्रवृत्तान्यविशेषतः ।  
 तेषु चापरिहार्येषु नैवं भवितुमर्हसि ॥ २३ ॥

त्रीणि द्वन्द्वानीति । अस्ति जायते, वर्धते विपरिणमते,  
 अपक्षीयते विनश्यति इत्येतानि भूतानां—प्राणिमात्रस्याविशेषतः  
 प्रवृत्तानि भवन्ति । तेषु चापरिहार्येषु—अवज्यर्षपाप्येषु सत्सु त्वं  
 नैवं भवितुं—अत्यज्ञवदतिशोकाकान्ततया भवितुं नार्हसि ॥ २३ ॥

\* दशाहमध्ये शास्त्रविहितं प्रधानावयवास्थिसञ्चयनं कृतम् । त्रयोदशदिवसे  
 तद्देशीयशिष्टाचारप्राप्तस्थलशोधनमात्रं कृतमिति न स्मृतिविरोध इत्यप्याहुः—गो.  
 † अशनायापिपासे शोकमोहौ जरामृत्यु इत्युक्तानि त्रीणि द्वन्द्वानि—गो. त्रीणिद्वन्द्वानि  
 अन्तर्मरणे सुखदुःखे कामाक्रान्ते—ती.

सुमन्त्रश्चापि शत्रुघ्नं उत्थाप्याभिप्रसाद्य च ।  
 श्रावयामास तत्त्वज्ञः \* सर्वभूत<sup>१</sup>भवाभवम् ॥ २४ ॥  
 सर्वभूतभवाभवमिति । वसिष्ठोपदिष्टरूपमिति शेषः ॥ २४ ॥  
 उत्थितौ च नरव्याघ्रौ प्रकाशेते यशस्विनौ ।  
 वर्षातपपरिक्लिन्नौ पृथगिन्द्रध्वजाविव ॥ २५ ॥  
 अश्रूणि परिमृद्वन्तौ रक्ताक्षौ दीनभाषिणौ ।  
 अमात्यास्त्वरयन्ति स्म तनयौ चापराः क्रियाः ॥ २६ ॥

इत्याख्यं श्रीमद्रामायणे वाल्मीकीये अयोध्याकाण्डे सप्तसप्ततितमः सर्गः

परिमृद्वन्तौ—मार्जयन्ताविति यावत् । तनयौ—राजपुत्रौ ।  
 अपराः क्रिया इति । भस्मोद्धारभूसम्मार्जनक्षीगसेचनादिक्रियाः, उद्दिश्येति  
 शेषः । तरु(२६)मानः सर्गः ॥ २६ ॥

इति श्रीमद्रामायणाश्रुतकतकटीकायां अयोध्याकाण्डे सप्तसप्ततितमः सर्गः

अष्टसप्ततितमः सर्गः

[कुब्जापरिभवः]

† अथ यात्रां समीहन्तं शत्रुघ्नो लक्ष्मणानुजः ।

भरतं शोकसंतप्तं इदं वचनमब्रवीत् ॥ १ ॥

अथ कुब्जानिमित्तं रामविवासनमनुशोचता शत्रुघ्नेन दैवात्तत्रा-  
 गतकुब्जप्राणान्तपरिभवः । अथेत्यादि । यात्रां—रामसमीपयात्राम् ।  
 समीहन्तं—समीहमानमिति यावत् ॥ १ ॥

\* सर्वभूतभवाभवं—सर्वप्राणिनामुत्पत्तिविनाशादियाथाभ्यर्थम् ।

† अथ—

दशरथोर्ध्वदैहिकपरिसमाप्त्यनन्तरम् ।

<sup>१</sup> भवाभवौ—कृ.



गतिर्यः सर्वभूतानां\* दुःखे, किं पुनरात्मनः ।

स रामः सत्त्वसंपन्नः स्त्रिया प्रव्राजितो वनम् ॥ २ ॥

गतिः—दुःखापनोदनकता । किं पुनरात्मन इति । आवयो-  
रित्यर्थः । स राम इति । सर्वप्राणिदुःखापहर्ता ॥ २ ॥

† बलवान् वीर्यसंपन्नः लक्ष्मणो ‡ नाम योऽप्यसौ ।

किं न मोचयते रामं<sup>१</sup> कृत्वा स पितृनिग्रहम् ॥ ३ ॥

लक्ष्मणो नाम योऽप्यस्माकं भ्राताऽस्ति, रामं स वा पितृनिग्रहं-  
पितृशिक्षणं कृत्वाऽपि किं न मोचयते स्म वनवासात् ॥ ३ ॥

पूर्वमेव तु निग्राह्यः समवेक्ष्य नयानयौ ।

उत्पथं यः समारूढः राजा नार्या वशं गतः ॥ ४ ॥

कथं पितृनिग्रहः शक्य इत्यत्राह—पूर्वमित्यादि । यो नो  
राजा नार्या वशं गतस्सन् उत्पथं समारूढो यतः, अतो लक्ष्मणेन स्वयं  
नयानयौ—अभिषेकविषयकनयानयौ समीक्ष्य—विचार्य, ‘गुरोरप्यव-  
ल्लिप्तस्य कार्याकार्यमजानतः । उत्पथं प्रतिपन्नस्य कार्यं भवति  
शासनम्’ इति शस्त्रं चानुसन्धाय रामप्रव्राजनात् पूर्वं तत्प्रसङ्गकाल  
एव निग्राह्यः—‘नेदमुचितम्, तूष्णीमास्व’ इति बलादेव च  
निवर्तनीय इत्यर्थः ॥ ४ ॥

\* सर्वभूतानां—प्राणिमात्रस्य दुःखे सति यो गतिः, स आत्मनो दुःखे  
गतिरिति किं पुनः—किं वक्तव्यम् ! एवं दुःखनिस्तारक्षमो रामः सत्त्वसंपन्नोऽपि—  
बलसंपन्नोऽपि स्त्रिया—अत्यन्ताबलया वनं प्रव्राजितः ; इदमत्यन्तचित्रमिति भावः—गो.  
† सत्त्वसंपन्नो रामोऽपि तूष्णीं अभूवेव वीर्यसंपन्नो लक्ष्मणोऽपि कुतस्तूष्णीमभूदिति भावः ।  
‡ नामेति कुत्सने, ‘नाम प्राकाश्यसंभाव्यक्रोधोपगमकुत्सने’ इति वैजयन्ती—गो.  
<sup>१</sup> कृत्वाऽपि—कु.

इति संमाषमाणे तु शत्रुघ्ने लक्ष्मणानुजे ।

\* प्राग्द्वारेऽभूत् तदा कुब्जा सर्वाभूषणभूषिता ॥ ५ ॥

प्राग्द्वारेऽभूत् — शत्रुघ्नाधिष्ठितप्राग्द्वारे दैवादागताऽभूत् ॥ ५ ॥

लिप्ता † चन्दनसारेण राजवस्त्राणि विभ्रती ।

विविधं विविधैस्तैः भूषणैश्च विभूषिता ॥ ६ ॥

राजवस्त्राणि — राजार्हाणि वस्त्राणि तथा ॥ ६ ॥

मेखलादामभिः चित्रैः अन्यैश्च शुभभूषणैः ।

वभासे बहुभिर्बद्धा रज्जुबद्धेव वानरी ॥ ७ ॥

वानरीति कुरूपत्वात् ॥ ७ ॥

तां समीक्ष्य तदा <sup>१</sup> द्वास्थां सुभृशं पापकारिणीम् ।

गृहीत्वा<sup>२</sup>ऽकरुणं कुब्जां शत्रुघ्नाय <sup>३</sup> न्यवेदयन् ‡ ॥ ८ ॥

अकरुणं — निर्दयं, बलादित्यर्थः ॥ ८ ॥

यस्याः कृते वने रामः न्यस्तदेहश्च वः पिता ।

सेयं पापा नृशंसा च तस्याः कुरु यथामति ॥ ९ ॥

यथामतीति । निग्रहमिति शेषः ॥ ९ ॥

शत्रुघ्नश्च तदाज्ञाय वचनं भृशदुःखितः ।

अन्तःपुरचरान् सर्वान् इत्युवाच <sup>४</sup> धृतं वचः ॥ १० ॥

धृतं—अवधृतं—निश्चितम् ॥ १० ॥

\* राजगृहस्य सर्वस्यापि कैकेयधीनत्वात्, स्वस्य कैकेय्याश्रयधैर्याच्च निभृतं संचरन्ती कुब्जा तत्रागच्छदिति ॥ † चन्दनसारेण—चन्दनपत्रेन—गौ. उत्तमचन्दने-  
नेति वा । ‡ तत्रस्या द्वारपालादय इति शेषः ।

<sup>१</sup> द्वास्थाः—छ. <sup>२</sup> ऽकरुणां—छ. <sup>३</sup> न्यवेदयत्—छ. च. <sup>४</sup> धृतं—छ.

तीव्रमुत्पादितं दुःखं भ्रातॄणां मे तथा पितुः ।  
 यथा सेयं नृशंसस्य कर्मणः फलमश्नुताम् ॥ ११ ॥  
 अश्रुतां—तथा कर्तव्यं मयेति शेषः ॥ ११ ॥

एवमुक्त्वा तु तेनाशु सखीजनसमावृता ।  
 गृहीता बलवत् कुब्जा सा तद्गृहमनादयत् ॥ १२ ॥  
 ततः सुभृश<sup>१</sup>सन्त्रस्तः तस्याः सर्वः सखीजनः ।  
 क्रुद्धमाज्ञाय शत्रुघ्नं विपलायत सर्वशः ॥ १३ ॥  
 \*<sup>२</sup>आमन्त्रयत कृत्स्नश्च तस्याः सर्वः सखीजनः ।  
 यथाऽयं समुपक्रान्तः निःशेषान्नः करिष्यति ॥ १४ ॥  
 समुपक्रान्तः—संप्राप्तः ॥ १४ ॥

सानुक्रोशां † वदान्यां च धर्मज्ञां च यशस्विनीम् ।  
 कौसल्यां शरणं याम सा हि <sup>३</sup>नोऽस्तु ध्रुवा गतिः ॥ १५ ॥  
 सा हि नः—अस्माकं ध्रुवा गतिरिति तां शरणं जग्मुरिति  
 शेषः ॥ १५ ॥

स च रोषेण ताम्राक्षः शत्रुघ्नः शत्रु<sup>४</sup>तापनः ।  
 विचकर्ष तदा कुब्जां क्रोशन्तीं पृथिवीतले ॥ १६ ॥  
 पृथिवीतले, पातयित्वेति शेषः ॥ १६ ॥

\* आमन्त्रयत—अन्योन्यमाह्वयत—गो. † वदान्या—वस्तुवाचं, 'वदान्यो  
 वस्तुवागपि' इति वैजयन्ती—गो. उदारामिति वा ।

<sup>१</sup> सन्त्रस्तः—ङ. <sup>२</sup> आमन्त्रयत—ङ. <sup>३</sup> नोऽस्ति—ङ. <sup>४</sup> शासनः—ङ.

तस्या ह्याकृष्यमाणाया मन्थरायास्ततस्ततः ।

चित्रं बहुविधं भाण्डं पृथिव्यां तद्वशीर्यत ॥ १७ ॥

‘ भाण्डं भूषणमात्रेऽपि ’ इति विश्वः ॥ १७ ॥

तेन भाण्डेन <sup>१</sup> संस्तीर्णं श्रीमद्राजनिवेशनम् ।

अशोभत तदा भूयः शारदं गगनं यथा ॥ १८ ॥

स बली बलवत्क्रोधात् गृहीत्वा पुरुषर्षभः ।

कैकेयीमभिनिर्भर्त्स्य वभाषे \* परुषं वचः ॥ १९ ॥

कैकेयीमभिनिर्भर्त्स्येति । कुब्जाया मोचनार्थमागतामिति शेषः ॥

तैर्वाक्यैः परुषैर्दुःखैः कैकेयी भृशदुःखिता ।

शत्रुघ्नभय<sup>२</sup>वित्रस्ता पुत्रं शरणमागता ॥ २० ॥

परुषैः—मर्मग्राहिभिः, अत एव दुःखैः । भयविव्रस्तेति ।

कुब्जारक्षणार्थमागतेति कोपात् कैकेयी च प्रहर्तुमुद्यतवान् शत्रुघ्न इति स्पष्टम् ॥ २० ॥

<sup>३</sup> तां प्रेक्ष्य भरतः क्रुद्धं शत्रुघ्नमिदमब्रवीत् ।

अवध्याः सर्वभूतानां प्रमदाः क्षम्यतामिति ॥ २१ ॥

हन्यामहमिमां पापां कैकेयीं दुष्टचारिणीम् ।

यदि मां धार्मिको रामः † नासूयेन्मातृघातकम् ॥ २२ ॥

\* वाक्यानामननुवादः अत्यन्तपारुष्यादनुवादानहृत्वेतः, अशक्त्या वा स्यात् ।

† नासूयेत्—न गर्हेत्—गो.

<sup>१</sup> संकीर्ण—ऊ.

<sup>२</sup> संव्रस्ता—ऊ.

<sup>३</sup> तं—ऊ.

हन्यामहमिति । हे शत्रुघ्न ! अहमेवेमां हन्याम्, यदि  
मातृघातकं मां प्रति नासूयेत्—न कुप्येदिति यावत् ॥ २२ ॥

इमामपि हतां कुब्जां यदि जानाति राघवः ।  
त्वां च मां च हि धर्मात्मा नाभिभाषिष्यते ध्रुवम् \* ॥  
कुब्जामपि हतां यदि जानाति, तदा स्त्रीघातिनाविति त्वां  
च मां चैव नाभिभाषिष्यते ॥ २३ ॥

भरतस्य वचः श्रुत्वा शत्रुघ्नो लक्ष्मणानुजः ।  
न्यवर्तत ततो † रोषात् तां मुमोच च मन्थराम् ॥ २४ ॥  
सा पादमूले कैकेय्या मन्थरा निपपात ह ।  
निश्चसन्ती सुदुःखार्ता कृपणं विललाप च ॥ २५ ॥

शत्रुघ्न‡विक्षेपविमूढसंज्ञां

समीक्ष्य कुब्जां भरतस्य माता ।

शनैः समाश्वासयदार्तरूपां

कौञ्चीं § विलग्नमिव वीक्षमाणाम् ॥ २६ ॥

इत्यार्षे श्रीमद्रामायणे वाल्मीकीये अयोध्याकाण्डे अष्टसप्ततितमः सर्गः

तार(२६)मानः सर्गः ॥ २६ ॥

इति श्रीमद्रामायणामृतकतकटीकायां अयोध्याकाण्डे अष्टसप्ततितमः सर्गः

\* इति शत्रुघ्नमन्त्रीदीर्घाकर्षः । † रोषादेव, न तु क्षमेनेति भावः ।  
‡ विक्षेपः—भ्रामण—गो. § विलग्न—वायुरालग्नमिति भावः, विविग्नमिति पाठे  
कल्पवतीमित्यर्थः—गो.

१ विविग्नमिव—क.



## एकोनाशीतितमः सर्गः

[रामानयनोद्यमः]

ततः प्रभातसमये दिवसे च चतुर्दशे ।

समेत्य <sup>१</sup> राजकर्तारः भरतं वाक्यमब्रुवन् ॥ १ ॥अथ राजकर्तृभिरभिषेकप्रार्थितभरतेनानौचित्यतोऽभिषेकनिवर्तन-  
पूर्वकं रामानयनायोद्युज्यते । तत इत्यादि ॥ १ ॥गतो दशरथः स्वर्गं यो नो <sup>२</sup> गुरुतरो गुरुः ।

रामं प्रव्राज्य वै ज्येष्ठं लक्ष्मणं च महाबलम् ॥ २ ॥

अतिशयेन गुरुः गुरुतरः, ' राजानं प्रथमं विन्देत् ततो भार्या  
ततो धनम् ' इत्यादिर्मातापित्रादेरपि स्वात्मरक्षासाक्षात्साधनत्वात् राजा  
गुरुः । ज्येष्ठः—राज्यार्हः ॥ २ ॥

त्वमद्य भव नो राजा, राजपुत्र ! महायशः !

\* सङ्गत्या नापराधोति राज्यमेतदनायकम् ॥ ३ ॥

\* संगत्या—सामन्तामात्यादीनामैकमत्वेन अनायकमप्येतद्राज्यं नापराधोति—  
राज्यस्यजनजातं अन्योन्यं न द्रुष्टव्यमित्यर्थः । यद्वा—एव राज्यमनायकमपि संगत्या  
इदं तु राज्यं दैवयोगेन न नश्यति । अतस्त्वं नो राजा भवेति सम्बन्धः—ती.  
दैवगत्या नापरोधोति—न विनश्यति । सर्वमपि राज्यं नायकरहितं सन्नश्यति,  
' राजानं प्रथमं विन्देत् ततो भार्या ततो धनम् ' इति मातापित्रादेरपि राज्ञ एवान्तरङ्ग-  
रक्षकत्वोपदेशात् अनायकमपि एतद्राज्यं संगत्या—दैवयोगेन नापराधोति—  
राज्यस्य जनजातमन्योन्यं न द्रुष्टव्यमित्यर्थः—गो. वस्तुनस्तु—संगतिः—सङ्गत्या—  
सन्निवेशः । इदं राज्यं त्वनायकं वर्तते । भवत्प्रार्थनामन्त्रैवागतं च  
वर्तते । एतादृशसन्निवेशविशेषे एतद्राज्यस्वीकारे भवान् नापरोधोति—भवतः अपराध-  
प्रसक्तिरेव नास्ति, अतः स्वीक्रियतामित्यर्थः स्वराजः प्रतिभाति ।

<sup>१</sup> राज्य—रु. <sup>२</sup> राजा गुरुस्तव, गुरुतरो महाबलम्.

अपि तु तस्य वनवासं प्रति सङ्गत्या—पितुराज्ञासंगमात्,  
तव च राज्यं प्रति पित्राज्ञासंगमात्, पित्राज्ञाया उभाभ्यामपि  
कर्तव्यत्वात्, अतः पितुराज्ञामूलतो राजतायां भवान् नापरोक्षोति—  
धर्मविरोधं ज्येष्ठविरोधं लोकविरोधं च न प्राप्नोति । अता न्यायत  
एव त्वयि राजनि सति एतद्राज्यं चाराजकं सत् नापराधोति—न  
नश्यति । बहुवदति सङ्गत्येत्यत्रान्यः\*, न तत् किमपि सङ्गतं  
पश्यामः ॥ ३ ॥

आभिषेचनिकं सर्वमिदमादाय, राघव !

प्रतीक्षते त्वां स्वजनः श्रेणयश्च, नृपात्मज ! ॥ ४ ॥

आभिषेचनिकं—अभिषेकप्रयोजनं पदार्थजातं, रामाभिषेक-  
विषयकं, 'तत्प्रयोजनम्' इति ठक् । स्वजन इति—स्वकीयमन्त्रि-  
पुरोहितादयः । श्रेणयः—पौराः ॥ ४ ॥

राज्यं गृहाण, भरत ! पितृपैतामहं ध्रुवम् ।

अभिषेचय चात्मानं पाहि चास्मान्, नरर्षभ !<sup>१</sup> ॥ ५ ॥

† आभिषेचनिकं भाण्डं कृत्वा सर्वं प्रदक्षिणम् ।

<sup>२</sup> भरतस्तं जनं सर्वं प्रत्युवाच<sup>३</sup> धृतव्रतः ॥ ६ ॥

भाण्डं—उपकरणम् ॥ ६ ॥

\* महेश्वरतीर्थः, गोविन्दराजो वा । † 'सर्वमिदमादाय' इत्यनुपदमुक्त्या  
तैस्तत्रैवानीतं सर्वमिति गम्यते ।

<sup>१</sup> एतदनन्तरं—'एवमुक्तः क्षुभं वाक्यं द्युतिमान् सत्यवाक् शुचिः' इत्यधिकं—ड.

<sup>२</sup> एतदर्थस्थाने 'भरतः स्वं जनं सर्वं सरोषमभिवीक्ष्य च । श्रेणं पिषायं कर्णौ  
सः प्रत्युवाच धृतव्रतः' इत्यर्थद्वयं दृश्यते—क. <sup>३</sup> दृढव्रतः—क.

ज्येष्ठस्य राजता नित्यं उचिता हि कुलस्य नः ।

नैवं भवन्तो मां वक्तुं अर्हन्ति \* कुशला जनाः ॥ ७ ॥

रामः पूर्वो हि † नो भ्राता भविष्यति महीपतिः ।

अहं त्वरण्ये वत्स्यामि वर्षाणि नव पञ्च च ॥ ८ ॥

अहं त्वरण्ये वत्स्यामीति । 'पितृवचनं मया परिपाल-

नीयम्' इति रामो वदति चेत् तत्प्रतिनिधित्वेनेति शेषः ॥ ८ ॥

युज्यतां महती सेना चतुरङ्गमहाबला ।

आनयिष्याम्यहं ज्येष्ठं भ्रातरं राघवं वनात् ॥ ९ ॥

आभिषेचनिकं चैव सर्वमेतत् † उपस्कृतम् ।

पुरस्कृत्य गमिष्यामि रामहेतोर्वनं प्रति ॥ १० ॥

रामहेतोरिति । रामाभिषेकार्थमित्यर्थः ॥ १० ॥

तत्रैव तं नरव्याघ्रं अभिषिच्य ‡ पुरस्कृतम् ।

२ आनयिष्याम्यहं रामं हव्यवाहमिवाध्वरात् ॥ ११ ॥

हव्यवाहमिवाध्वरादिति । अध्वरात्—महायज्ञशालायाः

स्वामिहोत्रगृहमिवेत्यर्थः ॥ ११ ॥

न सकामां करिष्यामि ४ स्वामिमां § पुत्रगन्धिनीम् ।

वने वत्स्याम्यहं दुर्गे रामो राजा भविष्यति ॥ १२ ॥

पुत्रगन्धिनीमिति पाङ्कः पाठः ॥ १२ ॥

\* कुशलाः—स्वाधीनमतयः, न्यायपरा वा भवादृशा इत्यर्थः । † उपस्कृतं—संघट्टं, अत्रानीतं वा । ‡ पुरस्कृतं—पूजितं, 'पुरस्कृतः पूजितेरात्यभियुक्तेऽग्रतः कृते' इति वैजयन्ती । यद्वा-पुरस्कृतं-स्वजनदर्शनेनाभिमुखीकृतम्-गो. § मातृगन्धिनीं—केवलमातृव्यपदेशां, लेशमात्रमातृभावमिति वा, 'गन्धो लेशे महीगुणे' इति वैजयन्ती-गो.

१ मे-ङ्क.

२ अनेष्यामि तु वै-ङ्क.

३ मातरं पुत्रगन्धिनीम्, स्वामिमां

मातृगन्धिनीम्-ङ्क.

क्रियतां शिल्पिभिः पन्थाः समानि विषमाणि च ।

रक्षिणश्चानुसंयान्तु पथि दुर्ग<sup>१</sup>विशारदाः ॥ १३ ॥

रामो राजा भविष्यति, अतो रामसमीपं राजोचितपरिकरो-  
पेततया गन्तव्यम्, अतः पथि शोधः क्रियतामिति नियोजयति—  
क्रियतामित्यादि । शिल्पिनः—खनकादयः । विषमाणि च—  
निम्नोन्नतान्यपि स्थलानि समानि क्रियन्ताम् । रथशकटीसुखगमनार्थ-  
मित्यर्थः । पथि वर्तमानस्य दुर्गस्य—मलिम्लुवादिना गन्तुमशक्य-  
प्रदेशस्य रक्षणे विशारदाः ॥ १३ ॥

एवं संभाषमाणं तं \* रामहेतोर्नृपात्मजम् ।

प्रत्युवाच जनः सर्वः श्रीमद्वाक्यमनुत्तमम् ॥ १४ ॥

एवं संभाषमाणं तं प्रति सर्वो जनः श्रीमत्—शुभं अनुत्तमं  
वाक्यमुवाच ॥ १४ ॥

एवं ते भाषमाणस्य † पद्मा श्रीरूप<sup>२</sup>तिष्ठताम् ।

यस्त्वं ज्येष्ठे ‡ नृपसुते पृथिवीं दातुमिच्छसि ॥ १५ ॥

किमुवाचेत्यतः—एवमित्यादि । एवं रामराज्यं भाषमाणस्य  
ते पद्मारूपा पद्मचिह्ना च श्रीः त्वामुपतिष्ठतां रामानुग्रहादिति  
जन्स्यायमाशीर्वादः भरतं प्रति । एवमाशीर्वादार्हधार्मिकत्वं जनो

रामहेतोः संभाषमाणमित्यन्वयः । † पद्मा—पद्महस्ता—ती. पद्मालया—गो.  
‡ नृपसुते—चतुर्थ्यर्थे सप्तमी—ती.

<sup>१</sup> विचारकाः—रु. <sup>२</sup> तिष्ठताम्—रु.

दर्शयति—यस्त्वमित्यादि । दातुमिच्छसीति यत् अतः श्रीः—  
इहामुत्र च त्वामुपतिष्ठतामित्यन्वयः ॥ १५ ॥

अनुत्तमं तद्वचनं <sup>१</sup>नृपात्मजः

प्रभाषितं \* संश्रवणे निशम्य च ।

प्रहर्षजास्तं प्रति बाष्पविन्दवः

† निपेतु<sup>२</sup>रार्यान्ननेत्रसंभवाः ॥ १६ ॥

नृपात्मजः जनैः प्रभाषितमनुत्तमं तद्वचनं संश्रवणे—सम्यक्  
श्रवणविषये प्राप्तं निशम्य—श्रुत्वा तं प्रति तेनैव हेतुना लक्षणेन,  
प्रतिर्लक्षणे, कर्मप्रवचनीयत्वात् तमिति द्वितीया, आर्यस्य—  
पूज्यस्य—भरतस्य यदार्यान्ननं—पूज्यं मुखं, जनाशीर्वादसन्तोषो-  
पलक्षितत्वात् पूज्यत्वं मुखस्य प्राक् दुःखदुर्दर्शनस्य, तादृशानन-  
वर्तिनेत्रसंभवाः—आनन्दजा इति यावत् । तदेव स्पष्टीकृतं—  
प्रहर्षजा इति । बाष्पविन्दवः पेतुरिति । अत्रान्यः—श्लोकोऽयं  
व्यर्थः । स्थितस्य गतिश्चिन्तनीयेति किञ्चित् व्याख्यातमित्यवोचत ।  
एवं चेत् विनाऽपि सर्वमपि रामायणं संक्षेपमात्रतः सर्वार्थस्य सिद्धत्वात्  
सर्वोऽपि व्यर्थः तस्य । अतस्तस्य स्थितगतिचिन्तनाऽसौ यथा-  
कथञ्चित् । नापि च व्यर्थः ; भरतसौमुख्यस्यानुक्तस्य प्रवृत्तये  
अवश्यवक्तव्यत्वात् ॥ १६ ॥

\* संश्रवणे—रामानयनप्रतिज्ञाविषये—ती. गो. निशम्य स्थितानामिति शेषः ।

† आर्येत्यविभक्तिरुनिर्देशः, आर्याणामिति यावद्—गो. तं प्रति—भरत-  
मधिकृत्येत्यर्थः ।

<sup>१</sup> नृपात्मजप्रभाषितं—ऊ. <sup>२</sup> रर्या जननेत्रसंभवाः—ऊ.



ऊचुस्ते वचनमिदं निशम्य हृष्टाः

सामात्याः<sup>१</sup> सपरिषदो वियातशोकाः ।

पन्थानं, नरवर ! \* भक्तिमान् जनश्च,

व्यादिष्टास्तव वचनाच्च शिल्पिवर्गः ॥ १७ ॥

इत्यार्षे श्रीमद्रामायणे वाल्मीकीये अयोध्याकाण्डे एकोनाशीतितमः सर्गः

इदं वचनं—रामानयनवचनम् । विशेषेण यातः—अपगतः शोकः येषां ते तथा—वियातशोकाः, राजकर्तार इति शेषः । हे नरवर ! तव वचनादेव रामे त्वयि च भक्तिमान् शिल्पिवर्गः दुर्गे पथि रक्षी जनश्च पन्थानं करोत्वित्यूचुः । सेक(१७)मानः सर्गः ॥

इति श्रीमद्रामायणामृतकतकटीकायां अयोध्याकाण्डे एकोनाशीतितमः सर्गः

अशीतितमः सर्गः

[मार्गसंस्कारः]

अथ भूमिप्रदेशज्ञाः सूत्रकर्मविशारदाः ।

स्वकर्माभिरताः शूराः खनका यन्त्रकास्तथा ॥ १ ॥

अथ भरतनियुक्तशिल्प्यादिभिः मार्गशोधनम् । अथेत्यादि । भूमिप्रदेशं निम्नोन्नतादिप्रदेशं जानन्तीति भूमिप्रदेशज्ञाः<sup>†</sup> । सूत्र-कर्मणि — निर्जलस्थलेष्वगाधवापीकूपादिजलोद्धारसूत्रकर्मणि — यन्त्र-

\* भक्तिमान् जनः, शिल्पिवर्गश्च व्यादिष्टाः—प्रचोदिताः, तत्तत्कृत्येष्वित्यर्थः । रामानयनोत्साहवशात् 'क्रियतां शिल्पिभिः पन्थाः' इति भरतकथनमात्रेण अमात्याः दक्षाः तत्क्षण एव पार्श्वस्थसन्देशवाहकादिद्वारा मार्गसमीकरणार्थं आज्ञां प्रेषयित्वा 'व्यादिष्टाः' इत्यवदन् । कार्यनिष्पत्तिदार्ढ्याय च 'भक्तिमान्' इति पदम् ।  
† यद्वा—नानादेशविदः—गो.

<sup>१</sup> सपरिषदोऽपि—कु.

निर्माणे समर्थास्तथा — सूत्रकर्मविशारदाः । स्वकर्माभिरताः —  
अध्वपालनरूपस्वकर्माभिरताः । यन्त्रकाः — महाप्रवाहमहाकुल्या-  
तरणाय काष्ठादिना उपरि यन्त्रप्रवर्तकाः, *பிரஸ்தம்* ॥ १ ॥

कर्मान्तिकाः स्थपतयः पुरुषाः <sup>१</sup> पथिकोविदाः ।

तथा वर्धकयश्चैव मार्गिणो वृक्षतक्षकाः ॥ २ ॥

कर्मान्तिकाः — भृतिजीवकर्मकाः । \* स्थपतयः — रथादिप्रवृत्ति-  
सन्नाहकाः । पथिप्रदर्शनकोविदाः — पथिकोविदाः । वर्धकिनः —  
तक्षकाः । † मार्गिणः — तत्तद्वनमार्गविशेषरक्षानियुक्ताः — *அப்பர்* ।  
वृक्षतक्षकाः — वृक्षच्छेदकाः — *அரவார்* ॥ २ ॥

<sup>२</sup> कूपकाराः सुधाकाराः वंशकर्मकृतस्तथा ।

समर्था ये च <sup>३</sup> द्रष्टारः पुरतस्ते प्रतस्थिरे ॥ ३ ॥

सुधाकाराः — वज्रलेपकाः । वंशकर्मकृतः — वंशदलैः कट-  
शूर्पपिटकादिकृतः — *பெருக்காரர்* । चर्मकृतः — पल्ययनादिकृतः —  
*முச்சுபர்* । समर्थाः — ऋजुमार्गदर्शनसमर्थाः ‡ । द्रष्टारः —  
पूर्वानुभूतमार्गाः ॥ ३ ॥

स तु हर्षात् § तमुद्देशं जनौघो विपुलः प्रयान् ।

अशोभत महावेगः समुद्र इव पर्वणि ॥ ४ ॥

स त्विति । एवं मार्गसन्नाहप्रवृत्तः जनो य इत्यर्थः ।  
प्रयान् — गच्छन् । पर्वणि सागरस्येव महावेगः — महावेगवान् ॥

\* स्थपतयः — कारवः — गो. † मार्गिणः — मार्गसमीकरणसमर्थाः — गो.

‡ कार्यान्तरेषु समर्थाः — गो. अध वा — समर्थाः — दक्षाः द्रष्टारः — पर्यवेक्षकाः ।

§ तमुद्देशं — रामान्त्यनोद्देशं प्रति प्रयान् — गच्छन् — प्रवर्तमान इति यावत् ।

<sup>१</sup> यन्त्रकोविदाः — क. <sup>२</sup> सूपाकाराः — क. <sup>३</sup> कर्तारः — क.

त \*स्ववारं समास्थाय वर्त्मकर्मणि कोविदाः ।  
करणैर्विविधोपेतैः पुरस्तात् संप्रतस्थिरे ॥ ५ ॥

ते—मार्गशोधकाः स्ववारं समास्थाय—स्वशोधमार्गदेश-  
शोधने अन्योन्यपर्यायकरणं प्राप्य करणैः—साधनैः विविधोपेतैः—  
नानाप्रकारोपेतैः—खनित्रकुट्टालदात्रादिनानावान्तरभेदयुक्तैरित्यर्थः ॥

लतावल्लीश्च गुल्मांश्च स्थाणून्श्मन एव च ।

† † जवनं चक्रिरे मार्गं छिन्दन्तो विविधान् द्रुमान् ॥ ६ ॥

लताः—शाखालताः—*वृक्षाः* । स्थाणून्—‘स्थाणुरस्त्री ध्रुवः  
शङ्कुः’—*कटल* । जवनम्—जवगमनाहं ॥ ६ ॥

‡ अवृक्षेषु च देशेषु केचिद्भूक्षानरोपयन् ।

केचित् कुटारैष्टकैश्च दात्रैश्छिन्दन् कचित् कचित् ॥ ७ ॥

‘टङ्कः’ पाषाणभेदनः—*कल्लुणी* । छिन्दन्—अच्छिन्दन्ति  
यावत् ॥ ७ ॥

§ अपरे वीरणस्तम्बान् बलिनो बलवत्तराः ।

विधमन्ति स्म दुर्गाणि स्थलानि च ततस्ततः ॥ ८ ॥

\* स्ववारं—स्वस्वसमूहं—‘वारसंघातसञ्चयाः’ इत्यमरः—*ती* । स्वरववाटिका वा ।  
† वेगवाचि जवनशब्दस्यापि सत्त्वात् स्वरितं यथा तथा चक्रिरे इति क्रियाविशेषणं वा ।  
‡ छायाधर्ममिति भावः । § बलिनः—रूढमूलान् छेतुमश्वान् वीरणस्तम्बान्—वीरण-  
तृणकाण्डान् विधमन्ति स्म—अदहन् । दुर्गाणि—गन्तुमशक्यानि निम्ने ज्ञातस्थलानि  
स्थलानि—समानि चकुरिति शेषः—*गो* । यदा—वीरणस्तम्बान् अच्छिन्दन्—इति  
पूर्वेष्वान्वयः । दुर्गाणि स्थलानि विधमन्ति स्म—सुगमानि चकुरिति यावत् ।

† जनास्ते चक्रिरे, जनयात्राचक्रिरे—*क* ।

‘स्याद्वीरणं वीरतरुः’—*व्युत्पन्नं* । दुर्गाणि स्थलानीति ।  
ठन्नतप्रदेशानीति यावत् ॥ ८ ॥

अपरेऽपूरयन् कूपान् पांसुभिः \*<sup>१</sup>श्वभ्रमायतम् ।

निम्नभागांस्ततः केचित् समान् चक्रुः समन्ततः ॥ ९ ॥

† बन्धुर्वन्धनीयांश्च क्षोद्यान् सञ्चुक्षुदुस्तदा ।

विभिदुर्भेदनीयांश्च तांस्तान् देशान्नरास्तदा ॥ १० ॥

बन्धनीयान्—सन्तरणाय बन्धनीयप्रदेशान् । क्षोद्यान्—  
शर्कराभूयिष्ठप्रदेशान् । जरुर्निर्गमार्थं भेदनीयप्रदेशाः—भेदनीयाः ॥

अचिरेणैव कालेन परिवाहान् बहूदकान् ।

चक्रुर्वहुविधाकारान् सागरप्रतिमान् बहून् ॥ ११ ॥

परिवाहाः—कुर्याः ॥ ११ ॥

निर्जलेषु च देशेषु खानयामासुरुत्तमान् ।

उदपानान् बहुविधान् वेदिकापरिमण्डितान् ॥ १२ ॥

खानयामासुरिति । अखनन्निति यावत् । उदपानान्—  
अधिकरणे ल्युट्, ‘पुंस्येवान्धुः प्रहिः कूप उदपानं तु पुंसि वा’ ।  
बहुविधानिति । वापीकूपादिनानाप्रकारान् । वेदिकाभिः परितो  
मण्डिताः—अलङ्कृताः ; उदपानविशेषणमिदम् ॥ १२ ॥

‡ ससुधाकुट्टिमतलः प्रपुष्पितमहीरुहः ।

मत्तोद्भुष्टद्विजगणः पताकाभिरलङ्कृतः ॥ १३ ॥

\* आयतं—विपुलमपि श्वभ्रं-गर्तं च अपूरयन् । † मार्गसञ्चलद्वयार्थदीनां  
यासां नाशः नातीवापेक्षितः तादृश्यः मार्गानिरोधाय बन्धुरिति वा । भेदनीयाः—  
मार्गमध्यस्थवृक्षच्छलादयो वा । ‡ श्लोकद्वयमेकान्वयम् ।

चन्दनोदकसंस्क्तः \* नानाकुसुमभूषितः ।

बह्वशोभत सेनायाः पन्थाः † सुरपथोपपन्नः ॥ १४ ॥

ससुषाकुट्टिमतलः — तत्तन्निवासस्थलविशेषेषु ससुषातलः,  
सकुट्टिमतलश्च, 'कुट्टिमोऽस्त्री निबद्धा भूः' कणाद्वीर्यशक्तः ॥ ७ ॥ कुट्टिमा  
७—७ ॥ १३-१४ ॥

‡ आज्ञाप्याथ ‡ यथाऽऽज्ञप्तिर्युक्तास्तेऽधिकृता नराः ।

रमणीयेषु देशेषु बहुस्वादुफलेषु च ॥ १५ ॥

यो निवेशस्त्वभिप्रेतः भरतस्य महात्मनः ।

भूयस्तं <sup>२</sup> भूषयामासुः भूषाभिः <sup>३</sup> भूषणोपमम् ॥ १६ ॥

यथाज्ञप्तिर्युक्ताः—यथाऽऽज्ञानं संपादितमार्गशोधनकृत्याः ते  
अधिकृता नराः निर्वृत्तमार्गशोधनमाज्ञाप्य भरतस्य मार्गवर्तिनं निवेशनं  
भूयो भूषयामासुः, 'निवेशः शिविरं षण्डे' । भूषणोपमं—मार्गा-  
लङ्कारसदृशं, निवेशविशेषणमिदम् ॥ १५-१६ ॥

नक्षत्रेषु प्रशस्तेषु मुहूर्तेषु च ॥ तद्विदः ।

निवेशान् स्थापयामासुः भरतस्य महात्मनः ॥ १७ ॥

¶ बहुपांसुचयाश्चापि परिखापरिवारिताः ।

तत्रेन्द्र<sup>४</sup>नीलप्रतिमाः प्रतोलीवरशोभिताः ॥ १८ ॥

\* पूर्वं पुष्पितवृक्षाः उक्ताः, अत्र तु प्रकीर्णकुसुमानि विवक्षितानि । † श्लोकद्वय-  
मेकान्वयम् । ‡ यथाज्ञप्ति—यथामति आज्ञाप्य—कर्तुं नियम्य । § भूषणोपमं—भूषण-  
भूतं, स्वतोऽलङ्कृतमिति यावत्—गो. ॥ तद्विदः—वास्तुशास्त्रज्ञाः—गो. ¶ श्लोकत्रयं  
एकं वाक्यम् । पांसुशब्देनात्र सूक्ष्मसिकता उच्यन्ते । इन्द्रकीलप्रतिमाः—इन्द्रकील-  
पर्वतसदृशाः—गो.

<sup>१</sup> स्वर्गपथो—कु.

<sup>२</sup> शोभयामासुः—कु.

<sup>३</sup> स्त्रिविधोपमम्—कु.

<sup>४</sup> कील—कु.



परिखा इति । मित्यर्थं स्वाताः पर्यन्तप्रदेशा इत्यर्थः ।  
इन्द्रनीलनिर्मिताः प्रतिमाः—चित्रप्रतिमाः येषु निवेशेषु ते तथा ।  
'रथ्या प्रतोली'—७५७ ॥ १८ ॥

प्रासादमालासंसक्ताः \* सौधप्राकारमंवृताः ।

पताकाशोभिताः सर्वे सुनिर्मितमहापथाः ॥ १९ ॥

संसक्ताः—संयुक्ताः । 'सौधोऽस्त्री राजसदनम्' तदपेक्षित-  
प्राकारेण संवृताः ॥ १९ ॥

<sup>1</sup> वितर्दिभिरिवाकाशे विटङ्काग्रविमानकैः ।

समुच्छ्रितैर्निवेशास्ते बभूवुः शक्रपुरोपमाः ॥ २० ॥

आकाशे वितर्दिभिरिव—विष्ण्वैरिव स्थितैः । विटङ्काग्राणि—  
'कपोतपालिकायां तु विटङ्कं पुनपुंसकम्'—परितः अग्रदेशे विटङ्कवन्ति  
विमानानि—सप्तभूमिकाः प्रासादास्तथा । उपलक्षिता इति शेषः ॥ २० ॥

<sup>2</sup> कचिद्वर्षनिवेशार्थं मठा वेदविभूषिताः ।

कचिदापणपण्यानि पथि कृत्वाऽर्थराशयः ।

दर्शयांचक्रुरत्यर्थं जनाः केचित् पुरे तथा ॥ २१ ॥

† जाह्नवीं तु समासाद्य विविधद्रुमकाननाम् ।

शीतलामलपानीयां <sup>3</sup> महामीनसमाकुलाम् ॥ २२ ॥

\* सौधाः—सुधाधवलिताः—गो. † समासाद्य—अवधीकृत्य, तत्पर्यन्तमित्यर्थः—  
निवेशा बभूवुरिति पूर्वेणान्वयः, उत्तरेण वा । गङ्गाविशेषणैः ततः परं निवेशकरणाशक्यत्वं  
द्योत्यते—गो.

<sup>1</sup> विसर्पद्भि—ड. <sup>2</sup> यतदादि अर्धत्रयं कुत्रचिन्नास्ति—ड. <sup>3</sup> महाजन—ड.

स चन्द्रतारागणमण्डितं यथा

नभः क्षपायाममलं विराजते ।

नरेन्द्रमार्गः स तथा व्यराजत

क्रमेण रम्यः शुभशिल्पिनिर्मितः ॥ २३ ॥

इत्यार्षे श्रीमद्रामायणे वाल्मीकीये अयोध्याकाण्डे अशीतितमः सर्गः

उच्यमानलक्षणां जाह्नवीमभिधाय्य प्रवर्तितो नरेन्द्रमार्ग इति  
योजना । गोत्र(२३)मानः सर्गः ॥ २३ ॥

इति श्रीमद्रामायणामृतकतकटीकायामयोध्याकाण्डे अशीतितमः सर्गः

एकाशीतितमः सर्गः

[सेनासन्नाहः]

ततो \* नान्दीमुखी<sup>१</sup> रात्रिं भरतं सूतमागधाः ।

तुष्टुवु<sup>२</sup>स्सविशेषज्ञाः स्तवैर्मङ्गलसंहितैः ॥ १ ॥

अथ भन्त्रिपुगेहितैः स्वराजशासनानुरूपव्यवहारप्रवृत्तिः । तत  
इत्यादि । भरताभिषेकाय वसिष्ठेन कृतनान्दीमुखाद्यभ्युदयवर्ती  
रात्रिं—राज्यवसानमयस्वसेवाकालं प्राप्य सूतादयस्तुष्टुवुः । अत्र  
नान्दीमुखशब्देन स्वमुखमितस्ततः † पगेऽताडयत् । न किमपि

\* नान्दीमुखी—रामानयनाभ्युदयप्रारम्भयुक्तां, यद्वा भरताभिषेकाय वसिष्ठेन  
कृतनान्दीमुखाभ्युदययुक्तां, यद्वा शोकविगमाय कृताभ्युदयामित्यर्थः । रात्रिं—रात्रौ,  
अपररात्र इत्यर्थः—गो. अथ वा ‘आशीर्वचनसेयुक्ता स्तुतिर्यस्मात् प्रवर्तते ।  
देवद्विजनृपादीनां तस्मान्नान्दीति कीर्त्यते’ इति भरतवचनात् राजरतुत्युपक्रमार्हः काठः  
‘नान्दीमुखी रात्रि’ इत्यनेनोच्यते । † प्रायः गोविन्दराजः ।

<sup>१</sup> भारता—ज.

<sup>२</sup> वाग्निवेशज्ञाः—क.

तत्सङ्गतम् । सविशेषं—राजनि राजपुत्रे वा अपेक्षितविशेषसहितं  
स्तवं जानन्तीति—सविशेषज्ञाः ॥ १ ॥

सुवर्ण\*कोणाभिहतः प्राणदधामदुन्दुभिः ।

दध्मुः शङ्खांश्च शतशः † † वाद्यांश्चोच्चावचस्वरान् ॥ २ ॥

यामावसानसूचको दुन्दुभिः—यामदुन्दुभिः । उच्चावचस्वरान्  
वाद्यान्—वाद्यविशेषान् दध्मुरिति शेषः ॥ २ ॥

स तूर्यघोषः सुमहान् दिवमापूरयन्निव ।

भरतं शोकसन्तप्तं भूयः शोकै‡ ररन्धयत् ॥ ३ ॥

शोकैः—शोकोत्पादेन हेतुना अरन्धयत्—‘रष पाकहिंसयोः’  
‘रधिजभोः—’ इति नुम् ; हिनस्ति स्मेति यावत् ॥ ३ ॥

ततः प्रबुद्धो भरतः तं घोषं सन्निवर्त्य च ।

नाहं राजेति चाप्युक्त्वा शत्रुघ्नमिदमब्रवीत् ॥ ४ ॥

पश्य, शत्रुघ्न ! कैकेय्या § लोकस्यापकृतं महत् ।

विसृज्य मयि दुःखानि राजा दशरथो गतः ॥ ५ ॥

\* वादनदण्डः—कोणः । † नादान्—नाचन्ते एमिरिति नादाः, काहल्यादयः,  
तान्—गो. यद्यपि प्रपूर्वसर्गे एव भरतेन स्वाभिषेकः प्रतिषिद्धः ; अद्यापि तत्र ‘समेत्य  
राजकर्तारः’ इत्येव दर्शनात्, तत्र सामान्यैः राज्यनिर्वाहकैरेव भरतः प्रार्थित इति गम्यते,  
न तु वसिष्ठेनापि । उत्तरत्रापि तत्सर्गे ‘प्रत्युवाच जनः सर्वः’ इत्येव दृश्यते । एवञ्च  
सर्वे जानन्नपि वसिष्ठः स्वकर्तव्यत्वेन भरताभिषेकं स्वयं निश्चित्य भरतमाहूयादिदेशेति अत्र  
कथ्यत इति न विरोधः । इदमेवाभिप्रेत्यास्मिन् सर्गे ‘वसिष्ठो राजधर्मविद्’ इत्युक्तमिति  
भाति ॥ ‡ अरन्धयत्—व्यदारयत्—गो. § लोकस्य—सुतमागधादेः, यदा जनस्य—गो.

† नादांश्चो—ऊ. ‡ ररन्धयत्, रवधयत्, रजुंभयत्—ऊ.

ककेय्या हेतुभूतया जायमानं लोकस्य—सूतादेः अपकृतं—  
अनुचितं कर्म पश्य ॥ ५ ॥

तस्यैषा धर्मराजस्य धर्ममूला महात्मनः ।

परिभ्रमति राजश्रीः नौरि<sup>\*1</sup>वाकर्णका जले ॥ ६ ॥

किं तत् ? इत्यतः—तस्येत्यादि । यो गतस्तस्येति योजना । न  
विद्यते कर्णकः—नाविकः यस्याः सा अकर्णका नौः, बहुपरिव्राजकवत्  
सुपः परत्वादित्वं न ॥ ६ ॥

यो हि नः सुमहान्नाथः सोऽपि प्रव्राजितो वनम् ।

अनया धर्ममुत्सृज्य मात्रा मे राघवः स्वयम् ॥ ७ ॥

इत्येवं भरतं प्रेक्ष्य विलपन्तं<sup>2</sup> विचेतनम् ।

<sup>3</sup>कृपणं रुरुदुः सर्वाः <sup>4</sup>सस्वरं योषितस्तदा ॥ ८ ॥

‡ तथा तस्मिन् विलपति वसिष्ठो राजधर्मवित् ।

सभामिक्ष्वाकुनाथस्य प्रविवेश महायशः ॥ ९ ॥

राज्ञः पुरोहितेन कर्तव्यः धर्मः—राजधर्मः, तं वेत्तीति  
राजधर्मवित् । अत एव स्वकृत्यं स्वयं संपादयतीत्याह—सभा-  
मित्यादि ॥ ९ ॥

\* अकर्णिका—कर्णः—अरेत्रं, 'कर्णः श्रोत्रमरेत्रं च' इति भुवनः, सोऽस्यास्तीति  
कर्णी । स एव कर्णिकः—कर्णधारक इति यावत्, तद्रहिता—गो. † स्वयमित्यनेन  
कैकेयीकार्ये स्वासम्बन्धः प्रतिपाद्यते । ‡ एवं स्वगृहे भरते विलपति, राजसभां वसिष्ठः  
प्रविवेश इत्यर्थः । समानकालिकत्ववत् समानदेशत्वमपि न विवक्षितम् ; 'एवमत्र स्थितौ  
तत्रैवमासीत्' इति व्यवहारवत् । शिष्टं प्रथमश्लोकव्याख्याटिप्पण्यां ज्ञेयम् ।

<sup>1</sup> वाकर्णिका, वाकर्णका—ङ. <sup>2</sup> अनेकधा—ङ. <sup>3</sup> कृपणाः—ङ. <sup>4</sup> सुस्वरं—ङ.

शातकुम्भमयीं रम्यां मणिरत्नसमाकुलाम् ।

सुधर्माविव धर्मात्मा \* सगणः प्रत्यपद्यत ॥ १० ॥

सभाविशेषणं—शातकुम्भमयीमित्यादि ॥ १० ॥

स काञ्चनमयं पीठं सुखास्तरणसंवृतम् ।

अध्यास्त सर्ववेदज्ञः दूताननुशशास ह ॥ ११ ॥

पीठमध्यास्त, अनन्तरं दूताननुशशास ह ॥ ११ ॥

ब्राह्मणान् क्षत्रियान् वैश्यान् अमात्यान् गणवल्लभान् ।

क्षिप्रमानयताव्यग्राः कृत्यामात्ययिकं हि नः ॥ १२ ॥

हि—यस्मात् नः कृत्यं आत्ययिकं—भतीतकालिकं जायते ‡,

अतः ब्राह्मणादीन् क्षिप्रमानयत ॥ १२ ॥

§ सराज<sup>१</sup>भृत्यं शत्रुघ्नं भरतं च यशस्विनम् ।

युधाजितं सुमन्त्रं च ये च तत्र हिता जनाः ॥ १३ ॥

\* सगणः—सशिष्यगणः—गो. सपार्षदा वा । † आत्ययिकं, अत्ययः—कुच्छं, तत्र भवं—आत्ययिकं, यत्नसाध्यमित्यर्थः—गो. ती. ‡ मार्किं दशरथमरणानन्तरं विंशति-दिनानामतीतत्वात्, राज्यं सुदीर्घं अराजकं वर्तते, अतः क्षिप्रं कञ्चन राजाऽभिषेचनीयः । विलम्बस्य नायं कालः—इति भावः । § सराजभृत्यं—राजान्तरङ्गभृत्यसहितम् । युधाजि-दिति विजयाख्यमन्त्रिणो नामान्तरं, सुमन्त्रशब्दसाहचर्यात् । ये च तत्र—भरते हिताः—हितपराः जनाः तानप्यानयतेति पूर्वणान्वयः—गो. राजपुत्रैः इतरैः सहितं शत्रुघ्नं—ति. गोविन्दराजीयदृष्ट्या—शत्रुघ्नभरतौ न सामान्यरीत्या आनेर्यौ, किन्तु अङ्गरक्षकाद्यन्तरङ्ग-परिवारविशिष्टराजानाविवानेयौ इत्यर्थे विशेषणद्वयं उभयोरप्यन्वेति । अथ वा शत्रुघ्नः राजान्तरङ्गपरिवारनायकः स्यात्, अतस्तत्परिवारविशिष्टं शत्रुघ्नं यशस्विनं भरतं चेत्यर्थः । सराजपुत्रमिति पाठे तु—दशरथस्य सार्धत्रिंशत्पत्नीकृत्वेन तेषु जानात् पुत्रानादाय शत्रुघ्नः आगच्छतु इत्यभिप्रायेण सराजपुत्रमिति स्यात् ।

<sup>१</sup> पुत्रं—ङ. च.



ततो हलहलाशब्दः सुमहान् समपद्यत ।

रथैरश्वैर्गजैश्चापि जनानामुपगच्छताम् ॥ १४ ॥

हलहलेति शब्दानुकारः, जनानां हलहलाशब्द इत्यन्वयः ॥

ततो भरतमायान्तं शतक्रतुमिवामराः ।

प्रत्यनन्दन् प्रकृतयः यथा दशरथं तथा ॥ १५ ॥

\* हृद इव तिमिनागसंवृतः

स्तिमितजलो मणिशङ्खशर्करः ।

दशरथसुतशोभिता सभा

सदशरथेव बभौ यथा पुरा ॥ १६ ॥

इत्यार्षे श्रीमद्रामायणे वाल्मीकीये अयोध्याकाण्डे एकाशीतितमः सर्गः

हृद इति । महाहृदः समुद्र इत्यर्थः । तथा प्रयोगः  
'सरसामस्मि सागरः' इति । तथा 'किंस्वित् सूर्यसमं ज्योतिः किं  
समुद्रसमं सरः?' इत्यादि । तिमिः—अनेकयोजनायामविस्तरवान्  
मत्स्यविशेषः । नागाः—जलगजाः, सर्पाश्च । मणयः—मुक्तादयः,  
शङ्खाः, शर्कराः—सुवर्णखनिमृत्तिकाश्च यस्मिंस्तथा । चन्द्र इव सुख-  
मितिवत् हृद इव सभेति भिन्नलिङ्गत्वेऽपि उपमानोपमेयभावः ।  
सभायाः स्तिमितजलस्थाने वसिष्ठः, तिमिनागस्थाने भरतशत्रुघ्नौ,  
मण्यादिस्थाने अमात्यपौरजानपदाः । पुरा यथा सा सभा सदशरथा  
बभौ, तथैवेदानीं दशरथसुतशोभिता सती सदशरथेव बभावेति योजना ।  
तर्क(१६)मानः सर्गः ॥ १६ ॥

इति श्रीमद्रामायणामृतकतकटीकायां अयोध्याकाण्डे एकाशीतितमः सर्गः

\* शर्कराशब्देनात्र स्थूलवालुका उच्यन्ते । हृदश्च समुद्रसमीपस्थः, तिमिशङ्खा-  
दितादृच्यांश-गो.

द्व्यशीतितमः सर्गः

[सेनाप्रस्थानम्]

तामार्य<sup>१</sup>गणसंपूर्णां भरतः \* प्रग्रहां सभाम् ।

ददर्श बुद्धिसंपन्नः <sup>२</sup>पूर्णचन्द्रो निशामिव ॥ १ ॥

अथ राजकर्तृभिः सभायां प्रार्थिताभिषेकः प्रत्याख्याय तं  
रामानुगमनाय सेनामुत्थापयति । तामित्यादि । प्रग्रहां—प्रकृ-  
ष्टैर्वसिष्ठादिमहात्मभिः ग्रहः—परिग्रहः—अविष्टानं यस्यास्सा तथा ॥ १ ॥

† आसनानि यथान्यायं आर्याणां विशतां तदा ।

वस्त्राङ्गरागप्रभया द्योतिता सा सभोत्तमा ॥ २ ॥

आर्याणां—त्रैवर्णिकाणाम् ॥ २ ॥

सा विद्वज्जनसंपूर्णा सभा सुरुचिरा तदा ।

अदृश्यत घनापाये पूर्णचन्द्रेव शर्वरी ॥ ३ ॥

राज्ञस्तु प्रकृतीः सर्वाः ‡ समग्राः प्रेक्ष्य धर्मवित् ।

इदं पुरोहितो वाक्यं भरतं मृदु चाब्रवीत् ॥ ४ ॥

तात ! राजा दशरथः स्वर्गतो धर्ममाचरन् ।

धनधान्यवतीं स्फीतां प्रदाय पृथिवीं तव ॥ ५ ॥

धर्ममाचरन्—सत्यमनुपालयन् ॥ ५ ॥

\* प्रग्रहां—नियमवतीं, यद्वा शुक्रबृहस्पत्यादिप्रकृष्टग्रहयुक्तां ; नदा निशविशेषण-  
मिदं—गो. अथ वा ' प्रग्रहस्तु तुलासूत्रे वन्धां नियमने युजे । हयादिरश्मौ रश्मौ  
च ' इति कोशात् प्रग्रहशब्दः रश्मिवाची, ततः अर्शाद्यजन्तस्ते—प्रकाशमानामित्यर्थः ।  
† आसनानि विशतां—उपविशतां आर्याणां इत्यन्वयः । ‡ समग्राः प्रकृतीः प्रेक्ष्य-  
इक्षितैस्तेषामभिप्रायं ज्ञात्वेति यावत् ; भरतं अब्रवीदित्यन्वयः ।

<sup>१</sup> गुण-ऊ. <sup>२</sup> पूर्णचन्द्रां-ऊ.

रामस्तथा सत्य<sup>१</sup>धृतिः सतां धर्ममनुस्मरन् ।

\* नाजहात् पितुरादेशं शशी ज्योत्स्नामिवोदितः ॥ ६ ॥

सतां धर्ममिति । 'जीवतोर्वाक्यकरणात् प्रत्यब्दं भूरिभोजनात् ।  
गयायां पिण्डदानाच्च त्रिभिः पुत्रस्य पुत्रता' इति न्यायमनुस्मरन्-  
पितृवाक्यकरणरूपं धर्ममनुस्मरन्नित्यर्थः ॥ ६ ॥

पित्रा भ्रात्रा च ते दत्तं राज्यं निहतकण्टकम् ।

तद्भुङ्क्ष्व † मुदितामात्यः क्षिप्रमेवाभिपेचय ॥ ७ ॥

मुदिताः अमात्याः यस्य स तथा ॥ ७ ॥

उदीच्याश्च प्रतीच्याश्च दाक्षिणात्याश्च ‡ केवलाः ।

§ कोटयोऽपरान्ताः सामुद्राः रत्नान्यभिहरन्तु ते ॥ ८ ॥

उदीच्यादयस्तु 'साम्राज्यं भौज्यं स्वाराज्यं वैराज्यम्' इति  
राज्याभिषेकब्राह्मणोक्तपट्टाभिषेकवन्तः राजानः, चकारात् प्राच्यानां  
समुच्चयः । केवलाः-पट्टाभिषेकरहिताः केवलप्रभवः । अपरान्ताः-  
द्वैप्ययवनाश्रयद्वीपभेदाः, अपरान्तवर्तिनः अपरान्ताः । सामुद्राः-  
पोतवणिजः । कोटयो रत्नानीति 'शतं ब्राह्मणाः' इतिवन्नियतलिङ्ग-  
त्वात् ॥ ८ ॥

तच्छ्रुत्वा भरतो वाक्यं शोकेनाभिपरिप्लुतः ।

जगाम मनसा रामं धर्मज्ञो धर्मकाङ्क्षया ॥ ९ ॥

\* न अजहात्-अस्यजत् । † 'अहं हि पुरुषव्याघ्रौ अपश्यन् रामलक्ष्मणौ । केन  
शक्तिप्रभावेण राज्यं रक्षितुमुत्सहे' इत्येवंरूपं भरताशयं जानन्नाह वसिष्ठः-मुदितामात्य  
इति । भवद्विषयेऽमात्यानां वैराभावात् राज्यरक्षणं मुक्तं भविष्यतीति भावः ।  
‡ केवलाः-सिंहासनादिरहिताः-इति अपरान्तादिविशेषणम्-गो. § कोट्या-कोटि-  
संख्यया उपलक्षितानि रत्नानि-गो.

<sup>१</sup> धृतिः-ऊ.

<sup>२</sup> कोट्या-ऊ.

स बाष्पकलया वाचा कलहंसखरो युवा ।

विललाप सभामध्ये \*जगर्हं च पुरोहितम् ॥ १० ॥

जगर्हं इति । सर्वज्ञेनापि भवता इदमनुचितमज्ञानादेवोक्त-  
मित्युक्तवानित्यर्थः ॥ १० ॥

चरितब्रह्मचर्यस्य विद्यास्नातस्य धीमतः ।

धर्मे प्रयतमानस्य को राज्यं मद्विधो हरेत् ॥ ११ ॥

प्रयतमानस्येति । ज्येष्ठस्य रामस्येति शेषः । मद्विध इति ।  
चरितब्रह्मचर्यस्येत्याद्युक्तलक्षण इत्यर्थः ॥ ११ ॥

कथं दशरथात् जातः भवेद्राज्यापहारकः ।

† राज्यं चाहं च रामस्य, धर्मं वक्तुमिहार्हसि ॥ १२ ॥

रामस्येति । स्वमिति शेषः । अत एव विज्ञाय धर्ममेव  
भगवन् वक्तुमिह समायामर्हसि, न मुसेच्छयैव, नान्यायमित्यर्थः ॥

ज्येष्ठः श्रेष्ठश्च धर्मात्मा दिलीपनहुषोपमः ।

लब्धुमर्हति काकुत्स्थः राज्यं दशरथो यथा ॥ १३ ॥

अनार्यजुष्टमस्वर्ग्यं कुर्या पापमहं यदि ।

‡ इक्ष्वाकूणामहं लोके भवेयं कुलपांसनः ॥ १४ ॥

\* सम्यक् त्वयाऽस्य कुलस्य भावि हितमवेक्षितमिति निनिन्द-गो. † 'गुणानां च परार्थत्वादसम्बन्धः समत्वात् स्यात्' इतिन्यायेन, यदाऽहं राज्यं च रामशेषभूतं, तदा कथमहं राज्यपालको भवेयम् ? राजपुरुषेषु उत्तममध्यमादिभेदमित्रेषु परस्परं नियाम्यनियामकभावदर्शनेऽपि, स अधिकारः राजैव दत्तः, अतः स एव परमश्रेष्ठः । तद्देव रामवचनात् मया राज्यपरिपालनेऽपि नाहं राजा स्याम् । तादृशराज्यपरिपालनस्य निरन्तरत्वमपि न भवितुमर्हत्येव । 'निरन्तरं भवानेव राज्यं शासतु' इति रामादेशे किं कुर्यात्स्वमिति चेत्, इदं च मद्राजत्वे-मच्छेषित्व एव विश्रान्तमिति कथमहमङ्गीकुर्याम् ? शेषभूतस्य शेषित्वं युज्यते वेति अस्मिन् विषये त्वमेव धर्मं वक्तुमर्हसीति भावः ॥ ‡ इक्ष्वाकूणां लोके-तत्सम्बन्धिनि जने-गो.

\*<sup>1</sup> यद्वि मात्रा कृतं पापं नाहं तदपि रोचये ।

इहस्थो वनदुर्गस्थं नमस्यामि कृताञ्जलिः ॥ १५ ॥

ननु महता प्रयासेन राज्यं संपादितमित्यस्मदादिभिः राजा भवेत्युच्यत इत्याशङ्कां निरस्यति—यद्वीत्यादि । वनरूपं दुर्गं वनदुर्गम् ॥ १५ ॥

राममेवा<sup>2</sup>नुगच्छामि राजा स द्विपदां वरः ।

त्रयाणामपि लोकानां राज्यमर्हति राघवः ॥ १६ ॥

द्विपदामिति । द्वौ पादौ येषां ते तथा, ततः 'सङ्ख्या सुपूर्वस्य' इति लोपः समासान्तः द्विपादिति, ततः 'पादः पत्' इति भस्थले पदादेशः, पुरुषाणामिति यावत् ॥ १६ ॥

† तद्वाक्यं धर्मसंयुक्तं श्रुत्वा सर्वे सभासदः ।

हर्षान्मुमुचुरश्रूणि <sup>3</sup>रामे निहितचेतसः ॥ १७ ॥

यदि त्वार्यं न शक्यामि विनिवर्तयितुं वनात् ।

वने तत्रैव वत्स्यामि यथाऽऽर्यो ‡ लक्ष्मणस्तथा ॥ १८ ॥

सर्वथैव स्वराज्यचिन्ता नास्तीति स्पष्टयति—यदि त्वित्यादि ॥

§<sup>4</sup> सर्वोपायं तु वर्तिष्ये विनिवर्तयितुं<sup>5</sup> वनात् ।

समक्षमार्यमिश्राणां साधूनां गुणवर्तिनाम् ॥ १९ ॥

\* अनेन अप्राप्तभाषणश्रवणपापस्य प्रायश्चित्तमनुष्ठितम्—गो. † मध्येऽयमेकः श्लोकः कविवाक्यम् । ‡ कनिष्ठे लक्ष्मणे आर्यशब्दप्रयोगः ज्येष्ठानुवर्तनरूपधर्मः निरतत्वात्—गो. § सर्वोपायमिति क्रियाविशेषणम्, सर्वोपायं यज्ञैः करिष्ये इत्यर्थः । आर्यमिश्राणां—सदस्यानाम्, 'आर्यमिश्राः पारिषदाः सदस्याः सामवायिकाः' इति सञ्ज्ञाः । भवद्विरप्यागन्तव्यमित्यर्थादुक्तं भवति—गो.

<sup>1</sup> यदि—छ. <sup>2</sup> भिगच्छामि—छ. <sup>3</sup> तदा विस्मितमानसाः—छ. <sup>4</sup> सर्वोपायै-  
र्यतिथे तं—छ. <sup>5</sup> बलात्—छ.



वर्तिष्ये—अनुष्ठास्ये । आर्यमिश्राणां—आर्याः—त्रैवर्णिकाः,  
ते चैते मिश्राः—पूज्याः तथा । युष्माकं समक्षमिति योजनीयम् ॥ १९ ॥

\* विष्टिकर्मान्तिकाः सर्वे मार्गशोधकरक्षकाः ।

प्रस्थापिता मया पूर्वं यात्राऽपि मम रोचते ॥ २० ॥

अपि च सर्वे मार्गशोधकरक्षकाः विष्टिकर्मान्तिकाः—विशेर्विष्टिः—  
प्रवेशः, रामाश्रितवनपुरोयुक्ताः, कर्मान्तिकाः—कर्मकरास्तथा । ममापि  
यात्रेति योजना ॥ २० ॥

एवमुक्त्वा तु धर्मात्मा भरतो भ्रातृवत्सलः ।

समीपस्थमुवाचेदं सुमन्त्रं <sup>२</sup> मन्त्रकोविदम् ॥ २१ ॥

तूर्णमुत्थाय गच्छ त्वं, सुमन्त्र ! मम शासनात् ।

यात्रामाज्ञापय क्षिप्रं बलं चैव समानय ॥ २२ ॥

एवमुक्तः सुमन्त्रस्तु भरतेन महात्मना ।

हृष्टस्तदादिशत् सर्वं यथासन्दिष्टांमिष्टवत् ॥ २३ ॥

इष्टवत्-भरतस्येष्टः सन् यथासन्दिष्टं आदिशत्-आज्ञापयति स्म ॥

‡ ताः प्रहृष्टाः प्रकृतयः बलाध्यक्षा बलस्य च ।

श्रुत्वा यात्रां समाज्ञप्तां राघवस्य निवर्तने ॥ २४ ॥

निवर्तने—निवर्तननिमित्तम् ॥ २४ ॥

\* विष्टयः—भृतिमन्तरेण जनपदेभ्यः समानीताः कर्मकराः । कर्मान्तिकाः—  
कर्मान्ते भृतिगृहीतारः । मार्गशोधकरक्षका इति विष्टयादिविशेषणम् । 'प्रस्थापिता  
मया पूर्वं' इत्यभिधानात् वसिष्ठः शिविरकरणनियोगमजानन्नाभिषेकप्रस्तावं कृतवानित्य-  
वगम्यते—गो. वस्तुतस्तु—वसिष्ठेन अमन्त्रयित्वैव तेषां प्रेषणेऽपि, स्वकर्तव्यदृष्ट्या  
वसिष्ठेनाभिषेकप्रस्तावकरणं युज्यत एव । शिष्टं गतसर्गायप्रथमश्लोकव्याख्याटिप्पण्यां  
द्रष्टव्यम् ॥ † इष्टवत्—इष्टार्ह—इष्टानुरूपमिति यावत्-गो. ‡ यात्रां श्रुत्वा  
प्रकृत्यादयः प्रहृष्टा-अभवक्षित्यन्वयः ।

<sup>१</sup> दक्षकाः, तक्षकाः—ऊ. <sup>२</sup> मन्त्रि—ऊ.

<sup>1</sup> ततो योधाङ्गनाः सर्वाः भर्तृन् सर्वान् गृहे गृहे ।

\* यात्रागमनं<sup>2</sup> माज्ञाय त्वरयन्ति स्म हर्षिताः ॥ २५ ॥

यात्रार्थं गमनं—यात्रागमनम् ॥ २५ ॥

ते हयैः गोरथैः शीघ्रैः <sup>3</sup> स्यन्दनैश्च महाजवैः ।

<sup>4</sup> सह योधैर्बलाध्यक्षाः बलं <sup>5</sup> सर्वमचोदयन् ॥ २६ ॥

गोरथैः—बलीवर्दयुक्तशकटैः ॥ २६ ॥

सज्जं तु तद्वलं दृष्ट्वा भरतो † गुरुसन्निधौ ।

रथं मे त्वरयस्वेति सुमन्त्रं पार्श्वतोऽब्रवीत् ॥ २७ ॥

गुरुसन्निधौ—वसिष्ठसन्निधौ ॥ २७ ॥

भरतस्य तु तस्याज्ञां प्रतिगृह्य च हर्षितः ‡ ।

रथं गृहीत्वा प्रययौ युक्तं परमवाजिभिः ॥ २८ ॥

§ स राघवः सत्यधृतिः प्रतापवान्

ब्रुवन् <sup>6</sup> सुयुक्तं दृढसत्यविक्रमः ।

गुरुं महारण्यगतं यशस्विनं

प्रसादयिष्यन् भरतोऽब्रवीत्तदा ॥ २९ ॥

सुयुक्तं ब्रुवन्नित्यन्वयः । गुरुं—रामम् ॥ २९ ॥

\* यात्रागमनं—रामागमनानुकूलं—ती. यात्राऽऽगमनं—यात्राया आगमनं सन्निहिततामिति यावत् । † गुरुसन्निधाविति अनुशाकरणार्थमुक्तम्—गो. ‡ हर्षितः—सुमन्त्रः । § उक्तमर्थं पुनः सङ्गृहेण दर्शयति—स इत्यादिना । सत्यधृतिः—अप्रच्युत-धैर्यः । सुयुक्तं ब्रुवन् गुरुं प्रसादयिष्यन्—उचितवचनेन रामं प्रीणयिष्यन्नित्यर्थः—गो.

<sup>1</sup> ततोऽयोध्याङ्गनाः—ङ. <sup>2</sup> माज्ञाय—ङ. <sup>3</sup> स्यन्दनैश्च—ङ. <sup>4</sup> सहयोषिर्बलाध्यक्षाः—च. <sup>5</sup> सज्जं—ङ. <sup>6</sup> सुयुक्तं—ङ.

तूर्णं समुत्थाय, सुमन्त्र ! गच्छ  
बलस्य योगाय \* बलप्रधानान् ।

<sup>1</sup> आनेतुमिच्छामि हि तं वनस्थं  
प्रसाद्य रामं जगतो हिताय ॥ ३० ॥

योगाय—सम्मेलनाय । बले प्रधानान् आज्ञापयेति शेषः ॥ ३० ॥

स सूतपुत्रो भरतेन सम्यक्  
आज्ञापितः संपरिपूर्णकामः ।  
शशास सर्वान् प्रकृतिप्रधानान्  
बलस्य मुख्यांश्च सुहृज्जनं च ॥ ३१ ॥

ततः समुत्थाय कुले कुले ते  
राजन्यवैश्या <sup>2</sup> वृषलाश्च विप्राः ।

† अयूयुजन् <sup>3</sup> उष्ट्रधान् खरांश्च  
नागान् हयांश्चैव कुलप्रसूतान् ॥ ३२ ॥

इत्यार्षे श्रीमद्रामायणे वात्सीकीये अयोध्याकाण्डे अशीतितमः सर्गः

कुले कुले—गृहे गृहे, 'कुलं जनपदे गृहे' । कुलप्रसूतानिति ।  
उत्तमानिति यावत् । संग(३७)मानः (!) सर्गः ॥ ३२ ॥

इति श्रीमद्रामायणामृतकतकटीकायां अयोध्याकाण्डे अशीतितमः सर्गः

\* प्रधानशब्दः पुल्लिङ्गोऽप्यस्ति—गो. बलप्रधानान् गच्छ—उपसर्ग ।  
सेनायाः सेनान्याशाधीनत्वादेवमुक्तिः । † अयूयुजन्—सञ्जानकुर्वन्—गो.

<sup>1</sup> आज्ञातु—छ. <sup>2</sup> नगरे च—छ. <sup>3</sup> उष्ट्रखरान् रथांश्च—छ.

त्र्यशीतितमः सर्गः

[भरतचित्रकूटयात्रा]

ततः समुत्थितः \* काल्यं आस्थाय स्यन्दनोत्तमम् ।

प्रययौ भरतः शीघ्रं रामदर्शन<sup>†</sup>काङ्क्षया ॥ १ ॥

अथ सबलस्य भरतस्यागङ्गं प्रस्थानम् । तत इत्यादि ।

काल्यमास्थाय—उषस्यनुष्ठानं कृत्वा, स्यन्दनोत्तमं चास्थाय ॥ १ ॥

अग्रतः प्रययुस्तस्य सर्वे मन्त्रि<sup>२</sup>पुरोधसः ।

अधिरुह्य हयैर्युक्तान् रथान् सूर्यरथोपमान् ॥ २ ॥

† नवनागसहस्राणि कल्पितानि यथाविधि ।

अन्वयुर्भरतं यान्तं इक्ष्वाकुकुलनन्दनम् ॥ ३ ॥

कल्पितानि—सज्जितानि । यथाविधि—यथारुचि ॥ ३ ॥

षष्ठी रथसहस्राणि धन्विनो विविधायुधाः ।

अन्वयुर्भरतं यान्तं राजपुत्रं यशस्विनम् ॥ ४ ॥

शतं सहस्राण्यश्वानां समारूढानि राघवम् ।

अन्वयुर्भरतं यान्तं सत्यसन्धं जितेन्द्रियम् ॥ ५ ॥

समारूढानि—सादिभिरिति शेषः ॥ ५ ॥

‡ कैकेयी च सुमित्रा च कौसल्या च यशस्विनी ।

रामानयनसंहृष्टाः ययुर्यानेन § भास्वता ॥ ६ ॥

\* काल्यं—प्रातःकाले—ती. काल्यं—अहर्मुखं प्राप्येति शेषः—गो. † अत्र 'सर्वाणि' इत्यनुक्ता संख्याग्रहणात् नगरस्थगजेषु तावन्त एव प्रस्थिता इति ज्ञायत इति गोविन्दराजः ।

‡ अत्र कैकेयीः प्रथमग्रहणात्, पश्चात्तापातिशयात् तस्याः त्वरातिशयः सूच्यत इव । § यानेनेत्येकवचनं प्रत्येकापेक्षया । सौहार्दादिकयानेनैव तिसृणां गमनं वा—ति.

<sup>१</sup> काम्यया—च. <sup>२</sup> पुरोहिताः—च.

कैकेयी च ययाविति । स्वप्रवृत्तेः पुत्राहितस्य संपन्नत्वात्,  
'किं कृतम्' इति खिन्ना लोकसंग्रहाय राजस्यन्तरेण सह ययौ ॥ ६ ॥

प्रयाताश्चार्यसङ्घाताः रामं द्रष्टुं सलक्ष्मणम् ।  
तस्यैव च कथाश्चित्राः कुर्वाणा हृष्टमानसाः ॥ ७ ॥  
आर्याणां-त्रैवर्णिकानां सङ्घातास्तथा ॥ ७ ॥

मेघश्यामं महाबाहुं स्थिरसत्त्वं दृढव्रतम् ।  
कदा द्रक्ष्यामहे रामं जगतः शोकनाशनम् ॥ ८ ॥  
दृष्ट एव हि नः शोकं अपनेष्यति राघवः ।  
तमः सर्वस्य लोकस्य समुद्यन्निव भास्करः ॥ ९ ॥  
इत्येवं कथयन्तस्ते संग्रहृष्टाः कथाः शुभाः ।  
परिष्वजानाश्चान्योन्यं ययुर्नागरिका जनाः ॥ १० ॥

परिष्वजानाः—परिष्वजमाना इति यावत् । नगरे चरन्तीति—  
नागरिकाः, 'चरति' इति ठक् ॥ १० ॥

ये च तत्रापरे सर्वे \*<sup>१</sup>संमता ये च नैगमाः ।  
रामं प्रति ययुर्हृष्टाः सर्वाः प्रकृतयस्तथा ॥ ११ ॥

तत्र नगरे सम्मताः प्रसिद्धाः नैगमाः—वणिजः । प्रकृतयः—  
पौरश्रेणयः ॥ ११ ॥

मणिकाराश्च ये केचित् कुम्भकाराश्च शोभनाः ।  
सूत्रकर्मकृतश्चैव ये च शस्त्रोपजीविनः ॥ १२ ॥

विविच्य प्रदर्श्यन्ते—मणिकाराश्चेत्यादि । मणिकाराः—  
शाणायां मणिशोधनादिकर्तारः । सूत्रेण—तन्तुना पटकुटकादिकं

\* संमताः, रामस्य-गो

<sup>१</sup> समेता, समस्ता-ङ्.



कुर्वन्तीति तन्तुवायाः तन्तुधीवकाः\* । शस्त्रनिर्माणेनोपजीविनः—  
शस्त्रोपजीविनः ॥ १२ ॥

† मायूरकाः क्राकचिकाः रोचका वैधकास्तथा ।

दन्तकाराः<sup>१</sup> सुधाकाराः तथा गन्धोपजीविनः ॥ १३ ॥

मायूरकाः—मयूरग्राहिणः, इदमुपलक्षणं शुकादिग्राहिणाम् ।  
क्राकचिकाः—‘क्रकचः करपत्रं स्यात्’ अक्रवाणां ; क्रकचेन  
जीवन्तीति तथा । रोचकाः—काचकुप्यादिकर्तारः । वैधकाः—  
मण्यादिवैधकाः । दन्तकाराः—दन्तेन समुद्रकादिकर्तारः । सुधाकाराः—  
वज्रलेपकर्तारः । गन्धोपजीविनः—गन्धद्रव्यविक्रयिकाः ॥ १३ ॥

सुवर्णकाराः प्रख्याताः तथा<sup>२</sup> रङ्गोपजीविनः ।

स्नापको<sup>३</sup>च्छेदका वैधाः ‡ धूपकाः शौण्डिकास्तथा ॥

रङ्गोपजीविनः—नटाः । स्नापकाः—उष्णोदकस्नापकाः,  
उच्छेदकाः—अङ्गमर्दकाः, ‘उच्छेदनं समुल्लेखोद्वाहनोद्वर्तनेषु च’  
इति विश्वः । धूपकाः—धूपद्रव्यविक्रयिकाः । शौण्डिकाः—  
मद्यकराः, ‘शुण्डा करिकरे मद्ये’ इति वैजयन्ती ॥ १४ ॥

रजका<sup>४</sup>स्तुन्वायाश्च घोषग्राममहत्तराः ।

§ शैलूषाश्च सह स्त्रीभिः ययुः कैवर्तकारवः ॥ १५ ॥

\* परन्तु —80 सर्गाद्यश्लोकव्याख्याने इदं पदं अन्यथा विवृतम् । † मायूरकाः—  
मयूरपिच्छैः छत्रव्यजनादिकारिणः । रोचकाः—दन्तकुड्यवेदिकादिषु कान्त्युत्पादकाः—गो.  
‡ धूपकाः—गृहादिषु धूपवासकाः—गो. § यद्यपि ‘रङ्गोपजीविनः’ इत्यनेनैव शैलूषा  
अपि गृहीताः, तथापि रङ्गोपजीविन इति शैलूषव्यतिरिक्तविषयमिति भावः । सन्त्यन्येऽपि  
खलु बहवो रङ्गोपजीविनः ।

<sup>१</sup> सुपकाराः—ऊ. <sup>२</sup> कम्बलभावकाः—ऊ. कम्बलकारकाः—च. <sup>३</sup> णोदका—च.  
च्छादका—ऊ. <sup>४</sup> तन्तुवायाश्च—ऊ.

तुन्नवायाः—सौचिकाः । घोषः—आभीरपल्ली, आममहत्तराः  
घोषमहत्तराश्च तथा—परिवृढाः । कैवर्तः—वीवरः—दाशः—वलधरः ।  
कारवः—कर्मकराः—கருமாண், கண்னா ॥ १५ ॥

\* समाहिता वेदविदः ब्राह्मणा <sup>१</sup> वृत्तसम्मताः ।

गोरथैर्भरतं यान्तं अनुजग्मुः सहस्रशः ॥ १६ ॥

सुवेषाः शुद्धवसनाः ताम्रमृष्टानुलेपनाः ।

सर्वे ते <sup>२</sup> विविधैर्यानैः † शनैर्भरतमन्वयुः ॥ १७ ॥

गोरोचनाकुङ्कुमादिवस्तुसम्बन्धतः ताम्रवर्णं मृष्टं—संपूर्णं  
अनुलेपनं येषां ते तथा ॥ १७ ॥

‡ प्रहृष्टमुदिता सेना साऽन्वयात् कैकयीसुतम् ।

भ्रातुरानयने यान्तं भरतं भ्रातृवत्सलम् ॥ १८ ॥

ते गत्वा दूरमध्वानं रथयानाश्चकुञ्जरैः ।

§ समासेदुस्ततो गङ्गां शृङ्गिवेरपुरं प्रति ॥ १९ ॥

यत्र रामसखो वीरः गुहो ज्ञातिगणैर्वृतः ।

॥ निवसत्यप्रमादेन देशं तं परिपालयन् ॥ २० ॥

शृङ्गिवेरपुरं प्रतीति । लक्षणे प्रतिः कर्मप्रवचनीयः,

शृङ्गिवेरपुर इत्यर्थः । अप्रमादेन अटवीं देशं—रामाश्रितं स्वीयं देशं  
सावधानतया रक्षन् ॥ २० ॥

\* समाहिताः—योगिनः—गो. † बाहनादिसम्पर्दात्—शनैरिति । ‡ प्रहर्षः—  
कायिको रोमाञ्चादिः, मोदः—मानसो हर्षः—गो. ती. § शृङ्गिवेरपुरं प्रति दूरमध्वानं  
गत्वा गङ्गां समासेदुरिति सम्बन्धः—गो. ॥ अप्रमादेन—सावधानतया, रामविरोधागमन-  
वारणपर इत्यर्थः—गो. अथ वा गुहस्य निषादराजत्वात् स्वं देशं सावधानं पालयन्निवस-  
तीति वाऽर्थः ।

<sup>१</sup> व्रतसम्मताः—ड. <sup>२</sup> विमलै—च.

उपेत्य तीरं गङ्गायाः चक्रवाकैरलङ्कृतम् ।

व्यवातिष्ठत सा सेना भरतस्यानुयायिनी ॥ २१ ॥

<sup>1</sup> निरीक्ष्यानुगतां \* सेनां तां च गङ्गां शिवोदकाम् ।

भरतः सचिवान् सर्वान् अब्रवीद्वाक्यकोविदः ॥ २२ ॥

निवेशयत मे <sup>2</sup> सैन्यं † अभिप्रायेण <sup>3</sup> सर्वतः ।

विश्रान्ताः प्रतरिष्यामः श्व <sup>4</sup> इदानीमिमां नदीम् ॥ २३ ॥

अभिप्रायेण—सन्तरणमभिप्रायेण सह न्यवेशयत, गङ्गातीरे  
सुखमस्तीति नात्र द्वित्रदिनवासबुद्ध्या । तदेवाह—श्वः प्रतरिष्याम  
इति । इदानीं विश्रान्ता इत्यन्वयः ॥ २३ ॥

दातुं च तावदिच्छामि स्वर्गतस्य महीपतेः ।

और्ध्वदेहनिमित्तार्थं अवतीर्योदकं नदीम् ॥ २४ ॥

देहपातादूर्ध्वकाले प्राप्तं निमित्तं यस्य परलोकस्य सः  
ऊर्ध्वदेहनिमित्तः, स्वार्थिकोऽण्, ऊर्ध्वदेहनिमित्ताय—परलोकप्रयोजनाय  
इदं—और्ध्वदेहनिमित्तार्थम् ॥ २४ ॥

तस्यैवं ब्रुवतोऽमात्याः तथेन्युक्ता समाहिताः ।

न्यवेशयन्तान् छन्देन स्वेन स्वेन पृथक् पृथक् ॥ २५ ॥

छन्दः—इच्छा ॥ २५ ॥

\* अनुत्थितां—गमने अनुद्योगां—ति. गङ्गाया निरोधादिति शेषः ।  
† अभिप्रायेण—तत्तदिच्छया—गो. ‘अथ विश्रान्ताः श्वः प्रतरिष्यामः’ इत्यभिप्रायेण—  
मदभिप्रायस्थापनेन निवेशयतेत्यर्थः—ति. ‘तस्यैवं ब्रुवतः’ इत्याद्यन्तरश्लोकपरिशीलने  
गोविन्दराजोक्तं स्वरसमिव ।

<sup>1</sup> निरीक्ष्यानुत्थितां—च. <sup>2</sup> सर्वं—ऊ. <sup>3</sup> सर्वशः—ऊ. <sup>4</sup> इदानीं महा-  
नदीम्—ऊ. इमां सागरंगमाम्—च.

निवेश्य गङ्गामनु तां महानदीं  
चमुं विधानैः परिवर्हशोभिनीम् ।

उवास रामस्य तदा महात्मनः

<sup>1</sup> विचिन्तयानो भरतो निवर्तनम् ॥ २६ ॥

इत्यार्षे श्रीमद्रामायणे वाल्मीकीये अयोध्याकाण्डे त्र्यशीतितमः सर्गः

गङ्गामनु—अनुर्लक्षणे, कर्मप्रवचनीयः । विधानैः—वा-  
ज्यवस्थाकल्पनैः । परिवर्हः—परिच्छिदः, यात्रानिवासोपकरणपट-  
कुटिकादिभिः शोभमानाम् । तरि(२६)मानः सर्गः ॥ २६ ॥

इति श्रीमद्रामायणामृतकतकटीकायां अयोध्याकाण्डे त्र्यशीतितमः सर्गः

चतुरशीतितमः सर्गः

[भरतगुहसमागमः]

\* ततो निविष्टां ध्वजिनीं गङ्गामन्वाश्रितां नदीम् ।  
निषादराजो दृष्ट्वैव ज्ञातीन् <sup>2</sup> सन्त्वरितोऽब्रवीत् ॥ १ ॥

अथ भरतस्य गुहेन सङ्गमः । तत इत्यादि ॥ १ ॥

महतीयमितः सेना सागराभा प्रदृश्यते ।

नास्यान्तमधिगच्छामि मनसाऽपि विचिन्तयन् ॥ २ ॥

इतः—इह गङ्गातीरे । नास्यान्तमिति । आर्षः सन्धिः ॥ २ ॥

\* स्वैः आश्रितां गङ्गानदीं अनु निविष्टां—इति वाऽर्थः । अथ वा ७ श्लोके 'गङ्गा-  
मन्वाश्रिताः' इति दाशविशेषणवत् अत्रापि 'गङ्गामन्वाश्रितः' इति निषादराजविशेषण-  
तया पाठः स्यात् ।

<sup>1</sup> विचिन्तमानो—च. <sup>2</sup> स परितो—डु. च.

\*<sup>1</sup> यदा तु खलु दुर्बुद्धिः भरतः स्वयमागतः ।

स एष हि महाकायः कोविदारध्वजो रथे ॥ ३ ॥

यदा तु खलु—यस्माद्धेतोः । दुर्बुद्धिरिति । रामपीडार्थं प्रवृत्त इत्याशयेन अयं वादः । भरत एव स्वयमागतः, तत एव महती सेना प्रदृश्यत इत्यन्वयः । कुतो भरत आगत इति विज्ञायते? इत्यत्राह—स एष इत्यादि । महाकायः—महाप्रमाणः । कोविदारध्वजः—इक्ष्वाकुकुलचिह्नमृतो रथोऽस्ति ; 'कोविदारो चमरिकः'—  
மகையகத்தி ॥ ३ ॥

बन्धयिष्यति वा<sup>2</sup> दाशान् अथ वाऽस्मान् वधिष्यति ।

†<sup>3</sup> अनु दाशरथिं रामं पित्रा राज्याद्विवासितम् ॥ ४ ॥

आयातु वा भरतः, किमस्माकम् ? इत्यत्राह—बन्धयिष्यतीत्यादि । स्वामात्यैरिति शेषः । वधिष्यतीति । वधिः प्रकृत्यन्तरम् । अनु दाशरथिं—दाशरथिसंहारानन्तरमित्यर्थः ॥ ४ ॥

<sup>4</sup> संपन्नां श्रियमन्विच्छन् तस्य राज्ञः सुदुर्लभाम् ।

भरतः केकयीपुत्रः हन्तुं<sup>5</sup> समाधिगच्छति ॥ ५ ॥

ननु रामसंहारोद्योगो वा किमर्थोऽस्य ? इत्यत्राह—संपन्नामित्यादि । संपूर्णा—कालान्तरेऽपि रामप्राप्तया विच्छेदरहिताम् । तस्य राज्ञः—रामस्येत्यर्थः । यदि कालान्तरे आयाति तदा दायादित्वात् राज्यैकदेशं, प्राबल्यतः सर्वं राज्यं हरिष्यतीति भीत्या इदानीं तापसावस्थायां रामं हन्तुं समाधिगच्छति—प्राप्नोतीव ॥ ५ ॥

\* यथा तु खलु—ध्रुवमित्यर्थः—गो. † 'अथ दाशरथिं' इति पाठे—अर्धत्रयमेकं वाक्यम् । तस्य राज्ञः—रामस्य सुदुर्लभां श्रियं अन्विच्छन्—स्वायत्तीकर्तुमिच्छति भावः, दाशरथिं रामं हन्तुं समाधिगच्छतीत्यन्वयः ।

<sup>1</sup> यथा तु खलु—ऊ. <sup>2</sup> पाशैः—च. <sup>3</sup> अथ—ऊ. <sup>4</sup> संपूर्णा—ऊ. <sup>5</sup> समुपगच्छति—ऊ.



भर्ता चैव सखा चैव रामो दाशरथिर्मम ।

तस्यार्थकामाः सन्नद्धाः \*<sup>1</sup> गङ्गानूपे प्रतिष्ठत ॥ ६ ॥

भवतु ! तावता का भीतिरस्माकम् ? इत्यत्राह—भर्तेत्यादि ।

तथा च तत्पक्ष्यत्वात् अस्माकमुक्तप्रसङ्ग इत्युक्तं भवति । अस्मा-  
भिस्तु सख्यू रामस्येष्टं कर्तव्यं, अतः नास्माभिरियं सेना तारयितव्या ।

अतो यूयं तस्य अर्थकामाः—तस्य गमस्य प्रयोजनाभीप्सवन्तः  
सन्नद्धाः अत्र गङ्गानूपे अस्मत्समीपे परिवृढास्तिष्ठत ॥ ६ ॥

तिष्ठन्तु सर्वे दाशाश्च गङ्गामन्वाश्रिता नदीम् ।

जालयुक्ता नदीरक्षाः मांसमूलफलाशनाः ॥ ७ ॥

नावां शतानां पञ्चानां कैवर्तानां शतं शतम् ।

सन्नद्धानां तथा यूनां तिष्ठन्वित्यभ्यचोदयत् ॥ ८ ॥

सर्वे च मामका दाशास्तु गङ्गानदीमेवान्वाश्रिता जालयुक्ता  
यावदेतन्निर्गमनं एतद्धीत्या तीरस्य दुरागेहतः नावारोपितमांसमूल-  
फलाशनास्सन्तः नदीरक्षाः—नदीसन्तारमार्गं विघ्नन्तः सन्तः पञ्चशती-  
नौकानामेकैकं—कैवर्तानां यूनां युद्धार्हाणां सन्नद्धानां शतं शत-  
मारुह्य तिष्ठन्वित्यभ्यचोदयत् ॥ ७-८ ॥

<sup>2</sup> यदि तुष्टस्तु भरतः रामस्येह भविष्यति ।

इयं स्वस्तिमती सेना गङ्गामद्य तरिष्यति ॥ ९ ॥

एवं सन्नद्धतयाऽवस्थाने सति पश्चादागतस्याभिप्रायानुरोधेन  
कार्यं कर्म कुर्मः इत्याह—यदीत्यादि । यदि तुष्टो रामविषये,

\* गङ्गानूपे—गङ्गातीरे—गो.

<sup>1</sup> गङ्गाकूलेऽत्र तिष्ठत—रु. <sup>2</sup> यदाऽदुष्टस्तु—रु.

तदेयं सेना स्वस्तिमती तारिष्यति । अन्यदा तु नौकासु परपारे  
स्थित्वा सर्वानारुक्षून्निहन्म इत्यर्थः ॥ ९ ॥

इत्युक्तोपायनं गृह्य मत्स्यमांसमधूनि च ।

\*अभिचक्राम भरतं निषादाधिपतिर्गुहः ॥ १० ॥

अभिचक्रामेति । दर्शनार्थमिति शेषः ॥ १० ॥

तमायान्तं तु संप्रेक्ष्य सूतपुत्रः प्रतापवान् ।

भरतायाचचक्षेऽथ <sup>१</sup>समयज्ञो विनीतवत् ॥ ११ ॥

एष ज्ञातिसहस्रेण स्थपतिः परिवारितः ।

कुशलो दण्डकारण्ये वृद्धो भ्रातुश्च ते सखा ॥ १२ ॥

स्थपतिः—प्रभुः । दण्डकारण्ये कुशल इति । निग्रहा-  
नुग्रहसमर्थ इत्यर्थः ॥ १२ ॥

† तस्मात् पश्यतु, काकुत्स्थ ! त्वां निषादाधिपो गुहः ।

असंशयं विजानीते यत्र तौ रामलक्ष्मणौ ॥ १३ ॥

अपि चानेन प्रयोजनमस्तीत्याह—असंशयमित्यादि ॥ १३ ॥

एतत्तु वचनं श्रुत्वा सुमन्त्रात् भरतः शुभम् ।

उवाच वचनं ‡ <sup>२</sup>शीघ्रं गुहः पश्यतु मामिति ॥ १४ ॥

लब्ध्वाऽनुज्ञां संप्रहृष्टः ज्ञातिभिः परिवारितः ।

आगम्य भरतं प्रह्वः गुहो वचनमब्रवीत् ॥ १५ ॥

ज्ञातिभिः—प्राक् गङ्गानूपस्थापितैः ॥ १५ ॥

\* भरतभावपरिणामार्थं भरताभिमुखं स्वयं जगाम । † यतोऽयं दण्डकारण्ये  
कुशली, ते भ्रातुश्च सखा, तस्मात् । ‡ मां शीघ्रं पश्यत्वित्यन्वयः ।

<sup>१</sup> विनयबोद्ध <sup>२</sup> श्रीमान्—कृ.

निष्कुटश्चैव देशोऽयं \* वञ्चिताश्चापि ते वयम् ।

†<sup>1</sup> निवेदयाम ते सर्वं स्वके <sup>2</sup> दाशगृहे वस ॥ १६ ॥

निष्कुट इति । अयं दण्डकारण्यदेशः युष्माकं निष्कुटः—

गृहारामकरूपः, नात्राटवीशङ्काप्रसङ्ग इत्यर्थः । ते वयं त्वद्दासवर्ग-

भूताः वञ्चिताः—प्रस्थानोद्योगसमय एवाप्रेषितनियोगसन्देशा इत्यर्थः ।

इयमुपचारोक्तिः । सर्वं रामविषयकं वृत्तान्तं ते निवेदयाम, लोट् ।

वस, अद्येति शेषः ॥ १६ ॥

अस्ति मूलफलं चैतत् निषादैः ‡<sup>3</sup> स्वयमार्जितम् ।

आर्द्रं शुष्कं यथा मांसं वन्यं चोच्चावचं तथा ॥ १७ ॥

वन्यं—नीवारश्यामाकं प्रियङ्गादिधान्यम् ॥ १७ ॥

आशंसे स्वाशिता सेना <sup>4</sup> वत्स्यत्येनां विभावरीम् ।

अर्चितो विविधैः कामैः श्वः ससैन्यो <sup>5</sup> गमिष्यसि ॥

इत्याधे श्रीमद्रामायणे वाल्मीकीये अयोध्याकाण्डे चतुरशीतितमः सर्गः

आशंसे—प्रार्थयामि । स्वाशिता—सम्यक् भुक्तिमती ।

वत्स्यतीत्याशंस इति योजना । दया(१८)मानः सर्गः ॥ १८ ॥

इति श्रीमद्रामायणाभ्युपगमकटीकायामयोध्याकाण्डे चतुरशीतितमः सर्गः

\* यद्यपि पूर्वं 'जाह्नवीं तु समासाद्य' (४०-२१) इति गङ्गापर्यन्तं मार्ग-  
संस्कार उक्तः, परन्त्वत्र—भरतस्य तदानीमागमनं तेन न प्रतीक्षितमासीदिति एवमुक्तिः ।

† निवेदयामस्ते सर्वे—ते—त्वदीयाः सर्वे वयं त्वदीयेऽस्मिन् दाशगृहे वसेति निवेदयाम  
इति भाव इति—गो. ‡ निषादादिसङ्करजातीनां परद्रव्यापहारादेरपि संभावितत्वात्,

प्रकृते द्रव्यशुद्धिसूचनाय 'स्वयमार्जितं' इत्युक्तं स्यात् ।

<sup>1</sup> निवेदयामस्ते सर्वे—ङ. <sup>2</sup> दाशगृहे—ङ. <sup>3</sup> समुपाहृतम्, समुपार्जितम्—ङ.

<sup>4</sup> वत्स्येनां—ङ. <sup>5</sup> गमिष्यति—ङ.

## पञ्चाशीतितमः सर्गः

[भरतगुहसंवादः]

एवमुक्तस्तु भरतः निषादाधिपतिं गुहम् ।

प्रत्युवाच महाप्राज्ञः वाक्यं हेत्वर्थ<sup>१</sup>संयुतम् ॥ १ ॥अथ गुहस्य भरतविसंभः । एवमित्यादि । हेत्वर्थाभ्यां-  
उपपत्तिप्रयोजनाभ्यां संयुतं तथा ॥ १ ॥

ऊर्जितः खलु ते कामः कृतः, \* मम गुरोः सखे !

यो मे त्वमीदृशीं सेनां अभ्यर्चयितुमिच्छसि ॥ २ ॥

ऊर्जितः—स्थिरनिष्पादनेच्छोस्ते कामः—अस्मत्सत्काराभिलाषः,  
स तु मम कृत एव खलु । कथमित्यतः—यो म इत्यादि ॥ २ ॥इत्युक्त्वा स महातेजाः गुहं वचन<sup>२</sup>मुत्तमम् ।अब्रवीत् भरतः श्रीमान् †<sup>३</sup> निषादाधिपतिं पुनः ॥ ३ ॥कतरेण गमिष्यामि ‡ भरद्वाजाश्रमं <sup>४</sup> पथा ।

गहनोऽयं भृशं देशः गङ्गानूपे दुरत्ययः ॥ ४ ॥

गहनः—दुष्प्रवेशः ॥ ४ ॥

तस्य तद्वचनं श्रुत्वा राजपुत्रस्य धीमतः ।

अब्रवीत् प्राञ्जलिभूत्वा गुहो गहनगोचरः ॥ ५ ॥

गहनं—वनं गोचरः—देशः यस्य स तथा ॥ ५ ॥

\* स्वस्य रामविषयकभक्तिं द्योतयितुं—मम गुरोः सखेत्युक्तम्—गो. † पन्थानं  
दर्शयन् (पा.)—गन्तव्यपथि संमुखं हस्तं कुर्वन्—ति. ‡ पूर्वमेव 57 सर्गारम्भे, रामस्य  
भरद्वाजाश्रमगमनपूर्वकचित्रकूटप्राप्तिपर्यन्तवृत्तान्तस्य सुमन्त्रेणावगतत्वं कथनाच्च, तन्मुखावगत-  
वृत्तान्तः भरतोऽपि भरद्वाजाश्रममार्गं पृच्छति ।

<sup>१</sup> संहितम्—ऊ. च.<sup>२</sup> मथैवम्—ऊ.<sup>३</sup> पन्थानं दर्शयन्—च.<sup>४</sup> गुह—ऊ.

दाशा<sup>१</sup>स्त्वाऽनुगमिष्यन्ति <sup>२</sup>देशज्ञाः सुसमाहिताः ।

अहं <sup>३</sup>चानुगमिष्यामि, राजपुत्र ! <sup>४</sup>महाबल ! ॥ ६ ॥

अहं च त्वाऽनुगमिष्यामि । अतो गहनविषयको न कश्चन  
विचार इति शेषः ॥ ६ ॥

कच्चिन्न दुष्टो व्रजसि रामस्याक्लिष्टकर्मणः ।

इयं ते महती सेना शङ्कां जनयतीव\* मे ॥ ७ ॥

अपि तु अक्लिष्टकर्मणो रामस्य विषये दुष्टः—दुष्टभावो भूत्वा  
न व्रजसि कच्चित् ? ननु का ते दोषशङ्केत्यत्राह—इयमित्यादि ।  
रामसन्दर्शनार्थगमने तु एतावत्सन्नाहस्य व्यर्थत्वात् अयमेव सन्नाहः  
मे शङ्कां जनयतीव ॥ ७ ॥

तमेवमभिभाषन्तं † आकाश इव निर्मलः ।

भरतः श्लक्ष्णया वाचा गुहं वचनमब्रवीत् ॥ ८ ॥

मा भूत् स कालो यत् कष्टं, न मां शङ्कितुमर्हसि ।

राघवः स हि मे भ्राता ज्येष्ठः पितृसमो मतः ॥ ९ ॥

मा भूदिति । ‘यत्’ इत्यव्ययम्, यस्मिन् काले कष्टं—  
परस्परपदार्दलक्षणं भ्रातृकश्मलं भवति तादृशः स कालः—तादृश-  
दुष्प्रवृत्तिसाधनभूतकालशङ्का मा भूत्—न कर्तव्य इत्यर्थः । कुत  
इत्यतः—राघव इत्यादि । पितृसम इति—तद्बुद्ध्यास्पदभूतः ॥ ९ ॥

तं निवर्तयितुं यामिं काकुत्स्थं वनवासिनम् ।

बुद्धिरन्या न ते कार्या, गुह ! सत्यं ब्रवीमि ते ॥ १० ॥

\* इवशब्दः शङ्काया ईषस्त्वं द्योतयति—गो. † ‘आकाश इव निर्मलः’ इत्यनेन  
तच्छङ्कितदोषस्य तत्र प्रसक्तिरेव नास्तीत्युच्यते—गो.

<sup>१</sup> स्वनु—ङु. <sup>२</sup> भन्विनः—ङु. <sup>३</sup> त्वाऽनु—ङ. <sup>४</sup> महायशः—ङ.



अतो न दुःशङ्कावकाश इत्याह—तं निवर्तयितुमित्यादि ॥ १० ॥

स तु \*संहृष्ट<sup>१</sup>वदनः श्रुत्वा भरतभाषितम् ।

पुनरेवाब्रवीद्वाक्यं भरतं प्रति हर्षितः ॥ ११ ॥

धन्यस्त्वं न त्वया तुल्यं पश्यामि <sup>२</sup>जगतीतले ।

अयत्नादागतं राज्यं यस्त्वं त्यक्तुमिहेच्छसि ॥ १२ ॥

शाश्वती खलु ते कीर्तिः लोकाननु चरिष्यति ।

यस्त्वं कृच्छ्रगतं रामं प्रत्यानयितुमिच्छसि ॥ १३ ॥

चरिष्यति—प्रचरिष्यति ॥ १३ ॥

† एवं संभाषमाणस्य गुहस्य भरतं तदा ।

बभौ नष्टप्रभः सूर्यः रजनी चाभ्यवर्तत ॥ १४ ॥

नष्टप्रभ इति । मन्दीभूतरश्मिरित्यर्थः ॥ १४ ॥

सन्निवेश्य स तां सेनां गुहेन <sup>३</sup>परिरक्षितः ।

शत्रुघ्नेन सह श्रीमान् शयनं ‡ पुनरागमत् ॥ १५ ॥

गुहेन परिरक्षितस्सन्—परिद्रुताटविकचोरबाधस्सन् ॥ १५ ॥

§ रामचिन्तामयः शोकः भरतस्य महात्मनः ।

उपस्थितो ह्यनर्हस्य धर्मप्रेक्षस्य तादृशः ॥ १६ ॥

अनर्हस्येति । दुःखानर्हस्येत्यर्थः ॥ १६ ॥

\* संहृष्टवदनः—प्रसन्नवदनः—गो. अन्तः हृष्टत्वात् संहृष्टवदन इति । † एवं भरतं संभाषमाणस्य—प्रशंसतः गुहस्य-गुहे प्रशंसतीति यावत् । ‡ अत्र ऽनर्हशब्देन, गुहागमनात् पूर्वं श्रान्तः शयने स्थित इति गम्यते । समुपागमदिति वा पाठः । पुनः परितोषितः (पा.) इति वा सम्बन्धः—गो. § शयनं प्राप्तस्यापि निद्रा नाजगामेत्युच्यते—रामेत्यादिना ।

<sup>१</sup> हृष्टयः—ङ. <sup>२</sup> जगतीपते—ङ. <sup>३</sup> परितोषितः—च.

अन्तर्दाहेन दहनः सन्तापयति राघवम् ।

वनदाहाभिसन्तप्तं गूढोऽग्निरिव पादपम् ॥ १७ ॥

दहनः—शोकाग्निः । वनदाहकोऽग्निः—वनदाहाग्निः—

दावाग्निरिति यावत्, तेन सन्तप्तं—शुष्कमिति यावत् । गूढोऽग्निः—

कोटरान्तर्गतः ॥ १७ ॥

\* प्रसृतः सर्वगात्रेभ्यः <sup>१</sup>स्वेदं शोकाग्नि<sup>२</sup>संभवम् ।

यथा सूर्याशुसन्तप्तः हिमवान् प्रसृतो हिमम् ॥ १८ ॥

हिमं प्रसृत इति । कर्तरि निष्ठा, गत्यर्थत्वात् ॥ १८ ॥

† ध्याननिर्दरशैलेन विनिश्चसितधातुना ।

दैन्यपादपसङ्घेन शोकायासाधिभृङ्गिणा ॥ १९ ॥

प्रमोहानन्तसत्त्वेन सन्तापौषधिवेणुना ।

आक्रान्तो दुःखशैलेन <sup>३</sup>मज्जता कैकयीसुतः ॥ २० ॥

ध्यानेत्यादिना दुःखस्य पर्वतसमाधिः । रामविषयकध्यानान्येव

निर्दरशैलाः—विदीर्णाशिलासमूहाः यस्मिन् स तथा । धातुः गैरिकादिः ।

\* 'हिमं प्रसृतो हिमवान्' इतिवत् 'स्वेदं प्रसृतः भरतः' इत्यन्वयः ।

† ध्याननिर्दरशैलेन । दरः—गर्तः, तस्मान्निर्गतं—निर्दरं ; शिलानां समूहः शैलम् ; रामविषयध्यानमेव निर्दरशैलं यस्मिन्, तेन । ध्यानस्य निरंतरत्वेन दरीविदीर्ण-शिलापङ्क्तिसाम्यम् । विविधं निश्चसितं—विनिश्चसितं, तदेव धातुः यस्मिन् ; विविध-त्वसाम्यात् । दैन्यं—करणानां स्वस्वविषयप्रवृत्तिवैमुख्यं, तस्य पादपसाम्यं अबोध-रूपतया । शोकायासाधिभृङ्गिणा—शोकादय एव भृङ्गिणः—कृष्णसारादयः यस्मिन् तेन । यद्वा शोकायासाधिभिः भृङ्गिणा—भृङ्गवता ; दृढत्व(दुरारोहत्व)साम्यात् । प्रमोहानन्तसत्त्वेन—प्रमोहा एव अनन्तानि सत्त्वानि जन्तवः यस्मिन्, तेन ; 'द्रव्यासुख्यव-साधेषु सत्त्वमस्ती तु जन्तुषु' इत्यमरः ; प्राणभयशङ्काकरत्वात् । सन्तापौषधिवेणुना—सन्तापा एव ओषधयो वेणवश्च यस्मिन्, तेन ; ओषधिवेणुसाम्यं दुष्प्रवेशत्वात् । आक्रान्तः, अभूदिति शेषः । महता—अतिगुरूणा । 'मज्जता' इति पाठे—अवयवेषु प्रवेशता—गो-

<sup>१</sup>स्वेदः—ङ्. <sup>२</sup>संभवः—ङ्. <sup>३</sup>महता—ङ्.

दैन्यं—दीनता, करणानां स्वस्वविषयप्रवृत्तिवैमुख्यरूपा, सा एव पादपसङ्गः यस्मिन् । शोकजः यः आयासः—चित्तश्रान्तिः सैवाधि रूपाणि शृङ्गाणि यस्य स तथा । मत्त्वं—आटविकप्राणिजातम् । सन्तापाः—अन्तर्वहिःकरणपरितापा एव ओषधयः वेणवश्च यस्मिन् । मज्जता—अन्तर्भावितानिः, मग्नं कुर्वता, सकरणग्राममात्मानमघो नयता । एवरूपेण दुःखशैलेनाक्रान्तोऽभूत् ॥ १९-२० ॥

विनिःश्वसन् वै <sup>१</sup>भृशदुर्मनास्ततः

प्रमूढसंज्ञः परमापदं गतः ।

शमं न लेभे हृदयज्वरार्दितः

नरर्षभो \* <sup>२</sup>यूथहतो यथर्षभः ॥ २१ ॥

प्रकर्षेण मूढा संज्ञा—चेतना यस्य स तथा प्रमूढसंज्ञः ।

यूथहतः—यूथविभ्रष्टः ॥ २१ ॥

† गुहेन सार्धं भरतः समागतः

महानुभावः सजनः समाहितः ।

\* अयूथगतः (पा.)—यूथात् अष्ट इत्यर्थः । यूथहत इति पाठे—हतयूथ इत्यर्थः—गो.

† अथ गुहः समागत इत्याह—गुहेनेति । सजनः—सपरिवारः समाहितः—एकाग्रचित्तः भरतः गुहेन सार्धं—सह समागतः—संगतः । अथ गुहः सुदुर्मनाः—भरतकेशदर्शनेन भरतादपि भृशं दुर्मनाः सन् भरतं अग्रजं प्रति—अग्रजं लक्ष्यकृत्य समाश्वासयत्—गो. अग्रजं प्रति समागतः भरतः गुहेन सार्धं सुदुर्मनाः—सुदुःखितः, अभूदिति शेषः । तं भरतं गुहः—पुनः गुहस्तु समाश्वासयदिति सम्बन्धः—ती. अथवा—यत्तदोर्नित्यसम्बन्धात्, अग्रजं प्रति सुदुर्मनाः यः भरतः—इतिपर्यन्तं वृत्तानुवादः ; तदा पुनः तं गुहः समाश्वासयदिति—उत्तरसर्गसङ्ग्रहः । रामे निरतिशयप्रेमवतः तदीयकथाश्रवणं परमाश्वास एव । अथवा पूर्वसर्गादारभ्य पञ्चानां सर्गाणां संग्रहरूपोऽयं निष्कृष्टः श्लोकः । अत एव ८९ सर्गारम्भे ‘व्युध्य रात्रि’ इत्युपक्रमः । भरते गुहस्य प्रत्ययात्, गुहः रामविषयककथां सर्वा कथयामास । तेन च भरतः सुदुर्मना बभूव । तं गुहः समाश्वास्य स्वगृहं गतः । पुनः प्रातरागतवान् गुह इति प्रतीयते । ८९ सर्गस्य ४ श्लोकोऽत्रावधेयः ।

<sup>१</sup> भृशदुःखित—ड. <sup>२</sup> यूथगतो—ड.

सुदुर्मनास्तं भरतं तदा पुनः

<sup>1</sup>गुहः समाश्वासयदग्रजं प्रति ॥ २२ ॥

इत्यार्षे श्रीमद्रामायणे वाल्मीकीये अयोध्याकाण्डे पञ्चाशीतितमः सर्गः

अग्रजं प्रति सुदुर्मना बभूव । तादृशं तं गुहः पुनराश्वासय-  
दिति योजना । रात्रि(२२)मानः सर्गः ॥ २२ ॥

इति श्रीमद्रामायणाभ्युपगमकटीकायां अयोध्याकाण्डे पञ्चाशीतितमः सर्गः

षडशीतितमः सर्गः

[लक्ष्मणश्लाघनम्]

आचचक्षेऽथ \* सद्भावं लक्ष्मणस्य महात्मनः ।

भरतायाप्रमेयाय गुहो गहनगोचरः ॥ १ ॥

अथ प्राप्तविसंभेन गुहेन रामलक्ष्मणवृत्तान्तबोधनम् । आचचक्ष  
इत्यादि । सद्भावं—साधुभावम् ॥ १ ॥

† तं जाग्रतं गुणैर्युक्तं <sup>2</sup> शरचापासिधारिणम् ।

भ्रातृगुण्यर्थमत्यन्तं अहं लक्ष्मणमब्रवम् ॥ २ ॥

तत्प्रकार एव—तं जाग्रतमित्यादि । भ्रातृगुण्यर्थं जाग्रतं—  
निर्निद्रम् । गुणैः—भ्रातृस्नेहसौशील्यादिगुणैः सहजक्षत्रघर्भैश्च युक्तम् ॥

\* अथ—भरतस्वभावज्ञानानन्तरं—गो. † भरतस्य रामविषयकस्नेहमभिवर्धयितुं  
लक्ष्मणस्य ज्येष्ठानुवर्तनरूपं पूर्ववृत्तान्तमाह--तं जाग्रतमित्यादिना—गो.

<sup>1</sup> शनैः—क.

<sup>2</sup> वरचापेषु—क.

इयं, तात ! <sup>1</sup> सुखा शय्या त्वदर्थमुपकल्पिता ।

प्रत्याश्वसिहि \* शेष्वास्यां सुखं, राघवनन्दन ! ॥ ३ ॥

अथ 'इयं तात' इत्यादिरुक्तानुवादः † । सोऽसौ प्रथमो-  
पदेशस्थले प्रपञ्चय व्याकृतचरः ॥ ३ ॥

उचितोऽयं जनः सर्वः ‡ दुःखानां, त्वं सुखोचितः ।

§ <sup>2</sup> धर्मात्मंस्तस्य गुप्त्यर्थं जागरिष्यामहे वयम् ॥ ४ ॥

न हि रामात् प्रियतरः ममास्ति भुवि कश्चन ।

॥ मोत्सुको भूः ब्रवीम्येतत् अप्यसत्यं तवाग्रतः ॥ ५ ॥

अस्य प्रसादादाशंसे लोकेऽस्मिन् सुमहद्यशः ।

धर्मावाप्तिं च विपुलां <sup>3</sup> अर्थावाप्तिं च केवलाम् ॥ ६ ॥

सोऽहं प्रियसखं रामं शयानं सह सीतया ।

रक्षिष्यामि धनुष्याणिः ¶ सर्वैः स्वैः ज्ञातिभिस्सह ॥ ७ ॥

<sup>4</sup> न हि मेऽविदितं किञ्चित् \*\* वनेऽस्मिन्निरतः सदा ।

चतुरङ्गं ह्यपि बलं †† प्रसहेम वयं युधि ॥ ८ ॥

\* 51 सर्गे 'साध्वस्यां, राजपुत्र ! यथासुखम्' इति पाठः । † पूर्वं 51 सर्गे वृत्तोऽयं वृत्तान्त इति भावः । प्रायः उभयोः सर्गयोः आनुपूर्वीसाम्यात् विशिष्यात्र न व्याक्रियत इति भावः । अथापि दृश्यते तत्र तत्रानुपूर्वीभेदः । ‡ 'कुशानां' इति 51 सर्गे पाठः । § 'गुप्त्यर्थं जागरिष्यामः काकुत्स्थस्य वयं निशाम्' इति 51 सर्गे पाठः । ॥ हे लक्ष्मण ! उत्सुकः मा भूः । तवाग्रतः एतत्-एतदधिकृत्य असत्यं ब्रवीम्यपि ? इति काकुः । असत्यमपि ब्रवीमि ? इति वा काकुः । एतत्स्थाने 'ब्रवीम्येतदहं सत्यं सत्येनैव च ते शपे' इति 51 सर्गे पाठः । कुत्रचित्—अत्रापि तथैव पाठः—ड. ¶ 'सर्वतः' इति 51 सर्गे पाठः । \*\* 'वनेऽस्मिन्निरतः' इति 51 सर्गे पाठः । †† 51 सर्गे 'सुमहत् प्रसहेमहि' इति पाठः ।

<sup>1</sup> शुभा-ड. <sup>2</sup> धर्मात्मंस्तव-ड. <sup>3</sup> अर्थकामौ च केवलम्, अर्थावाप्तिं च पुष्कलम्-ड. <sup>4</sup> स्वभावविहितं-ड.



\* एवमस्माभिरुक्तेन लक्ष्मणेन महात्मना ।  
 अनुनीता वयं सर्वे धर्ममेवानुपश्यता ॥ ९ ॥  
 कथं दाशरथौ भूमौ शयाने सह सीतया ।  
 शक्या निद्रा मया लब्धुं जीवितं वा सुखानि वा ॥ १० ॥  
 यो न देवासुरैः सर्वैः शक्यः प्रसहितुं युधि ।  
 तं पश्य, गुह ! संविष्टं तृणेषु सह सीतया ॥ ११ ॥  
 † महता तपसा लब्धः विविधैश्च परिश्रमैः ।  
 एको <sup>१</sup> दशरथस्यैषः पुत्रः सदृशलक्षणः ॥ १२ ॥  
 अस्मिन् प्रव्राजिते राजा न चिरं वर्तयिष्यति ।  
 विधवा मेदिनी नूनं क्षिप्रमेव भविष्यति ॥ १३ ॥  
 विनद्य सुमहानादं श्रमेणोपरताः स्त्रियः ।  
 निर्धोषोपरतं <sup>२</sup> नूनं अद्य राजनिवेशनम् ॥ १४ ॥  
 कौसल्या चैव राजा च तथैव जननी मम ।  
 नाशंसे यदि <sup>३</sup> जीवेयुः सर्वे ते शर्वरीमिमाम् ॥ १५ ॥  
 जीवेदपि च मे माता शत्रुघ्नस्यान्ववेक्षया ।  
 ‡ दुःखिता या तु कौसल्या वीरसुर्विनाशिष्यति ॥ १६ ॥

\* एतत्स्थाने—‘ लक्ष्मणस्तं तद्वाच रक्ष्यमाणास्त्वयाऽनघ । नात्र भीता वयं सर्वे धर्ममेवानुपश्यता ’ इति ५१ सर्गे पाठः । † ‘ यो मन्त्रतपसा लब्धः ’ इति ५१ सर्गे पाठः । ‡ ‘ तदुःखं यत्तु कौसल्या ’ इति ५१ सर्गे पाठः । एतदर्धानन्तरं—“ अनुरक्त-जनाकीर्णां सुखा लोकप्रियावहा । राजव्यसनसंसृष्टा सा पुरी विनशिष्यति ॥ कथं पुत्रं महात्मानं ज्येष्ठं प्रियमपश्यतः । शरीरं धारयिष्यन्ति प्राणा राज्ञो महात्मनः ॥ विनष्टे नृपतौ पश्चात् कौसल्या विनशिष्यति । अनन्तरं च माताऽपि मम नाशमुपैष्यति ॥ ” इति श्लोकत्रयं ५१ सर्गे अधिकम् ।

<sup>१</sup> दशरथस्येष्टः—डु. <sup>२</sup> तात मन्ये—डु. <sup>३</sup> जीवन्ति—डु. ख.

अतिक्रान्तमतिक्रान्तं अनवाप्य मनोरथम् ।  
 राज्ये राममनिक्षिप्य पिता मे विनशिष्यति ॥ १७ ॥  
 सिद्धार्थाः पितरं वृत्तं तस्मिन् काले ह्युपस्थिते ।  
 प्रेतकार्येषु सर्वेषु संस्करिष्यन्ति भूमिपम् ॥ १८ ॥  
 रम्यचत्वरसंस्थानां सुविभक्तमहापथाम् ।  
 हर्म्यप्रासादसंपन्नां \*सर्वरत्नविभूषिताम् ॥ १९ ॥  
 गजाश्वरथसंवाधां तूर्यनादविनादिताम् ।  
 सर्वकल्याणसंपूर्णां हृष्टपुष्टजनाकुलाम् ॥ २० ॥  
 आरामोद्यान<sup>१</sup>संपूर्णां समाजोत्सवशालिनीम् ।  
 सुखिता विचरिष्यन्ति राजधानीं पितुर्मम ॥ २१ ॥  
 अपि जीवेद्देशरथः वनवासात् पुनर्वयम् ।  
 प्रत्यागम्य महात्मानं अपि पश्येम सुव्रतम् ॥ २२ ॥  
 अपि सत्यप्रतिज्ञेन सार्धं कुशलिना वयम् ।  
 निवृत्ते समये ह्यस्मिन् सुखिताः प्रविशेमहि ॥ २३ ॥  
 परिदेवयमानस्य †तस्यैवं सुमहात्मनः ।  
 तिष्ठतो राजपुत्रस्य शर्वरी साऽत्यवर्तत ॥ २४ ॥  
 ‡प्रभाते विमले सूर्ये कारयित्वा जटा उभौ ।  
 अस्मिन् भागीरथीतीरे सुखं संतारितौ मया ॥ २५ ॥

\* 'गणिकावरशोमिताम्' इति 51 सर्गे पाठः । † 'दुःखार्तस्य' इति 51  
 सर्गे पाठः । ‡ एतच्छ्लोकद्वयं तु 52 सर्गसङ्ग्रहरूपम् ।

<sup>१</sup> संपन्ना—क.

जटाधरौ तौ द्रुमचीरवाससौ

<sup>1</sup> महाबलौ कुञ्जरयूथपोषसौ ।

वरेषुचापासिधरौ परंतपौ

<sup>2</sup> व्यवेक्षमाणौ सह सीतया गतौ ॥ २६ ॥

इत्यार्वे श्रीमद्रामायणे वाल्मीकीये अयोध्याकाण्डे षडशीतितमः सर्गः

तरु(२६)मानः सर्गः ॥ २६ ॥

इति श्रीमद्रामायणामृतकतकटीकायां अयोध्याकाण्डे षडशीतितमः सर्गः

सप्तशीतितमः सर्गः

[रामशयनादिप्रश्नः]

गुहस्य वचनं श्रुत्वा भरतो भृशमप्रियम् ।

\* ध्यानं जगाम तत्रैव यत्र तत् श्रुतमप्रियम् ॥ १ ॥

एवं आत्रोर्जटाधारणश्रवणपरितप्तः कौसल्यासमाश्वासितो

भरतः पुनश्च गुहमुखादशेषवृत्तान्तमवगच्छति—गुहस्येत्यादि ।

भृशमप्रियं—जटाधारणादिरूपम् । यत्र तत्रैवेति । यत्र क्षणे तत्र क्षण

एवेत्यर्थः ॥ १ ॥

\* यत्र तत्रैव—यत्र क्षणे अप्रियं श्रुतं, तत्रैवेत्यर्थः । यद्वा यत्र विषये अप्रियं श्रुतं, तत्रैव ध्यानं जगाम—स्वाभिलषितकार्यसङ्कटं जातमिति चिन्तापारवश्यं प्राप्त इत्यर्थः—गो. जटाधारणात् रामप्रत्यावृत्तौ संशयो जात इति भावः ।

<sup>1</sup> महाबलौ—ऊ. <sup>2</sup> व्यवेक्षमाणौ—ऊ.

\* सुकुमारो महासत्त्वः सिंहस्कन्धो महाभुजः ।

पुण्डरीकविशालाक्षः तरुणः प्रियदर्शनः ॥ २ ॥

‘ध्यानं जगाम’ इत्युक्तं ; तस्यैवैतदभिनयः—सुकुमार इत्यादि ।  
प्रियदर्शनः ‘कथं जटादिकं धृतवान्?’ इति चिन्तां जगामेत्यन्वयः ॥ २ ॥

प्रत्याश्वस्य मुहूर्तं तु कालं परमदुर्मनाः ।

<sup>1</sup> ससाद सहसा तोत्रैः <sup>2</sup> हृदि विद्ध इव द्विपः ॥ ३ ॥

ततो मुहूर्तकालं चिन्तया परमदुर्मनाः परमखिन्नः प्रत्याश्वस्य तु  
पुनश्च सहसा दुःखबोनेन ससाद-अवशोऽभूत् । तोत्रं—*वाताङ्किकां* ।  
हृदि-हृदयदेशे-मर्मस्थले ॥ ३ ॥

<sup>3</sup> भरतं मूर्छितं दृष्ट्वा विवर्णवदनो गुहः ।

बभूव व्यथितस्तत्र भूमिकम्पे यथा द्रुमः ॥ ४ ॥

तदवस्थं तु भरतं शत्रुघ्नोऽनन्तरस्थितः ।

परिष्वज्य रुरोदोच्चैः विसंज्ञः शोककशितः ॥ ५ ॥

तदवस्थं-विचेतनावस्थम् । अनन्तरस्थितः-समीपस्थितः ॥ ५ ॥

ततः सर्वाः समापेतुः मातरो भरतस्य ताः ।

उपवासकृशा दीना भर्तुर्व्यसनकशिताः ॥ ६ ॥

\* सुकुमार इत्यादिश्लोकद्वयमेकान्वयम् । प्रत्याश्वस्य मुहूर्तं कालं परमदुर्मनाः सन्  
सहसा पपात । ससादेति वा पाठः—*गो. ती.* सुकुमारत्वादिगुणेन जटादिकं धृतम्,  
अतो निवृत्तिर्दुर्लभेति चिन्तां जगाम—*ति.* अथ वा—‘ध्यानं-रामविषयकचिन्तां जगाम’  
इत्यस्यैव विवरणम्—सुकुमार इत्यादि । अतिसङ्कटेन आत्मगतं वाक्यमिदं—सुकुमार  
इत्यादि । सङ्कटाधिक्यादेव वान्यापरिसमाप्त्यादि । एवं सहसा मूर्छामन्तरा क्षणकाल-  
चिन्तनमपि आश्चर्यावहं इति भावनानन्तरार्थं प्रवृत्तम् ।

<sup>1</sup> पपात—*डु.*

<sup>2</sup> हृदिविद्ध—*डु.*

<sup>3</sup> अयं श्लोकः *डु.* पुस्तके कुण्डलितः ।

ताश्च तं पतितं भूमौ रुदन्त्यः पर्यवारयन् ।

कौसल्या त्वनुसृत्यैनं दुर्मनाः परिष्वजे ॥ ७ ॥

अनुसृत्य—समीपं प्राप्य ॥ ७ ॥

वत्सला स्वं यथा वत्सं \*<sup>1</sup> उपगूह्य तपस्विनी ।

परिपप्रच्छ भरतं रुदन्ती शोकलालसा ॥ ८ ॥

स्वं वत्सं—स्वीयं पुत्रं यथा, तथा ॥ ८ ॥

† पुत्र ! व्याधिर्न ते कश्चित् शरीरं <sup>2</sup> प्रति बाधते ।

अद्य राजकुलस्यास्य त्वदधीनं हि जीवितम् ॥ ९ ॥

हे पुत्र ! ते शरीरं व्याधिः—परमपितृप्रकोपलक्षणः न बाधते

कश्चित् ? अन्यथा एवं भ्रममूर्छाप्रलापनानि न स्युः ॥ ९ ॥

त्वां दृष्ट्वा, पुत्र ! जीवाभि रामे सम्राट्के गते ।

वृत्ते दशरथे राज्ञि नाथ एकस्त्वमद्य नः ॥ १० ॥

‡<sup>3</sup> कश्चिन्न लक्ष्मणे, पुत्र ! श्रुतं ते किञ्चिदप्रियम् ।

पुत्रे वा ह्येकपुत्रायाः सहभार्ये वनं गते ॥ ११ ॥

अथ उक्तभ्रममूर्छाप्रलापानां हेत्वन्तरं पृच्छति—कश्चिन्नेत्यादि ।

लक्ष्मणे—तद्विषये । अप्रियं—प्राणात्ययरूपम् ॥ ११ ॥

\* उपगूह्य—परिष्वज्य—गो. † न हि भरतस्य व्याधिश्चातुर्थिकः, अपि तु रामविरह एव (पुत्रव्याधिरित्येकं पदं) रामविरहः ते शरीरं (न) बाधते कश्चित् इत्यर्थः । अद्येति—रामो वनं गतः, चक्रवर्ती तु संस्थितः, अतस्त्वमेवेदानीं अस्माकं रक्षक इति नार्थः ; किन्तु, रामः भवतो मुखवैवर्ण्यं दृष्ट्वा न पुनरागतो भवेत् । अवश्यमागमिष्यतीत्येतदवेक्ष्य वयं जीवामः । भवाशास्तीति श्रुतं चेत् क इमां दिशमवलोकयेदित्यर्थः—गो. परन्तत्र उत्तरश्लोका विलोकी-नीयाः । ‡ 'ततस्सर्वाः समापेतुर्मातरः' (६) इत्यनेन भरतमूर्छासिकाले कौसल्यादीना-मसन्निहितत्वात्, भरतमूर्छाहेत्वपरिज्ञानात्, 'अतिस्नेहः पापशङ्की' इति न्यायेन राम-लक्ष्मणयोर्विपत्त्यादिश्रवणादेव भरतो मूर्छित इति भावनया कौसल्या पृच्छति कश्चिदित्यादि ॥

<sup>1</sup> उपगूह्य मनस्विनी—कु. <sup>2</sup> परिबाधते—कु. <sup>3</sup> कश्चित्—कु.



स मुहूर्तं समाश्वस्य रुदन्नेव महायशाः ।

कौसल्यां परिसान्त्वयेदं गुहं वचनमब्रवीत् ॥ १२ ॥

‘स मुहूर्तं समाश्वस्य’ इति । मुहूर्तं विसंज्ञः पश्चात् समाश्वस्येत्यर्थः । कौसल्यां परिसान्त्वयेति । ‘न मे रोगः, नापि आत्रोरपायः । अपि तु तयोः जटाधारणं श्रुत्वा न्दुःखेन मूर्छितोऽस्मि’ इत्युक्त्यर्थः ॥

आता मे क्वावसद्रात्रौ क सीता क च लक्ष्मणः ?

अस्वपच्छयने कस्मिन् किं भुक्त्वा, गुह ! शंस मे ॥ १३ ॥

सोऽब्रवीत् भरतं हृष्टः\* निषादाधिपतिर्गुहः ।

यद्विधं प्रतिपेदे च रामे प्रियहितेऽतिथौ ॥ १४ ॥

हृष्ट इति । लक्ष्मणवत् परिपूर्णभ्रातृभक्तिदर्शनेन सन्तुष्टः । रामे भरतविपतिशङ्काहीनश्चेत्यर्थः । यद्विधं—यद्यत्प्रकारकं व्यवहारं रामे प्रियहितेऽतिथौ प्रतिपेदे—प्राप्तवान् तमब्रवीदित्यन्वयः ॥ १४ ॥

अन्नमुच्चावचं<sup>१</sup> भक्षाः फलानि विविधानि च ।

रामायाम्यवहारार्थं<sup>२</sup> बहु चोपहृतं मया ॥ १५ ॥

वचनप्रकारः—अन्नमित्यादि ॥ १५ ॥

तत्सर्वं<sup>३</sup> प्रत्यनुज्ञासीत् रामः सत्यपराक्रमः ।

न हि तत् प्रत्यगृह्णात् सः क्षत्रधर्ममनुस्मरन् ॥ १६ ॥

\* हृष्टः—रामवृत्तान्तकीर्तनस्यावकाशो लब्ध इति सञ्जातहर्षः—गो. † प्रत्यनुज्ञासीत्—प्रत्यग्वशासीत्—पुनर्नीयनामित्यनुज्ञातवान् । अत्र हीनजातिपरिग्रहत्वात् तत्प्रत्याख्यानं, ऋषिभ्यस्तु स्वीकरिष्यतीत्याहुः—गो. इदमत्रावधेयम्—अत्र ‘क्षत्रधर्ममनुस्मरन्’ इत्याद्युक्तिः शुद्धस्यैव । तत्र तु (५० सर्गे) ‘स्वागतं ते महाबाहो ! तवेयमखिला मही’ (३८) ‘भक्ष्यं भोज्यं च पेयं च लेह्यं चेदमुपस्थितम् । शयनानि च सुस्थानि’ (४०) इत्यादिशुद्धकृतराजोपचारं शृण्वन् हि रामः ‘सर्वं तदनुजानामि न हि वर्ते प्रतिग्रहे । कुशचीराजिनधरं फलमूलाग्निं च माम् । विद्धि प्रणिहितं धर्मे तापसं वनगोचरम्’ (४४) इत्येवाह ॥

<sup>१</sup> भक्ष्यं—छ. <sup>२</sup> बहुशोभा—छ. <sup>३</sup> प्रत्यनुज्ञाप्य—छ.

प्रत्यनुज्ञासीत्-मदनुग्रहार्थं केवलमङ्गीचकार । क्षत्रधर्म-  
दानमेव क्षत्रियस्य, न त्वादानमिति स्मरन् न हि तत् प्रत्यगृह्णात्-  
अभ्यवहाराय न स्वीकृतवान् ॥ १६ ॥

न ह्यस्माभिः प्रतिग्राह्यं, सखे ! देयं तु सर्वदा ।

इति तेन वयं, <sup>१</sup> राजन् ! अनुनीता महात्मना ॥ १७ ॥

स एव उक्तधर्मः विव्रियते-न ह्यस्माभिरित्यादि । यद्येवं  
कथमृषिभ्यो भरद्वाजादिभ्यः पूजा प्रतिगृह्यते ? न्याय्यत्वादेव ।  
गोमधुपर्कादिना राजा ब्राह्मणेन पूजनीयः । सा च पूजा राज्ञा अभ्युदयाय  
ग्राह्या । यथान्यायप्राप्तः षड्भागः करः स्वदेशात् । गुहस्तु निषादः,  
नास्मात् पूजा ग्राह्या ; यथाविधिपूजानधिकारात् । नापि करत्वेन,  
अस्वदेशत्वात् \* ॥ १७ ॥

लक्ष्मणेन समानीतं पीत्वा वारि महायशाः ।

<sup>२</sup> औपवास्यं तदाऽकार्षीत् राघवः सह सीतया ॥ १८ ॥

‘ औपवास्यं तूपवासः ’, स्वार्थिकः व्यञ्ज ॥ १८ ॥

ततस्तु जलशेषेण लक्ष्मणोऽप्यकरोत्तदा ।

† वाग्यतास्ते त्रयः सन्ध्यां समुपासत ‡ संहिताः ॥ १९ ॥

\* यद्यपि गुहस्य तत्त्ववृत्तेन अस्त्येव भगवत्पूजाधिकारः, तथाऽपि व्रतस्यत्वाच्चद-  
भोजनमिति तत्त्वम्-ति. † ननु पूर्वं पुरोवादे ‘ ततश्चोरोत्तरासक्तः सन्ध्यामन्वास  
पश्चिमाम् । जलमेवाददे भोज्यं लक्ष्मणेनाहृतं स्वयम् ’ इत्युक्तम् । कथमत्रानुवादे प्रथमं  
जलादानं पश्चात्सन्धयोपासनं चोच्यते-सत्यम्-तथैव क्रमः । इह तु गुहानीतान्नाङ्गी-  
कारे ‘ किं भुक्तवान् रामः ? ’ इत्याकाङ्क्षायां लक्ष्मणेन ‘ यद्वार्यानीतं तस्मीतं ’  
इति प्रसक्तसङ्ख्या जलपानं प्रथममुक्त्वा अथ सन्धयोपासनमुक्तमिति न दोषः-गोः  
‡ संहिताः-संहिता इति वा ।

<sup>१</sup> सर्वे-डु.

<sup>२</sup> उपवासं-डु.

अकरोदिति । पानक्रियामिति शेषः ॥ १९ ॥

सौमित्रिस्तु ततः पश्चात् अकरोत् स्वास्तरं शुभम् ।  
स्वयमानीय बर्हीषि क्षिप्रं राघवकारणात् ॥ २० ॥

ततः पश्चादिति । सन्ध्यावन्दनानन्तरमित्यर्थः । बर्हीषि—  
दर्भान् ॥ २० ॥

तस्मिन् ममाविशत् रामः स्वास्तरे सह सीतया ।  
प्रक्षाल्य च तयोः पादौ व्यपाक्रामत् स लक्ष्मणः ॥  
व्यपाक्रामदिति । शयनप्रदेशात् बहु दूरमिति शेषः ॥

\* एतत्तदिङ्गुदीमूलं इदमेव च तत्तृणम् ।

<sup>1</sup> यस्मिन् रामश्च सीता च रात्रिं तां शयिताबुभौ ॥

† नियम्य पृष्ठे तु तलाङ्गुलित्रवान्  
शरैः सुपूर्णाविषुधी परंतपः ।

महद्वनुः सुज्यमुपोह्य लक्ष्मणः

निशामतिष्ठत् <sup>2</sup> परितोऽस्य केवलम् ॥ २३ ॥

नियम्य—बद्धा । पृष्ठे—पश्चाद्भागे । तलयोः—करतलयोः  
अङ्गुलित्रमस्यास्तीति तथा । उपोह्य—घृत्वा ॥ २३ ॥

\* गृहः दूरे हस्तेन दर्शयन् वदति—एतदित्यादि । तत्समीपगमनं तु अनन्तरसर्गे  
कथ्यते । † पृष्ठे—पश्चाद्भागे शुषी—तुगीरद्वयं नियम्य—बद्धा । शूराणां सव्यापसव्य-  
प्रयोगार्थं शुषिद्वयधारणमस्ति । तलाङ्गुलित्रवान्—‘तलं ज्याघातवारणम्’ इत्यमरः—गो.  
एवञ्च करयोः ज्याघर्षणवारणं तलं, ज्याऽऽकर्षणपीडावारणं अङ्गुल्योः—अङ्गुलित्रं,  
तदुभयवानित्यर्थः ।

<sup>1</sup> यस्मिन्—ङ.

<sup>2</sup> त्वरितो—ङ.

ततस्त्वहं चोत्तमबाणचापधृत्

स्थितोऽभवं तत्र स तत्र लक्ष्मणः ।

अतन्द्रिभिः ज्ञातिभिः आत्तकार्मुकैः

महेन्द्रकल्पं <sup>1</sup>परिपालयं तदा ॥ २४ ॥

इत्यार्षे श्रीमद्रामायणे वाल्मीकीये अयोध्याकाण्डे सप्ताशीतितमः सर्गः

परिपालयं—पर्यपालयमिति यावत् । वीर(२४)मानः सर्गः ॥

इति श्रीमद्रामायणामृतकतकटीकायां अयोध्याकाण्डे सप्ताशीतितमः सर्गः

अष्टाशीतितमः सर्गः

[रामशय्यादिवीक्षणम्]

तच्छ्रुत्वा \* निपुणं सर्वं भरतः सह मन्त्रिभिः ।

इक्षुदीमूलमागम्य रामशय्या<sup>2</sup>मवेक्ष्य ताम् ॥ १ ॥

एवं गुहात् रामशयनस्थलादिकमवगत्य ताश्च जननीभ्यः प्रदर्श्य  
बहु विलप्य रामकर्तव्यं व्रतं स्वयं कर्तुमध्यवस्यति । तच्छ्रुत्वेत्यादि ॥

अब्रवीज्जननीः सर्वाः, इह तेन महात्मना ।

शर्वरी शयिता भूमौ इदमस्य विमर्दितम् ॥ २ ॥

‘शर्वरी शयिता’ इति निष्ठयाऽधिकरणस्याभिहितत्वात्  
‘इदमेषामासितं’ इतिवत् शर्वरीशब्दात् प्रथमा, शर्वर्या शयनाक्रियाऽ-  
भूदित्यर्थः । इदमस्य विमर्दितमित्यत्राप्यधिकरणे निष्ठा । ‘क्तस्य

\* निपुणं—सावधानमित्यर्थः—गो.

<sup>1</sup> परिपालयंस्तदा—ऊ.

<sup>2</sup> मवेक्ष्यत—ऊ.

च वर्तमाने ' इति कर्तरि षष्ठी । अस्येति । अस्मिन् एतत्कर्तृकं  
विमर्दनमित्यर्थः ॥ २ ॥

महाभागकुलीनेन <sup>१</sup> महाभागेन धीमता ।

जातो <sup>\*२</sup> दशरथेनोर्व्या न रामः स्वप्नुर्महति ॥ ३ ॥

अजिनोत्तरसंस्तीर्णे वरास्तरणसञ्चये ।

शयित्वा पुरुषव्याघ्रः कथं शेते महीतले ? ॥ ४ ॥

अजिनरूपेण—कदलीचमूर्वादिराजार्हमृगाजिनविशेषरूपेण उत्त-  
रेण—मञ्चोत्तरच्छदेन संस्तीर्णं तथा । एतादृशास्तरणवत् तत्त्वं उष्ण-  
काले शैत्याय । तथा कालान्तरे—वरास्तरणसञ्चये बर्हिषि,  
बहुव्रीहिः, सः अन्यपदार्थः पर्यङ्कः । तूलकरूपकार्पासवस्त्ररत्न-  
कम्बलादीनि वरास्तरणानि शैत्यानुरोधेनौष्ण्यार्थं तद्बाहुल्यम्, उक्त-  
रूपशयनविशेषेषु शयित्वाऽसौ कथं महीतले शेते ! ॥ ४ ॥

प्रासादाग्रविमानेषु वलभीषु च सर्वदा ।

† हैमराजत<sup>३</sup>भौमेषु वरास्तरणशालिषु ॥ ५ ॥

पुष्पसञ्चयचित्रेषु चन्दनागरुगन्धिषु ।

पाण्डुराभ्रप्रकाशेषु शुकसङ्घर्षेषु च ॥ ६ ॥

‡ प्रासादवर<sup>४</sup>वर्षेषु <sup>५</sup> शीतवत्सु सुगन्धिषु ।

उपित्वा <sup>६</sup> मेरुकल्पेषु कृतकाञ्चनभित्तिषु ॥ ७ ॥

\* दशरथेनेति पञ्चम्यर्थे तृतीया-गो. † हैमानि राजतानि-भौमानि-भूतलानि  
येषु तेषु-गो. ‡ प्रासादवराणामुत्तमेषु-गो.

<sup>१</sup> महाराजेन-ड.

<sup>२</sup> दशरथादुर्व्या-ड.

<sup>३</sup> वर्णेषु-ड.

<sup>४</sup> रम्येषु-ड.

<sup>५</sup> शीतवत्सु-ड.

<sup>६</sup> मेघकल्पेषु-ड.



गीतवादित्रनिर्घोषैः वराभरणनिःस्वनैः ।

मृदङ्गवरशब्दैश्च सततं प्रतियोधितः ॥ ८ ॥

वन्दिभिर्वन्दितः काले बहुभिः सूतमागधैः ।

\* गाथाभिरनुरूपाभिः स्तुतिभिश्च परन्तपः ॥ ९ ॥

अथ प्रासादाग्रविमानेषु—प्रासादाग्रवर्तिशिरोगृहेषु उच्यमान-  
विशेषणकेषु उषित्वा कथं भूमौ शेते ? तथा गीतवादित्राद्युपेतस्तुतिभिः  
बोध्यमानः कथं भूमौ केवलं शेते ? इत्यन्वयः । वलमी—गृहभेदः,  
'कूटागारं तु वलमी' इति वैजयन्ती । हेमादिविकारजाः—  
हैमराजतभौमाः, तेषु । प्रासादवराणामपि वर्याः—श्रेष्ठाः ॥ ९ ॥

अश्रद्धेयमिदं लोके न सत्यं प्रतिभाति मा ।

मुख्यते खलु मे भावः स्वप्नोऽयमिति मे मतिः ॥ १० ॥

इदं—तादृशस्य रामस्य भूशयनं लोके—अत्रत्यजने श्रुतं  
अश्रद्धेयमेव । तस्यैव विवरणं—न सत्यं मा—मां प्रति प्रतिभाति ।  
अथवा—यतः मे भावः, खलु प्रसिद्धौ, मुख्यते, अतो मे मोहो वेति शेषः ।  
अथवा अयं प्रसङ्गः स्वप्न एव भवितुमर्हतीति मे मतिः । तत्र किल  
असंभावितमपि संभाव्यते ॥ १० ॥

† न नूनं दैवतं किञ्चित् कालेन बलवत्तरम् ।

यत्र दाशरथी रामो <sup>१</sup> भूमावेव शयीत सः ॥ ११ ॥

\* कथं भूमौ केवलायां शेते, कथं श्वापदरवैः प्रतिबोध्यते, कथं मेकाकी तिष्ठतीति  
चोपस्कार्यम्—गो. † कालेन—कालतः बलवत्तरं किञ्चित्—किमपि दैवतं नास्तीति  
नूनं मन्ये—ति. सर्वं कालाधीनमेव, न तु तदपेक्षया सर्वज्ञत्वमर्हत्तत्त्वादिगुणकं दैवं  
नाम किञ्चिदस्ति नूनं—इति भावः ।

<sup>१</sup> भूमावेवमशेत—च.

अथ वास्तवीमुपपत्तिं परामृशति—न नूनमित्यादि । बलवत्तरं-  
स्वातन्त्र्यादर्थप्रापकं दैवमिति किञ्चिद्वस्तु नास्तीति नूनं—निश्चितम् ;  
यत्र—यस्मात् स रामोऽपि कालेन बलीयसा भूमावेव शयीत । अतो  
दैवस्यादृष्टपर्यायस्यापि कालस्यैव प्रवर्तकत्वात् काल एव प्रारब्धमुप-  
स्थाप्य—भूशयनादिदुःखं प्रापयतीत्यर्थः ॥ ११ ॥

\* विदेहराजस्य सुता सीता च प्रियदर्शना ।

दयिता शयिता भूमौ स्नुषा दशरथस्य च ॥ १२ ॥

इयं शय्या मम भ्रातुः इदं हि परिवर्तितम् ।

स्थण्डिले कठिने सर्वं <sup>१</sup> गात्रैर्विमृदितं तृणम् ॥ १३ ॥

मन्ये साभरणा सुप्ता सीताऽस्मिन् <sup>२</sup> शयनोत्तमे ।

तत्र तत्र हि दृश्यन्ते <sup>३</sup> सक्ताः † कनकविन्दवः ॥ १४ ॥

कनकविन्दवः—भूषणावयवकनकशकलानि (?) ॥ १४ ॥

उत्तरीयमिहासक्तं सुव्यक्तं सीतया तदा ।

तथा ह्येते प्रकाशन्ते सक्ताः <sup>४</sup> कौशेयतन्तवः ॥ १५ ॥

मन्ये भर्तुः सुखा शय्या येन बाला तपस्विनी ।

सुकुमारी सती दुःखं न विजानाति मैथिली ॥ १६ ॥

भर्तुः शय्या यादृशी तादृश्यपि सुखा—सुखसाधनभूतेति मन्ये ।

स्त्रीणामिति शेषः । कुत इत्यतः—सुकुमारीत्यादि ॥ १६ ॥

\* शयिता—शयितवती, हन्तेति शेषः—गो. यद्वा—कालप्राप्त्य एव निदर्शनान्तरं—  
विदेहराजस्य सुतेत्यादि । 'सीता च भूमौ शयिता, अतः—न नूनं दैवतं किञ्चिदित्यन्वयः ।  
† कनकाभरणसंमर्दाधीनतच्छायापत्तिकृणो वाऽयं निर्देशः स्यात् ।

<sup>१</sup> गात्रं विमृदितं तृणैः—ड. <sup>२</sup> शयने शुभे, शयने शुभा—ड. <sup>३</sup> सक्ताः—ड.

<sup>४</sup> कनकतन्तवः—ड.

\*<sup>१</sup> हाहन्ताऽस्मि नृशंसोऽहं <sup>२</sup> यत् सभार्यः कृते मम ।

ईदृशीं राघवः शय्यां अधिशेते ह्यनाथवत् ॥ १७ ॥

मम कृत इति । कैकेयीप्रवृत्तेः स्वज्ञानस्वानुमतिराहित्येऽपि स्वमुद्दिश्यैव प्रवृत्तत्वादित्याशयः ॥ १७ ॥

सार्वभौमकुले जातः <sup>३</sup> सर्वलोकस्य सम्मतः ।

<sup>४</sup> सर्वलोकप्रियः त्यक्त्वा राज्यं <sup>५</sup> सुखमनुत्तमम् ॥ १८ ॥

कथमिन्दीवरश्यामः रक्ताक्षः प्रियदर्शनः ।

सुखभागी न दुःखार्हः शयितो भुवि राघवः ? ॥ १९ ॥

धन्यः खलु <sup>६</sup> महाभागः लक्ष्मणः शुभलक्षणः ।

भ्रातरं विषमे काले यो राममनुवर्तते ॥ २० ॥

विषमे काले—सङ्कटकाले ॥ २० ॥

सिद्धार्था खलु वैदेही पतिं याऽनुगता वनम् ।

† वयं संशयिताः सर्वे हीनास्तेन महात्मना ॥ २१ ॥

संशयिताः—संशयापन्नरामसेवकाः । कालान्तरप्रार्थनीयसेवा-  
त्वादिदानीमस्माकं सेवा अनुमन्यते न वेति संशयितसेवासिद्धिमन्त  
इत्यर्थः ॥ २१ ॥

\* हाहन्तेति एकनिपातः खेदार्थः—गो. † तेन महात्मना हीनाः—परित्यक्ताः  
वयं, अत एव संशयिताः—जीवनसंशयमेवापन्नाः । एतदेवोच्यते अनन्तरश्लोके—  
'शून्या' इति पदेन । 'न च सीता त्वया हीना न चाहमपि राघव । मुहूर्तमपि  
जीवावः' इतिवदिति भावः ।

<sup>१</sup> हाहतोऽस्मि—च. <sup>२</sup> यः पितुः सदृशो मम—ऊ. <sup>३</sup> सर्वलोकसुखावहः—च.

<sup>४</sup> सर्वप्रियकरः—च. <sup>५</sup> प्रिय—च. <sup>६</sup> महाबाहुः—ऊ.

अकर्णधारा पृथिवी शून्येव प्रतिभाति मा ।

गते दशरथे स्वर्गं रामे चारण्यमाश्रिते ॥ २२ ॥

अकर्णधारेति । नौरिवेति शेषः । शून्येव—प्रवृत्ति-  
शून्येवेत्यर्थः ॥ २२ ॥

\* न च प्रार्थयते कश्चित् मनसाऽपि वसुन्धराम् ।

वनेऽपि वसतस्तस्य बाहुवीर्याभिरक्षिताम् ॥ २३ ॥

कश्चिदिति । मादृश इत्यर्थः ॥ २३ ॥

† शून्यसंवरणारक्षां अयन्त्रितहयद्विषाम् ।

<sup>1</sup> अनावृतपुरद्वारां राजधानीमरक्षिताम् ॥ २४ ॥

अप्रहृष्ट<sup>2</sup>बला<sup>3</sup>मूनां विषमस्थामनावृताम् ।

शत्रवो <sup>3</sup> नाभिमन्यन्ते <sup>4</sup> भक्षान् विषकृतानिव ॥ २५ ॥

शून्या संवरणानां—प्राकाराणां आरक्षा—आ-समन्तात् रक्षणं  
यस्याः सा तथा । अप्रहृष्टेति बलादिना हेतुना । ऊनां—क्षीणबलां ।  
नाभिमन्यन्ते—स्वीकर्तुं नेच्छन्ति । अतः तादृशमहिमा स एव  
राज्यार्हः, तमेवानेष्मामि ॥ २५ ॥

‡ अद्यप्रभृति भूमौ तु शयिष्येऽहं तृणेषु वा ।

फलमूलाशनो नित्यं जटाचीराणि धारयन् ॥ २६ ॥

\* अनायकत्वे कथं राज्यं निरुपद्रवं ? तत्राह—न चेति । कश्चित्—सामन्तः ।  
न प्रार्थयते—आक्रमितुं नेच्छति—गो. पूर्वश्लोके 'अकर्णधारा' इत्याद्यभिधानादेवं  
व्याख्यानम् । † रामवीर्यं विना रक्षकान्तरशून्यत्वमाह—शून्यसंवरणेत्यादि—गो.  
‡ मूनां—साधनविहीनां—गो. § उक्तसर्वानर्थस्य आत्ममूलकतया तत्प्रायश्चित्तमाह—  
अश्रुत्यादि । श्लोकद्वयमेकान्वयम्—गो.

<sup>1</sup> अनावृतपुरद्वारां—च. अनावृतगृहद्वारां—ड. <sup>2</sup> बलां शून्यां—च.  
बलान्मूनां—ड. <sup>3</sup> नानुमन्यन्ते—ड. <sup>4</sup> भक्ष्यान्—च.

यदि व्रतभङ्गोपाधिं वक्ष्यति, तदाऽहं तत्पतिनिधिः  
तद्गतमनुष्ठास्य इत्याह—अद्यप्रभृतीत्यादि ॥ २६ ॥

\*<sup>१</sup> तस्यार्थमुत्तरं कालं निवत्स्यामि सुखं वने ।

<sup>२</sup> तं प्रतिश्रवणामुच्य नास्य मिथ्या भविष्यति ॥ २७ ॥

तस्यार्थ—तस्य व्रतपरिपालनार्थं उत्तरं कालं—भाविचतुर्दश-  
वर्षपर्यन्तं, अत्यन्तसंयोगे द्वितीया, तं प्रतिश्रवं—तदीयव्रताभ्युपगमं  
आमुच्य—स्वयं गृहीत्वा वने वत्स्यामीति पूर्वोक्तान्वयः । एवं सति  
नास्य मिथ्या भविष्यति, प्रतिश्रव इति शेषः ॥ २७ ॥

वसन्तं भ्रातुरर्थाय † शत्रुघ्नो माऽनुवत्स्यति ।

लक्षणेन सह त्वार्यो ह्ययोध्यां पालयिष्यति ॥ २८ ॥

अभिषेक्ष्यन्ति काकुत्स्थं अयोध्यायां द्विजातयः ।

अपि मे देवताः कुर्युः इमं सत्यं मनोरथम् ॥ २९ ॥

प्रसाद्यमानः शिरसा मया स्वयं

बहुप्रकारं यदि <sup>३</sup> न प्रपत्स्यते ।

‡ ततोऽनुवत्स्यामि चिराय राघवं

वने <sup>४</sup> वसन्नार्हति मामुपेक्षितुम् ॥ ३० ॥

इत्यार्षे श्रीमद्रामायणे वाल्मीकीये अयोध्याकाण्डे अष्टाशीतितमः सर्गः

\* तस्यार्थ—रामार्थमित्यर्थः—गो. † 'भरतस्यापि शत्रुघ्नः लक्ष्मणावरजो हि सः ।  
प्राणैः प्रियतरो नित्यं तस्य चासीत् तथा प्रियः' (बाल. 18-31) इति ह्युक्तम् ।  
‡ यदि राघवः मत्प्रार्थनां नाङ्गीकुर्यात्, तदा अहमपि वने वसन् चिराय राघवं  
अनुवत्स्यामि ; राघवानुग्रहप्राप्तिपर्यन्तमिति भावः ।

<sup>१</sup> तस्याह—च. <sup>२</sup> तत् प्रतिश्रुतमार्थस्य नैव मिथ्या—च. <sup>३</sup> नाभिपत्स्यते—ड.  
<sup>४</sup> चिरं नार्हति—ड.



न प्रपत्स्यत इति । निवृत्तिविषयकप्रसादादिति शेषः । उपेक्षितुं नार्हतीति । भक्तवत्सलत्वादित्याशयः । घरा(२९)मानः (?) सर्गः ॥ ३० ॥

इति श्रीमद्रामायणाभ्युपगमकटीकायां अयोध्याकाण्डे अष्टाशीतितमः सर्गः

एकोनवतितमः सर्गः

[गङ्गासन्तरणम्]

व्युष्य रात्रिं तु \* तत्रैव गङ्गाकूले स राघवः ।

भरतः काल्यमुत्थाय शत्रुघ्नमिदमब्रवीत् ॥ १ ॥

अथ भरतस्य च गङ्गातरणपूर्वकं भगद्वाजाश्रमप्राप्तिः । व्युष्येति । व्युषित्वा—उषित्वा । काल्यं—‘प्रत्यूषोऽहर्मुखं काल्यं’, तदुचित-कृत्यमित्यर्थः ॥ १ ॥

शत्रुघ्नोत्तिष्ठ किं शेषे ? निषादाधिपतिं गुहम् ।

शीघ्रमानय, भद्रं ते, तारयिष्यति † वाहिनीम् ॥ २ ॥

‡ जागर्मि नाहं स्वपिमि <sup>१</sup> तमेवार्थं विचिन्तयन् ।

इत्येवमब्रवीत् <sup>२</sup> भ्रात्रा शत्रुघ्नोऽपि प्रचोदितः ॥ ३ ॥

कार्यं विचिन्तयन्नहं तथैव जागर्मि । यथा आवां शयनात् पूर्वं तथैव मध्ये क्षणमपि मे निद्रा नास्तीत्यर्थः । नाहं स्वपिमीति । रुधादित्वादिट् । इत्येवमब्रवीदिति । नाहमपि स्वपिमीत्युक्तवानित्यर्थः ॥ ३ ॥

\* तत्रैव—यत्र रामोऽशयिष्ठ, तत्रैव—गो. † वाहिनीं—गङ्गाम्, अस्मानित्यर्थ-सिद्धम्—गो. ‡ एवं भ्रात्रा प्रचोदितः शत्रुघ्नोऽपि—‘तमेवार्थं विचिन्तयन्नहं जागर्मि नाहं स्वपिमि’—इत्येवमब्रवीदित्यन्वयः ।

<sup>१</sup> तथैवार्थं—च. <sup>२</sup> भ्राता—च.

इति संवदतोरेवं अन्योन्यं नरसिंहयोः ।

आगम्य प्राञ्जलिः काले गुहो भरतमब्रवीत् ॥ ४ ॥

कच्चित्सुखं \* नदीतीरेऽवात्सीः, काकुत्स्थ! शर्वरीम् ।

कच्चित्ते सहसैन्यस्य <sup>1</sup> तावत्सर्वमनामयम् ॥ ५ ॥

‘अवात्सीः शर्वरी’ इति अत्यन्तसंयोगे द्वितीया ॥ ५ ॥

गुहस्य तत्तु वचनं श्रुत्वा स्नेहादुदीरितम् ।

† रामस्यानुवशो वाक्यं भरतोऽपीदमब्रवीत् ॥ ६ ॥

रामस्यानुवशः—रामाधीनः ॥ ६ ॥

सुखा नः शर्वरी, <sup>2</sup> राजन्! पूजिताश्चापि ते वयम् ।

गङ्गां तु नौभिः बह्वीभिः दाशाः सन्तारयन्तु नः ॥ ७ ॥

ते पूजिता इति । त्वया पूजिता इति यावत्, ‘कस्य च वर्तमाने’ इति षष्ठी ॥ ७ ॥

ततो गुहः ‡ <sup>3</sup> संत्वरितं श्रुत्वा भरतशासनम् ।

प्रतिप्रविश्य नगरं तं ज्ञातिजनमब्रवीत् ॥ ८ ॥

प्रतिप्रविश्य—प्रतिनिवृत्त्य ॥ ८ ॥

\* सुखं अवात्सीः कच्चिदिति क्रियाविशेषणम् । † ‘सुखमवात्सीः कच्चित्’ इति गुहेन प्रभे, रात्रावनुभूतसङ्कटादिः नवेदनादिना कालयागनमनिच्छन्, रामदर्शनैकचित्तः, पुनः प्रश्नप्रतिवचनादिकं यथा न स्यात् तथा प्रश्नस्योत्तरं देयमिति मत्वा उत्तरकार्यचिन्तयैव ‘सुखा नः शर्वरी’ इत्यवदद्भरतः, न तु वस्तुगत्या सुखत्वं शर्वर्याः—इति बोधयितुमाह कविः—रामस्यानुवश इति । ‡ संत्वरितं प्रतिप्रविश्येत्यन्वयः ।

<sup>1</sup> तव सर्व—कु. तव नित्य—च. <sup>2</sup> धीमन्—च. <sup>3</sup> संत्वरितः—च.

उत्तिष्ठत प्रबुद्धयध्वं भद्रमस्तु च वः सदा ।

नावः समनुकर्षध्वं तारयिष्याम वाहिनीम् ॥ ९ ॥

ते तथोक्ताः समुत्थाय त्वरिता राजशासनात् ।

पञ्च नावां शतान्याशु समानिन्युः समन्ततः ॥ १० ॥

नावां पञ्चशतानि समानिन्युगिति योजना ॥ १० ॥

\* अन्याः स्वस्तिकविज्ञेयाः महाघण्टाधराधराः ।

शोभमानाः <sup>१</sup>पताकाभिः युक्त<sup>२</sup>वाताः <sup>३</sup>सुसंहताः ॥ ११ ॥

अन्याः—पञ्चशतीनौकाभ्योऽन्याः स्वस्तिकविज्ञेयाः—स्वस्तिकाख्यया प्रसिद्धाः, राजाधिष्ठानार्दनौकाभेदः स्वस्तिकाख्यः । तथात्वमेव तस्य प्रदर्श्यते—महाघण्टेत्यादि । महाघण्टां धारयन्तीति महाघण्टाधराः—घण्टालम्बनाधारतिर्यग्दण्डाः तास्तथा धारयन्तीति तथा ; छान्दसो दीर्घः । पृथक्पदमपि—महत्यः—बृहत्यः घण्टाः यासां तास्तथा । घरायां—धारणाशक्तिविषये अधराः याभ्यस्तास्तथा । शोभमानाः—

\* अन्याः—शुद्राभ्यः पञ्चशतनौभ्योऽन्याः । स्वस्तिकविज्ञेयाः—‘स्वस्तिकः सर्वतोभद्रः’ इत्युक्तस्वस्तिकाकारावयवरचनाविशेषविशिष्टतया निर्मितत्वात् स्वस्तिका इति विशेषः, ताश्च नौद्वयसंघटनेन संपद्यन्ते । चतुर्षु कोणेषु महाघण्टाधराः । वराः—राजाहृतया श्रेष्ठाः । शोभमानाः—कनकरूपिततया शोभमानाः । युक्तवाताः—फलककुण्ड्यकरणेन मध्येमध्ये गवाक्षनिर्माणेन च महावातनिवारणादुचितवाताः । सुसंहताः—राजारोहणस्थानत्वेनायसकीलादिभिः वृद्धसन्धिबन्धाः—गो. पताकिन्यः—बहुरिप्रवत्यः—अरित्रं—नावाकर्षणदण्डः युक्तवाहाः—नौवहने नाविकवत्यः—ति. युक्तवाहाः—पर्याप्तकर्णधारयुक्ताः—ती.

<sup>१</sup> पताकिन्यः—च. <sup>२</sup> वाहाः—च. <sup>३</sup> सुसंहताः—छ. च.

हवमादिरूपितचित्रप्रतिमादिशोभासाधनैः शोभमानाः । युक्तवाताः—  
उचितगतयः, गत्यर्थवातेः भावे निष्ठा । सुसंयताः—दृढसन्धि-  
बन्धाः ॥ ११ ॥

ततः स्वस्तिकविज्ञेयां पाण्डुकम्बलसंवृताम् ।

\* सनन्दिघोषां कल्याणीं गुहो नावमुपाहरत् ॥ १२ ॥

पाण्डुकम्बलः—मृदुकम्बलभेदः । सनन्दिघोषां—उपरिप्रतिष्ठित-  
मङ्गलवादकक्रियमाणमङ्गलवादित्रघोषसहिताम् । गुहो नावमुपाहरदिति ।  
राजाधिरोहणार्थं प्रथमत इति शेषः ॥ १२ ॥

तामारुरोह भरतः शत्रुघ्नश्च <sup>१</sup> महाबलः ।

कौसल्या च सुमित्रा च याश्चान्या राजयोषितः ॥ १३ ॥

पुरोहितश्च † तत्पूर्वं गुरवो ब्राह्मणाश्च ये ।

अनन्तरं राजदाराः तथैव शकटापणाः ॥ १४ ॥

तत्पूर्वमिति । समानुक्तभरतारोहणात् पूर्वं नावान्तरेष्वारुरुहुरिति  
शेषः । अनन्तरं—भरतारोहणानन्तरम् । राजदाराः—अनुचरप्रमुखियः ।  
शकटानि आपणाः—पण्यानि च तथा, आरोपिता इति शेषः ॥ १३-१४ ॥

‡ आवासमादीपयतां तीर्थं चाप्यवगाहताम् ।

भाण्डानि चाददानानां घोषस्त्रिदिवमस्पृशत् ॥ १५ ॥

\* सनन्दिघोषां—हर्षजनककिङ्किण्यादिघोषयुक्ताम्—गो. ती. † तत्पूर्वं—तासां  
पूर्व—गो. ‡ आवासं—सेनानिवेशं, आदीपयतां—अग्निना ज्वलयतां, राजभटा हि  
निर्गमनकाले श्रीसमागमार्थं आवासं दहन्तीति प्रसिद्धिः—गो. प्रातरेव प्रस्थानात्  
दीपारोहणादीनां नात्र प्रसक्तिः ॥

<sup>१</sup> महायशः—उ.

आवासं—उषितावासं आदिपियतां—अभिसात्कुर्वताम्, अयं राजधर्मः । तीर्थः—नद्यवतारः । तदवगाहतां—अहमहमिकया प्रविशताम् । माण्डानि—सर्वोपकरणानि ॥ १५ ॥

\* पताकिन्यस्तु ता नावः <sup>१</sup>स्वयं दाशैरधिष्ठिताः ।

वहन्त्यो जनमारूढं तदा संपेतुराशुगाः ॥ १६ ॥

आशु गच्छन्तीत्याशुगाः ॥ १६ ॥

नारीणामभिपूर्णास्तु काश्चित् काश्चिच्च वाजिनाम् ।

काश्चिदत्र वहन्ति स्म यानयुग्यं † महाधनम् ॥ १७ ॥

नारीणामभिपूर्णा इति । रसस्य पूर्णा इत्यादौ सर्वप्रसिद्धा पूर्णयोगे तृतीयार्थे षष्ठी । यानानि—स्थशकटादीनि, युग्यानि—अश्वाश्चतरबलीवर्दादीनि, महाधनं—जीवाजीवरूपनानाप्रकारम् ॥ १७ ॥

ताः स्म गत्वा परं तीरं अवरोप्य च तं जनम् ।

निवृत्ताः काण्डचित्राणि क्रियन्ते ‡ दाशबन्धुभिः ॥ १८ ॥

धनमवरोप्य निवृत्ताः ता नावः समारूढ्य दाशबन्धुभिः क्रीडार्थं काण्डचित्राणि, 'काण्डोऽस्त्री दण्डबाणार्वागर्वावसरवारिषु', जलेषु चित्रगमनानि लघुत्वात् क्रियन्ते स्मेत्यर्थः ॥ १८ ॥

\* पताकिन्यः—वाय्वाकर्षणाय कृतपताकाः स्वयं संपेतुः—आशुगत्वेन दाशधिष्ठानमात्रेणानायासेन जग्मुरित्यर्थः—गो. † महाधनं—बहुमूल्यं—'बहुमूल्यं महाधनम्' इत्यमरः—गो. ‡ दाशबन्धुभिः दाशःभासैः, दाशस्य—गुहस्य बन्धुमिरिति वा । भाराभावकृतलघुवातिशयेन निवर्तनकालिकदाशलीलोच्यते—गो. (दाशबन्धुभिः—दाशश्रेष्ठैः—ती.) दाशाश्च ते बन्धवश्च—दाशबन्धवः इति वा । प्रीत्यतिशयात्तथोक्तिः ॥

<sup>१</sup> स्वस्य—छ.



\* सवैजयन्तास्तु गजाः गजारोहप्रचोदिताः ।

तरन्तः स्म प्रकाशन्ते सध्वजा इव पर्वताः ॥ १९ ॥

सवैजयन्ताः—सध्वजाः, “वैजयन्ते गृहे शत्रुप्राकारध्वज-  
योरपि” ॥ १९ ॥

नावश्चारुरुहुश्चान्ये प्लवैस्तेरुस्तथा परे ।

अन्ये † कुम्भघटैस्तेरुः अन्ये तेरुश्च बाहुभिः ॥ २० ॥

वेणुतृणादिनिर्मिताः—प्लवाः, ‘उडुपं तु प्लवः कोलः’,  
கோப்பம் । कुम्भाः—कूपोदकोद्धारणोचितपरिमाणाः कलशभेदाः—  
கோண்டி । घटाः—अनेककुम्भजलग्राहिणः—கடம் । तैर्यथोचितं  
केचित् तेरुः ॥ २० ॥

‡ सा <sup>१</sup> पुण्या ध्वजिनी गङ्गा दाशैः सन्तारिता स्वयम् ।

§ मैत्रे मुहूर्ते प्रययौ प्रयागवनमुत्तमम् ॥ २१ ॥

मैत्रे मुहूर्त इति । ‘गौद्रः सर्पः तथा मैत्रः’  
इत्यनुक्रान्तः उदयमारभ्य तृतीयो मुहूर्तः, ‘द्वे तु नाड्यौ मुहूर्तौऽस्त्री’  
इति वैजयन्ती ॥ २१ ॥

\* सवैजयन्ताः—सपताकाः, सगृहा वा ; राजानो हि गजोपरि गृहाणि निर्माय  
गच्छन्ति । सध्वजाः—सगमनाः, ‘ध्वज गर्ता’ ; जङ्गमपर्वता इव प्रकाशन्त इत्यर्थः—गो.  
† कुम्भघटैः—कुम्भरूपघटैः, सक्षमवदना घटाः—कुम्भाः, ते हि तरणसाधनानि, न  
घःभावम्—गो. ‡ पुण्या—गङ्गास्नानादिना पूता—गो. § मैत्रे मुहूर्ते—दिवसस्य  
पञ्चदशभागेषु घटिकाद्वयात्मके तृतीये मुहूर्ते, ‘द्वे तु नाड्यौ मुहूर्तौऽस्त्री’ इति वैजयन्ती...  
घटिकाषट्क एव गङ्गातरणमिति भावः । यद्वा मैत्रे प्रयागवनं ययाविलम्ब्यः । तत्र  
आतिथ्येन निरवधिकभोगलाभात् मुहूर्तविशेषोक्तिः—गो.

<sup>१</sup> पुण्या ध्वजिनी गङ्गा—च.

\* आश्वासयित्वा च चमूं महात्मा  
निवेशयित्वा च यथोपजोषम् ।

द्रष्टुं भरद्वाजमृषिप्रवर्यं

† ऋत्विग्वृतः सन् भरतः प्रतस्थे ॥ २२ ॥

आश्वासयित्वा—विश्रम्य । यथोपजोषं—यथासुखं निवेश-  
यित्वा च, 'तूष्णीमर्थे सुखे जोषं' इति वैजयन्ती ॥ २२ ॥

‡ स ब्राह्मणस्याश्रममभ्युपेत्य

महात्मनो देवपुरोहितस्य ।

ददर्श रम्योटजवृक्षपण्डं

महद्वनं <sup>१</sup> विप्रवरस्य रम्यम् ॥ २३ ॥

इत्यार्षे श्रीमद्रामायणे वाल्मीकीये अयोध्याकाण्डे एकोननवतितमः सर्गः

स ब्राह्मणस्येति । बृहस्पतिर्ब्रह्मा, तस्यापत्यं ब्राह्मणः । अत  
एव देवपुरोहितस्येत्युक्तम् । 'आत्मा वै पुत्रनामाऽसि' इति श्रुतेः ।  
भरद्वाजो ह्युच्यभार्यायां बृहस्पतेर्जात इति भागवते प्रसिद्धम् ।  
गिरि(२३)मानः सर्गः ॥ २३ ॥

इति श्रीमद्रामायणामृतकतकटीकायां अयोध्याकाण्डे एकोननवतितमः सर्गः

\* इदं श्लोकद्वयं आगमिकथासङ्ग्रहरूपम् । † तादृशस्य ऋषेः विनीत-  
वेषदर्शनीयत्वेन ऋत्विग्भिः—वसिष्ठादिभिः वृतस्सन् प्रतस्थे—पद्मधामेव जगाम—गो-  
‡ ब्राह्मणस्य—ब्रह्म—वेदः, तदर्धीते—ब्राह्मणः—अर्धातवहुवेदस्येत्यर्थः । 'भरद्वाजो  
ह त्रिभिराशुभिः ब्रह्मचर्यमुवाच' इत्यादिना काठके तथाऽभिधानात् ।  
ब्राह्मणस्य, ब्रह्म -- परमात्मानं वेत्तीति ब्राह्मणः यदा 'ब्रह्म बृहस्पतिः' इति श्रुत्या  
ब्रह्मणः—बृहस्पतेः अपत्यं ब्राह्मणः—गो. बृहस्पतिः उच्यभार्यायां ममतायां  
पुत्रमुत्पादयामास । भर्तुः भिया तं पुत्रं परित्यक्तुकामां तां देवा ऊचुः, उच्यस्य  
क्षेत्रजत्वेन बृहस्पतेरासत्वेन भरद्वाजममुं भरेति, तस्मात् भरद्वाज इति—ती. एतत्कथा  
भागवतनवमस्कन्धे, विष्णुपुराणचतुर्थीशे च वर्तते ।

<sup>१</sup> प्रीतिकरं रम्यम्—इ.

नवतितमः सर्गः

[भरद्वाजसमागमः]

\* भरद्वाजाश्रमं<sup>१</sup> दृष्ट्वा क्रोशादेव नरर्षभः ।<sup>२</sup> बलं सर्वमवस्थाप्य जगाम सह मन्त्रिभिः ॥ १ ॥

अथ भरतस्य भरद्वाजदर्शनम् । भरद्वाजेत्यादि । दृष्ट्वा जगामेति सम्बन्धः । क्रोशात्—तावद्दूरात् परत इत्यर्थः । अवस्थाप्येति । आश्रमोपरोधनिवृत्त्यर्थमिति शेषः ॥ १ ॥

पद्भ्यामेव हि धर्मज्ञः न्यस्तशस्त्रां परिच्छदः ।

वसानो वाससी क्षौमे ‡ पुरोधाय पुरोधसम् ॥ २ ॥

पद्भ्यामित्यादिकं विनयप्रदर्शनार्थम् ॥ २ ॥

ततः सन्दर्शने तस्य भरद्वाजस्य राववः ।

मन्त्रिणस्तानवस्थाप्य जगामानुपुरोहितम् ॥ ३ ॥

\* श्लोकद्वयमेकान्वयम्—गो. † परिच्छदः—आभरणादिकं, मृक्षाराद्युपकरणजातं च । वसानो वाससी क्षौमे भरद्वाजसेवार्थं उष्णीषकञ्जुकादिकमग्राय परिधानमुत्तरीयं च धृत्वा गत इत्यर्थः । ननु पूर्वं 'जटाचीराणि धारयन्' (88-26) इत्युक्तम् । 'जटिलं चीरवसनं' (100-1) इति च वक्ष्यति । कथमत्र क्षौमवासस्त्वमुच्यते—नैष दोषः । पूर्वं प्रतिशामात्र कृतम्, भरद्वाजाश्रमात्परं जटाधारणमिति—गो. परन्तु तत्र (88-26) 'अथ प्रभृति' इति स्पष्टमुक्तत्वात्, उत्तरत्र जटाधारणस्य अवधानाच्च पूर्वमेव जटाचीर-धारणमिति प्रतिभाति । 'वसानो वाससी क्षौमे' इत्यपि न राजाहंवस्त्रधारणमाह, किन्तु आश्रमप्रवेशानुगुणधौतधारणमेवेति । शिरस्स्नानादिकरणेन जटाया अस्पृष्टत्वात्, शतत्वेऽपि इज्जितशस्त्राद्वा भरद्वाजेन नैतद्विषये प्रश्नः कृतः । अथवा—तन्दिग्रामवासकाळ एव—जटादिधारणम् । तत्पूर्वं तु प्रतिशामात्रम् । 'जटिलं' (100-1) इति केशसंस्कारा-भावकृतं जटिलत्वमेवाह—इत्यपि केचित् । ‡ पुरोधाय—पुरस्कृत्य ।

<sup>१</sup> गत्वा—च. <sup>२</sup> जन—च.

ततः सन्दर्शन इति । आश्रमप्रवेशनानन्तरं ऋषिसन्दर्शनावसर  
इत्यर्थः । अनुपगोहितं—पश्चादर्थेऽनोरव्ययीभावः, पुरोहितस्य पश्चा-  
दित्यर्थः ॥ ३ ॥

वसिष्ठमथ दृष्ट्वैव भरद्वाजो महातपाः ।  
संचचालासनात्तूर्णं शिष्यानर्घ्यमिति \* ब्रुवन् ॥ ४ ॥  
शिष्यानर्घ्यमिति ब्रुवन्निति । शिष्यान् प्रति 'अर्घ्यमानयत'  
इति ब्रुवन्नित्यर्थः ॥ ४ ॥

† समागम्य वसिष्ठेन भरतेनाभिवादितः ।  
अबुध्यत महातेजाः सुतं दशरथस्य तम् ॥ ५ ॥  
अबुध्यतेति । वसिष्ठेन सहागमनाद्धेतोरिति शेषः ॥ ५ ॥

ताभ्यामर्घ्यं च पाद्यं च दत्त्वा पश्चात् फलानि च ।  
आनुपूर्व्याच्च धर्मज्ञः पप्रच्छ कुशलं कुले ॥ ६ ॥  
अयोध्यायां बले कोशे मित्रेष्वपि च † मन्त्रिषु ।  
ताभ्यां—भरतशत्रुघ्नाभ्याम्, वसिष्ठस्यार्घ्यादिदानानन्तरमिति  
शेषः । तदेव दर्शितं—आनुपूर्व्याच्चेति । आनुपूर्व्यादृत्त्वा आनुपूर्व्यात्  
पप्रच्छेत्यग्रेण सम्बन्धः । कुले—गृहे ॥ ६ ॥

जानन् दशरथं वृत्तं न राजानमुदाहरत् ॥ ७ ॥  
दशरथं वृत्तमिति । अतीतमिति यावत् । अत एव न  
राजानमुदाहरदिति । राजानं प्रति कुशलप्रश्नमिति शेषः ॥ ७ ॥

\* त्वरातिशयात् एवं अपूर्णोक्तिः लोकेऽपि प्रसिद्धा । † समागम्येति ।  
सवयस्कृत्वाश्रमस्काराभावः—गो. वसिष्ठेन समागम्य वसिष्ठेन सहागत्य भरतेन अभिवादित  
इति वाऽन्वयः ।

† मन्त्रिषु—रु.

<sup>1</sup> वसिष्ठो भरतश्चैनं पप्रच्छतुरनामयम् ।

शरीरेऽग्निषु शिष्येषु वृक्षेषु मृगपक्षिषु ॥ ८ ॥

शरीरादित्रयस्य यथायोगमन्तरङ्गबहिरङ्गतया तपस्साधनत्वात्  
तदनामयप्रश्नः । मृगपक्षिणामभयावस्थानदानद्वारा धर्मसाधनत्वम्,  
शिष्यवत् प्रियत्वाच्चानामयप्रश्नः ॥ ८ ॥

तथेति तु प्रतिज्ञाय भरद्वाजो महातपाः ।

भरतं प्रत्युवाचेदं \* राघवस्नेहबन्धनात् ॥ ९ ॥

तथेति तु प्रतिज्ञायेति । अनामयमित्युक्तेति यावत् ॥ ९ ॥

किमिहागमने कार्यं तव राज्यं प्रशासतः ।

एतदाचक्ष्व मे सर्वं न हि मे शुध्यते मनः ॥ १० ॥

मे मनो न शुध्यत इति । न विश्वसतीति यावत् ॥ १० ॥

† सुषुवे यममित्रघ्नं कौसल्या<sup>2</sup> नन्दवर्धनम् ।

भ्रात्रा सह सभार्यो यः चिरं प्रव्राजितो वनम् ॥ ११ ॥

किं विषयकोऽयमविश्वासः ? इत्यतः—सुषुव इत्यादि ।

कौसल्या यं सुषुव इत्यन्वयः ॥ ११ ॥

\* राघवस्नेहबन्धनात्—राघवविषये स्नेहानुबन्धनात्, न तु भरते दोषदर्श-  
नात्-गो. महर्षिरपि सन् तत्तादृशं भरतं कथं ममोक्तिभिरपीडयदिति शंकायां  
हेतुः—राघवेत्यादि । रामे भगवति अतिशयप्रेम्णा—तदेव बन्धरूपं—पाशरूपं जातमिति—  
'अतिस्नेहः पापशङ्की' इत्यादिवत्, विषयान्तरचिन्तादीनामप्रसक्त्या एवं ममोक्तिरिति  
भावः । † 'सुषुवे' इत्यादिश्लोकत्रयमेकान्वयम् । चिरं प्रव्राजितः—चिरकालमुद्दिष्टः ।  
प्रव्राजितः—गो.

<sup>1</sup> वसिष्ठ इत्यादिश्लोकद्वयं कुत्रचिन्नास्ति-झ.

<sup>2</sup> नन्दिवर्धनम्-झ.



नियुक्तः <sup>१</sup>स्त्रीनियुक्तेन पित्रा योऽसौ महायशाः ।

वनवासी भवेतीह समाः किल चतुर्दश ॥ १२ ॥

कच्चिन्न तस्यापापस्य पापं कर्तुमिहेच्छसि ?

अकण्टकं भोक्तुमनाः राज्यं <sup>२</sup>तस्यानुजस्य च ॥ १३ ॥

‘वनवासी भव’ इति नियुक्तः इति योजना । इहेति ।

यद्वनं प्रव्राजितः इह वन इत्यर्थः । तस्य अनुजस्य—लक्ष्मणस्य च पापं कर्तुमिहेच्छसीत्यन्वयः । तत्र हेतुः—अकण्टकमिति । अस-  
पत्नमिति यावत् ॥ १२-१३ ॥

एवमुक्तो भरद्वाजं भरतः प्रत्युवाच ह ।

पर्यश्रुनयनो दुःखात् वाचा संसज्जमानया ॥ १४ ॥

संसज्जमानया—स्खलन्त्या ॥ १४ ॥

हतोऽस्मि यदि मामेवं <sup>३</sup>भगवानभि मन्यते ।

\* मत्तो न दोषमाशङ्के <sup>४</sup>नैवं मामनु<sup>५</sup>शाधि हि ॥ १५ ॥

यदि—यस्मात् भगवान् मामभि—मां प्रति एवं मन्यते—  
पापप्रसक्तं मन्यते अतो हतोऽस्मि—अर्थजन्मास्मीत्यर्थः । कथमेव-  
मित्यतः—मत्त इत्यादि । दोषं—वनप्रव्राजनदोषं मत्तः—मन्त्रिभि-

\* रामप्रव्राजनहेतुभूतं दोषं, मत्तः—मन्मूलं इति, नाशङ्के—‘रामप्रव्राजनस्य त्वं न हेतुरिति भावयामि’ इति मां प्रति मुनिः न वदति किल, सोऽपि मन्त्रिमित्रमेव रामप्रव्राजनं मनुते किल । अतः हतोऽस्मि—इत्यर्थः । ‘मत्तो न दोषमाशङ्के’ इत्यत्र ‘त्वत्तः’ इति वक्तव्यत्वेऽपि, पूर्णानुवादरूपत्वाभावात्, शोकवैयर्थ्याकुल्या वा एवमुक्तिः । परन्तु—‘सर्वशो भरद्वाजः मां निर्दोषं जानीयादेव’ इति प्रत्ययवन्तं भरतं प्रति भरद्वाजेन तथा प्रश्नात्—‘भगवान् वा मां निर्दोषं जानीयात्’ इति खलु अभावयम् । सोऽपि यद्येवं वक्ति, ततो मरणमेव मे वरमिति भरताशयः प्रतिभाति ।

<sup>१</sup>स्त्रीनिमित्तेन—च. <sup>२</sup>तस्याग्रजस्य च—छ. <sup>३</sup>भगवानपि—च. <sup>४</sup>नैवं—च.

<sup>५</sup>शास्ति—छ.

ततः नेति आशङ्के—स्वानुभवेन जानामि, अतो हि मामेवं अनुशाधि—अनुगृहाण ॥ १५ ॥

न चैतदिष्टं माता मे यदवोचन्मदन्तरे ।

नाहमेतेन तुष्टश्च न तद्वचनमाददे ॥ १६ ॥

कथमनुभवापलापः क्रियते ? इत्यत्राह—न चेत्यादि । मदन्तरे—मदसन्निधौ मे माता यदवोचत् मदभिषेकगमनवासविषयकं न चैतत् ममेष्टम् । इदमेव विव्रियते—नाहमित्यादि । एतेन—मातृकृतव्यापारेण न च तद्वचनमाददे ; इदानीमिति शेषः ॥ १६ ॥

अहं तु तं नरव्याघ्रं उपयातः\* प्रसादकः ।

प्रतिनेतुमयोध्यां च पादौ तस्याभिवन्दिताम् ॥ १७ ॥

भवत्वेवमपारः, अथापीह प्रवृत्तिः किमर्था ? इत्यत्राह—अहं त्वित्यादि । प्रसादक इति । 'तुमुन्पुलौ क्रियायां क्रियार्थायाम्' इति ण्वुल्, प्रीतिं कारयिष्यन्नित्यर्थः ॥ १७ ॥

<sup>१</sup> त्वं मामेवंगतं मत्वा प्रसादं कर्तुमर्हसि ।

शंस मे, <sup>२</sup> भगवन् ! रामः कं संप्रति † महीपतिः ? ॥

एवंगतं—एवं बुद्धिं प्राप्तवन्तम् । क कस्मिन् प्रदेशे ॥

वसिष्ठादिभिर्ऋत्विग्भिः ‡ याचितो भगवांस्ततः ।

उवाच तं भरद्वाजः प्रसादात् भरतं वचः ॥ १९ ॥

\* प्रसादकस्सन् उपयातः—प्रसादनार्थमागत इति यावत् । प्रसादकः, अयोध्यां प्रति नेतुं, तस्य पादावभिवन्दितां च उपयातः । † स्वस्य राज्येऽभिलाषामाव प्रकटयितुं—रामं 'महीपतिः' इत्याह भरतः । ‡ याचितः—भरताय प्रसन्नो भवेति प्रार्थितः—गो.

<sup>१</sup> तं—च.

<sup>२</sup> भगवान्—ड.

ऋत्विग्भिरिति । ऋत्विग्भिश्चेति शेषः । प्रसादात्—  
प्रीत्या ॥ १९ ॥

त्वय्येतत्, पुरुषव्याघ्र ! युक्तं राघववंशजे ।

\* गुरुवृत्तिर्दमश्चैव साधूनां चानुयायिता ॥ २० ॥

त्वयीत्यादि । हे पुरुषव्याघ्र ! एतत्—उक्तरूपमेव वचः  
शंसितुं त्वयि युक्तं तवोचितमित्यर्थः । त्वयि तु युक्तमित्येतदेव  
समर्थयितुमाह—गुरुवृत्तिरित्यादि । गुरुवृत्तिः—गुरुमेवा । अनु-  
यायिता—अनुवर्तनम् ॥ २० ॥

जाने चैतन्मनस्स्थं ते दृढीकरणमस्त्विति ।

अपृच्छं त्वां<sup>१</sup> तवात्यर्थं कीर्तिं<sup>†</sup> समाभिवर्धयन् ॥ २१ ॥

जान इति । तवास्तीति शेषः । तर्हि पापशङ्का कथं मयि  
भवद्भिः कृता ? इत्यत्राह—एतदित्यादि । यदेतत्ते मनस्स्थं—  
शुभाभिप्रायजातं तस्यास्य दृढीकरणमस्त्वित्येव धिया अपृच्छम् । अस्य च  
फलमाह—तवेत्यादि । या तव कीर्तिः—विहाय च राज्यं धर्म-  
मेवाशिश्रयदिति, तां अत्यर्थं समाभिवर्धयन्—, हेतौ शता,  
कीर्त्यभिवृद्धिहेतवे अपृच्छमित्यर्थः ॥ २१ ॥

‡ जाने च रामं धर्मज्ञं ससीतं सहलक्ष्मणम् ।

<sup>२</sup> असौ वसति ते भ्राता चित्रकूटे महागिरौ ॥ २२ ॥

अथ 'क संप्रति महीपतिः ?' इति भरतप्रश्नस्योत्तरमाह—  
जान इत्यादि ॥ २२ ॥

\* गुरुवृत्तिः—ज्येष्ठानुवर्तनम्—गो. † लोके इतोऽपि सम्यक् प्रकीर्तुमिति  
भावः । ‡ रामं जाने—देशविशेषस्थितं रामं जान इत्यर्थः—गो.

<sup>१</sup> तथाऽत्यर्थं—कु.

<sup>२</sup> अयं—च.

श्वस्तु गन्तासि तं देशं वसाद्य सह मन्त्रिभिः ।  
 एतं मे कुरु, सुप्राज्ञ ! कामं, कामार्थकोविद ! ॥ २३ ॥  
 कामार्थकोविद—कामितार्थप्रदानसमर्थ ॥ २३ ॥

ततस्तथेत्येव \*मुदारदर्शनः  
 † प्रतीतरूपो भरतोऽब्रवीद्वचः ।  
 चकार बुद्धिं च तदा तदाश्रमे  
 ‡ निशानिवासाय नराधिपात्मजः ॥ २४ ॥

इत्यार्षे श्रीमद्रामायणे वाल्मीकीये अयोध्याकाण्डे नवतितमः सर्गः

प्रतीतं—प्रसिद्धं रूपं यशः यस्य स तथा । ‘रूपं  
 यशस्याभिरूप्ये वर्णे चैव निरूपणे’ । तस्याश्रमः—तदाश्रमः,  
 तस्मिन् । वारि(२४)मानः सर्गः ॥ २४ ॥

इति श्रीमद्रामायणामृतकृतकटीकायां अयोध्याकाण्डे नवतितमः सर्गः

एकनवतितमः सर्गः

[भरद्वाजातिथ्यम्]

कृतबुद्धिं निवासाय § तत्रैव स मुनिस्तदा ।  
 भरतं कैकयीपुत्रं आतिथ्येन न्यमन्त्रयत् ॥ १ ॥

\* कामार्थकोविदत्वं रूपमेवाहेति वदति—उदादर्शनं इति । † प्रतीतरूपः—  
 प्रकर्षेण दृष्टः—गो. ‡ निशानिवासाय—तद्विननिशां तत्रैव नेतुम् । प्रातः व हि  
 भरद्वाजाश्रमप्राप्तिः पूर्वमुक्ता । § रामदर्शनेऽतीव त्वरमाणस्य भगवतस्य एकगत्रि-  
 विंशत्योऽपि अनिरीक्षितः महान् विषयः इति भावेन—‘तत्रैव’ इत्युक्तम् ।

अथ भरद्वाजेन भरतम्यातिथ्यकरणम् । कृतबुद्धिमित्यादि ।  
निश्चितबुद्धिमित्यर्थः । आतिथ्येन—विशिष्टभोजनोपेतातिथिसत्कार-  
हेतवे न्यमन्त्रयत्—प्रार्थितवान् ॥ १ ॥

अब्रवीत् भरतस्त्वेनं नन्विदं भवता कृतम् ।  
पाद्यमर्घ्यं तथाऽऽतिथ्यं वने यदुपपद्यते ॥ २ ॥  
वने यदुपपद्यते, तेनातिथ्यं कृतं ननु इत्युवाच ॥ २ ॥

अथोवाच भरद्वाजः भरतं \* प्रहसन्निव ।  
† जाने त्वां प्रीतिसंयुक्तं तुष्येस्त्वं येन केनचित् ॥ ३ ॥

प्रहसन्निवेति । इतोऽभ्यधिकातिथ्यसंपादने मम सामर्थ्यं  
नास्तीति क्लियायं मन्यत इत्याशयेन प्रहासः । जान इति । त्वं  
येन केनचिदपि सन्तुष्येः—तुष्टो भवेरिति, तथा कृतेन वन्यसाधना-  
तिथ्येन प्रीतियुक्तमित्यपि जाने ॥ ३ ॥

सेनायास्तु <sup>१</sup> तवैतस्याः कर्तुमिच्छामि भोजनम् ।  
मम प्रीतिर्यथारूपा ‡ <sup>२</sup> तथा तां, मनुजाधिप ! ॥ ४ ॥

अथापि—सेनाया इत्यादि । मम प्रीतिः — ममेच्छा यथारूपा-  
यादृक्प्रकारा, तथारूपां तां त्वमनुविधातुमर्हसीति शेषः ॥ ४ ॥

\* मुनिः इतः परं किं करिष्यतीति भरताशयज्ञानेन हासः—गो. † एतेन 'नन्विदं  
भवता कृतम्' इति भरतवचनं, प्रीति—विनय—सङ्कोचादिप्रयुक्तमेव, न तु गर्वादिप्रयुक्तमिति  
सूचितम् । अत्र विश्वामित्रं प्रति वसिष्ठातिथ्यप्रार्थनाप्रकरणगतानि (बाल. ५२ सर्ग)  
'कृतमित्यब्रवीत् राजा', 'एवं ब्रुवन्तं राजानं' इत्यादिवाक्यानि स्मरणीयानि ॥  
‡ 'स्वमहो मनुजाधिप' इति गो. ती. ति. पाठः । मम प्रीतिः यथारूपा—यादृश-  
प्रकारा, तथा स्वमहः—तथा त्वं प्रीतो भवितुमर्हः—गो.

<sup>१</sup> तवैतस्याः—च.

<sup>२</sup> स्वमहः—क. च. झ.



किमर्थं चापि निक्षिप्य दूरे बलमिहागतः ।

कस्मान्नेहोपयातोऽसि सबलः, पुरुषर्षभ ! ॥ ५ ॥

बलं दूरे निक्षिप्यागत इति । एकाकीति शेषः । अस्यैवार्थस्य व्यतिरेकमुखेन समर्पणं—कस्मान्नेत्यादि ॥ ५ ॥

भरतः प्रत्युवाचेदं प्राञ्जलिस्तं तपोधनम् ।

<sup>1</sup> ससैन्यो नोपयातोऽस्मि, भगवन् ! \* भगवद्भयात् ॥ ६ ॥

अथ केवलागमनकारणप्रश्ने तद्धेतुमाह—भरत इत्यादि । भगवद्भयादिति । भगवदाश्रमपीडाप्रसङ्गभयादित्यर्थः ॥ ६ ॥

राज्ञा च, भगवन् ! नित्यं राजपुत्रेण वा <sup>2</sup> सदा ।

यत्नतः परिहर्तव्याः † विषयेषु तपस्विनः ॥ ७ ॥

भेतव्यमेव च क्षत्रियेणेत्याह—राज्ञेत्यादि । आश्रमेषु तद्वर्ति-  
वृक्षोदकादिवाधाप्रसङ्गनिमित्तं परिहर्तव्याः—अनुपरोध्या इत्यर्थः ॥ ७ ॥

वाजिमुख्या मनुष्याश्च मत्ताश्च वरवारणाः ।

प्रच्छाद्य, भगवन् ! भूमिं महतीमनुयान्ति माम् ॥ ८ ॥

ते वृक्षानुदकं भूमिमाश्रमेषूटर्जास्तथा ।

न हिंस्युरिति तेनाहं एक एव समागतः ॥ ९ ॥

आनीयतामितः सेनेत्याज्ञप्तः परमर्षिणा ।

ततस्तु चक्रे भरतः सेनायाः समुपागमम् ॥ १० ॥

\* भगवद्भयात्—भवान् कुप्येदिति भयात्—गो. † राज्ञा राजपुत्रेण वा विषयेषु—स्वदेशेषु तपस्विनः सदा यत्नतः परिहर्तव्याः ; तपस्विषु अपचारसंभावनाभीत्या तैः सदा जागरूकैर्भाव्यमिति भावः ।

<sup>1</sup> न सैन्येनो—च.

<sup>2</sup> तथा—च.

परमर्षिणेति । श्रुतबलानानयनहेतुनेति शेषः । समुपागमं—  
समीपानयनमित्यर्थः ॥ १० ॥

\* अग्निशालां प्रविश्याथ पीत्वाऽपः परिमृज्य च ।  
आतिथ्यस्य क्रियाहेतोः विश्वकर्माणमाह्वयत् ॥ ११ ॥  
अपः पीत्वा परिमृज्येति । 'हृदयंगमाभिरद्भिः त्रिरोष्ठौ  
परिमृजेत् । सकृदुपस्पृशेत्' इत्युच्यमानरीत्या यथाविधि ब्राह्मं शुद्धा-  
चमनं कृत्वेत्यर्थः । क्रियाहेतोः—संपादननिमित्तम् । विश्वकर्मा—  
स्रष्टृमूर्तिभेदः ॥ ११ ॥

आह्वये † विश्वकर्माणं अहं त्वष्टारमेव च ।  
आतिथ्यं कर्तुमिच्छामि तत्र मे संविधीयताम् ॥ १२ ॥  
अह्वयदित्युक्तं, तस्यैव प्रकारः—आह्वय इत्यादि । अह्वय  
इत्यात्मनेपदमपि । त्वष्टारं विश्वकर्माणमेव, तक्षणादिव्यापारोपेतं विश्व-  
कर्माणमेव, न तु 'संवत्सरो विश्वकर्मा । संवत्सरः प्रजापतिः' इति  
श्रुतौ, विश्वं—सर्वं जगत्कर्म यस्य स विश्वकर्मेति समग्रयोगप्रवृत्तविश्व-  
कर्मवाच्यभगवत्प्रजापतिरित्यर्थः । तत्र मे संविधीयतां—मदपेक्षितातिथ्ये  
यत् त्वष्टृसाध्यं नानाविधगृहमपेक्षितं तत् तेन संविधीयताम् ॥ १२ ॥

‡ आह्वये लोकपालांस्त्रीन् देवान् <sup>१</sup> शक्रमुखांस्तथा ।  
आतिथ्यं कर्तुमिच्छामि तत्र मे संविधीयताम् ॥ १३ ॥

\* अग्निशालाप्रवेशः पावनत्वार्थः, देवतासन्निधानस्य लत्वात्—गो. † विश्वकर्मा  
सर्वशिल्पकर्ता, त्वष्टा तु तक्षणेन गृहादिनिर्माता । यद्वा—त्वष्टारमेव चेत्यवधारणेन  
अमुरविश्वकर्मा मयो व्यावर्त्यते—गो. ‡ वक्ष्यमाणान्नानादिरक्षणाय लोकपालानाह्वयति—  
आह्वय इति । शक्रमुखान्—इन्द्रपधानान्, शक्रस्य पृथङ्निर्देशात् । स्त्रीन् लोकपालान्—  
यमवरुणकुबेरान् । देवानित्यग्न्यादय उच्यन्ते । संविधीयतां—पालनं क्रियताम्—गो.

<sup>१</sup> अग्निमुखीस्तथा—ऊ. शक्रपुरोगमान्—च.

अतः परं—आह्वये लोकपालानित्यर्थं प्रक्षिप्तमिति परो व्याक-  
रोत्—तदसत्—आहूयमानविश्वकर्मादीनामिव किञ्चित्कृत्ये महर्षिणा  
लोकपालत्रयस्यापि नियोजनात् ॥ १३ ॥

प्राक्स्रोतसश्च या नद्यः<sup>१</sup> प्रत्यक्स्रोतस एव च ।

पृथिव्यामन्तरिक्षे च<sup>२</sup> सहायान्त्वद्य सर्वशः ॥ १४ ॥

अन्तरिक्षे नदी आकाशगङ्गा ॥ १४ ॥

अन्याः स्रवन्तु मैरेयं सुरामन्ये<sup>३</sup> सुनिष्ठिताम् ।

अपराश्वोदकं शीतं इक्षु<sup>४</sup>काण्डरसोपमम् ॥ १५ ॥

तासां कृत्यमाह—अन्याः स्रवन्त्वित्यादि । मैरेयं—मद्यभेदः,  
'मैरेयं माधवे घात्री घातकी गुडवारिभिः' इति वैजयन्ती । सुरा तु  
'गौडी पैष्टी च माध्वी च विज्ञेया त्रिविधा सुरा' इति स्मृता । मैरेयं  
उक्तव्यतिरिक्तोपादानमन्यत् । सुनिष्ठितां—सुनिष्पादिताम् ॥ १५ ॥

आह्वये देवगन्धर्वान् विश्वावसुहहाहुहून् ।

तथैवाप्सरसो देवीः गन्धर्वीश्वापि सर्वशः ॥ १६ ॥

विश्वावसून्, हहाहुहूनिति छन्दोवशात् ह्रस्वः । ब्रह्माण-  
मिति । बृहस्पतिमिति यावत् । याश्चोपतिष्ठन्तीत्यनुकर्षः ॥ १६ ॥

घृताचीमथ विश्वार्ची मिश्रकेशीमलम्बुसाम् ।

<sup>५</sup> नागदन्तां च हेमां च <sup>\*६</sup> हिमामद्रिकृतस्थलाम् ॥ १७ ॥

\* पुनश्च 'हेमां' इति पाठे पूर्वोक्तहेमापेक्षया अस्या व्यावृत्तिमाह—अद्रिकृतस्थला-  
मिति । अद्रौ—महेन्द्रे मयेन कृतनिवासां—स्वयंप्रभाविलस्थामित्यर्थः । हिमामिति  
पाठे हिमवच्छीतलाङ्गी । यद्वा हिममस्या अस्तीति हिमा । अद्रिकृतस्थला चान्ध-गो.

<sup>१</sup> तिर्यक्स्रो-च.

<sup>२</sup> समायान्त्वद्य-च.

<sup>३</sup> सुनिष्ठिताः—छ.

<sup>४</sup> खण्ड—छ.

<sup>५</sup> नागदन्तां—च.

<sup>६</sup> हेमा—छ. सोमा—च.

\* शक्रं याश्चोपतिष्ठन्ति ब्रह्माणं याश्च<sup>१</sup> योपेतः ।

सर्वास्तुम्बुरुणा सार्धं आह्वये सपरिच्छदाः ॥ १८ ॥

सपरिच्छदाः—नृत्तगीताद्यपेक्षितपरिकोपेताः ॥ १८ ॥

† वनं कुरुषु यदिव्यं वासोभूषणपत्रवत् ।

दिव्यनारीफलं शश्वत् तत्कौबेरमिहैतु च ॥ १९ ॥

अथ चैत्राथवनाह्वानं—वनमित्यादि । कुरुषु—उत्तरकुरुषु वनं चैत्राथारूपं, तच्चोत्तरकुरुदेशे वर्तते । दिव्यं—देवार्हम् । दिव्यत्वमेव तस्य दर्शयति—वास इत्यादि । यद्वृत्तिवृक्षाणां वासोभूषणान्येव पत्राणि अस्मिन् सन्तीति वासोभूषणपत्रवत् । शश्वत्—सर्वदा दिव्यनार्य एव फलानि यस्मिन् तत् तथा । तथैवंभूतं यत् कौबेरमस्ति तत् इह—वने एतु—आगच्छतु । उत्तरदिक्पालत्वेन कुबेराधिष्ठितत्वात् कौबेरमित्युक्तम् । तद्देवताधिष्ठानादिदं वनं तथा भवत्वित्यर्थः । इयं च कुबेरं प्रत्येवोक्तिः । नदीनामिव वनस्याह्वानं तदधिष्ठातृदेवताद्वारा ॥ १९ ॥

‡ इह मे भगवान् सोमः विधत्तामन्नमुत्तमम् ।

§ भक्ष्यं भोज्यं च<sup>२</sup> चोष्यं च लेह्यं च विविधं बहु ॥ २० ॥

विचित्राणि च माल्यानि ॥ पादपप्रच्युतानि च ।

सुरादीनि च पेयानि मांसानि विविधानि च ॥ २१ ॥

\* शक्रं या उपतिष्ठन्ति—रम्भोर्वशीमेतकादयः । ब्रह्माणं—चतुर्भुखं ; तल्लोकेऽप्यप्सरसः सन्ति, 'तं पञ्चशतान्यप्सरसां प्रतिधावन्ति' इति श्रुतेः—गो. † भोगोपकरणान्याद्वयं भोगस्थानान्याद्वयति—वनमिति—गो. ‡ एवं कुबेरं प्रत्युक्ता अन्नपति चन्द्रं प्रत्याह—इहेति—गो. § भक्ष्यं—खाद्यमपूप्यादि । भोज्यं—ओदनादि । चोष्यं—पायसादि । लेह्यं—रसायनादि ॥ ॥ माल्यानामपि स्वयंसिद्धत्वरूपोपाय—पादपप्रच्युतानीति ।

<sup>१</sup> भामिनीः—च.

<sup>२</sup> पेयं—ऊ.

\* एवं समाधिना युक्तः तेजसाऽप्रतिमेन च ।

शिक्षास्वरसमायुक्तं <sup>१</sup>तपसा चाब्रवीन्मुनिः ॥ २२ ॥

शिक्षेति । शिक्षाप्रतिपाद्यवर्णोच्चारणलक्षणोपेतम्, तथा व्याकरणोपदिश्यमानप्रकृतिप्रत्ययभाषास्वरोपेतं च तथा । एवं च 'एकः शब्दः सम्यक् ज्ञातः सुष्ठु प्रयुक्तः स्वर्गे लोके कामधुक् भवति' इति प्रसिद्धार्थः महर्षेस्तपोबलादिहैव सिद्धः यथाप्रयुक्तवचनमात्रादित्युक्तं भवति । अब्रवीदिति । प्रागुक्तदेवताऽऽह्वानवाक्यमित्यनुकर्षः ॥ २२ ॥

<sup>२</sup>मनसा ध्यायतस्तस्य प्राङ्मुखस्य कृताञ्जलेः ।

आजग्मुस्तानि सर्वाणि दैवतानि पृथक् पृथक् ॥ २३ ॥

तानीति । आहूतदैवतानीत्यर्थः ॥ २३ ॥

† मलयं ददुरं चैव ततः स्वेदनुदोऽनिलः ।

उप<sup>३</sup>स्पृश्य ववौ <sup>४</sup>युक्त्या सुप्रियात्मा शिवः सुखम् ॥ २४ ॥

मलयं ददुरं चैव—चन्दनपर्वतौ । उपस्पृश्य—स्पृष्ट्वा । ततः—तस्मादारभ्य स्वेदनुदः, 'इगुपधे'ति कः । स्वेदस्य नुदः स्वेदनुदः । युक्त्या शैत्यसौरभ्यमान्द्यधर्मयोगेन । सुप्रियात्मा—सुप्रियस्वरूपः, अत एव शिवः—शुभः अनिलः सुखं ववौ ॥ २४ ॥

\* समाधिना—योगेन, तपसा—ज्ञानेन, यद्वा अनशनादिकायुक्तेरूपेण । अत एव तेजसा—अनागमने दण्डनसामर्थ्येन च युक्तः मुनिः—गो. † मलयः—चन्दनालयः, ददुरः—तत्समीपस्थः चन्दनोत्पत्तिस्थानभूतो गिरिः । तदुभयमुपस्पृश्य सुप्रियात्मा सुप्रियस्वभावः, सुगन्ध इत्यर्थः, अत एव सुखः—सुखकरः, शिवः—शीतलः, युक्त्या—अङ्गस्पर्शेन—गो.

<sup>१</sup> सुमतः—च. <sup>२</sup> तपसा—ऊ. <sup>३</sup> स्पृष्ट्वावयौ—ऊ. <sup>४</sup> युक्तः—ऊ.



ततोऽभ्य<sup>१</sup>वर्तन्त घनाः दिव्याः कुसुमवृष्टयः ।

<sup>२</sup>दिव्यदुन्दुभिघोषश्च दिक्षु सर्वासु शुश्रुवे ॥ २५ ॥

घनाः—निबिडाः ॥ २५ ॥

प्रवृत्तश्चोत्तमा वाताः ननृतुश्चाप्सरोगणाः ।

प्रजगुर्देवगन्धर्वाः वीणाः प्रमुमुचुः स्वरान् ॥ २६ ॥

वीणाश्चेति । वाद्यमाना इति शेषः । स्वरान्—षड्जादीन्  
सान्तरभेदान् ॥ २६ ॥

स शब्दो द्यां च भूमिं च प्राणिनां श्रवणानि च ।

विवेशो<sup>३</sup>च्चारितः श्लक्ष्णः समो लयगुणान्वितः ॥ २७ ॥

लयः—नृत्तगीतानुगततालप्रमाणः ॥ २७ ॥

<sup>४</sup>तस्मिन्नुपरते शब्दे दिव्ये श्रोत्रसुखे नृणाम् ।

ददर्श भारतं सैन्यं विधानं विश्वकर्मणः ॥ २८ ॥

\* भरतः विश्वकर्मणो विधानं ददर्श ॥ २८ ॥

बभूव हि समा भूमिः समन्तात् पञ्चयोजना ।

शाद्वलैर्बहुभिश्छन्ना नीलवैडूर्यसन्निभैः ॥ २९ ॥

तदेव प्रकाश्यते—बभूवेत्यादि । छन्ना बभूवेति योजना ।  
शाद्वलशब्देन कोमलतृणान्युच्यन्ते । नीलस्य—इन्द्रनीलस्य वैडूर्यस्य  
च सन्निभास्तथा ॥ २९ ॥

\* अत्र यथाश्रुतव्याख्यानुसारेण, मूले 'ददर्श' भरतः सर्वं इत्येवंरीत्या पाठः स्यात् ।  
अथ वा 'भरतस्येदं—भारतं सैन्यं विश्वकर्मणो विधानं ददर्श' इत्येव व्याख्याऽपि स्यात् ।

<sup>१</sup> वर्धन्ता—च. <sup>२</sup> देव—च. <sup>३</sup> धावचः—च. <sup>४</sup> तस्मिन्नेवंगते—च.

तस्मिन् विल्वाः कपित्थाश्च पनसा बीजपूरकाः ।

आमलक्यो<sup>१</sup> बभूवुश्च चूताश्च फल<sup>२</sup>भूषणाः ॥ ३० ॥

तस्मिन्—पञ्चयोजनायामप्रदेशे । बीजपूरः—मातुलङ्गकः ।

फलभूषणत्वं \* साधारणम् ॥ ३० ॥

उत्तरेभ्यः कुरुभ्यश्च वनं † दिव्योपभोगवत् ।

आजगाम नदी<sup>३</sup> सौम्या तीरजैर्बहुभिर्धृता ॥ ३१ ॥

दिव्योपभोगवत् वनमाजगामेत्यन्वयः । सौम्या नदी—

जम्बूनदी ॥ ३१ ॥

चतुश्शालानि शुभ्राणि शालाश्च गजवाजिनाम् ।

हर्म्यप्रासाद<sup>४</sup>संवाधाः ‡ तोरणानि शुभानि च ॥ ३२ ॥

सितमेघनिभं चापि राजवेश्म सुतोरणम् ।

<sup>५</sup>शुक्लमाल्यकृताकारं दिव्यगन्धसमुक्षितम् ॥ ३३ ॥

चतुरश्रं असम्बाधं § शयनासनयानवत् ।

दिव्यैः सर्वरसैर्युक्तं दिव्यभोजनवस्त्रवत् ॥ ३४ ॥

उपकल्पितसर्वान्नं धौतनिर्मलभाजनम् ।

॥ बल्लसर्वासनं श्रीमत् स्वास्तीर्णशयनोत्तमम् ॥ ३५ ॥

\* इतरवृक्षाणामपि साधारणमित्यर्थः । † दिव्योपभोगवत्—दिव्योपभोगार्हं—गो.

‡ तोरणानि—बन्धनमालाः, 'बन्धी बन्धनमाला तु तोरणं परिकीर्तितम्' इति हलायुधः—गो. § असम्बाधं—विशालम् । ॥ 'बल्लसर्वासनं' इत्यत्र, स्नान-

भोजनायासनान्युच्यन्ते । 'शयनासन' इत्यत्र राजाऽऽसनं तत्साहचर्यात् शयनं च महाशयनम् । 'स्वास्तीर्णशयनोत्तमम्' इत्यत्र निदर्शयनम्—गो.

<sup>१</sup> इयं जम्बूश्च बभूवुः—ऊ. <sup>२</sup> भूषिताः—च. <sup>३</sup> दिव्या—ऊ. <sup>४</sup> संयुक्त—च.

<sup>५</sup> दिव्य—ऊ.

सितमेघनिभं सुधालेपेन । शुक्कमाल्यैः कृतः आकारः—अलङ्कारः  
यस्य स तथा । समुक्षितं—सिक्तम् । यानं—शिविकादि । धौतत्वात्—  
प्रक्षालितत्वात् निर्मलानि भाजनानि—पात्राणि यस्मिन् तत्तथा ॥ ३३-३५ ॥

प्रविवेश महाबाहुः अनुज्ञातो महर्षिणा ।

वेश्म तत् रत्नसंपूर्णं भरतः केकयीसुतः ॥ ३६ ॥

अनुजग्मुश्च तं सर्वे मन्त्रिणः सपुरोहिताः ।

बभूवुश्च मुदा युक्ताः दृष्ट्वा तं वेश्मसंविधिम् ॥ ३७ ॥

वेश्मनः संविधिः—विधानं तथा ॥ ३७ ॥

तत्र राजाऽऽसनं दिव्यं व्यजनं छत्रमेव च ।

भरतो मन्त्रिभिः सार्धं अभ्यवर्तत \* राजवत् ॥ ३८ ॥

राजाऽऽसनं—सिंहासनं राजवदभ्यवर्तत ॥ ३८ ॥

† आसनं पूजयामास रामायामिप्रणम्य च ।

वालव्यजनभादाय न्यपीदत् सचिवासने ॥ ३९ ॥

\* राजवत्—राजार्हम् । राजार्हमासनादिकं सर्वं प्रदक्षिणं चकारेत्यर्थः—ती.  
राजासनं—राजाहंसनं अभ्यवर्तत—अभितोऽवर्तिष्ट—प्रदक्षिणं कृतवानिति यावत् ।  
राजवत्—राजतुल्यं—राममित्यर्थः—गो. राजवत्—राजयोऽयम्—ती. † आसनं  
पूजयामासेत्यत्र राजवदित्यनुकूपः । रामाय—आसनोपरि स्थितत्वेन भाविताय—गो.  
एतत्प्रकरणे समापत्तां आशङ्कानां विषये—‘व्यसयन्त मनुष्यास्ते स्वप्रकृत्यं  
तदद्भुतम्’ (78) इति वक्ष्यमाणं वचनं विमर्शनीयम् । तिलके तु—  
आसनं पूजयामासेति । रामचन्द्रोद्यमेतदिति बुद्ध्या रामाय प्रणम्य, आसनोपरि प्रतिष्ठितं  
रामं ध्यात्वेति शेषः । अत्रेदं बोध्यम्—भरतेन वाचोक्तमपि राज्यानभिलाषं लोकान  
अदध्युः । अतः क्रिययाऽपि सर्वलोकप्रत्यायनाय महर्षिणा तपोव्ययेनापीदृशमातिथ्य-  
करणम् । किञ्च पुष्पादिभिः पूजेव इयमपि क्रिया विष्णोर्दशभूतभरततुष्टये इति  
तत्करणम् । किञ्च भरतं प्रति ‘त्वं दुष्टदुष्टयाऽऽगतोऽसि किम्?’ इति प्रश्ने तस्य  
ऋषेः सर्वज्ञत्वासामर्थ्यादिशङ्कावारणाय स्वसामर्थ्यदर्शनम् । अपि च भगवदेकचित्तानां  
स्वर्गसुखमिहापि भवतीति भगवद्रामप्रीतिमाहात्म्यं प्रदर्शयितुं तद्दर्शनेन तेषां  
तत्राधिकां प्रीतिमुत्पादयितुं तथाकरणं मुनेरिति दिक्—ति.

न तु तत्रोपविष्ट इत्याह—आसनं पूजयामासेत्यादि । राम-  
भद्रीयमिति बुद्धयेति शेषः । रामायाभिप्रणम्य चेति । आसनोपरि रामं  
प्रतिष्ठितं ध्यात्वेति शेषः । बालव्यजनं—तालवृन्तम् । रामसेवा-  
शेषतयेति शेषः । सचिवासने—सचिवोपकृतासने सिंहासनाधस्तने ॥

आनुपूर्व्यान्निपेदुश्च सर्वे मन्त्रिपुरोहिताः ।

ततः सेनापतिः पश्चात् \* प्रशास्ता च निपेदतुः ॥ ४० ॥

प्रशास्ता—पुररक्षकः—कलैयाली ॥ ४० ॥

ततस्तत्र मुहूर्तेन नद्यः पायसकर्दमाः ।

उपातिष्ठन्त भरतं भरद्वाजस्य <sup>१</sup> शासनात् ॥ ४१ ॥

तासामुभयतः कूलं † पाण्डुमृत्तिकलेपनाः ।

रम्याश्चावसथा दिव्याः ‡ <sup>२</sup> ब्रह्मणस्तु प्रसादजाः ॥ ४२ ॥

तेनैव च मुहूर्तेन दिव्याभरणभूषिताः ।

आगुर्विंशतिसाहस्राः § ब्रह्मणा प्रहिताः स्त्रियः ॥ ४३ ॥

आगुः—आगतवत्यः । ब्रह्मणा—बृहस्पतिना, पुत्रकार्य-  
सिद्ध्यर्थम् ॥ ४३ ॥

॥ सुवर्णमणि<sup>३</sup>मुक्तेन प्रवालेन च शोभिताः ।

आगुर्विंशतिसाहस्राः कुबेर<sup>४</sup>प्रहिताः स्त्रियः ॥ ४४ ॥

\* प्रशास्ता—शिविरनियन्ता—गो. † पाण्डुमृत्तिकलेपनाः—सुषालिप्ताः—गो.

‡ ब्रह्मणः—भरद्वाजस्य—गो. § ब्रह्मणा—चतुर्मुखेन—गो. ॥ सुवर्णानि—सुवर्ण-  
मयाभरणानि, मणयः—रत्नानि, मुक्ताश्च—सुवर्णमणिमुक्ते—तेन—गो.

<sup>१</sup> तेजसा—कु.

<sup>२</sup> ब्राह्मणस्य—च.

<sup>३</sup> मुक्तेन—कु.

<sup>४</sup> सहिताः—कु.

\* याभिर्गृहीतः पुरुषः सोन्माद इव <sup>1</sup> लक्ष्यते ।

आगुर्विशतिसाहस्राः नन्दनादप्सरोगणाः ॥ ४५ ॥

सोन्माद इति । 'गन्धर्वाप्सरसो वा एतमुन्मादयन्ति, य उन्माद्यति' इति श्रुत्येति शेषः । उद्भूतो मादः—सन्तोषः—उन्मादः, मुदहर्षे, भावे घञ्, उद्भूतसन्तोषसहिता इत्यर्थः ॥ ४५ ॥

नारदस्तुम्बुरु<sup>२</sup>गोपः प्रभया सूर्यवर्चसः ।

एते गन्धर्वराजानः भरतस्याग्रतो जगुः ॥ ४६ ॥

नारदादयो गन्धर्वराजानः । प्रभया सूर्यवर्चसः—तस्य समानतेजस्काः ॥ ४६ ॥

अलम्बुसा मिश्रकेशी पुण्डरीकाऽथ वामना ।

उपानृत्यंस्तु <sup>३</sup> भरतं <sup>†</sup> भरद्वाजस्य शासनात् ॥ ४७ ॥

यानि माल्यानि देवेषु यानि चैत्ररथे बने ।

प्रयागे तान्यदृश्यन्त भरद्वाजस्य तेजसा ॥ ४८ ॥

प्रयागे—क्षेत्रे ॥ ४८ ॥

विल्वा मार्दङ्गिका आसन् <sup>‡</sup> शम्भ्याग्राहा विभीतकाः ।

अश्वत्था नर्तकाश्चासन् भरद्वाजस्य <sup>४</sup> शासनात् ॥ ४९ ॥

विल्वाः—विल्ववृक्षाः । मार्दङ्गिकाः—मृदङ्गवादनशिल्पमस्य,

'तदस्य शिल्पम्' इति ठक्, 'मार्दङ्गिका मौरजिकाः'—

\* गृहीतः—आलिङ्गितः । एतदर्थस्य पूर्वेणान्वयः—गो. दर्शनादिनाऽऽत्मवशी-  
कृतः—ति. † भरद्वाजस्य शासनादुपानृत्यञ्जित्यनेन, भरतस्य रामे वृत्तिविशेषं आतिथ्य-  
व्याजेन परीक्षितवानुपिरिति गम्यते । एवं भरतस्य रामशेषतयेवावस्थानं, न तु भोगलौल्येने-  
युक्ता सेनाभोगं प्रपन्नयति—यानीत्यादिना—गो. ‡ शम्भ्याग्राहाः—तालग्राहकाः—गो.

<sup>१</sup> चोषने—ङ्.

<sup>२</sup> गोप्ता—ङ्.

<sup>३</sup> तास्त्वाः—ङ्.

<sup>४</sup> तेजसा—ञ्.



கூடகிளையாடிவாகிப்பாள் । विभीतिकाः—காணக்கி । शम्या-  
ग्राहाः—‘शम्या यज्ञायुधे ताले मशके च क्रियान्तरे’ ॥ ४९ ॥

ततः सरलतालाश्च तिलका<sup>१</sup> नागमालकाः ।

प्रहृष्टाः तत्र संपेतुः \*कुब्जा भूत्वाऽथ वामनाः ॥ ५० ॥

सरलः—देवदारुविशेषः । तालः प्रसिद्धः । तिलकः—

மஞ்சக்காடி । नागमालकाः—நாகமலம் । कुब्जाः—

स्थगुमन्तः ॥ ५० ॥

† शिशुपाऽऽमलकी जम्बुः याश्चान्याः<sup>२</sup> काननेषु ताः ।

मालती मल्लिका जातिः याश्चान्याः कानने लताः ॥ ५१ ॥

प्रमदाविग्रहं कृत्वा भरद्वाजाश्रमे<sup>३</sup> स्वसन् ।

शिशुपा—கருஷ்டி । जम्बूरिति पृथक्पदं जातिवाचकम् ।

लताः मल्लिकादयः । ननु लतादिभिरेव स्र्यादिसाध्यव्यवहारः, किं तदावाहनेन ? लतादेः दिव्यस्र्यादितापत्तिसामर्थ्याय तदधिष्ठानार्थमिति वदामः । वनलतादेः स्र्यादिताऽपत्तिश्च ॥ ५१ ॥

‡<sup>४</sup> सुराः सुरापाः पिवत पायसं च बुभुक्षिताः ।

मांसानि च सुमेध्यानि भक्ष्यन्तां यावदिच्छथ ॥ ५२ ॥

<sup>५</sup> उच्छाद्य स्नापयन्ति स्म नदीतीरेषु § वल्गुषु ।

अप्येकमेकं पुरुषं प्रमदाः सप्त चाष्ट च ॥ ५३ ॥

\* विहारार्हत्वाय एवंभावः । † खिलिक्वृक्षाणां खीभावपरिग्रहमाह—शिशपेत्यादि ।

‡ एवमूचुरिति शेषः—ति. ‘इत्यवदन्’ (पूर्वश्लोके पाठान्तरम्) इति सम्बन्धः—गो.  
§ वल्गुषु—मनोशेषु ।

<sup>१</sup> नागमल्लिकाः—डू. सप्तमालकाः—च. <sup>२</sup> कानने लताः—च. <sup>३</sup> स्वदन्—डू.

<sup>४</sup> सुरां—च. <sup>५</sup> उच्छोद्य—च.

उच्छाद्य—उद्धर्तनं कृत्वा । एकमेकमिति । ‘एकं बहु-  
व्रीहिवत्’ इति बहुव्रीहिवद्भावाभाव आर्षः ॥ ५३ ॥

संवाहन्त्यः समापेतुः नार्यो<sup>१</sup> रुचिरलोचनाः ।

\* परिमृज्य<sup>२</sup> तथाऽन्योन्यं पाययन्ति वराङ्गनाः ॥ ५४ ॥

संवाहन्त्य इति । संवाहयन्त्य इति यावत् । संवाहनं—  
पादमर्दनादि । समापेतुः—सङ्गता बभूवुः । परिमृज्य—स्नात्वा ।  
पाययन्तीति । मद्यभेदानिति शेषः ॥ ५४ ॥

हयान् गजान् खरानुष्टान् तथैव सुरभेः सुतान् ।

अभोजयन्<sup>३</sup> वाहनपाः तेषां भोज्यं यथाविधि ॥ ५५ ॥

सुरभिसुताः—बलीवर्दाः ॥ ५५ ॥

इक्षूश्च मधुलार्जाश्च भोजयन्ति स्म वाहनान् ।

इक्ष्वाकुवरयोधानां चोदयन्तो महाबलाः ॥ ५६ ॥

इक्ष्वाकुवरयोधानां वाहनान् चोदयन्तः—रक्षणाय प्रेरयन्तः  
सन्तः इक्ष्वादीन् भोजयन्ति स्म ॥ ५६ ॥

† नाश्वबन्धोऽश्वमाजानात् न गजं कुञ्जरग्रहः ।

मत्तप्रमत्तमुदिता सा चमूस्तत्र संवभौ ॥ ५७ ॥

अत एव—नाश्वबन्ध इत्यादि । अश्वान् बध्नातीत्यश्वबन्धः ।  
मत्ताः मदकरद्रव्यसेवया, प्रमत्ताः मधुपानेन, मुदिताः स्रक्चन्दन-  
वनितादिभोगेन ॥ ५७ ॥

\* परिमृज्य—जलाद्रमङ्गं वस्त्रादिना परिमृज्य, अलङ्कृत्येति वाऽर्थः—गो.  
† नाजानात्—न ज्ञातवान्—गो.

<sup>१</sup> विपुल—च.

<sup>२</sup> यथान्याय्यं—ऊ. तदाऽन्योन्यं—च.

<sup>३</sup> तदारोहाः—ऊ.

तर्पिताः सर्वकामैस्ते रक्तचन्दनरूपिताः ।

अप्सरोगणसंयुक्ताः सैन्या वाचमुदीरयन् ॥ ५८ ॥

सैन्याः—सेनायां समवेताः । वाचं—क्रीडावाचं उदीरयन्—  
उदैरयन्निति यावत् । ताभिरप्सरोभिस्सहेति शेषः ॥ ५८ ॥

नैवायोध्यां गमिष्यामः न गमिष्याम दण्डकान् ।

कुशलं भरतस्यास्तु रामस्यास्तु तथा सुखम् ॥ ५९ ॥

कां वाचमुदीरयन्नित्यतः—नैवेत्यादि । न गमिष्यामेति ।  
छान्दसः सकारलोपः । भरतस्य कुशलमस्तु, भूमौ स्वर्गसुखप्रदत्वा-  
दित्याशयः ॥ ५९ ॥

इति पादातियोधाश्च हस्त्यश्वारोहबन्धकाः ।

\* अनाथास्तं विधिं लब्ध्वा वाचमेतामुदीरयन् ॥ ६० ॥

पादाभ्यां अदन्ति—गच्छन्ति इति पादातयः; ते चैते  
योधास्तथा । चकारतोऽधिकसमुच्चयः । हस्त्यश्वानामारोहाः—सादिनः,  
हस्त्यादिवन्धकाः तद्भृत्याश्च तथा । तं विधिं—तं सत्कारं लब्ध्वा  
अनाथाः अपरतन्त्रा इव—इत्येतां वाचमुदीरयन्निति सम्बन्धः ॥ ६० ॥

संप्रहृष्टा विनेदुस्ते नरास्तत्र सहस्रशः ।

भरतस्यानुयातारः स्वर्गोऽयमिति चान्नुवन् ॥ ६१ ॥

विनादः—शूराणां प्रहृष्टानां शब्दविशेषः ॥ ६१ ॥

नृत्यन्ति स्म हसन्ति स्म गायन्ति स्म च सैनिकाः ।

समन्तात् परिधावन्ति † माल्योपेताः सहस्रशः ॥ ६२ ॥

\* पदात्यादयः खलु ताः । अतः—एतावता कालेन एतादृशातिथ्यापनुभवगति-  
रहिताः—इत्येवं तथा लोकोक्तिर्वा अनाथा इति । तेन चातिथ्यप्रशंसनम् । † माल्यो-  
पेताः—माल्यापलङ्कृता इति यावत् ।

ततो भुक्तवतां तेषां तदन्नसमृतोपमम् ।

दिव्यानुद्रीक्ष्य भक्ष्यांस्तान् अभवद्भक्षणे मतिः ॥ ६३ ॥

अभवद्भक्षणे मतिरिति । परितृप्तत्वेऽपि भक्ष्यसौष्ठवात्  
पुनश्चाकाङ्क्षाऽभूदित्यर्थः ॥ ६३ ॥

प्रेष्याश्चेष्टश्च वध्वश्च बलस्थाश्च सहस्रशः ।

बभूवुस्तं भृशं<sup>१</sup> तृप्ताः सर्वे<sup>\*</sup> चाहतवाससः ॥ ६४ ॥

प्रेष्याः—किङ्कराः । चेष्ट्यः—दास्यः । बले—सेनायां तिष्ठन्तीति  
तथा । अहतवासस इति । नूतनवस्त्रपरिधाना इत्यर्थः ॥ ६४ ॥

कुञ्जराश्च खरोष्ट्राश्च<sup>२</sup> गोऽश्वाश्च मृगपक्षिणः ।

बभूवुः सुभृतास्तत्र<sup>†</sup> नान्यो ह्यन्यमकल्पयत् ॥ ६५ ॥

खरोष्ट्रा इत्यादौ 'सर्वो द्वन्द्वो विभाषा' इत्येकत्वाभावः ।  
मृगपक्षिणः क्रीडार्थाः । सुभृताः—सुपुष्टाः । तत्र—सेनायाम् ।  
अन्यः अन्यं प्रति अन्नादिकं नाकल्पयत्, ऋषिकृतमेव सर्वमुपयुक्त-  
वन्त इत्यर्थः ॥ ६५ ॥

नाशुक्लवासास्तत्रासीत् क्षुधितो मलिनोऽपि वा ।

रजसा ध्वस्तकेशो वा नरः कश्चिददृश्यत ॥ ६६ ॥

आजैश्चापि च वाराहैः निष्ठानवरसञ्चयैः ।

फलनिर्व्यूहसंसिद्धैः<sup>४</sup> स्रुपैर्गन्धरसान्वितैः ॥ ६७ ॥

\* अहतवाससः—नूतनवस्त्राः । यद्वा, आहतवाससः—निर्णिक्तवाससः—गो-  
† एते परस्परं उपचारादिकं नाकुर्वन् ; महर्षिप्रेषितपरिचारकैरेवेष्टसंपत्त्या परस्परापेक्षा  
नासीदिति भावः ।

<sup>१</sup> तृप्ताः—ङ. प्रीताः—च. <sup>२</sup> गावश्च—ङ. <sup>३</sup> नातो—च. <sup>४</sup> स्रुपे—ङ.

आजैरित्यादि । आजादिपदार्थैः पूर्णाः । आजैः—अजमांसैः ।  
तथा वाराहैः । ‘निष्ठानं व्यञ्जनं ज्ञेयम्’ इति हरिः, व्यञ्जनश्रेष्ठानां  
सञ्चयास्तथा । निर्व्यूहः—काथरसः, ‘द्वर्यापिडे काथरसे निर्व्यूहो  
नागदन्तके’ । सिद्धैः—भावे निष्ठा, सिद्धिः पाक इति यावत्,  
पनसाम्रादिफलकाथरसपाकभेदैरित्यर्थः । अपि च फलनिर्व्यूहसन्नि-  
हिततया सिद्धैः—पक्वैः सूपैरिति सूपविशेषणमपि । तादृशसूपः  
केरलप्रासिद्धः । गन्धरसान्वितैरिति साधारणं विशेषणम् । गन्धः—  
भर्जनादिसंस्कारादिजो गन्धविशेषः, तथा रसविशेषोऽपि ॥ ६७ ॥

पुष्पध्वजवतीः पूर्णाः शुक्लस्यान्नस्य<sup>१</sup> चाभितः ।

ददशुर्विस्मितास्तत्र नरा \* लौहीस्सहस्रशः ॥ ६८ ॥

पुष्पवत्यः ध्वजवत्यश्च तथा, इदमलङ्कारार्थं गन्धार्थं च ।  
पूर्णयोगे षष्ठी सर्वत इति प्रागेवोक्तम् । लौहीः—स्वर्णरजतमयपात्रीः  
ददशुरित्यन्वयः । लोहशब्दः पञ्चलोहसाधारणः ॥ ६८ ॥

बभ्रुवुर्वनपार्श्वेषु कूपाः पायसकर्दमाः ।

ताश्च कामदुघा गावः द्रुमाश्चासन्<sup>२</sup> मधुसूतः ॥ ६९ ॥

वनपार्श्वेषु—चैत्ररथवनवत् प्रतिभातवनप्रदेशेषु पञ्चयोजनपरि-  
मितेष्वित्यर्थः । ताश्च तद्वनवर्तिन्यो गाश्च कामदुघा आसन्, दुहः  
किप्, घश्च । वनप्रदेशेष्वेवं भोगसाधनसंपादनं अपाङ्केयाटविक-  
वननिषादादिबलाद्यर्थम् ॥ ६९ ॥

वाप्यो मैरेयपूर्णाश्च मृष्टमांसचयैर्वृताः ।

† प्रतप्तपैठरैश्चापि मार्गमायूरकौकुटैः ॥ ७० ॥

\* सर्वलोहेषु प्रधानत्वात् सुवर्णमत्र लोहशब्देन उच्यते—गो. † निषादादिबल-  
वृत्त्यर्थं प्रतापमात्रेण संस्कार्याः—प्रतप्ताः, तथा पिठरः—कपालं, तेषु संस्कृताः—पक्वाः—  
पैठराः—ति. प्रतप्तपिठरैः—प्रतप्तपिठरसंस्कृतैः—गो.

<sup>१</sup> चोच्छ्रिताः—कु.

<sup>२</sup> मधुसूतः—च.

<sup>३</sup> पिठरै—कु.



प्रतप्तपैठरैः—पिठरः—कपालः—७७—तेषु संस्कृताः पकाः—  
पैठराः, 'संस्कृतं भक्षाः' इत्यण्, प्रतापमात्रतः संस्कार्याः—प्रतप्ताः  
पैठराश्च तथा । मृगादिसम्बद्धमांसाः—मार्गादयः ॥ ७० ॥

\* पात्रीणां च सहस्राणि स्थालीनां नियुतानि च ।  
न्यर्बुदानि च पात्राणि शातकुम्भमयानि च ॥ ७१ ॥

पात्रीणां—अन्नपानीयपात्रीणां—*மிடாக்கள்* । स्थालीनां—  
व्यञ्जनस्थालीनां—*சொம்புகள்* । नियुतं—लक्षं । न्यर्बुदानि—  
शतकोट्यः । पात्राणि—भोजनपात्राणि—*வட்டில்* ॥ ७१ ॥

स्थालयः कुम्भयः करम्भश्च दधिपूर्णाः सुसंस्कृताः ।  
यौवनस्थस्य गौरस्य कपित्थस्य सुगन्धिनः ॥ ७२ ॥

स्थालयः—*தூலம்* । कुम्भयः—*தேதாண்டுகள்* । दधि-  
पूर्णत्वं कुम्भविशेषणम् । करम्भयः—दधिमन्थनस्थालयः । यौवन-  
स्थस्य—न अपक्वस्य नातिपक्वस्य, मध्यमसुपरिपाकस्येत्यर्थः । गौरस्य—  
सुपक्वत्वादेव पीतवर्णस्य, 'पीतो गौरो हरिद्राभः' ; उक्तविशेषण-  
कपित्थस्य—*விளாம்பழம்*—सम्बन्धिसुगन्धवतः ॥ ७२ ॥

हृदाः पूर्णा रसालस्य दध्नः श्वेतस्य चापरे ।

बभूवुः <sup>१</sup>पायसस्यान्ये <sup>२</sup>शर्कराणां च सञ्चयाः ॥ ७३ ॥

रसालस्य—तक्रविशेषस्य, 'अपक्वतक्रं सव्योषं चतुर्जातं  
गुडाद्रकम् । सजीरकं रसालं स्यात् मज्जिका शिखरिण्यपि' इति

\* 'पात्रीणां' इत्यारभ्य 'सञ्चयाः' इत्यन्तमेकं वाक्यम्—गो. † 'शर्करा-  
यावसञ्चयाः' इति च पाठः, शर्करामिश्रयवविकारापूपसञ्चया इत्यर्थः—गो.

<sup>१</sup> पायसस्यान्ये—च. <sup>२</sup> शर्करायावसञ्चयाः—उ.

वैजयन्ती । पायसस्यान्य इति । पूर्णा हृदा इत्यनुकर्षः । शर्कराणां सञ्चयाः—राशयश्च, पायसोपयुक्ता बभूवुरित्यनुकर्षः ॥ ७३ ॥

कल्पां\*चूर्णकषायांश्च स्नानानि विविधानि च ।

ददृशुर्भाजनस्थानि † तीर्थेषु सरितां नराः ॥ ७४ ॥

उक्तहृदान् कल्कादींश्च ददृशुरित्यन्वयः । कल्कान्—आमलक्यादिकल्कतैलान् चूर्णकषायांश्च—स्नानचूर्णकायतकषायांश्च ददृशुरिति सम्बन्धः । तथा विविधानि स्नानानि—स्नान्त्यनेनेति स्नानानि—उष्णोदकानि ॥ ७४ ॥

शुक्लानंशुमतश्चापि दन्तधावनसञ्चयान् ।

‡ शुक्लांश्चन्दनकल्पांश्च समुद्रेष्ववतिष्ठतः ॥ ७५ ॥

शुक्लान्—निर्मलान् । अंशुमतः—अग्रे कूर्चवतः, दन्त-धावन्नायेति यावत् । चन्दनकल्कान्—घृष्टचन्दनान् । समुद्रः—संपुटः—*புக்கலம்* ॥ ७५ ॥

दर्पणान् § परिमृष्टांश्च वासमां चापि सञ्चयान् ।

॥ पादुको'पानहं चैव युग्मानि च सहस्रशः ॥ ७६ ॥

पादुका—*பாடகா* । उपानत्—*உபாபு* । पादुका-पानहमिति । 'द्वन्द्वान्छुदषद्धान्तात्समाहारे' इति टच् समासान्तः । युग्मान्—उभयपादार्थं युग्मरूपान् ॥ ७६ ॥

\* चूर्णानि—माषादिचूर्णानि, कषायाः कथितानि—गो. † सरितां तीर्थेषु—नथा अवतारस्थलेषु । ‡ स्नानानन्तरमलङ्कारोपकरणानि दर्शयति—शुक्लानिति—गो. § परिमृष्टान्—निमेलीकृतान्—गो. ॥ पादुकाः—दारुनिर्मिताः, उपानहः—चर्मनिर्मिताः—गो.

१ पानहश्चापि—छ.

आञ्जनीः कङ्कतान् कूर्चान् <sup>1</sup>शस्त्राणि च धनूंषि च ।

<sup>2</sup>मर्मत्राणानि चित्राणि शयनान्यासनानि च ॥ ७७ ॥

आञ्जन्यः—आङ्गुली कङ्कति । कङ्कतः—केशमार्जनम्—

कृप्य । कूर्चाः—श्मश्रुप्रसाधकाः—पाङ्गुलीपङ्कतान्नुवात् । मर्म-  
त्राणं—कवचम् ॥ ७७ ॥

प्रतिपानहृदान् पूर्णान् खरोष्ट्रं गजवाजिनाम् ।

अवगाह्यसुतीर्थाश्च हृदान् सोत्पलपुष्करान् ॥ ७८ ॥

प्रतिपानं—मुक्तजीर्णार्थं यत् पीयते तत् प्रतिपानम्—

कृप्य । अवगाह्यसुतीर्थानिति । अवगाहितुं योग्याः सुखावतारा-  
श्चेत्यर्थः । ‘पुष्करं पङ्कजं व्योम्नि’ इति विश्वः ॥ ७८ ॥

\* आकाशवर्णप्रतिमान् स्वच्छतोयान् सुखाल्लवान् ।

नीलवैडूर्यवर्णाश्च मृदून् यवससञ्चयान् ॥ ७९ ॥

निर्वापार्थं पशूनां ते ददृशुस्तत्र सर्वशः ।

आकाशवर्णप्रतिमानिति । नीलवर्णान्, उपाधिभेदादिति  
शेषः । सुखेन आल्लवः—स्नानं येषां ते तथा । यवसानां  
सञ्चयस्तथा, ‘यवसं तृणमर्जुनम्’ । निर्वापार्थं—भक्षणार्थम् ॥ ७९ ॥

व्यस्मयन्त भनुष्यास्ते <sup>4</sup>स्वप्नकल्पं तदद्भुतम् ।

दृष्ट्वाऽऽतिथ्यं कृतं तादृक् <sup>5</sup>भरतस्य महर्षिणा ॥ ८० ॥

स्वप्नकल्पमिति । द्रागुत्पन्नसुदुष्प्रापविचित्रपदार्थत्वात् ॥ ८० ॥

\* आकाशवर्णप्रतिमान्—आकाशवर्णिर्मलानित्यर्थः—गो. † स्वप्नकल्पत्वोक्तिः  
अयत्नसिद्धत्वात्, अपूर्वत्वात्, आश्चर्यकरत्वाच्च—गो. स्वप्नकल्पं—मत्स्यदुर्लभम्—ति.

<sup>1</sup> छत्राणि—च. <sup>2</sup> तनुत्राणि च—छ. <sup>3</sup> रथ—छ. <sup>4</sup> स्वप्नकल्पं—छ.  
<sup>5</sup> भरद्वाज—च.

<sup>1</sup> इत्येवं रममाणानां देवानामिव नन्दने ।  
भरद्वाजाश्रमे रम्ये सा रात्रिर्व्यत्यवर्तते ॥ ८१ ॥

प्रतिजग्मुश्च ता नद्यः गन्धर्वाश्च यथाऽऽगतम् ।  
\* भरद्वाजमनुप्राप्य ताश्च सर्वा वराङ्गनाः ॥ ८२ ॥

तथैव मत्ता मदिरोत्कटा नराः  
तथैव दिव्यागरुचन्दनोक्षिताः ।  
तथैव दिव्याः विविधाः स्रगुत्तमाः  
† पृथक् <sup>2</sup> प्रकीर्णा मनुजैः प्रमर्दिताः ॥ ८३ ॥

इत्यार्षे श्रीमद्रामायणे वाल्मीकीये अयोध्याकाण्डे एकनवतितमः सर्गः

अथ स्वप्नादिवत् ऋषिकृतमातिथ्यं किं मिथ्या? इति शङ्कां  
व्यावर्तयितुमाह—तथैव मत्ता इत्यादि । मत्ताः—दृप्ताः । मदिरया  
उत्कटाः—मदिरोत्कटाः । ‘मत्ते शौण्डोत्कटक्षीवाः’ । तथैवेति ।  
यथा सार्वभौमाश्रमेधयागतृप्तजनस्य भुक्तवस्तु परिपाकपर्यन्तं सत्यं,  
तथैवात्रापि सत्य एव भोगोऽभूदित्यर्थः । स्रगुत्तमाः—सक्षूतमाः  
प्रकीर्णाः प्रमर्दिताश्च, उपभोगवशादिति शेषः । गज(८३)मानः  
सर्गः ॥ ८३ ॥

इति श्रीमद्रामायणामृतकतकटीकायां अयोध्याकाण्डे एकनवतितमः सर्गः

\* भरद्वाजात् अनुमतिं प्राप्येत्यर्थः । † पृथक्—पूर्वस्रग्भ्यो विलक्षणाः—गो.

<sup>1</sup> इत्येषां—ऊ.

<sup>2</sup> विकीर्णा—ऊ.

द्विनवतितमः सर्गः

[भरद्वाजामन्त्रणम्]

ततस्तां रजनीं व्युष्य भरतः सपरिच्छदः ।

‘कृतातिथ्यो भरद्वाजं \* कामादभिजगाम ह ॥ १ ॥

अथ भरद्वाजाश्रमात् भरतनिर्याणम् । तत इत्यादि । व्युष्य—  
उषित्वा । सपरिच्छदः—सपरिवारः, ‘परिवारः परिकरः परिष्कन्दः  
परिग्रहः’ ॥ १ ॥

तमृषिः पुरुषव्याघ्रं प्राञ्जलिं प्रेक्ष्य चागतम् ।

हुताग्निहोत्रो भरतं भरद्वाजोऽभ्यभाषत ॥ २ ॥

† अत एवाश्रमादुपनिष्क्रान्तं तं ऋषिरुवाचेति ॥ २ ॥

कच्चिदत्र सुखा रात्रिः तवास्मद्विषये गता ।

‡ समग्रस्ते जनः कश्चित् आतिथ्ये शंस मेऽनघ ! ॥ ३ ॥

अस्मद्विषये—अस्मदाश्रमे । समग्रः—सम्यक्तृप्तिकः ॥ ३ ॥

तमुवाचाञ्जलिं कृत्वा भरतोऽभिप्रणम्य च ।

§ २ आश्रमादभिनिष्क्रान्तं ऋषिमुत्तमतेजसम् ॥ ४ ॥

\* कामात्—रामप्राप्तिच्छाया-गो. तदाह्वानात् पूर्वं स्वस्येच्छयेति वाऽर्थः ।

† एतदृष्ट्या ‘आश्रमादुपनिष्क्रान्तं’ इति तृतीयपादः स्यादिति भाति । ‘तं’

इत्यस्य विवरणरूपं वा—आश्रमादुपनिष्क्रान्तं—इति । \* श्लोकगतपादसार्क्यं वेदम् ।

‡ आतिथ्ये विषये समग्रः—संपूर्णवृत्त इति यावत् । अनघेत्यनेन पूर्वं भरता-

शयपरीक्षणार्थमेवातिथ्यकरणमिति द्योतितम्—गो. § अभिनिष्क्रान्तमित्यनेन कौसल्यादि-

सर्वजनदर्शनार्थं भरतागमनकाल एव बहिर्निर्गतवान् ऋषिरिति व्यञ्जितम्—गो. जन-

मूढस्य बहुत्वात् सर्वेषां स्वदर्शनेन कुतकृत्यत्वायाश्रमाभिष्क्रान्तम्—ति. आदर-

सौलभ्यादिना वा निष्क्रान्तम् ॥

१ कृतातिथ्यं—ङ.

२ आश्रमादुप—च.



सुखोषितोऽस्मि, भगवन् ! समग्रबलवाहनः ।

<sup>१</sup> तर्पितः सर्वकामैश्च सामात्यो बलवत् त्वया ॥ ५ ॥

बलवत्—अत्यन्तम् ॥ ५ ॥

अपेतकृमसन्तापाः <sup>२</sup> सुभिक्षाः सुप्रतिश्रयाः ।

अपि प्रेष्यानुपादाय सर्वे स्म <sup>३</sup> सुसुखोषिताः ॥ ६ ॥

कृमः—ग्लानिः । सन्तापः—देहौष्ण्यम् । प्रेष्यानपि उपादाय—  
आरभ्य । सुभिक्षाः—समृद्धान्नपानाः । सुप्रतिश्रयाः—शोभना-  
वासस्थाः ॥ ६ ॥

आमन्त्रयेऽहं, भगवन् ! कामं त्वां, ऋषिसत्तम !

समीपं प्रस्थितं भ्रातुः <sup>\*</sup> मैत्रेणैक्षस्व चक्षुषा ॥ ७ ॥

आमन्त्रये—आपृच्छे । कामं—अभ्यधिकम् । मैत्रेण चक्षुषेति ।

स्निग्धचक्षुषेत्यर्थः ॥ ७ ॥

† आश्रमं तस्य, धर्मज्ञ ! धार्मिकस्य महात्मनः ।

आचक्ष्व <sup>४</sup> कतमो मार्गः कियानिति च शंस मे ॥ ८ ॥

तस्येति । रामस्येत्यर्थः । कियान्—कियदूरपरिमाणः ॥ ८ ॥

\* पूर्वं 'कच्चिन्न तस्यापापस्य पापं कर्तुमिहेच्छसि । अकण्ठकं भोक्तुमनाः राज्यं  
तस्यानुजस्य च' (90-13) इति भरद्वाजोक्त्या वा प्रार्थयति—मैत्रेणेत्यादि ॥  
† रामाश्रमप्रदेशाभिषेधेषु गुह्यज्ञातिषु विद्यमानेषु मुनिं प्रति प्रश्नः तस्य पूजार्थम्—गो.  
अथवा—'भरद्वाजमिगमनं प्रयागे च सभाजनम् । आगिर्गमनं' (57-2) इत्यनेन  
भरद्वाजमिगमनादेव रामस्य चित्रकूटप्रस्थानस्य सुमन्त्रेणावगमात्, स विषयः भरद्वाजेनैव  
सम्यग्ज्ञातः स्यात्, मुनिकेशस्य रामस्य वृत्तान्तादिकं हि मुनय एव सम्यग्जानीयु-  
रिति बुद्ध्या भरद्वाजं प्रति प्रश्नः स्यात् ।

<sup>१</sup> बलवत्तर्पितश्चाहं बलवान् भगवंस्त्वया—ङ. <sup>२</sup> सुभिक्षाः—ङ. <sup>३</sup> सुसुखो-  
षिताः—ङ. <sup>४</sup> कतरो—ङ.

इति पृष्टस्तु भरतं भ्रातृदर्शनलालसम् ।

प्रत्युवाच महातेजाः भरद्वाजो महातपाः ॥ ९ ॥

\* भरतार्धतृतीयेषु योजनेष्वजने वने ।

चित्रकूटो गिरिस्तत्र रम्यनिर्दर<sup>१</sup>कन्दरः ॥ १० ॥

अर्धं तृतीयं येषां तानि अर्धतृतीयानि, तेषु; सार्धयोजन-  
द्वितयेष्विति शेषः । निर्दराः—विदीर्णपाषाणाः, कन्दराः—गुहाः,  
निर्दरकन्दरा इति बहुव्रीहिः । गिरिस्तत्र रम्ये वने वर्तत इति  
योजना ॥ १० ॥

उत्तरं पार्श्वमासाद्य तस्य मन्दाकिनी नदी ।

पुष्पितद्रुम<sup>२</sup>संछन्ना रम्यपुष्पितकानना ॥ ११ ॥

मन्दाकिनी नाम काचन नदी, न तु गङ्गा । तस्य चित्रकूटस्योत्तरं  
पार्श्वमासाद्य—प्राप्य तिष्ठतीति शेषः ॥ ११ ॥

अनन्तरं तत्सरितः चित्रकूटं च पर्वतम् ।

तयोः पर्णकुटी, तात ! तत्र तौ वसतो ध्रुवम् ॥ १२ ॥

तत्सरितः अनन्तरं समीपे चित्रकूटं च पर्वतं द्रक्ष्यसीति शेषः ।

तयोः चित्रकूटमन्दाकिन्योः मध्ये तयोः—रामलक्ष्मणयोः पर्णकुटी ।  
हे तात ! तत्र तौ वसतः—पर्णकुटीर एव निवासे ध्रुवं वसत इति  
शेषः ॥ १२ ॥

\* अर्धतृतीयेषु—अर्धयुक्ततृतीयेषु इत्यर्थः । सार्धयोजनद्वये वा—ती-  
अर्धतृतीयेषु—अर्धमेव तृतीयं यस्मिन्, सार्धद्वयमित्यर्थः । तस्यैकशेषेण कपिञ्जलाधिकरण-  
न्यायेन सार्धसप्तेत्यर्थः—रा. पूर्वं 'दशक्रोश इति स्तात गिरिर्यस्मिन्निवत्स्यसि'  
(54-28) इत्युक्त्या—एकयोजनस्य चतुःक्रोशात्मकत्वप्रसिद्धिप्राप्त्यर्थं सार्ध-  
द्वययोजन इत्यर्थः स्वरसः ॥

<sup>१</sup> काननः—च.

<sup>२</sup> संपञ्चा—कु.

\* दक्षिणेनैव मार्गेण सव्यदक्षिणमेव वा ।

गजवाजिरथाकीर्णा वाहिनीं, वाहिनीपते ! ॥ १३ ॥

वाहयस्व, <sup>१</sup> महाभाग ! ततो द्रक्ष्यसि राघवम् ।

दक्षिणेनैव मार्गेण — यमुनाया दक्षिणतीरस्थेन मार्गेणैव गत्वा  
किञ्चिद्दूरं गतः, पश्चात् सव्यदक्षिणमेव च — तस्य मार्गस्य शाखा-  
मार्गयोः सव्यभागवतो यो दक्षिणदिग्गामी मार्गोऽस्ति तमेव मार्गं  
वाहिनीं वाहयस्व, न त्वन्यं शाखामार्गम् ॥ १३ ॥

† प्रयाणमिति तच्छ्रुत्वा राजराजस्य योषितः ।

हित्वा यानानि यानार्हाः ‡ ब्राह्मणं पर्यवारयन् ॥ १४ ॥

ब्राह्मणं—ब्रह्मपुत्रं भरद्वाजं पर्यवारयन्, नमस्कारार्थमिति  
शेषः ॥ १४ ॥

वेपमाना कृशा दीना सह देव्या सुमित्रया ।

कौसल्या <sup>२</sup> तत्र जग्राह कराभ्यां चरणौ मुनेः ॥ १५ ॥

असमृद्धेन कामेन सर्वलोकस्य गर्हिता ।

कैकेयी <sup>३</sup> तस्य जग्राह चरणौ सव्यपत्रपा ॥ १६ ॥

असमृद्धेन—यथाऽभिलषितमप्राप्तेन कामेन, उपलक्षितेति  
शेषः ॥ १६ ॥

\* अस्मादाश्रमात् दक्षिणेन मार्गेण किञ्चिद्दूरं गत्वा, ततः सव्यदक्षिणं नैर्ऋत-  
दिग्भागो यथा भवति तथा वाहिनीं वाहयस्व । किञ्चिद्दूरं दक्षिण एको मार्गः, ततः  
शाखामार्गेण नैर्ऋतदिग्भागगामिना गन्तव्यमिति भावः । कान्तारमार्गस्य सूक्ष्मत्वात्  
यथायोग्यं मार्गस्य वामतो दक्षिणतश्च विरलप्रदेशे वाहिनीं प्रापयस्वेत्यर्थः इत्यप्याहुः—गो.  
† इति तत् प्रयाणं श्रुत्वा—प्रस्थानं अतिसन्निहितं ज्ञात्वेत्यर्थः । ‡ ब्राह्मणं—  
ब्रह्मविदम्—गो.

<sup>१</sup> महाबाहो—कु.

<sup>२</sup> तस्य—कु.

<sup>३</sup> तत्र—कु.

\* त प्रदक्षिणमागम्य भगवन्तं महामुनिम् ।  
अदूरात् भरतस्यैव तस्थौ दीनमनास्तदा ॥ १७ ॥  
दीनमना इति । कैकेयीति शेषः ॥ १७ ॥

ततः पप्रच्छ भरतं भरद्वाजो † दृढव्रतः ।  
विशेषं ज्ञातुमिच्छामि मातृणां तव, राघव ! ॥ १८ ॥  
एवमुक्तस्तु भरतः भरद्वाजेन धार्मिकः ।  
उवाच प्राञ्जलिर्भूत्वा वाक्यं वचनकोविदः ॥ १९ ॥  
यामिमां, भगवन् ! दीनां शोकानशनकर्षिताम् ।  
पितुर्हि महिषीं देवीं देवतामिव पश्यसि ॥ २० ॥  
एषा तं पुरुषव्याघ्रं ‡ व्याघ्रविक्रान्तगामिनम् ।  
कौसल्या सुपुत्रं रामं धातारमदितिर्यथा ॥ २१ ॥

शोकानशनेति । शोकः, तद्वशप्राप्तं अनशनं—यथोचितयथा-  
कालान्नस्वीकाराभावश्च तथा । यां पश्यसि, एषेति योजना । व्याघ्रस्य  
विक्रान्तः—गमनं, तद्वद्गामिनं—गमनशीलम् । धातारं—उपेन्द्रम् ।  
धाता—प्रजापतिः, तस्यापरमूर्तित्वात् तद्वाच्य उपेन्द्रः ॥ २०-२१ ॥

‡ अस्या वामभुजं श्लिष्टा यैषा तिष्ठति दुर्मनाः २ ।  
कर्णिकारस्य शाखेव शीर्णपुष्पा वनान्तरे ॥ २२ ॥

\* लज्जावशादेव कौसल्यादिभिः सह मुनेः पुरतः स्थातुमशक्ता प्रदक्षिणव्याजेन  
भरतं गतेत्याह—तमित्यादिना—गो. † दृढव्रत इत्यनेन सर्वव्रतत्वं लक्ष्यते । सर्वज्ञोऽपि  
कैकेयीशिक्षार्थं पप्रच्छेत्यर्थः । विशेषः—संज्ञासंज्ञिसम्बन्धादिविशेषम्—गो. 'इयं का,  
इयं का' इत्येवंरूपं विशेषम्—ती. ‡ वामभुजं श्लिष्टा—कौसल्याया वेषमानाकृत्वा  
तद्वारणार्थं तद्वामभुजमध्यस्थितेत्यर्थः—गो. दयाप्रीत्यादितः तां स्पृशन्तीवातिसमीपे  
वामभागे स्थितामिति वाऽर्थः ।

१ सिंह-लु-च. झ. २ एतदनन्तरं—इयं सुमेधा दुःखार्ता देवी राक्ष  
मध्यमा—शयधिकं—ड. च.

एतस्यास्तु सुतौ देव्याः कुमारौ \* देववर्णिनौ ।

उभौ † लक्ष्मणशत्रुघ्नौ वीरौ सत्यपराक्रमौ ॥ २३ ॥

कर्णिकारः—*कर्णिकारः* । देववर्णिनौ—देवतुल्यरूपौ ॥ २२-२३ ॥

यस्याः कृते नरव्याघ्रौ ‡ जीवनाशमितो गतौ ।

राजा पुत्रविहीनश्च स्वर्गं दशरथो गतः ॥ २४ ॥

क्रोधनामकृतप्रज्ञां दृष्ट्वा § सुभगमानिनीम् ।

ऐश्वर्यकामां कैकेयीं अनार्यमार्थरूपिणीम् ॥ २५ ॥

ममैतां मातरं विद्धि नृशंसां पापनिश्चयाम् ।

यतो मूलं हि पश्यामि व्यसनं महदात्मनः ॥ २६ ॥

जीवनाश—प्राणपीडान्तदुःखम् । इतः—दण्डकारण्ये । अकृत-

प्रज्ञां—अशिक्षितबुद्धिम् । आर्यरूपिणीं—सात्त्विकीमिव प्रतिभासमानां  
इदानीम् ॥ २४-२६ ॥

इत्युक्त्वा <sup>१</sup> नरशार्दूलः <sup>२</sup> बाष्पगद्गदया गिरा ।

स निशश्वास ताम्राक्षः नागः क्रुद्ध इव श्वसन् ॥ २७ ॥

\* देववर्णिनौ—अश्विनीदेवतुल्यौ—गो. † महाधिना—कौसल्यादिनाम्नां, तत्पुत्र-  
रामादिनाम्नां रामादीनां च पूर्वमेव परिचितत्वात्, विशिष्य तादृशसंज्ञावाच्यभूतव्यक्ति-  
परिचयार्थमेव प्रश्नकरणेन, सुमित्रेति नामनिर्देशाभावेऽपि तत्पुत्रलक्ष्मणशत्रुघ्नद्वारेव परिचय-  
करणम् । ऋषिरपि 'विज्ञेयं ज्ञातुमिच्छामि' इति खलु प्रपच्छ । ‡ राक्षसभूयिष्ठं  
दण्डकारण्यं प्रति विवासनात् जीवस्य जीवस्य नाशं—गो. 'सजीववधो जातः' इति  
लोके व्यवहारवत् जीवन्तावेव नाशं गतौ इति वार्थः । § स्वसौन्दर्यादिभक्तां—  
'सौभाग्यमदगर्हिता' (अयो. ५-५५) इति खलुक्तम् ।

<sup>१</sup> नृशार्दूलः—*कु.*

<sup>२</sup> बाष्पगद्गदया—*कु.*



भरद्वाजो महर्षिस्तं ब्रुवन्तं भरतं तदा ।

प्रत्युवाच \* महाबुद्धिः <sup>1</sup> इदं वचनमर्थवत् ॥ २८ ॥

ब्रुवन्तमिति । मातरि सकोपं ब्रुवन्तमित्यर्थः ॥ २८ ॥

† न दोषेणावगन्तव्या कैकेयी, भरत ! त्वया ।

रामप्रव्राजनं ह्येतत् सुखोदकं भविष्यति ॥ २९ ॥

दोषेण—दुष्टकृत्ययुक्तत्वेनेत्यर्थः । कुतो नावगन्तव्येत्यतः—

रामेत्यादि ॥ २९ ॥

देवानां ‡ दानवानां च ऋषीणां <sup>2</sup> भावितात्मनाम् ।

हितमेव भविष्यद्वि रामप्रव्राजनादिह ॥ ३० ॥

हितमेव भविष्यदिति । हि—यस्मात् इह—वने रामप्रव्राजनात्

हितमेव—लोकहितमेव सर्वथा भविष्यत्—शत्रन्तम्, विजानीहीति

शेषः । एवंवाद ऋषीणां नापूर्वः ॥ ३० ॥

अभिवाद्य तु संसिद्धः कृत्वा चैनं प्रदक्षिणम् ।

आमन्त्र्य भरतः सैन्यं युज्यतामित्यचोदयत् ॥ ३१ ॥

अभिवाद्य तु अत एव संसिद्धः—प्राप्ताशीर्वादानुग्रहः ।

युज्यतां—सन्नह्यताम्, गमनायेति शेषः ॥ ३१ ॥

ततो वाजिरथान् युक्त्वा दिव्यान् हेमपरिष्कृतान् ।

अध्यारोहत् <sup>3</sup> प्रयाणार्थी बहून् बहुविधो जनः ॥ ३२ ॥

\* महाबुद्धिः—भाविः—गो. † दोषेण—दोषवत्तया, नावगन्तव्या ; तस्याः देवप्रेरितत्वात्—गो. रावणवधादिकं जानन् ऋषिरेवमवोचत् । इदं अनन्तरश्लोके स्पष्टम् । ‡ सकललोकहितत्वात् दानवानामपि हितमेव रावणवधादि ।

<sup>1</sup> नृशशां पापनिक्षयाम्—छ. <sup>2</sup> च महात्मनाम्—छ. <sup>3</sup> प्रयाणार्थ—च.

गजकन्या गजाश्चैव \* हेमकक्ष्याः पताकिनः ।

जीमूता इव † घर्मान्ते सघोषाः संप्रतस्थिरे ॥ ३३ ॥

गजकन्याः—करेणवः । सघोषा इति । घण्टाघोषसहिता इत्यर्थः ॥ ३३ ॥

विविधान्यपि ‡ यानानि महान्ति च लघूनि च ।

प्रययुः सुमहार्हाणि § पादैरेव पदातयः ॥ ३४ ॥

सुमहार्हाणि यानान्यारुह्य तद्योग्याः प्रययुः । पदातयस्तु पादैरेव प्रययुः ॥ ३४ ॥

अथ यानप्रवेकैस्तु कोसल्याप्रमुखाः स्त्रियः ।

रामदर्शनकाङ्क्षिण्यः प्रययुर्मुदितास्तदा ॥ ३५ ॥

‘प्रवेकानुत्तमोत्तमाः’ ॥ ३५ ॥

॥ <sup>१</sup> चन्द्रार्कतरुणाभासां <sup>२</sup> नियुक्तां शिबिकां शुभाम् ।

आस्थाय प्रययौ श्रीमान् भरतः सपरिच्छदः ॥ ३६ ॥

नियुक्तां, वाहकैरिति शेषः ॥ ३६ ॥

\* हेमकक्ष्याः—हेममयबन्धनरज्जवः । सघोषाः—घण्टाघोषयुक्ताः—गो.

† घर्मान्ते—वर्षर्तौ । ‡ यद्वा यानानीति तस्मात् लक्ष्यन्ते—गो. § यानैः समं ययुरिति भावः—गो. ॥ चन्द्रार्कतरुणाभासां—तरुणचन्द्रार्ककान्तिम् । नियुक्तां—वसिष्ठादिभिराज्ञप्तां—गो. चन्द्रार्कतरुणाभासां—तरुणचन्द्रार्कसदृशां, कचिद्भागे स्फटिकादिनिर्मितां, कचिद्भागे पद्मरागादिनिर्मितामिति यावत्—ति. निर्युक्तां—सज्जीकृतां—ती.

<sup>१</sup> स चार्क—ऊ.

<sup>२</sup> निर्युक्तां—ऊ.

सा प्रयाता महासेना गजवाजि<sup>1</sup>रथाकुला ।

दक्षिणां दिशमावृत्त्य महामेघ इवोत्थितः ॥ ३७ ॥

\* वनानि तु व्यतिक्रम्य जुष्टानि मृगपक्षिभिः ।

गङ्गायाः परवेलायां गिरिष्वपि नदीषु च ॥ ३८ ॥

गङ्गायाः परवेलायां—प्रयागे दक्षिणप्रवाहायाः पश्चिमतीरे  
स्थिता सा सेना वनानि व्यतिक्रम्य प्रयाता बभूवेति योजनीयम् ॥ ३८ ॥

† सा संप्रहृष्ट<sup>2</sup>द्विपवाजियोधा

<sup>3</sup> विव्रासयन्ती मृगपक्षिसङ्घान् ।

महद्वनं तत् <sup>4</sup>प्रतिगाहमाना

रराज सेना भरतस्य तत्र ॥ ३९ ॥

इत्यार्षे श्रीमद्रामायणे वाल्मीकीये अयोध्याकाण्डे द्विनवतितमः सर्गः

धरा(२९)मानः (?) सर्गः ॥ ३९ ॥

इति श्रीमद्रामायणामृतकतकटीकायां अयोध्याकाण्डे द्विनवतितमः सर्गः

गङ्गायाः दक्षिणवाहिण्याः परवेलायां—पश्चिमभागे, स्थितेति शेषः । महासेना  
वनानि व्यतिक्रम्य, गिरिषु नदीषु च विश्रम्येति शेषः, .....यद्वा—महासेना गिरिषु नदीषु  
च वनानि व्यतिक्रम्येति वाऽन्वयः—गो. गिरिष्वपि नदीषु च प्रयातेति वाऽन्वयः ।  
† भरतस्य सेना संप्रहृष्टद्विपवाजियोधा रराज ।

<sup>1</sup> समाकुला—ड. च. <sup>2</sup> द्विपवाजियोधा—ड. द्विपवाजिशूया—च. <sup>3</sup> विवास-  
यन्ती—ड. <sup>4</sup> प्रतिगाहमाना—च.

त्रिनवतितमः सर्गः

[चित्रकूटागमनम्]

तया महत्या <sup>१</sup>यायिन्या ध्वजिन्या वनवासिनः ।

अर्दिता यूथपा मत्ताः सयूथाः संप्रदुद्रुवुः ॥ १ ॥

अथ भरतेन चित्रकूटे रामाश्रमसमीपे सेनानिवेशनम् ।  
तयेत्यादि । यायिन्या—गच्छन्त्या । 'यूथनाथस्तु यूथपः' ॥ १ ॥ऋक्षाः पृषत<sup>२</sup>सङ्घाश्च रुखश्च समन्ततः ।\* दृश्यन्ते <sup>३</sup>वनराजीषु गिरिष्वपि नदीषु च ॥ २ ॥पृषतः—*पुं० गी० ला० अं०* । रुहः—*क० ला० अं०* ॥ २ ॥

स संप्रतस्थे धर्मात्मा प्रीतो दशरथात्मजः ।

वृतो महत्या <sup>४</sup>नादिन्या सेनया चतुरङ्गया ॥ ३ ॥

नादिन्या—घोषवत्या ॥ ३ ॥

सागरौघनिभा सेना भरतस्य महात्मनः ।

महीं संछादयामास प्रावृषि घामिवाम्बुदः ॥ ४ ॥

घां—आकाशम् ॥ ४ ॥

तुरङ्गौघैरवतता वारणैश्च <sup>५</sup>महाजवैः ।अनालक्ष्या चिरं कालं तस्मिन् काले बभूव <sup>६</sup>भूः ॥ ५ ॥

अवतता—व्याप्ता ॥ ५ ॥

\* दृश्यन्ते—अदृश्यन्त-गो.

<sup>१</sup> गच्छन्त्या—ङ.<sup>२</sup> मुख्याश्च—च.<sup>३</sup> वनवाटेषु—च.<sup>४</sup> यायिन्या—ङ.<sup>५</sup> महाजवैः—च.<sup>६</sup> सा—च. (सा-चमू-ति.)

स यात्वा दूरमध्वानं सुपरिश्रान्तवाहनः ।

उवाच भरतः श्रीमान् \* वसिष्ठं मन्त्रिणां वरम् ॥ ६ ॥

मन्त्रिणां—मन्त्रविदां वरं—वरिष्ठम् ॥ ६ ॥

यादृशं लक्ष्यते रूपं यथा चैव श्रुतं मया ।

व्यक्तं प्राप्ताः स्म तं देशं भरद्वाजो यमब्रवीत् ॥ ७ ॥

यादृशमित्यादि । भरद्वाजः यं देशं—चित्रकूटदेशं यादृश-  
मब्रवीत्, मया च यथा श्रुतं तस्मात्, तथैवैतद्देशस्य रूपं—स्वरूपं  
लक्ष्यते—अनुभूयते । तस्मात् व्यक्तं—निश्चितं देशं—चित्रकूट-  
देशं प्राप्ताः स्म, छान्दसः सकारलोपः ॥ ७ ॥

अयं गिरिश्चित्रकूटः इयं मन्दाकिनी नदी ।

एतत् प्रकाशतेऽदूरात् नीलमेघनिभं वनम् ॥ ८ ॥

प्राप्तिमेव विवृणोति—अयमित्यादि । अपरोक्षतयाऽनुभूय-  
मान इत्यर्थः । अदूरादिति पदम् ॥ ८ ॥

गिरेः सानूनि रम्याणि चित्रकूटस्य संप्रति ।

वारणैरवमृद्यन्ते मामकैः पर्वतोपमैः ॥ ९ ॥

प्रथमदर्शनत्वात् अवमृद्यन्ते—पीड्यन्त इति यावत् ॥ ९ ॥

मुञ्चन्ति कुसुमान्येते नगाः पर्वतसानुषु ।

नीला इवातपापाये तोयं † तोयधरा घनाः ॥ १० ॥

\* औचित्यात् मन्त्रशब्दः कार्यविचारे वर्तते—गो. पुरोहितोऽपि सन् वसिष्ठः  
मन्त्रिप्रधानोऽपीति बालकाण्डोपक्रम एवोक्तम् । † शरत्कालिकमेघस्यापि घनपदवाच्यत्वात्  
तद्यावृत्तये तोयधरा इति ।



अत एवैते नगाः—वृक्षाः पर्वतसानुषु कुसुमानि मुञ्चन्ति ।  
आतपापाये—वर्षाकाले घना इव स्थिता नगा इत्यन्वयः ॥ १० ॥

\* किन्नरा<sup>१</sup>चरितं देशं पश्य, शत्रुघ्न !<sup>२</sup>पर्वतम् ।

<sup>३</sup>मृगैः समन्तादाकीर्णं मकरैरिव सागरम् ॥ ११ ॥

एते मृगगणा भान्ति शीघ्रवेगाः प्रचोदिताः ।

वायुप्रविद्धाः शरदि मेघ<sup>४</sup>राजिरिवाम्बरे ॥ १२ ॥

प्रचोदिता इति । सैनिकैरिति शेषः । वायुना प्रविद्धाः—  
क्षिप्ताः ॥ १२ ॥

† कुर्वन्ति कुसुमापीडान्<sup>५</sup> वाजिनः सुरभीनमी ।

मेघप्रकाशैः फलकैः दाक्षिणात्याः<sup>६</sup> शशिप्रभान् ॥ १३ ॥

\* किन्नराचरितदेशरूपं पर्वतमित्यन्वयः । † दाक्षिणादिग्भवा नराः मेघप्रकाशैः—  
ऋक्षादिनीलचर्मपिनद्धतथा नीलमेघतुल्यैः फलकैः साधनभूतैः शिरस्सु कुसुमापीडान्—  
कुसुमसमूहान् यथा कुर्वन्ति यथा धारयन्ति, तथैव अमी वृक्षाः कुसुमापीडान्—कुसुम-  
स्तवकान् शिरस्सु धारयन्ति । दाक्षिणात्या हि फलकान् ऋक्षादिचर्मपिनद्धान् कृत्वा तेषु  
पुष्पाणि विकीर्य शिरस्सु धारयन्तीति प्रसिद्धिः । यद्वा—अमी भटाः मेघप्रकाशैः  
फलकैरुपलक्षिताः सन्तः दाक्षिणात्या नरा इव कुसुमापीडान्—कुसुमशेखरान् शिरस्सु  
कुर्वन्ति—ती. अमी भटाः मेघप्रकाशैः फलकैः—केशबन्धविशेषैः वनसञ्चारार्थं कल्पितैः  
उपलक्षिताः सन्तः दाक्षिणात्या यथा नराः—दाक्षिणात्या नरा इव शिरस्सु कुसुमापीडान्  
कुर्वन्ति । दाक्षिणात्या हि केशानुद्धृत्य गृध्रा कुसुमापीडैरलङ्कुर्वन्ति—गो. अत्र  
गोविन्दराजयोजना स्वरसा । परन्तु तत्रापि—‘अमी—वृक्षाः’ इति व्याख्यानं युक्तम् ।  
भटानां तथा शेखरधारणं तु तद्देशीयानां असंभवि । अतः पुष्पितान् वृक्षान् वृष्टेयमुक्तिः  
स्यात् । भटानां शिरस्सु पतितानि पुष्पाणि वीक्ष्य वा तथोक्तिः स्यात् ॥

<sup>१</sup> चरितोद्देशं—ऊ. <sup>२</sup> पर्वते—च. <sup>३</sup> इयैः—च. <sup>४</sup> जाळा इवा—च. <sup>५</sup> शिरस्सु  
सुरभीनमी—ऊ. च. झ. शिरस्सु सुरभीनगाः—ऊ. <sup>६</sup> यथा नराः—ऊ. च. झ.

कुर्वन्तीत्यादि । दाक्षिणात्याः—दक्षिणदण्डकारण्यभवाः ।  
 मेघप्रकाशैः—अतिनिबिडोपचितप्रत्यग्रपलाशभूयिष्ठतया मेघवदव-  
 भासमानैः फलकैः—महास्कन्धशाखिभिरुपलक्षिता अमी वाजिनः—  
 वाजः—फलादि, तदस्त्येषां अस्मिन्निति वा—वृक्षा इति यावत् ।  
 वृक्षवर्णनप्रकरणाच्चायमर्थः सिद्धः । अत एते शशिप्रभान् सुरभीन्  
 कुमुमापीडान्—स्तवकशेखरान् कुर्वन्ति—वहन्तीति यावत् । 'आपीड-  
 शेखरोत्तंसाऽवतंभाः शिरसि स्रजः' हरिः । नानाऽन्य इहाह—  
 तदसङ्गतम् ॥ १३ ॥

निष्कूजमिव \* भूत्वेदं वनं घोरप्रदर्शनम् ।

अयोध्येव<sup>१</sup> जनाकीर्णा संप्रति प्रतिभाति मा ॥ १४ ॥

निष्कूजं—निश्शब्दं इव ॥ १४ ॥

<sup>२</sup>खुरैरुदीरितो रेणुः<sup>३</sup> दिवं प्रच्छाद्य तिष्ठति ।

तं वहत्यनिलः शीघ्रं † कुर्वन्निव मम प्रियम् ॥ १५ ॥

मम प्रियं कुर्वन्निवेति । चित्रकूटदेशदर्शननिरोधनिवर्तक-  
 त्वादित्याशयः ॥ १५ ॥

‡ स्यन्दनांस्तुरगोपेतान् सूतमुखैरधिष्ठितान् ।

एतान् संपततः शीघ्रं पश्य, शत्रुघ्न ! कानने ॥ १६ ॥

शीघ्रं पतत इति । गच्छत इत्यर्थः । काननमुवः

कठिनत्वादित्याशयः ॥ १६ ॥

\* पुरा एवंभूतं संप्रति असंख्ययोधपूजित्वा जनाकीर्णायोध्येव मा—मां प्रति भाति ॥

† रामाश्रमदर्शनप्रदानादिति भावः—गो. ‡ वक्ष्यमाणत्रासहेतुत्वेनाह—स्यन्दना-  
 निति—गो.

<sup>१</sup> समाकीर्णा—हु. <sup>२</sup> खुरैरुदीरितो—हु. <sup>३</sup> दावं—हु.

एतान् चित्रासितान् पश्य बर्हिणः प्रियदर्शनान् ।

\*<sup>१</sup> एतमाविशतः शीघ्रं अधिवासं <sup>२</sup> पतत्रिणः ॥ १७ ॥

† अतिमात्रमयं देशः मनोज्ञः प्रतिभाति <sup>३</sup> मा ।

तापसानां निवासोऽयं व्यक्तं स्वर्गपथो यथा ॥ १८ ॥

व्यक्तं—स्पष्टम् । स्वर्गपथः—स्वर्गप्रदेश इत्यर्थः ॥ १८ ॥

‡ मृगा मृगीभिः सहिताः बहवः पृषता वने ।

मनोज्ञरूपा लक्ष्यन्ते कुसुमैरिव चित्रिताः ॥ १९ ॥

पृषतानां सविन्दुत्वात् कुसुमैः चित्रिता इवेति ॥ १९ ॥

§ साधु ! सैन्याः प्रतिष्ठन्तां विचिन्वन्तु च कानने ।

यथा तौ पुरुषव्याघ्रौ दृश्येते रामलक्ष्मणौ ॥ २० ॥

साधु—सम्यक्—यथोचितम्, 'साधुस्त्रिषुचिते सौम्ये'

इति वैजयन्ती । प्रतिष्ठन्तां—प्रस्थापनं कुर्वन्ताम् । किमर्थमित्यतः—विचिन्वन्तिवत्यादि । चिञ् द्विकर्मकः ॥ २० ॥

भरतस्य वचः श्रुत्वा पुरुषाः शस्त्रपाणयः ।

<sup>४</sup> विविशुस्तद्वनं शूराः <sup>५</sup> धूमाग्रं ददृशुस्ततः ॥ २१ ॥

ते समालोक्य ॥ धूमाग्रं ऊचुर्भरतमागताः ।

नामनुष्ये भवत्यग्निः व्यक्तमत्रैव राघवौ ॥ २२ ॥

\* एतं अधिवासं—वासस्थानं शीघ्रं आविशतः । † अतिमात्रं मनोज्ञः ।

‡ पृषता मृगाः इत्यन्वयः । § 'साधु' इति प्रत्येकं पदं तृप्तिष्वचकम् । सैन्याः प्रतिष्ठन्तां—अत्रैव प्रतिष्ठिता भवन्तु इति वा ॥ ॥ धूमाग्रमित्यनेन दावानलधूमो व्यावर्त्यते । तेन च 'नामनुष्ये भवत्यग्निः' इति समर्थनं युक्तमेव ।

<sup>१</sup> एवमापततः शैलं-च. <sup>२</sup> पतत्रिणाम्-च. <sup>३</sup> मे-च. <sup>४</sup> व्यचिन्वन्स्तद्वनं-ऊ.

<sup>५</sup> धूमं च-ऊ.

धूमाग्रं—धूमशिखां आलोक्य तेन अग्निं तत्साधकत्वेन सामान्यतो राघवौ चानुमाय भरतमूचुः । किमूचुरित्यतः—नामनुष्य इत्यादि । विमतो धूमः—कारणपूर्वकः—कार्यत्वात्, अनेवंत्वे एवंत्वातिपात इत्यनुमानेन अनुभूतधूमबलसिद्धः योऽयमग्निरस्ति विशिष्टः, असौ मनुष्यकारणक एव भवितुमर्हति, अग्निविशेषत्वात् । मनुष्यरूपकारणाभावे तु नायमग्निर्भवितुमर्हति । यश्च तत्कारणं मनुष्यः तौ रामलक्ष्मणावेव व्यक्तं भवितुमर्हतः ॥ २२ ॥

<sup>1</sup> अथ नात्र नरव्याघ्रौ राजपुत्रौ परंतपौ ।

<sup>2</sup> अन्ये रामोपमाः सन्ति व्यक्तमत्र तपस्विनः\* ॥ २३ ॥

अथ पुरुषान्तरमूलकत्वस्याग्नेः संभवात्, राजनि च 'सर्वथा राघवमूलकः' इति भीत्या वक्तुमशक्नुवन्तः पक्षान्तरमुपाददते—अथेत्यादि । अत्र—अनुमिताग्निविषये राजपुत्रौ यदि कारणं न भविष्यतः, तदा अन्ये रामोपमास्तपस्विन एवात्र सन्तीति व्यक्तं—'रामस्त्वत्रैव प्रदेशे' इत्याप्तवाक्यात् सिद्धम् । स चानुमिताग्निमूलतपस्विमुखाद्वा सुबोधः आश्रमविशेषो रामस्य इत्युक्तवन्त इत्यर्थः ॥ २३ ॥

तच्छ्रुत्वा भरतस्तेषां वचनं † साधुसम्मतम् ।

सैन्यानुवाच <sup>3</sup> सर्वास्तान् अमित्रबलमर्दनः ॥ २४ ॥

साधुसम्मतमिति । न्यायवित्सम्मतं तेषां तद्वचनं श्रुत्वा तत्र प्रदेशे रामावस्थितिं निश्चित्य सर्वास्तान् सैन्यानुवाच ॥ २४ ॥

\* रामस्यात्राभावेऽपि अत्रत्यतपस्विजनानां विचारणे रामावासस्थानं शास्येत्येत्येत्याशयः । अत एव 'रामोपमाः' इति । † 'प्रियं हितं च' इतिवत् 'साधुसम्मतं' इति प्रत्येकं पदं वा ।

<sup>1</sup> अथवा तौ—कु. <sup>2</sup> मन्ये—कु. <sup>3</sup> सर्वांस्त्वान्—कु.

यत्ता भवन्तः तिष्ठन्तु नेतो गन्तव्यमग्रतः ।

अहमेव गमिष्यामि \* सुमन्त्रो <sup>१</sup> धृतिरेव च ॥ २५ ॥

किमित्यतः—यत्ता इत्यादि । यत्ताः—सावधानाः भयमक्ति-  
युक्ताः कोलाहलमकुर्वन्तः तिष्ठन्तु, नेतोऽग्रतो गन्तव्यमिति । धृति-  
रिति अशोकमन्त्रिणो नामान्तरम् ॥ २५ ॥

एवमुक्तास्ततस्सर्वे तत्र तस्थुः समन्ततः ।

भरतो यत्र धूमाग्रं तत्र दृष्टिं समादधात् ॥ २६ ॥

व्यवस्थिता या भरतेन सा चमूः

निरीक्षमाणाऽपि च <sup>३</sup> धूममग्रतः ।

बभूव हृष्टा † नचिरेण <sup>४</sup> जानती

प्रियस्य रामस्य समागमं तदा ॥ २७ ॥

इत्यार्षे श्रीमद्रामायणे वाल्मीकीये अयोध्याकाण्डे त्रिनवतितमः सर्गः

व्यवस्थिता—व्यवस्थापितस्थितिका । सार(२७)मानः सर्गः ॥

इति श्रीमद्रामायणामृतकतकटीकायां अयोध्याकाण्डे त्रिनवतितमः सर्गः

\* अहमेव राजरसु, मन्त्रिषु सुमन्त्र एव, ऋत्विक्षु वसिष्ठ एव । धृतिरिति पाठे  
सुमन्त्र एवोच्यते—गो. ११ सर्गे 'शत्रुघ्नमनुदर्शयन्' (१), 'शत्रुघ्नश्चापि रामस्य  
वचन्दे चरणौ' (४०) इति कथनाव् शत्रुघ्नोऽपि सह गत इति गम्यते । एवं 'सुमन्त्रस्त्वपि  
शत्रुघ्नमदूरादन्वपद्यत' (३), 'शत्रुघ्ने चान्वीत् दृष्टः तानमत्याश्च सर्वशः' (८), 'ततः  
सुमन्त्रेण गुहेन चैव' (४१), इति दर्शनाव् सुमन्त्रादयोऽपि केचन गता इति गम्यते ।  
'ऋषिं वसिष्ठं संदिश्य मातृर्मे शीघ्रमानय । इति त्वरितमग्रे स जगाम' (२), 'वसिष्ठः  
पुरतः कृत्वा दारान् दशरथस्य च । अभिचक्राम तं देशं' (१०३-१) इति दर्शनाव्  
अन्ते वसिष्ठः कौसल्यादिभिस्सहऽऽययौ इति गम्यते । जनास्तु यथावकाशं यथाबलं  
आगताः इति 'रामं ददर्श सहसा जनः' (१०२-४५) इति कथनाव् गम्यते ।  
† नचिरेण—शीघ्रमेव रामस्य समागमं जानती—प्रतीक्षन्ती ।

<sup>१</sup> गुरुरेव च—हु. <sup>२</sup> स्सैन्याः—च. <sup>३</sup> धूमिमग्रतः—च. <sup>४</sup> जानकी—हु.



चतुर्नवतितमः सर्गः

[चित्रकूटसौन्दर्यम्]

दीर्घकालोपितस्तस्मिन् गिरौ गिरि<sup>१</sup>वनप्रियः ।

वैदेह्याः प्रियमाकाङ्क्षन् स्वं च चित्तं विलोभयन् ॥ १ ॥

\*अथ दाशरथिश्चित्रं चित्रकूटमदर्शयत् ।

†भार्याममरमङ्काशः शचीमिव पुरन्दरः ॥ २ ॥

अथ कविः रामस्य चित्रकूटप्राप्तिमुपवर्ण्य पुनर्भरतानयनादि-  
चित्रकूटप्राप्तिपर्यन्तवृत्तान्तमुपवर्ण्य अथ परमप्रकृतं रामवृत्तान्तमुप-  
वर्णयति—दीर्घेत्यादि । दैर्घ्यस्य सापेक्षत्वात् द्विदिनापेक्षया मासोऽपि  
दीर्घकाल इत्युच्यते । वैदेह्याः प्रियं—सन्तोषं आकाङ्क्षन्—  
स्वैकालम्बनतया घोरं वनमागतवत्यास्तदुःखस्य नानाप्रकारत  
उपशमनीयत्वात् चित्रकूटरमणीयताप्रदर्शनेन तस्याश्चित्तं उपलालयन् ।  
स्वं च चित्तं विलोभयन्ति । स्वचित्तस्यापि प्राप्ताभिषेकनिवर्तनहान्यादि-  
खिन्नत्वात् तदप्युपलालयन्नित्यर्थः ॥ १-२ ॥

न राज्यात् भ्रंशनं, भद्रे! न सुहृद्भिर्विनाभवः ।

मनो मे बाधते दृष्ट्वा रमणीयमिमं गिरिम् ॥ ३ ॥

विनाभवः—ऋदोरप् छान्दसः, विप्रयोग इति यावत् ॥ ३ ॥

पश्येममचलं, भद्रे! नानाद्विजगणायुतम् ।

शिखरैः खमिवोद्विद्धैः धातुमद्भिर्विभूषितम् ॥ ४ ॥

खमुद्विद्धैरिति । शीलितादिवत् कर्तरि निष्ठा, वेधकैरिति  
यावत्, अञ्जलिहैरित्यर्थः ॥ ४ ॥

\*अथ—प्रातः कर्तव्यकर्मानुष्ठानानन्तरं ..... दीर्घकालोपितः—मासमात्रमुपि-  
तोऽपि—गो. † भार्या चित्रकूटं अदर्शयत् ।

१ वरप्रियः—च.

केचिद्रजतसङ्काशाः केचित् क्षतजसन्निभाः ।

पीतमाञ्जिष्ठवर्णाश्च \* केचिन्मणिवरप्रभाः ॥ ५ ॥

क्षतजं—रक्तम् । पीतवर्णा माञ्जिष्ठवर्णाश्च तथा—

மஞ்சளவண்ணா ॥ ५ ॥

पुण्यार्क<sup>१</sup>केतकाभाश्च केचिज्ज्योतीरिसप्रभाः ।

विराजन्तेऽचलेन्द्रस्य देशा <sup>२</sup>धातुविभूषिताः ॥ ६ ॥

पुष्यः—पुष्यरागः । अर्कः—स्फटिकः ' अर्कः स्फटिकसूर्ययोः ' ।

ज्योतिः—नक्षत्रम् । रसः—पारदः ॥ ६ ॥

† नानामृग<sup>३</sup>गणद्वीपितरक्षवृक्षगणैर्वृतः ।

अदुष्टैर्भात्ययं शैलः बहुपक्षि<sup>४</sup>समायुतः ॥ ७ ॥

द्वीपी—கொடிப்புளி । तरक्षुः—வேங்கைப்புளி । अदुष्टैः—

हिंसादिदोषरहितैः ; तपस्विनां वैभवादिति शेषः ॥ ७ ॥

‡ आम्रजम्बवसनैः लोघ्रैः प्रियालैः पनसैर्धवैः ।

अङ्गोलैर्भव्य<sup>५</sup>तिनिशैः बिल्वतिन्दुकत्रेणुभिः ॥ ८ ॥

' पीतसारोऽसनो मतः ' வேங்கை । राजादनं प्रियालः—

முறளி । ' धवोऽश्वयुधुरः ' நமை । अङ्गोलः—அழிஞ்சில் ।

' भव्यो न्युब्जः ' —தம்மாத்தை । तिनिशः—स्यन्दनः—குமிசு ॥

काश्मर्यरिष्ट<sup>६</sup>वरुणैः मधूकैस्तिलकैस्तथा ।

बदर्यामलकैर्नीपैः वेत्रधन्वनवीजकैः ॥ ९ ॥

\* मणिवरप्रभाः—इन्द्रनीलप्रभाः—गो. † नानाविधानां मृगाणां गणैः—मृगाणां बाहुल्यात् प्रत्येकमत्रापि गणपदप्रयोगः स्यात् । ‡ अस्य सर्वस्यापि ' एवमादिभिराकीर्णः ' इत्युत्तरत्रान्वयः ।

<sup>१</sup> कनका—ङ. <sup>२</sup> स्सानु—ङ. <sup>३</sup> गणैः—च. <sup>४</sup> समाकुलः—च. <sup>५</sup> तिमिशैः—ङ.

<sup>६</sup> वरुणैः—ङ.

अरिष्टः—पिचुमन्दः—*பேம்பு* । वरुणः—वारुणसेतुः—*மாணிக்க* । धन्वनाः—इन्द्रवृक्षाः—*மருக* । बीजकाः—बीजपूराः दाडिमादयः ॥ ९ ॥

पुष्पवद्भिः फलोपेतैः छायावद्भिर्मनोरमैः ।  
एवमादिभिराकीर्णः श्रियं पुष्यत्ययं गिरिः ॥ १० ॥  
पुष्यति—वर्धयति ॥ १० ॥

शैलप्रस्थेषु रम्येषु पश्येमान् <sup>१</sup>रोमहर्षणान् ।  
किन्नरान् द्वंद्वशः, भद्रे! रममाणान् मनस्विनः ॥ ११ ॥  
शाखावसक्तान् \* खड्गांश्च प्रवराण्यम्बराणि च ।  
पश्य † विद्याधरस्त्रीणां क्रीडोद्देशान् मनोरमान् ॥ १२ ॥  
खड्गानिति । किन्नराणामिति शेषः ॥ १२ ॥

जलप्रपातैरुद्धेदैः निष्यन्दैश्च <sup>२</sup>कचित् कचित् ।  
स्रवद्भिर्भात्ययं शैलः स्रवन्मद इव द्विपः ॥ १३ ॥  
जलप्रपातैः, उन्नतगिरिप्रदेशादिति शेषः । उद्धेदैः—भुव-  
मुद्धिध प्रवर्तमानैः—*அழி* । निष्यन्दैः—*அருவி* । स्रवद्भिः—  
प्रवहद्भिः, साधारणमिदम् ॥ १३ ॥

गुहासमीरणो गन्धान् नानापुष्प<sup>३</sup>भवान् वहन् ।  
‡ घ्राणतर्पणमभ्येत्य कं नरं न प्रहर्षयेत् ॥ १४ ॥

गुहाद्वारप्रवृत्तः समीरणः—गुहासमीरणः, गवाक्षवायुवत् ।  
वहन्निति हेतौ शतृप्रत्ययः । अत एव हेतोः घ्राणतर्पण-  
अभ्येत्य—प्राप्य स्थितं कं नरं—कं पुरुषं अयं गिरिः न प्रहर्षयेत् ॥

\* खड्गादीनि विद्याधराणामेव—गो. † विद्याधरस्त्रीणां क्रीडोद्देशान् ।  
‡ घ्राणतर्पणमिति क्रियाविशेषणम्—गो.

<sup>१</sup> कामहर्षणान्—*க.* <sup>२</sup> पृथक्पृथक्—*க.* <sup>३</sup> भवान् बहून्—*க.*

यदीह शरदोऽनेकाः त्वया सार्धं, अनिन्दिते !  
लक्ष्मणेन च वत्स्यामि न मां शोकः प्रधक्ष्यति ॥ १५ ॥  
शरदः—संवत्सराः ॥ १५ ॥

बहुपुष्पफले रम्ये नानाद्विजगणायुते ।  
विचित्रशिखरे ह्यसिन् रतवानसि, भामिनि ! ॥ १६ ॥  
अनेन वनवासेन मया प्राप्तं फलद्वयम् ।  
पितुश्चानृणता धर्मे भरतस्य प्रियं तथा ॥ १७ ॥  
धर्मे—सत्यपरिपालनलक्षणे ॥ १७ ॥

वैदेहि ! रमसे कञ्चित् ? चित्रकूटे मया सह ।  
पश्यन्ती विविधान् \* भावान् † मनोवाक्कायसंयता ॥  
मन आदयः संयताः यस्याः सा तथा ॥ १८ ॥

‡ इदमेवामृतं प्राहुः, राज्ञि ! राजर्षयः परे ।  
वनवासं भवार्थाय प्रेत्य मे प्रपितामहाः ॥ १९ ॥  
भवार्थायेति । संसारक्लेशनिवृत्त्यर्थमित्यर्थः ॥ १९ ॥

\* भावान्—विभावान् । यद्वा भावाः—किन्नरमृगादीनां चेष्टाः—गो. † रमणस्य  
केवलैन्द्रियिकस्वभावानुत्तये—मनोवाक्कायसंयतेति । ‡ वनवासं—वनवामरूपं इदं अमृतं—  
अमृतवद्भोग्यं वस्तु, मे प्रपितामहाः—मरिषतुवंश्याः परे—पूर्वे राजर्षयः प्रेत्य—प्रारब्धशरीर-  
वियोगं प्राप्य भवार्थाय—संसारविनाशयेत्यर्थः, 'तमसे दीपः', 'मशकार्थो घृणः'  
इत्यादिवन्निर्देशः, प्राहुः—प्रोचुः । यद्वा—इदमिति लिङ्गव्यत्यय आर्षः । इमं वनवासं—  
वानप्रस्थोचितनियमसहितं वनवासं अमृतं—मोक्षमाधनं प्राहुः—गो. वनवासं प्रेत्य  
एतच्छरीरत्यागोत्तरं भवार्थाय—भवः शिवः—हिरण्यगर्भः, तल्लोकप्राप्तिरूपार्थाय—प्रयोजना-  
येत्येके—ति. हे राज्ञि ! भवार्थाय—लोककल्याणाय, प्रवृत्ता इति शेषः, परे उक्तृष्टाः  
राजर्षयः मे प्रपितामहाः—मनुप्रभृतयः प्रेत्य—विचार्य इदं सनियमं वनवासं अमृतं प्राहुः ।  
सर्वनाम्नां उद्देश्यविधेयान्यतरलिङ्गतेति नियमाद् ङीबता—रा. भवः—संसारः, तस्य अर्थाय—  
निवृत्तये, 'अथोऽभिषेयरेवस्तुप्रयोजननिवृत्तिषु' इत्यप्यन्ये ॥

१ सम्मतान्—च.

शिलाः शैलस्य शोभन्ते विशालाः शतशोऽभितः ।

बहुला बहुलैर्वर्णैः नीलपीतसितारुणैः ॥ २० ॥

अभित इति पदम् । अरुणैरुपलक्षिताः शैलाः शोभन्ते  
इत्यन्वयः ॥ २० ॥

निशि भान्त्यचलेन्द्रस्य हुताशनशिखा इव ।

ओषध्यः स्वप्रभा<sup>१</sup>लक्ष्याः भ्राजमानाः सहस्रशः ॥ २१ ॥

ओषध्यो भान्तीत्यन्वयः ॥ २१ ॥

केचित्<sup>२</sup> क्षयनिभा देशाः केचिदुद्यानसन्निभाः ।

केचिदेकशिला भान्ति पर्वतस्यास्य, भामिनि ! ॥ २२ ॥

क्षयनिभाः—गृहसदृशाः, अतिनिबिडबहुपलाशवृक्षकत्वादिति  
शेषः । उद्यानसन्निभा इति । चम्पकपुन्नागादिवृक्षबाहुल्यात् ।  
एकशिलाः—अनेकजनावस्थानक्षमसमतलैकशिलायुक्ता इत्यर्थः ॥ २२ ॥

मित्त्वेव वसुधां भाति चित्रकूटः समुत्थितः ।

चित्रकूटस्य कूटोऽसौ दृश्यते सर्वतः<sup>३</sup> शुभः ॥ २३ ॥

कुष्ठपुन्नागस्थगरभूर्जपत्रोत्तरच्छदान्\* ।

कामिनां स्वास्तरान् पश्य कुशेशयदलायुतान् ॥ २४ ॥

‘व्याधिः कुष्ठं पारिभाष्यम्’—कुष्ठं छ । स्थगरः—  
पुत्रकः—<sup>१</sup>कुष्ठं । कुशेशयं—पद्मम् ॥ २४ ॥

मृदिताश्चापविद्धाश्च दृश्यन्ते कमलस्रजः ।

कामिभिः, वनिते ! पश्य फलानि विविधानि च ॥ २५ ॥

\* कुष्ठादीनां पत्राणि उत्तरच्छदाः—उपर्यास्तरणानि येषां ते—तादृशान् ॥  
फलानीत्यत्रापि मृदितानि, अपविद्धानि इति योज्यम्—गो.

<sup>१</sup> लक्ष्म्या—च.

<sup>२</sup> वेदम—छ.

<sup>३</sup> शिवः—छ.



\* वस्वोकसारां नलिनीं अत्येतीवोत्तरान् कुरुन् ।

पर्वतश्चित्रकूटोऽसौ बहुमूलफलोदकः ॥ २६ ॥

वस्वोकसारा—अलका । नलिनी—शक्रपुरी, 'वस्वोक-  
सारा श्रीदस्य शक्रस्य नलिनी पुरी'—हरिः ॥ २६ ॥

१ इमं तु कालं, वनिते ! विजड्विवान

त्वया च, सीते ! सह लक्ष्मणेन ।

रतिं प्रपत्स्ये † कुलधर्मवर्धनीं

सतां पथि स्वैर्नियमैः परैः स्थितः ॥ २७ ॥

इत्याषे श्रीमद्रामायणे वारमीकीये अयोध्याकाण्डे चतुर्नवतितमः सर्गः

इममित्यादि । हे वनिते—सीते ! परैः—श्रेष्ठैः स्वैः नियमैः

सह सतां पथि स्थितः सन् इमं कालं—चतुर्दशसमासम्भितकालं त्वया  
लक्ष्मणेन च सह इह—चित्रकूटे विजड्विवान्—हरतेर्लिङः कपुः, इडार्षः—  
प्राप्तविहारवानहं कुलधर्मवर्धनीं त्वां इहापि प्राप्य इह रतिं—सौख्यं  
प्रपत्स्ये । दारु(२८)मानः ‡ सर्गः । २७ ॥

इति श्रीमद्रामायणामृतकनकटीकायां अयोध्याकाण्डे चतुर्नवतितमः सर्गः

\* वस्वौकसारा—पूर्वदिगवस्थिता शक्रपुरी, 'वस्वौकसारा शक्रस्य पूर्वस्यां दिशि  
संस्थिता' इति विष्णुपुराणवचनात् । यद्वा—वस्वौकसारा—कुत्रेपुरी, 'पुरी  
वस्वौकसारा स्यात् विमानं पुष्पकोऽस्त्रियाम्' इति यादवः । नलिनी—मानस-  
सरसी, सौगन्धिकालयसरसी वा—गो. † एवं कालं—चतुर्दशवर्षावधिकालं सतां—  
राजर्षीणां स्वैर्नियमैः सह स्थितरसन् त्वया लक्ष्मणेन च सह विजड्विवान् यदि तदा  
कुलधर्मवर्धनीं—सत्यप्रतिपालनरूपधर्मवर्धनीं रतिं प्राप्तिं प्रपत्स्ये—ती. ति. इह—  
चित्रकूटे विजड्विवान्—विहृतवान् । पश्चात् कुलधर्मवर्धनीं—कुलधर्मः प्रजापालनं,  
तद्वर्धनीं रतिं—राज्यमुखं प्रपत्स्ये—गो. ‡ अष्टाविंशतिश्लोका अत्रेति कतकः—ति.

१ एवं तु कालं—छ.

पञ्चनवतितमः सर्गः

[मन्दाकिनीसौन्दर्यम्]

अथ शैलाद्विनिष्क्रम्य मैथिलीं कोमलेश्वरः ।

अदर्शयच्छुभजलां रम्यां मन्दाकिनीं नदीम् ॥ १ ॥

अथ नदीप्रदर्शनेन सीताया उपलालनम् । अथेत्यादि ।  
शैलाद्विनिष्क्रम्यति । एतावत्कालमनुभावितान् पर्वतान् निष्क्रम्य—  
अपसृत्य ॥ १ ॥

अब्रवीच्च वरारोहां चारुचन्द्रनिभाननाम् ।

विदेहराजस्य सुतां रामो राजीवलोचनः ॥ २ ॥

वरारोहां—उत्तमस्त्रीम् । २ ॥

\* विचित्रपुलिनां रम्यां हंससारससेविताम् ।

<sup>1</sup>कुसुमैरुप<sup>2</sup>संपन्नां पश्य मन्दाकिनीं नदीम् ॥ ३ ॥

कुसुमैः—पद्मादिकुसुमैः † ॥ ३ ॥

नानाविधैस्तीररुहैः वृतां पुष्पफलद्रुमैः ।

राजन्तीं राजराजस्य नलिनीमिव सर्वतः ॥ ४ ॥

तीरं रोहन्तीति तीररुहाः, इगुपधात् कः । राजराजस्य  
नलिनी सौगन्धिकसरसी ॥ ४ ॥

\* पुलिनस्य विचित्रत्वं नवोलपाङ्कतत्वात्—गो. वस्तुतस्तु विचित्रजलप्रवाहै-  
र्विविधितत्वादिति युक्तम् । † वृक्षेभ्यः पतितैश्च ।

<sup>1</sup> य.मल्लैः—ड.

<sup>2</sup> संख्यां—ड.

मृगयूथनिपीतानि कलुषाम्भामि सांप्रतम् ।

तीर्थानि रक्षणीयानि \*<sup>1</sup> रतिं सञ्जनयन्ति मे ॥ ५ ॥

मृगयूथनिपीतानि, अत एव सांप्रत कलुषाम्भामि । तीर्थ—  
जलावतारः ॥ ५ ॥

जटाजिनधराः काले बल्कलोत्तरवामसः ।

ऋषयस्त्ववगाहन्ते नदीं मन्दाकिनीं, प्रिये ! ॥ ६ ॥

आदित्यमुपतिष्ठन्ते नियमादूर्ध्ववाहवः ।

एतेऽपरे, विशालाक्षि ! मुनयः संशितव्रताः ॥ ७ ॥

उपतिष्ठन्त इति । 'उपान्मन्त्रकरणे' इत्यात्मनेपदम्  
नियमात् हेतोः संशितव्रताः अपरे एत मुनयः प्रकाशन्ते, जपपरा  
इति शेषः ॥ ७ ॥

† मारुतोद्धूतशिखरैः प्रनृत्त इव पर्वतः ।

पादपैः पत्रपुष्पाणि सृजद्भिरभितो नदीम् ॥ ८ ॥

प्रनृत्तः—आदिकर्मणि क्तः, नृत्तं कर्तुमुपक्रान्त इवेत्यर्थः ॥

क्वचिन्मणिनिकाशोदां क्वचित्पुलिनशालिनीम् ।

क्वचित् सिद्धजनाकीर्णां पश्य मन्दाकिनीं नदीम् । ॥ ९ ॥

मणिः—मुक्तादिः । ‡ उदभाव आर्षः ॥ ९ ॥

\* रतिं—अवगाहनविषयां प्रीतिम्—गो. † मारुतैः उद्धूतानि शिखराणि—अग्राणि  
येषां ते, तादृशैः पादपैः । ‡ मणिनिकाशोदामित्यत्र उदकशब्दस्य इति शेषः ।

† मैथिलि प्रतिभान्ति मे—ड.

\* निर्धूतान् वायुना पश्य विततान् पुष्पसञ्चयान् ।

पोषूयमानानपरान् <sup>१</sup> पश्येहाचलमध्यमे ! ॥ १० ॥

अम्भसि पोषूयमानान्—पुनःपुनः प्लवमानान् पुष्पसञ्चयान् पश्य । अचलमध्यमे—कृशत्वात् चलनाशक्तमध्यमवति ! ॥ १० ॥

† <sup>२</sup> तांश्चातिवल्गुवचमः रथाङ्गाह्वयना द्विजाः ।

अधिरोहन्ति, कल्याणि ! विकूजन्तः शुभा गिरः ॥ ११ ॥

आह्वयनं—नामधेयम्, आह्वयतेऽनेनेति आह्वयनं, आत्वाभाव आह्वयतेरार्षः ॥ ११ ॥

दर्शनं चित्रकूटस्य मन्दाकिन्याश्च, शोभने !

अधिकं पुरवासाच्च ‡ मन्ये च तव दर्शनात् ॥ १२ ॥

तव दर्शनाच्च अधिकं—अधिकसुखावहम् ॥ १२ ॥

विधूतकल्मषैः सिद्धैः तपोदभशमान्वितैः ।

नित्यविक्षोभितजलां विगाहस्व मया सह ॥ १३ ॥

\* वायुना निर्धूतान् विततान्—तीरे व्याप्तान् पुष्पसञ्चयान् पश्य । जलमध्यगान् पोषूयमानान् शृशं पुनःपुनर्वा प्लवमानान् अपरान् पुष्पसंचयांश्च त्वं पश्य—गो. † रथाङ्गाह्वयनाः—चक्राह्वयाः द्विजाः—चक्रवाकाः तान्—पुष्पसंचयान् अधिरोहन्ति—शयनमारोहन्तीत्यर्थः—गो. रथाङ्गं—चक्रं, तद्वाचकः शब्दः आह्वयने—नामने येषामिति विग्रहः । अधिरोहन्ति, पुलिनातीति शेषः—ति. ‡ तव दर्शनात् अधिकं मन्ये, भवत्या अतन्निबाने तु न तथेति भावः । चकारः प्रवकारार्थको वा, तव दर्शनादेव अधिकं मन्ये ।

<sup>१</sup> पश्य त्वं जलमध्यगान्—ऊ. पश्य त्वं तनुमध्यमे !—च. <sup>२</sup> पश्येतान्—ऊ. पश्येतत्—च.

\* सखीव चावगाहस्व, सीते! मन्दाकिनीं नदीम् ।

कमलान्यवमज्जन्तीं पुष्कराणि च, भामिनि! ॥ १४ ॥

सखीवेति । मन्दाकिन्या इति शेषः । कमलपुष्कर—रक्तसित-  
पद्मे । अवमज्जन्ती—अवक्षिपन्ती सती अवगाहस्वेत्य-  
न्वयः ॥ १४ ॥

‡ त्वं पौरजनवत् व्यालान् अयोध्यामिव पवर्तम् ।

मन्यस्व, वनिते ! नित्यं सरयूदिमां नदीम् ॥ १५ ॥

पौरजनवत्—कैकेय्यादिजनवत् व्यालान्—सर्पान् मन्यस्व ॥

§ लक्ष्मणश्चापि धर्मात्मा मन्निदेशे व्यवस्थितः ।

त्वं चानुकूला, वैदेहि ! प्रीतिं जनयतो मम ॥ १६ ॥

जनयतः—संपादयतः ॥ १६ ॥

उपस्पृशंस्त्रिषवणं मधुमूलफलाशनः ।

नायोध्यायै न राज्याय स्पृहयेऽव त्वया सह ॥ १७ ॥

\* संकोचादिकं विहाय अवगाहस्व, इति तात्पर्येण वा सखीवेत्युक्तिः ।

† अवमज्जन्ती—अवमज्जयन्ती—गो. ‡ त्वं व्यालान् वनचरजन्तून् पौरजनवत् पश्य,  
पौरजनप्रीतिं व्यासेषु कुर्वित्यर्थः । पवमुत्तरत्रापि । अतः पौरजनाद्यनवलोकनकेशो  
न कार्य इति भावः—गो. § सौभ्रात्रं, अनुकूलमार्यात्वं च सौख्यरसायनमिति  
भावः—गो. ॥ त्वया सह त्रिषवणमुपस्पृशन्—इत्यन्वयः । अयोध्यायै न स्पृहये—  
अयोध्यागमनं नापेक्ष इति भावः ।



\* इमां हि रम्यां <sup>1</sup>मृगयूथशालिनीं  
निषीततोयां गजसिंहवानरैः ।

<sup>2</sup>सुपुष्पितैः पुष्पवनैरलङ्कितां

न सोऽस्ति यः स्यादगतक्लमः सुखी ॥ १८ ॥

पुष्पवनैरलङ्कितामिमां अवगाह्य यो गतक्लमः सुखी च न स्यात्,  
स नास्तीति योजनीयम् ॥ १८ ॥

इतीव रामो बहु† सङ्गतं वचः

प्रियासहायः सरितं प्रति ब्रुवन् ।

चचार रम्यं नयनाञ्जनप्रभं

स चित्रकूटं रघुवंशवर्धनः ॥ १९ ॥

इत्यार्षे श्रीमद्रामायणे वाल्मीकीये अयोध्याकाण्डे पञ्चनवतितमः सर्गः

बहु ब्रुवन्नित्युक्त असङ्गताव्यावृत्त्या—सङ्गतमिति । नयनयो-  
रञ्जनं नयनाञ्जनं, तद्वत्नीलप्रभमित्यर्थः । चित्रकूटं चचार—चित्रकूटे  
विहृतवानित्यर्थः । धन्य(१९)मानः सर्गः ॥ १९ ॥

इति श्रीमद्रामायणाभृतकतकटीकायां अयोध्याकाण्डे पञ्चनवतितमः सर्गः

\* अत्र 'उपस्पृशन्' इत्यनुषङ्ग्यने—गो. † संगतं—प्रसक्तानुप्रसक्तं—गो.

<sup>1</sup> मृगयूथलोलितां—ङ. गजयूथलोलितां—च. <sup>2</sup> सुपुष्पितां पुष्पफले—ङ.  
सुपुष्पितां पुष्पभरै—च.

## प्रक्षिप्तः सर्गः

[काकासुरवृत्तान्तः]

रामस्तु नलिनीं रम्यां चित्रकूटं च पर्वतम् ।  
 उत्तरं तु गिरेः पादे चित्रकूटस्य राघवः ॥ १ ॥  
 ददर्श कन्दरं रम्यं शिलापातुसमन्वितम् ।  
 सुखप्रसेकैस्तरुभिः पुष्पभारावलम्बितम् ॥ २ ॥  
 संवृतं च रहर्यं च मत्तद्विजगणायुतम् ।  
 तद्दृष्ट्वा सर्वभूतानां मनोदृष्टिहरं वनम् ॥ ३ ॥  
 उवाच सीतां काकुत्स्थः वनदर्शनविस्मितः ।  
 वैदेहि ! रमते चक्षुः तवास्मिन् गिरिकन्दरे ? ॥ ४ ॥  
 परिश्रमविघातार्थं साधु तावदिहास्यताम् ।  
 त्वदधर्मिह विन्यस्ता त्वयं श्लक्ष्णममा शिला ॥ ५ ॥  
 यस्याः पार्श्वे तरुः पुष्पैः प्रविष्ट इव केसरैः ।  
 राघवेणैवमुक्ता सा सीता प्रकृतिदक्षिणा ॥ ६ ॥  
 उवाच प्रणयस्निग्धं हृदं श्लक्ष्णतरं वचः ।  
 अवश्यकार्यं वचनं तव मे, रघुनन्दन ! ॥ ७ ॥  
 बहुशो भ्रमितश्चाद्य तव चैवं मनोरथः ।  
 एवमुक्त्वा वरारोहा शिलां तामुपसर्प ॥ ८ ॥  
 सह भर्त्राऽनवधाङ्गी रन्तुकामा मनस्विनी ।  
 तामेवं ब्रुवतीं सीतां रामो वचनमब्रवीत् ॥ ९ ॥  
 रम्यं पश्यसि भूतार्थं वनं पुष्पितपादपम् ।  
 पश्य, देवि ! गिरौ रम्ये रम्यपुष्पाङ्कितानिमान् ॥ १० ॥  
 गजदन्तक्षतान् वृक्षान् पश्य निर्यासवर्षिणः ।  
 झल्लिकाविस्तैः दीर्घैः रुदतीव समन्ततः ॥ ११ ॥  
 पुत्रप्रियोऽसौ शकुनिः पुत्र पुत्रेति भाषते ।  
 मधुरां करुणां वाचं पुत्रेव जननी मम ॥ १२ ॥  
 विहगो भृङ्गराजोऽयं सालस्कन्धसमास्थितः ।  
 सङ्गीतमिव कुर्वाणः कोकिलेनावकूजति ॥ १३ ॥  
 अयं वा बालकः शङ्खे कोकिलानां विहङ्गमः ।  
 सुखकण्ठमसम्बद्धं तथा ह्येव प्रभाषते ॥ १४ ॥

पथा कुसुमिता नूनं पुष्पभारानता लता ।  
 दृश्यते मामिवात्यर्थं श्रमाद् , देवि त्वमाश्रिता ॥ १५ ॥  
 पवमुक्ता प्रियस्याङ्गे मैथिली प्रियभाषिणी ।  
 भूयस्तरां त्वनिष्ठाङ्गी समारोहत भामिनी ॥ १६ ॥  
 अङ्गे तु परिवर्तन्ती सीता सुरसुतोपमा ।  
 हर्षयामास रामस्य मनो मनसिजार्पितम् ॥ १७ ॥  
 स निष्ठयाकुलि रामः भौते मनश्शिलोच्चये ।  
 चकार तिलकं तस्याः ललाटे रुचिरं तदा ॥ १८ ॥  
 बालार्कसमवर्णेन तेजसा गिरिधातुना ।  
 चकासे विनिविष्टेन ससन्ध्येव निशा सिता ॥ १९ ॥  
 कंसरस्य च पुष्पाणि करेणामृष्य राषवः ।  
 अलकं पूरयामास मैथिल्याः प्रोतमानसः ॥ २० ॥  
 असिरम्य तदा तस्यां शिलायां रघुनन्दनः ।  
 अन्वीयमानो वैदेह्या देशमन्यं जगाम ह ॥ २१ ॥  
 विचरन्ती तदा सीता ददर्श हरियूथपम् ।  
 वने बहुमृगाङ्गीर्णे विशस्ता राममाश्लिषत् ॥ २२ ॥  
 रामस्तां परिरन्वाङ्गीं परिरम्य महाभुजः ।  
 सान्त्वयामास वामोरुं अवभत्स्यार्थं वानरम् ॥ २३ ॥  
 मनश्शिलायास्तिलकः सीतायाः सोऽथ वक्षसि ।  
 समदृश्यत संक्रान्तः रामस्य विपुलौजसः ॥ २४ ॥  
 प्रजहास तदा सीता गते वानरपुङ्गवे ।  
 दृष्ट्वा भर्तरि संक्रान्तं अपाङ्गं समनश्शिलम् ॥ २५ ॥  
 नातिदूरे त्वशोकानां प्रदीप्तमिव काननम् ।  
 ददर्श पुष्पस्तवकैः तर्जद्विरिव वानरैः ॥ २६ ॥  
 वैदेही त्वज्जीव रामं अशोककुसुमार्थिनी ।  
 वयं तदभिगच्छामः वनं, हृद्वानुतन्दन ! ॥ २७ ॥  
 तस्याः प्रिये स्थितो रामः देव्या दिव्यार्धरूपया ।  
 सहितस्तदशोकानां विशोकः प्रययौ वनम् ॥ २८ ॥  
 तदशोकवनं रामः सभायौ व्यचरत्तदा ।  
 गिरिपुत्र्या पिनाकीव सह हैमवतं वनम् ॥ २९ ॥

तावन्त्योन्यमशोकस्य पुण्यैः पल्लवधारिभिः ।  
 समलं चक्रतुरु भौ कामिनौ नीललोहितौ ॥ ३० ॥  
 आवद्वनमालौ तौ कृतापीढावतंसकौ ।  
 भार्यापती तावचलं शोभयांचक्रतुर्गृध्रम् ॥ ३१ ॥  
 पवं स विविधान् देशान् दर्शयित्वा प्रियां प्रिवः ।  
 आजगामाश्रमपदं सुसंछिष्टमलङ्कृतम् ॥ ३२ ॥  
 प्रत्युज्जगाम तं भ्राता लक्ष्मणो गुरुवत्सलः ।  
 दर्शयन् विविधं धर्मं सौमित्रिः मुकुतं तदा ॥ ३३ ॥  
 शुद्धबाणहतांस्तत्र मेध्यान् कृष्णमृगान् दश ।  
 राशीकृतान् शुष्यमाणान् अन्यान् कांश्चन कांश्चन ॥ ३४ ॥  
 तद्दृष्ट्वा कर्म सौमित्रेः भ्राता प्रीतोऽभवत्तदा ।  
 क्रियन्तां वलयश्चेति रामः सीतामथान्वशात् ॥ ३५ ॥  
 अग्रं प्रदाय भूतेभ्यः सीताऽयं वरवर्णिनी ।  
 तयोरुपाददत् आत्रोः मधु मांसं च तत् सुगम् ॥ ३६ ॥  
 तयोस्तुष्टिमथोत्पाद्य वीरयोः कृतशौचयोः ।  
 विधिवज्जानकी पश्चात् चक्रे सा प्राणधारणम् ॥ ३७ ॥  
 शिष्टं मांसं निकृष्टं यत् शोषणायावकोल्पितम् ।  
 तत् रामवचनात् सीता काकेभ्यः पर्यरक्षन् ॥ ३८ ॥  
 तां ददर्श तदा भर्ता काकेनायासितां वृद्धम् ।  
 यस्या हारान्तरचरः कामचारी विदग्धमः ॥ ३९ ॥  
 काकेनारोध्यमानां तां सा मुमोह तदातुरम् ।  
 सा चुकोपानवषास्त्री भर्तृप्रणयदर्पिता ॥ ४० ॥  
 इतश्चेतश्च तां काको वारयन्ती पुनःपुनः ।  
 पक्षतुण्डनखाग्रैश्च कोपयामास कोपनाम् ॥ ४१ ॥  
 तस्याः प्रस्फुरमाणौष्ठं भ्रुकुटीपुटसूचितम् ।  
 सुखमालोक्य काकुत्स्थः तं काकं प्रत्येषयत् ॥ ४२ ॥  
 स धृष्टमानो विहगः रामवाक्यमचिन्तयन् ।  
 सीतामभिपपातैव ततश्चक्रोद्य राघवः ॥ ४३ ॥  
 सोऽभिमन्य शरैषीकां श्वीकाखेण वीर्यवान् ।  
 काकं तमभिसन्धाय ससर्ज पुरुषर्षभः ॥ ४४ ॥

स तेनाभिद्रुतः काकः क्रीन् लोकान् पथ्यगात् ततः ।  
 देवैर्दत्तवरः पक्षी हारान्तरचरो लघुः ॥ ४५ ॥  
 यत्र यत्रागमत् काकः तत्र तत्र ददर्श ह ।  
 श्पीकां भूतसङ्घाशां स रामं पुनरागमत् ॥ ४६ ॥  
 स मूर्ध्ना न्यपतत् काकः राघवस्य महात्मनः ।  
 सीतायास्तत्र पश्यन्त्याः मानुषीमैरयत् गिरम् ॥ ४७ ॥  
 प्रसादं कुरु मे, राम ! प्राणैः सामग्र्यमस्तु मे ।  
 अस्त्रस्यास्य प्रभावेण शरणं न लभे क्वचित् ॥ ४८ ॥  
 तं काकमब्रवीत् रामः पादयोः शिरसा गतम् ।  
 सानुकोशतया धीमान् इदं वचनमर्थवत् ॥ ४९ ॥  
 भया रोषपरीतेन सीताप्रियहिताग्निना ।  
 अस्त्रमेतत् समाधाय त्वद्वधायाभिमन्त्रितम् ॥ ५० ॥  
 यत्तु मे चरणौ मूर्ध्ना गतस्त्वं जीवितेप्सया ।  
 अत्रास्त्यवेक्षा त्वयि मे रक्षयो हि शरणागतः ॥ ५१ ॥  
 अमोघं क्रियतामस्त्रं एकमङ्गं परित्यज ।  
 किमङ्गं शतयत्तु ते शरैर्पाका ब्रवीहि मे ॥ ५२ ॥  
 एतावद्धि मया शक्यं नष्टं कर्तुं प्रियं, खग !  
 एकाङ्गहीनं ह्यस्त्रेण जीवितं मरणादरम् ॥ ५३ ॥  
 एवमुक्तस्तु रामेण संप्रथार्थं स वायसः ।  
 अभ्यगच्छत् दयोरक्षणः त्यागमेकस्य पण्डितः ॥ ५४ ॥  
 सोऽब्रवीत् राघवं काकः नेत्रमेकं त्यजाम्यहम् ।  
 एकनेत्रोऽपि जीवेयं त्वत्प्रसादात्, नराधिप ! ॥ ५५ ॥  
 रामानुजात्मकं तत् काकस्य नयनेऽपतत् ।  
 धेदुर्ही विस्मिता तत्र काकस्य नयने हृते ॥ ५६ ॥  
 निपत्य शिरसा काकः जगामाशु यथेप्सितम् ।  
 लक्ष्मणानुचरो रामः चकारानन्तरक्रियाः ॥ ५७ ॥

इति प्रक्षिप्तः सर्गः



षण्णवतितमः सर्गः

[लक्ष्मणसंरम्भः]

तां तथा दर्शयित्वा तु मैथिलीं गिरिनिम्नगाम् ।

निषसाद् गिरिप्रस्थे सीतां \*मांसेन छन्दयन् ॥ १ ॥

एवं सीतामात्मानं च गिरिनदीदर्शनादिना वीतशोकं संपाद्या-  
वलिष्ठमानेन रामेण कस्मिंश्चिद्विंशं भरतसेनोपलब्धिः । तां  
तथेत्यादि । गिरेः निम्नगा—गिरिनिम्नगा—मन्दाकिनीति यावत् ।  
मांसेनेति । मांसविशेषप्रदर्शनेनेत्यर्थः । छन्दयन्—सान्त्वयन्—  
लालयन्निति यावत् ॥ १ ॥

इदं मेध्यमिदं स्वादु निष्टप्तमिदमग्निना ।

एवमास्ते स धर्मात्मा सीतया सह राघवः ॥ २ ॥

तस्यैव प्रकारः—इदमित्यादि । 'इदं अग्निना निष्टप्तं सत्  
तावता स्वादु भवति' इत्येवं वदन्नास्ते इति योजना ॥ २ ॥

तथा तत्राऽऽसतस्तस्य <sup>१</sup>भरतस्योपयायिनः ।

सैन्यरेणुश्च शब्दश्च प्रादुरास्तां नभःस्पृशौ ॥ ३ ॥

तथेत्यादि । तथा तत्र गिरिप्रस्थे आसतः—आसेः छान्दसः  
शतृपत्ययः, आसीनस्येति यावत्, तस्य रामस्य पुरस्तात् उपयायिनो  
भरतस्य सैन्यरेणवः सैन्यशब्दश्चेति उभावपि नभःस्पृशौ प्रादुरास्तां—  
प्रादुर्बभूवतुः ॥ ३ ॥

\* मांसेन छन्दयन्—वशीकुर्वन्—गो. मांसेन—आपतोऽभोग्यफला देना—रा.

<sup>१</sup> भरतस्यानुयायिनः—ऊ.

एतस्मिन्नन्तरे त्रस्ताः शब्देन महता \*ततः ।

अर्दिता यूथया मत्ताः <sup>1</sup>सयूथा दुद्रुवुर्दिशः ॥ ४ ॥

एतस्मिन्नन्तरे — सेनाशब्दप्रवृत्तिसमये ॥ ४ ॥

स तं सैन्यसमुद्धृतं शब्दं शुश्राव राघवः ।

तांश्च विप्रद्रुतान् <sup>2</sup>सर्वान् यूथपानन्ववैक्षत ॥ ५ ॥

स राघवः—रामश्च सैन्येन समुद्धृतं—उत्पादितम् ॥ ५ ॥

तांश्च विद्रवतो दृष्ट्वा तं च श्रुत्वा स निस्वनम् ।

उवाच रामः सौमित्रिं लक्ष्मणं दीप्ततेजसम् ॥ ६ ॥

स निस्वनमित्यत्र 'सः' इति पदम् ॥ ६ ॥

†हन्त ! लक्ष्मण ! पश्येह ‡सुमित्रा सुप्रजास्त्वया ।

<sup>3</sup>भीमस्तनितगंभीरः तुमुलः श्रूयते स्वनः ॥ ७ ॥

भीमं—भयङ्करं यत् स्तनितं—मेघनिर्घोषः तद्वत् गंभीरः

तुमुलः—निबिडः योऽयं स्वनः श्रूयते तस्य कारणं पश्येति  
योजना ॥ ७ ॥

गजयूथानि वाऽरण्ये महिषा वा महावने ।

चित्रासिता मृगाः सिंहैः सहसा प्रद्रुता दिशः ॥ ८ ॥

सिंहैः चित्रासितानि सहसा दिशो विद्रावितानि गजयूथानि वा  
कारणानीति विपरिणामः ; तथा महिषादयो वा कारणमिति विशातु-  
मर्हसि ॥ ८ ॥

\* ततः—तेन—गो. † हन्तेति व्यग्रतायामभ्ययम्—गो. ‡ सुमित्रा सुप्रजाः  
त्वया—त्वया सुमित्रा सद्यत्रेति सान्त्वोक्तिः—गो.

<sup>1</sup> सयूथाय—च.

<sup>2</sup> भीतान्—छ.

<sup>3</sup> महीस्तनित—छ.

राजो वा \*<sup>१</sup> राजमात्रो वा मृगयामटते वने ।

अन्यद्वा श्वापदं किञ्चित्, सौमित्रे ! ज्ञातुमर्हसि ॥ ९ ॥

अथवा राजादिः मृगयामटते वेति ज्ञातुमर्हसि । तथाप्येवं वने शब्दो भवति किल ! सिंहादिः अन्यद्वा श्वापददुष्टमृगं वा किञ्चित् वनं क्षोभयने ? इति ज्ञातुमर्हसि ॥ ९ ॥

† सुदुश्चरो गिरिश्चायं पक्षिणामपि, लक्ष्मण !

सर्वमेतत् यथातत्त्वं अचिरात् ज्ञातुमर्हसि ॥ १० ॥

स लक्ष्मणः संत्वरितः सालमारुह्य पुष्पितम् ।

प्रेक्षमाणो दिशः सर्वाः पूर्वा दिशमुदैक्षत् ॥ ११ ॥

सालः—वृक्षः ॥ ११ ॥

उदङ्मुखः प्रेक्षमाणः ददर्श महतीं चमूम् ।

रथाश्वगजसम्बाधां यत्तैर्युक्तां पदातिभिः ॥ १२ ॥

यत्तैः—सजैः ॥ १२ ॥

तामश्च<sup>२</sup> गजसंपूर्णां रथध्वजविभूषिताम् ।

शशंस सेनां रामाय वचनं चेदमब्रवीत् ॥ १३ ॥

सेनां शशंसेति । सेनामेव श्रुतशब्दकारणं उक्तवानित्यर्थः ॥

\* राजमात्रः —राजतुल्यः—गो. † अयं गिरिः पक्षिणामपि सुदुश्चरो वर्तते—

पक्षिसञ्चारोऽपीदानीं नास्तीत्यर्थः—गो. तावन्निनिडेऽस्मिन् गिरौ यतादृशमबा-  
कोलाहलस्य कारणं ज्ञातुमर्हसीति वा तात्पर्यम् ।

<sup>१</sup> राजपुत्रो—च.

<sup>२</sup> रथ—च.

अग्निं संशमयत्वार्यः सीता च भजतां गुहाम् ।

भुज्यं कुरुष्व चापं च \* शरांश्च कवचं तथा ॥ १४ ॥

आर्यः अग्निं संशमयत्विति । क्षोभकालेऽग्निशमनव्यापारः  
गणकग्रामवासिभिः अस्माभिः भूयोऽनुभूतः । गुहां—अन्तर्गुहाम् ।  
शरांश्च, गृहाणेति शेषः ॥ १४ ॥

† अङ्गावेक्षस्व, सौमित्रे ! कस्येमां मन्यसे चमूम् ।

एवं युद्धसन्नाहवादिनं लक्ष्मणं रामो विमृश्यकारित्वादाह—  
अङ्गेत्यादि । यां एनां वनक्षोभहेतुभूतां चमूं मन्यसे— अवगच्छसि,  
इनां कस्येति वीक्षस्व ॥

एवमुक्तस्तु रामेण लक्ष्मणो वाक्यमब्रवीत् ।

‡ दिधक्षन्निव तां सेनां रुषितः पावको यथा ॥ १५ ॥

रुषित इति कर्तरि निष्ठा ॥ १५ ॥

§ संपन्नं राज्यमिच्छंस्तु व्यक्तं <sup>१</sup> प्राप्ताभिषेचनम् ।

आवां हन्तुं समायाति <sup>२</sup> कैकेय्या भरतः सुतः ॥ १६ ॥

प्राप्ताभिषेचनं— प्राप्ताभिजाभिषेकं राज्यं संपन्नं—संसिद्धं कर्तुं  
मिच्छन् भरत आयाति ॥ १६ ॥

\* यद्वा— कुरुष्वेत्यनुषङ्गः । करातेः क्रियासामान्यवाचित्वात् औचित्येन शरान्  
गृहाण, कवचं धारयेत्यर्थः—गो. † 'अङ्ग' इति सम्बोधने । ‡ रुषितः सन् पावक  
इव दिधक्षन्निवत्यन्वयः । § भरतः अभिषेचनं प्राप्य . . . . तावताऽप्यनुभूतः संपन्नं—  
समृद्धं, निष्पष्टकमिति यावत्, राज्यमिच्छन् सन्—गो.

<sup>१</sup> प्राप्या—सर्वत्र.

<sup>२</sup> भरतः कैकेयीसुतः—कु.

\* एष वै सुमहान् श्रीमान्<sup>१</sup> विटपी संप्रकाशते ।

विराज<sup>२</sup>त्युद्धतस्कन्धः<sup>३</sup> कोविदारध्वजो रथे<sup>४</sup> ॥ १७ ॥

कथमवगम्यतेऽमावित्यत्राह—एष वा इत्यादि । विटपः प्रकाशतां ! किं तावता भरतनिश्चये ? तत्राह—विराजतीत्यादि । न केवलं यः कश्चन विटपो भातीति मयोच्यते, अपि त्वस्मत्कुलचिह्नः कोविदारवान् ध्वजो रथे विराजतीत्येव मयोच्यते । अतो भरत इति निश्चीयते मयेत्यर्थः ॥ १७ ॥

भजन्ते हि यथाकामं अश्वानारुह्य शीघ्रगान् ।

एते भ्राजन्ति संहृष्टाः गजानारुह्य<sup>५</sup> सादिनः ॥ १८ ॥

हि—यस्मात् शीघ्रतरानश्वान् आरुह्य यथाकामं भजन्ते—आगच्छन्ति ॥ १८ ॥

गृहीतधनुषौ चावां<sup>६</sup> गिरिं, वीर ! श्रयावहै ।

अथ वेहैव तिष्ठावः मन्त्रद्वारुद्यतायुधौ ॥ १९ ॥

अतः—गृहीतधनुषावित्यादि ॥ १९ ॥

\* विटपी—ध्वजचिह्नभूतो वृक्षः प्रकाशते—स्पष्टं दृश्यते । तमेव विंशति—विराजतीति—गो. य एष वृक्षो महान् संप्रकाशते, तत्समीपे तं लक्ष्यीकृत्य रथे कोविदारध्वजो विराजते—ति. † उद्धतस्कन्धत्वं लिखितवृक्षद्वारा—ती. गो. ‡ सादिनः—गजारोहाः—गो. अश्वारोहाः—ती. गृहीतसादिभिर्द्वौ गजारोहाः—ति. ‘सादी तुरङ्गमातङ्गरथारोहेषु दृश्यते’ इति मेदिनी । § दुर्गे स्थित्वा युद्धार्थं गिरिः श्रयणम्—गो. उत्तरार्धपरिशीलने—यावच्छक्ति अपसर्पावः, गत्यन्तराभावे योत्स्यावः इति पूर्वार्धस्य, गत्यन्तराभावे कुतः, अत्रैव स्थित्वा योत्स्याव एव—इति उत्तरार्धस्य चाशयः स्यादिति भाति ।

<sup>१</sup> विटपीव प्रकाशते, विटपीव महाद्रुमः—ड. <sup>२</sup> त्युज्जल—च. <sup>३</sup> पतदनन्तरं—असौ हि सुमहास्कन्धः विटपी च महाद्रुमः । विराजते महासैन्ये कोविदारध्वजो रथे—इत्यधिकम्—ड.



अपि मे वशमागच्छेत् कोविदारध्वजो रणे ।

अपि <sup>1</sup>द्रक्ष्यामि भरतं यत्कृते व्यसनं महत् ॥ २० ॥

त्वया, राघव ! संग्राप्तं सतीया च मया तथा ।

‘अपि मे’ इत्यादावपिः कामप्रवेदने । कोविदारध्वजो रणे मे वशं आगच्छेदपि, सादिनश्च, शैलमुपाश्रयन्नपि भरतं द्रक्ष्याम्यपि, तदाऽसौ मे भरतः वध्य एव । कुत इत्यतः—यत्कृते व्यसनमित्यादि ॥ २० ॥

यन्निमित्तं भवान् राज्यात् च्युतः, राघव ! शाश्वतात् ।

संग्राप्तोऽयमरिः, वीर ! भरतां वध्य एव मे ॥ २१ ॥

भरतस्य वधे दोषं नाहं पश्यामि, राघव !

<sup>2</sup>पूर्वापकारिणां \* त्यागे न ह्यधर्मो विधीयते ॥ २२ ॥

पूर्वापकारिणां त्याग इति । आतृणामिति शेषः ॥ २२ ॥

पूर्वापकारी भरतः † <sup>3</sup>त्यक्तधर्मश्च, राघव !

एतस्मिन् निहते कृत्स्नां अनुशाधि वसुन्धराम् ॥ २३ ॥

अद्य पुत्रं हतं सङ्ख्ये कैकेयी राज्यकामुका ।

‡ मया पश्येत् सुदुःखार्ता हस्तिभग्नमिव द्रुमम् ॥ २४ ॥

सङ्ख्ये —युद्धे, ‘मृषमास्कन्दनं सङ्ख्यं’ ॥ २४ ॥

कैकेयीं च वधिष्यामि सानुबन्धां सबान्धवाम् ।

कलुषेणाद्य महता मेदिनी परिमुच्यताम् ॥ २५ ॥

कलुषेण—पापेन ॥ २५ ॥

\* त्यागे—वधे—गो. ति. † अपकारश्च न प्रामादिक इत्याह—त्यक्तधर्म इति—गो. इदानीमस्मद्वार्थोगमनमेव एतन्निरूपयतीति भावः । ‡ मया इतिमित्यन्वयः ।

<sup>1</sup> द्रक्ष्याम—ङ्.

<sup>2</sup> पूर्वापकारिणं इत्या—च.

<sup>3</sup> त्यागे धर्मश्च—च.

अद्यमं \* संयतं क्रोधं असत्कारं च, मानद !  
मोक्षयामि शत्रुसैन्येषु कक्षेष्विव हुताशनम् ॥ २६ ॥  
असत्कारं च । कैकेयीकृतमिति शेषः ॥ २६ ॥

† अद्यैतच्चित्रकूटस्य काननं निशितैः शरैः ।  
¹ भिन्दन् शत्रुशरीराणि करिष्ये शोणितोक्षितम् ॥ २७ ॥  
शरैर्निर्भिन्नहृदयान् कुञ्जरांस्तुरगांस्तथा ।  
श्वापदाः परिकर्षन्तु नरांश्च निहतान् मया ॥ २८ ॥  
‡ शराणां धनुषश्चाहं ² अनृणोऽस्मि ³ महामृधे ।  
ससैन्यं भरतं हत्वा भविष्यामि न संशयः ॥ २९ ॥

इत्यार्षे श्रीमद्रामायणे वाल्मीकीये अयोध्याकाण्डे षण्णवतितमः सर्गः

हर(२८)मानः (?) सर्गः ॥ २९ ॥

इति श्रीमद्रामायणामृतकतकटीकायां अयोध्याकाण्डे षण्णवतितमः सर्गः

\* संयतं—एतावता कालेन नियमितं क्रोधं—अवमानं च । † शत्रुशरीराणि भिन्दन् काननं शोणितोक्षितं करिष्ये । ‡ अहं यतः पूर्वं तत्र तत्र युद्धे शराणां धनुषश्च विषये अनृणः—ऋणरहितः, शत्रुकलेबरादानेन परिहृतऋणः, स्वयं युद्धे काप्यपराजितः शत्रुजयैक-शील इत्यर्थः ; अनः, अस्माति अहमित्यर्थेऽव्ययम् ; अस्मि—अहं महामृधे—भाविष्यामि युद्धे ससैन्यं भरतं हत्वा, अनृण इत्यनुकर्षः ; अनृणां भविष्यामीत्यन्वयः । वनवासात् पूर्वमपि शम्बरसुतजयादिप्रतिपादनात्, तत्र लक्ष्मणस्यापि सहभावावश्यंभावात् युद्धसंभवः । अस्मीति क्रियापदं वा । तदा, अभवमित्यर्थः—गो. 'शराणां धनुषश्चाहमनृणोऽस्मि' इति स्वजीवन-ध्येयं सामान्यरूपेणोक्तम् । तादृशत्वादेव ससैन्यं भरतं हत्वा अनृणो भविष्यामि इत्यर्थः । 'अनृणोऽस्मिन्' इति पाठे—अस्मिन्—साम्राज्ये महायुद्धे—ससैन्यं भरतं हत्वा शराणां धनुषश्चाहं अनृणो भविष्यामि—एतावता धृतानां धनुरादीनां सार्धं संपादयामीति भावः ।

¹ भिन्दन्—च.

² अनृणाऽस्मिन्—ड. च.

³ महामृधे—च.

सप्तनवतितमः सर्गः

[भरतप्रशंसा]

\* सुसंरब्धं तु <sup>1</sup>सौमित्रिं लक्ष्मणं क्रोधमूर्छितम् ।

रामस्तु परिसान्त्वयाथ वचनं चेदमब्रवीत् ॥ १ ॥

एवं कुपितो लक्ष्मणः सर्वभूतभावाभिज्ञेन भगवता रामेण  
भरतागमनप्रयोजनकथनेन निवृत्तरोषः क्रियते । सुसंरब्धमित्यादि ।  
सुतरां संरम्भवन्तं—युद्धोद्योगवन्तम् ॥ १ ॥

किमत्र धनुषा कार्यं असिना वा † सचर्मणा ।

<sup>2</sup>महेष्वासे महाप्राज्ञे भरते स्वयमागते ॥ २ ॥

किमत्रेति । भरतविषय इत्यर्थः ॥ २ ॥

‡ पितुः सत्यं प्रतिश्रुत्य, हत्वा भरत<sup>3</sup>मागतम् ।

किं करिष्यामि राज्येन सापवादेन, लक्ष्मण ! ॥ ३ ॥

सापवादेनेति । ‘पित्रा दत्तं राज्यं भरतस्य रामो न पालितवान्’  
इत्येवंरूपापवादेनेत्यर्थः ॥ ३ ॥

यद्द्रव्यं वान्धवानां वा मित्राणां वा § क्षये भवेत् ।

नाहं तत् प्रतिगृह्णीयां भक्षान् विषकृतानिव ॥ ४ ॥

क्षय इति । कृत इति शेषः ॥ ४ ॥

\* भरतं प्रति सुसंरब्धं—ति. पूर्वं तु सुसंरब्धं—सुतरां प्रीतं, ‘संरम्भः प्रणयेऽपि च’;  
अथ तु तद्वैलक्ष्येन क्रोधमूर्छितम् । यद्वा क्रोधमूर्छितत्वादेव सुसंरब्धं—क्रोधकार्ययुद्धौ-  
न्मुख्यवन्तम् । तत्र हेतुः सपत्नीपुत्रत्वमित्याह—सौमित्रिमिति । यद्वा सुमित्रापुत्रत्वस्मारण-  
पूर्वकमुक्तमिति द्योत्यते—गो. अथवा—सुमित्रया ‘रामं दशरथं विद्धि’ इत्युक्तत्वात्  
रामरक्षणपरमित्यर्थः । † परप्रतिषाधनक्षकं वामहस्ते धार्यमाणं चर्म । ‡ भरताय राज्य-  
दानस्य पित्रः अंगीकृतत्वात्, कथं तद्वधः—इति भावः । § क्षये सति—इति वाऽर्थः ।

<sup>1</sup> भरते—च.

<sup>2</sup> महाबले महात्साहे—च.

<sup>3</sup> माहवे—च.

धर्म\*मर्थं च कामं च पृथिवीं चापि, लक्ष्मण !  
इच्छामि भवतामर्थे एतत् प्रतिशृणोमि ते ॥ ५ ॥

† भ्रातृणां संग्रहार्थं च सुखार्थं चापि, लक्ष्मण !  
राज्यमप्यहमिच्छामि सत्येनायुधमालभे ॥ ६ ॥

आयुधमालभ इति । आयुधं स्पृष्ट्वा शोभे । सत्यं करोमी-  
त्यर्थः ॥ ६ ॥

<sup>१</sup>नेयं मम मही, सौम्य ! <sup>२</sup>दुर्लभा सागराम्बरा ।

न हीच्छेयमधर्मेण शक्यत्वमपि, लक्ष्मण ! ॥ ७ ॥

नेयमिति । इयं मन्वेव केवलं अधर्मेण न—अपेक्षितेति न,  
अपि तु—न हीत्यादि ॥ ७ ॥

‡ यद्विना भरतं त्वां च शत्रुघ्नं चापि, <sup>३</sup>मानद !

भवेन्मम सुखं किञ्चित् भस्म तत् कुरुतां शिखी ॥ ८ ॥

§ मन्येऽहमागतोऽयोध्यां भरतो भ्रातृवत्सलः ।

मम <sup>४</sup>प्राणात् प्रियतरः कुलधर्ममनुस्मरन् ॥ ९ ॥

मन्येऽहमित्यादि । द्रष्टुमभ्यागत इति मन्ये इति योजना ।  
कुलधर्म—ज्येष्ठस्य राज्यमित्येवंरूपम् ॥ ९ ॥

\* अर्थ—पृथिवीभिन्नं रत्नादिकं—गो. † तत्पर्यं शपथेन द्रव्यार्थं—भ्रातृणां-  
मिति । संग्रहार्थं—सम्यक् पालनार्थं, अत एव तेषां सुखार्थं च—ति. ‡ भरतादीन्  
विना मम किञ्चित्सुखं भवेच्छेत्, तत् शिखी नाशयतु । § अत्रान्यमेकं वाक्यम् ।  
अयोध्यामागतो भरतः त्वया सीतया च सह मां प्रव्राजितं श्रुत्वा, कुलधर्ममनुस्मरन्,  
लेहेनाक्रान्तहृदयः मां द्रष्टुमभ्यागत इति मन्ये—इत्यन्वयः ।

<sup>१</sup> एवं—कु.

<sup>२</sup> सकला—कु.

<sup>३</sup> राघव—कु.

<sup>४</sup> प्राणैः—च.

श्रुत्वा प्रव्राजितं मां हि जटावलकलधारिणम् ।  
जानक्या सहितं वीर! त्वया च, <sup>1</sup>पुरुषर्षभ! ॥ १० ॥

स्नेहेनाक्रान्तहृदयः शोकेनाकुलितेन्द्रियः ।  
द्रष्टुमभ्यागतो ह्येषः \* भरतो नान्यथाऽऽगतः ॥ ११ ॥

अम्बां च कैकयीं <sup>2</sup>रुष्य <sup>3</sup>परुषं चाप्रियं वदन् ।  
प्रसाद्य पितरं श्रीमान् राज्यं मे दातुमागतः ॥ १२ ॥

कैकयीं रुष्येति । रोषं कृत्वेति यावत् । पितरं प्रसाद्येति । 'त्वया सत्यपरिपालनवशात् मयि प्राप्तं राज्यं मयैव रामाय दीयते, अतो न ते सत्यभ्रंशदोषः, अतो मत्कर्तृकं दानमनुमन्यस्व' इति प्रसाद्येत्यर्थः ॥

† प्राप्तकालं यदेषोऽस्मान् भरतो <sup>4</sup>द्रष्टुमिच्छति ।  
अस्मासु मनसाऽप्येषः <sup>5</sup>नाप्रियं किञ्चिदाचरेत् ॥ १३ ॥

विप्रियं कृतपूर्वं ते भरतेन कदा नु किम् ?  
‡ ईदृशं वा भयं तेऽद्य भरतं <sup>6</sup>योऽत्र शङ्कसे ॥ १४ ॥

ते—तुभ्यमपि वेत्यर्थः । ईदृशमित्यादि । यस्त्वमद्य भरतं शङ्कसे, तस्य ते ईदृशं वा भयं ; कुत इति शेषः ॥ १४ ॥

§ न हि ते निष्ठुरं वाच्यः <sup>7</sup>भरतेनाप्रियं कृतम् ।  
अहं ह्यप्रियमुक्तः स्यां भरतस्याप्रिये कृते ॥ १५ ॥

\* वाक्यस्य दीर्घत्वात् लोक इव भरत इति पुनर्निर्देशः । † प्राप्तकालं—  
उचितम्—ति. ‡ ईदृशं भयं वा—त्वदुक्तसदृशं भयजनकवाक्यं वा कृतपूर्वं किं—  
उक्तपूर्वं किम् ?—गो. § ते—त्वया भरतः अप्रियं निष्ठुरं वचः न वाच्यः—गो.

<sup>1</sup> पुरुषोत्तम—च. <sup>2</sup> रोषात्—छ. <sup>3</sup> भरतश्चाप्रियं—च. <sup>4</sup> द्रष्टुमर्हति—च.  
<sup>5</sup> नाहितं—च. <sup>6</sup> यद्विशङ्कसे—च. <sup>7</sup> भरतो नाप्रियं वचः—छ. च.



न हि त इति । 'कृत्यानां कर्तारि वा' इति षष्ठी । त्वया  
अयं भरतः न निष्ठुरं वाच्यः । कुत इत्यतः — \*न हि भरतेनाप्रियं  
कृतम् । अहं हीति । भरतस्य अनः परं अप्रिये—अप्रियवचने  
कृते अहं ह्यप्रियमुक्तः स्यां त्वया ॥ १५ ॥

† कथं नु पुत्राः पितरं हन्युः कस्यांचिदापदि ।

भ्राता वा भ्रातरं हन्यात्, सोमित्रे ! प्राणमात्मनः ॥ १६ ॥

आत्मनः प्राणं—प्राणसमं भ्रातरमित्यन्वयः ॥ १६ ॥

यदि राज्यस्य हेतोस्त्वं इमां वाचं प्रभाषसे ।

वक्ष्यामि भरतं दृष्ट्वा राज्यमस्मै प्रदीयताम् ॥ १७ ॥

इमां वाचमिति । भरतवधवाचमित्यर्थः । अस्मै प्रदीयतां—

अस्मै लक्ष्मणाय प्रदीयतामिति वक्ष्यामि ॥ १७ ॥

‡ उच्यमानोऽपि भरतः मया, लक्ष्मण ! <sup>१</sup>तत्त्वतः ।

राज्यमस्मै प्रयच्छेति बाढमित्येव <sup>२</sup>वक्ष्यति ॥ १८ ॥

वचनमात्रेण किं प्रयोजनम् ? स तु न दद्यादित्यत्राह—

उच्यमान इत्यादि । प्रयच्छेत्युच्यमान इति योजना ॥ १८ ॥

\* नञः अनुकर्ष इति भावः । † पूर्वं दशरथो वक्ष्यतां (वक्ष्यतां वक्ष्यतामपि—  
अयो. 21-12) इत्युक्तम्, इदानीं भरतो वक्ष्यत इति । इत उपरि तूष्णीमवस्थाने  
कार्यवानिः भविष्यतीति भयात् तां रौद्रीं बुद्धिं नियम्य निवर्तयति—कथं न्वित्यादिना ।  
प्राणं—प्राणभूतम्—गो. ‡ उच्यमानोऽपि—अहदयमुकोऽपि तत्त्वतः बाढमिति  
वक्ष्यत्येव—गो.

<sup>१</sup> तद्वचः—च.

<sup>२</sup> संसृते—च.

तथोक्तो धर्मशीलेन भ्रात्रा \* तस्य हिते रतः ।

लक्ष्मणः प्रविवेशेव स्वानि गात्राणि लज्जया ॥ १९ ॥

तथोक्त इति । राज्यलिप्सा चत् ते राज्यमेव दापयिष्यामि, किं ते भ्रातृवधेनेत्युक्त इत्यर्थः । तस्य हित इति । रामस्य हित इत्यर्थः । लज्जया स्वानि गात्राणि प्रविवेशेवेति । किमुक्तं धर्मैकप्रतिष्ठितभ्रात्रभिप्रायमविजानता मयेति लज्जया सङ्कुचितबहिरन्तः-करणव्यापारो बभूवेत्यर्थः ॥ १९ ॥

† तद्वाक्यं लक्ष्मणः श्रुत्वा व्रीडितः प्रत्युवाच ह ।

त्वां मन्ये द्रष्टुमायातः पिता दशरथः स्वयम् ॥ २० ॥

एवमनुचितवादव्रीडापरिहाराय उचितमेव वादमाह लक्ष्मणः— तद्वाक्यमित्यादि । पिता दशरथ एव त्वां द्रष्टुं स्वयमायात इति मन्ये । कोविदारध्वजेन प्रियभरतप्रसङ्गस्तु त्वदाशयपरिज्ञानायैव केवलमुपन्यस्तः इत्यर्थः ॥ २० ॥

‡ व्रीडितं लक्ष्मणं दृष्ट्वा <sup>१</sup> राघवः प्रत्युवाच ह ।

एष मन्ये महाबाहुः इहास्मान् द्रष्टुमागतः ॥ २१ ॥

एवं पितृप्रसङ्गः लक्ष्मणस्य व्रीलापरिहारमूल इति ज्ञात्वा तदेवानुकुर्वन्नाहेत्याह— व्रीलितमित्यादि । एष इति । लक्ष्मण-प्रस्तावमनुयायी पितेत्यर्थः ॥ २१ ॥

\* भरतवधं यस्य हितं मेने, तेनैव रामेण भरतमधिकृत्य एवमुक्तं भवात् लक्ष्मणोऽतीव लज्जितो बभूव । † व्रीडया प्रसङ्गान्तरं प्रस्तौति—स्वामिति । लोके स्वीक्तिमन्त्रेण व्रीडितः पुरुषः प्रस्तावान्तरं हि वदति—गो. ‡ भावज्ञो रामोऽपि औचित्येन लक्ष्मणकृत-प्रस्तावं व्रीडाशमनाय प्रश्रयामासेत्याह—व्रीडितमिति—गो.

<sup>१</sup> भावज्ञः—ड.

अथवा \*नौ ध्रुवं मन्ये मन्यमानः सुखोचितौ ।

वनवासमनुध्याय गृहाय प्रतिनेष्यति ॥ २२ ॥

अनुध्याय—अनुचिन्त्य ॥ २२ ॥

इमां वाऽप्येष वैदेहीं † अत्यन्तसुखसोर्विनीम् ।

पिता <sup>१</sup> मे राघवः श्रीमान् वनादादाय यास्यति ॥ २३ ॥

इमां वा आदायेत्यन्वयः ॥ २३ ॥

एतौ तौ संप्रकाशेते <sup>२</sup> ‡ गात्रवन्तौ <sup>३</sup> मनोजवौ ।

वायुवेगसमौ, <sup>४</sup> वीर ! जवनौ तुरगोत्तमौ ॥ २४ ॥

गात्रवन्तौ—प्रशस्तगात्रयुक्तौ । जवनौ, पापादिद्वात नः । अत एव मनोजवावित्यादि । तुरगोत्तमाविति । राजैपव. ह्यावित्यर्थः ॥

स एष सुमहाकायः कम्पते वाहिनीमुखे ।

नागः शत्रुञ्जयो नाम § वृद्धस्तातस्य धीमतः ॥ २५ ॥

पितुरागमनचिह्नान्तरमप्याह—स एष इत्यादि । कम्पते—चलति, आगच्छतीति यावत् । वृद्धः—वयसा आकारबलभ्यां चेत्यर्थः ॥ २५ ॥

\* नाविति द्विवचनं प्राधान्यात्-गो. नौ सुखोचितौ मन्यमानः—सरस्व गृहाय ध्रुवं प्रतिनेष्यतीति मन्ये । † अत्यन्तेत्यनेन तन्मात्रनयने हेतुरुक्तः—गो. ‡ गोत्रवन्तौ—प्रशस्तनामानौ । यद्वा प्रशस्तकुलप्रसूतौ—गो. § वृद्धः—उन्नतः । धीमतः—गजपरिपालनज्ञस्य तातस्य नागः शत्रुञ्जयः ; न तु मया सुयज्ञाय दत्तः मातुलाह्वयः शत्रुञ्जय इत्यर्थः—गो.

<sup>१</sup> दशरथः—छ.

<sup>२</sup> गोत्रवन्तौ—छ.

<sup>३</sup> मनोरमौ—छ.

<sup>४</sup> वीरौ—च.

न तु पश्यामि तच्छत्रं पाण्डुरं लोकसत्कृतम् ।

पितुर्दिव्यं, <sup>1</sup>महाबाहो ! संशयो भवतीव मे ॥ २६ ॥

इह मे संशयो भवति—छत्रस्यादर्शनात् दशरथागमविषये  
संशयो जायत इत्यर्थः ॥ २६ ॥

<sup>2</sup>इतीव रामो धर्मात्मा सौमित्रि तमुवाच ह ।

वृक्षाग्रादवरोह त्वं कुरु, लक्ष्मण ! मद्वचः \* ॥ २७ ॥

इतीव—इत्येव तं—वृक्षाग्रास्थितं सौमित्रि उवाच । अथ  
वृक्षाग्रादवरोहणमाज्ञापयति—वृक्षाग्रादित्यादि । मद्वचः कुर्विति ।  
शङ्कां विहाय मदुच्यमानं सालावरोहणं कुर्वित्यर्थः ॥ २७ ॥

अवतीर्य तु सालाग्रात् तस्मात् स समितिञ्जयः ।

लक्ष्मणः प्राञ्जलिर्भूत्वा तस्थौ रामस्य †पार्श्वतः ॥ २८ ॥

स एवं प्राप्ताज्ञः लक्ष्मणः अवतीर्य रामस्य पार्श्वे तस्थौ ॥ २८ ॥

‡ भरतेनापि सन्दिष्टा सम्मर्दो न भवेदिति ।

समन्तात्तस्य शैलस्य सेना वासमकल्पयत् ॥ २९ ॥

सम्मर्दो न भवेदिति । रामाश्रमस्येति शेषः ॥ २९ ॥

अध्यर्धमिक्ष्वाकुचमूः योजनं पर्वतस्य सा ।

पार्श्वे न्यविशदावृत्य गजवाजि<sup>३</sup>रथः कुला ॥ ३० ॥

अधिकं अर्धं यस्मिन् तत् अध्यर्धं, सार्धयोजनमित्यर्थः ॥

\* न तु धनुरादिग्रहणं कुर्वित्यर्थः । † पार्श्वतः, आतर्थस्थाने भयशङ्कयेति  
भावः—गो. लज्जावहं वाक्यमुक्तवत्यपि रामे सौहार्दाच्च तथा । ‡ एवं रामलक्ष्मणयो-  
रवस्थितिमुक्त्वा भरतप्रशंतिमाह—भरतेनापीति ।

<sup>1</sup> महाभाग—च.

<sup>2</sup> अत्र पूर्वोत्तरार्धयोः वैपरीत्यं प्रायः सर्वत्र दृश्यते ।

<sup>3</sup> नराकुला—च.

\* सा चित्रकूट<sup>१</sup> भरतेन सेना

धर्मं पुरस्कृत्य विधूय दर्पम् ।

प्रसादनार्थं रघुनन्दनस्य

विराजते नीतिमता प्रणीता ॥ ३१ ॥

इत्यार्षे श्रीमद्रामायणे वाल्मीकीये अयोध्याकाण्डे सप्तमवतितमः सर्गः

प्रणीता—शिक्षितेति यावत् । योग(३१)मानः सर्गः ॥

इति श्रीमद्रामायणामृतकतकटीकायां अयोध्याकाण्डे सप्तमवतितमः सर्गः

अष्टमवतितमः सर्गः

[ रामाश्रमदर्शनम् ]

निवेद्य सेनां तु विभुः पद्भ्यां पादवतां वरः-।

अभिगन्तुं स काकुत्स्थं इयेप<sup>†</sup> गुरुवर्तकम् ॥ १ ॥

अथ भरतस्य रामाश्रमसमीपगमनम् । पादवतामिति ।

चरप्राणिनामित्यर्थः । गुरुवर्तकं—मातापित्राचार्यशुश्रूषकम् ॥ १ ॥

\* भरतेन धर्मं पुरस्कृत्य—विनीतवेष्टेण राजाऽभिगन्तव्य इति धर्ममनुसृत्य दर्पं विधूय स्थितेन रघुनन्दनस्य प्रसादनार्थं प्रणीता—आनीता—गो. दर्पं विधूय धर्मं पुरस्कृत्य प्रसादनार्थं—इति वाऽन्वयः । एतेन भरतविनयातिशय उक्तो भवति । स्वयंप्राप्तराज्यः, राज्यभ्रष्टं भ्रातरं देन्यदयादिमिर्यथोपसर्पेत्, न तथा भरतः उपसर्पेति तात्पर्यम् । अत एवानन्तरसर्गे 'भर्तारं सागरान्तायाः पृथिव्याः' (11) इत्युक्तिरपि ।  
† गुरुवर्तकं—गुरुवचनानुवर्तकम्—गो. अथवा—विभुस्तत्रापि पद्भ्यां अभिगन्तुमियेषेत्यत्र हेतुः—गुरुवर्तकमिति । वर्तकमिति कर्तरि ण्वुल्, गुरुरिव वर्तमानमिति यावत् ।

<sup>१</sup> भरतस्य—कु.

<sup>२</sup> गुरुवर्तकः—कु.



निविष्टमात्रे सैन्ये तु यथोद्देशं विनीतवत् ।

भरतो आतरं वाक्यं शत्रुघ्नमिदमब्रवीत् ॥ २ ॥

यथोद्देशं—शिविरसन्निवेशे अमुकस्य अमुकदिग्भागे इति  
स्वाम्युद्दिष्टप्रदेशमनतिक्रम्येत्यर्थः । विनीतवत्—विनीतः सन् ॥ २ ॥

क्षिप्रं वनमिदं, सौम्य ! नरसङ्घैः समन्ततः ।

लुब्धैश्च सहितैरेभिः त्वमन्वेपितुमर्हसि ॥ ३ ॥

लुब्धाः—निषादाः । एभिरिति । गुहभृत्यैः आसन्नैः सहेत्यर्थः ॥

गुहो ज्ञातिसहस्रेण शरचापासि<sup>१</sup>धरिणा ।

समन्वेपतु<sup>२</sup> काकुत्स्थो अस्मिन् परिवृतः स्वयम् ॥ ४ ॥

ज्ञातिसहस्रेण परिवृत इत्यन्वयः ॥ ४ ॥

अमात्यैः सह पौरैश्च गुरुभिश्च द्विजातिभिः ।

वनं सर्वं चरिष्यामि पङ्क्त्यां परिवृतः स्वयम् ॥ ५ ॥

पौरैः—पुरप्रधानकुटुम्बभिरित्यर्थः । चरिष्यामि, अहमपीति शेषः ॥

यावन्न रामं<sup>३</sup> द्रक्ष्यामि लक्ष्मणं वा महाबलम् ।

वैदेहीं वा महाभागां न मे शान्तिर्भविष्यति ॥ ६ ॥

यावन्न चन्द्रसङ्काशं द्रक्ष्यामि<sup>४</sup> च शुभाननम् ।

भ्रातुः<sup>५</sup> पद्मपलाशाक्षं न मे शान्तिर्भविष्यति ॥ ७ ॥

शुभाननमिति कर्मधारयः ॥ ७ ॥

यावन्न चरणौ भ्रातुः पार्थिवव्यञ्जनान्वितौ ।

शिरसा<sup>६</sup> धारयिष्यामि न मे शान्तिर्भविष्यति ॥ ८ ॥

\* पद्मपलाशाक्षं—पद्मपलाशम्, आननविशेषणमिदम् ।

<sup>१</sup> पाणिना—च. <sup>२</sup> काकुत्स्थं—कु. <sup>३</sup> पद्मयामि—कु. <sup>४</sup> शुभमाननम्—कु.  
पद्मविशाखाक्षं—च. <sup>५</sup> प्रमदीष्यामि—च.

पार्थिवव्यञ्जनं—रेखाध्वजकुलिशातपत्रादि ॥ ८ ॥

यावन्न राज्यं राज्यार्हः \* पितृपैतामहे स्थितः ।

<sup>1</sup> अभिषेकजलक्लिन्नः न मे शान्तिर्भविष्यति ॥ ९ ॥

<sup>2</sup> सिद्धार्थः खलु सौमित्रिः यश्चन्द्रविमलोपमम् ।

मुखं पश्यति रामस्य राजीवाक्षं महाद्युति ॥ १० ॥

चन्द्रविमलोपमं—विशेष्यपूर्वनिपात आर्षः, विमलचन्द्रोपम-  
मिति यावत् ॥ १० ॥

कृतकृत्या महाभागा वैदेही जनकात्मजा ।

भर्तारं सागरान्तायाः पृथिव्याः याऽनुगच्छति ॥ ११ ॥

<sup>3</sup> सुभगश्चित्रकूटोऽसौ गिरिराजोपमो गिरिः ।

यास्मिन् वसति काकुत्स्थः कुबेर इव नन्दने ॥ १२ ॥

गिरिराजः—हिमवान् ॥ १२ ॥

कृतकार्यमिदं दुर्गं वनं व्यालनिषेवितम् ।

यदध्यास्ते <sup>4</sup> महातेजाः रामः शस्त्रभृतां वरः ॥ १३ ॥

कृतकार्यं—कृतार्थम् । दुर्गं—दुष्प्रवेशम् । व्यालः—सर्पः ।

यत्—यस्मात् ॥ १३ ॥

एवमुक्त्वा महातेजाः भरतः पुरुषर्षभः ।

पद्भ्यामेव महाबाहुः प्रविवेश महद्वनम् ॥ १४ ॥

\* पितृपैतामहे मार्गे स्थितः, अत एव राज्यार्हः, अतश्च अभिषेकजलक्लिन्नः यावन्न  
राज्यं, लभत इति शेषः ।

<sup>1</sup> अभिषिक्तो—च. <sup>2</sup> अयं श्लोकः च पुस्तके 'यावन्न चरणौ' इति श्लोकात्  
पूर्वं दृश्यते । <sup>3</sup> सुशभः च. <sup>4</sup> महाराजः—च.

स तानि द्रुमजालानि जातानि गिरिसानुषु ।

पुष्पिताग्राणि मध्येन जगाम वदतां वरः ॥ १५ ॥

मध्येनेति । दिक्छब्दत्वात् एनप्, तद्योगे 'तानि' इत्यादि-  
द्वितीया, द्रुमजालानां मध्य इत्यर्थः ॥ १५ ॥

स गिरेश्चित्रकूटस्य <sup>१</sup> सालमासाद्य पुष्पितम् ।

\* रामाश्रम<sup>२</sup>गतस्यान्ते ददर्श <sup>३</sup> ध्वजमुच्छ्रितम् ॥ १६ ॥

चित्रकूटस्य गिरेः सालं वृक्षमासाद्य आश्रमगतस्य तस्य  
सालस्य अन्ते—उपरि प्रतिष्ठापितं उच्छ्रितं ध्वजं ददर्श । एवं  
'रामाश्रमगतस्यान्ते' इति पाङ्क्ते पाठे योजनाऽशक्त्या 'रामाश्रम-  
गतस्यान्तेः' इति पठित्वा यथेष्टं योजयत्यन्यः † । धूमस्तु पूर्वमेव दृष्टः ॥

तं दृष्ट्वा भरतः श्रीमान् ‡ मुमोह सहवान्धवः ।

§ अत्र राम इति ज्ञात्वा गतः <sup>५</sup> पारमिवाहसः ॥ १७ ॥

\* पवित्रस्य सूचनार्थं तत्रत्योन्नतवृक्षेषु ध्वजारोपणं इदानीमपि कुत्रचिद्देशेषु दृश्यते ।  
गोविन्दराजस्तु 'रामाश्रमगतस्यान्तेः ददर्श ध्वजमुच्छ्रितम्' इति पाठमादृत्य—'अन्तेः  
ध्वजः—धूमः । पूर्वं धूमाग्रदर्शनम्, अधुना तु समीपत्वात् तन्मूलदर्शनमिति न पुनरुक्तिः'  
इति व्याचख्यौ ॥ † महेश्वरतीर्थः, गोविन्दराजो वा । ‡ मुमोह—मोहस्पृशं पारवश्यं  
प्राप, मुमोदेति च पाठः—गो. § यद्यपि नाद्यापि पर्णशालादर्शनम्, तत्तु अनन्तरसर्गे  
एव (४) वक्ष्यते ; अद्यापि १३ सर्गे "ते समालोक्य धूमाग्रं ऊचुर्भरतमागताः । नामनुभ्ये  
भवत्यग्निः व्यक्तमत्र तपस्विनौ । अथ नात्र नरव्याघ्रौ राजपुत्रौ परंतपौ । मन्ये रामोपमाः  
सन्ति व्यक्तमत्र तपस्विनः" इति श्लोकयोः, अत्रत्यस्य "स गिरेः चित्रकूटस्य सालमासाद्य  
पुष्पितम् । रामाश्रमगतस्यान्तेः ददर्श ध्वजमुच्छ्रितम्" इति श्लोकस्य च परिशीलने—  
पूर्वं रामान्वेषणाय गताः भटाः दूरात् धूमाग्रं वीक्ष्य सामान्याकारेण तापससन्निध्यं  
ज्ञात्वाऽगत्य भरतायोक्तवन्तः, न तु भरतः धूमाग्रादिकं तदा दृष्टवान् । ततः स्वयं  
प्रस्थायागतो भरतः दूरात् सामान्याकारेणाश्रमं—तत्समीपे धूमं च पश्यन्—रामलक्ष्मण-  
स्वभावचेष्टितावभिज्ञः, भरताजोक्तलक्षणसंवादाच्च तं धूमं रामाश्रमगतं मेने इति ज्ञायते ।  
अत एव अनन्तरसर्गे 'मन्ये प्राप्ताः स्म तं देशं भरताजो यमवतीत्' (१) इति च वक्ष्यति ॥

<sup>१</sup> सालमारुह्य—च.

<sup>२</sup> गतस्यान्तेः—ऊ. च. झ.

<sup>३</sup> ध्वजमुत्तमम्—ऊ.

मुमोद—च.

<sup>५</sup> पारमिवाम्मसः—ऊ. च. झ.

तं दृष्ट्वेति । कुलचिह्नकोविदारध्वजं दृष्ट्वेत्यर्थः । अंहसः—  
पापस्य, अपराधस्य मातृकृतस्य चेत्यर्थः ॥ १७ ॥

स चित्रकूटे तु गिरौ निशम्य  
रामाश्रमं पुण्यजनोपपन्नम् ।  
गुहेन सार्धं त्वरितो जगाम  
पुनर्निवेश्यैव चमूं महात्मा ॥ १८ ॥

इत्यार्षे श्रीमद्रामायणे वाल्मीकीये अयोध्याकाण्डे अष्टनवतितमः सर्गः

पुण्याश्च ते जनाः, तपस्विन इति यावत् । पुनश्च चमूं निवेश्येति ।  
अन्वेषणनियोजितनिषादचमूमित्यर्थः । जय(१८)मानः सर्गः ॥ १८ ॥

इति श्रीमद्रामायणामृतकतकटीकायां अयोध्याकाण्डे अष्टनवतितमः सर्गः

एकोनशततमः सर्गः

[रामसंगमः]

निविष्टायां तु सेनायां उत्सुको भरतस्तदा ।  
जगाम भ्रातरं द्रष्टुं शत्रुघ्नमनुदर्शयन् ॥ १ ॥

अथ भरतस्य रामदर्शनम् । निविष्टायामित्यादि । शत्रुघ्न-  
मनुदर्शयन्निति । 'अनुर्लक्षणे' इति अनुः कर्मप्रवचनीयः ;  
शत्रुघ्नस्य रामाश्रमप्रत्यासत्तिचिह्नानि दर्शयन्नित्यर्थः ॥ १ ॥

ऋषिं वसिष्ठं संदिश्य मातृर्मे शीघ्रमानय ।

\* इति त्वरितमग्रे सः जगाम<sup>१</sup>गुह्यवत्सलः<sup>२</sup> ॥ २ ॥

\* अनेन 'रामावासे निश्चिन्त्य पक्षादानेभ्यामि' इति धिया महासेनानिवेशे  
मातृनिवेशितवानिति गम्यते—गो.

<sup>१</sup> भ्रातृवत्सलः—ड.

आनयेति संदिश्य स्वयं त्वरितः सन् अग्रे मार्गे जगाम;  
न तु मातुः प्रतीक्ष्य स्थित इत्यर्थः ॥ २ ॥

गच्छन्नेव महाबाहुः द्युतिमान् भरतस्तदा ।

शत्रुघ्नं चाब्रवीत् हृष्टः \* तानमात्यांश्च सर्वशः ॥ ३ ॥

एवं त्वरितो गच्छन्नेव शत्रुघ्नादीनब्रवीदिति । एवमेव  
समीचीने पाङ्क्ते क्रमे स्थिते 'सुमन्त्रस्त्वपि' इत्यादिपञ्चश्लोक्यनन्तरं  
'गच्छन्नेवाथ' इत्यादिश्लोकद्वयं, अस्य पूर्वं पाठः प्रामादिक  
इत्यन्यः† । एवं क्रम एवासङ्गतः । 'करीषैः शीतकारणात्' इत्य-  
नन्तरं पुनरपि आश्रमचिह्नस्यैव 'उच्चैर्बद्धानि चीराणि' इत्यादेर्वक्तव्य-  
त्वात् । सर्वश इति स्वार्थमात्रे शस्—सर्वानिति यावत् ॥ ३ ॥

मन्ये<sup>१</sup>प्राप्ताः स्म तं देशं भरद्वाजो यमब्रवीत् ।

नातिदूरे हि मन्येऽहं नदीं मन्दाकिनीमितः ॥ ४ ॥

\* अमात्यान्—सुमन्त्रं, बहुवचनं पूजार्थम् । यद्वा अनेनैवावगम्यते अन्येऽप्य-  
मात्याः सुमन्त्रेण सहागता इति—गो. † गोविन्दराजः, महेश्वरीये वा । कतकरीत्या  
व्याख्याने इदं चिन्त्यम्—'शत्रुघ्नं चाब्रवीत्' (३) इति अत्र स्थितेः 'मन्ये प्राप्ताः स्म'  
इत्येकं श्लोकं भरतवचनम्, 'गच्छन्नेवाथ' (६) इत्यादिश्लोकचतुष्टयं तु कविवाक्यमेव ।  
'उच्चैर्बद्धानि' (९) इत्यादिश्लोकचतुष्टयं तु पुनः भरतवचनम् । ततः 'अथ गत्वा'  
इत्येकं श्लोकं कविवचनम् । ततः पुनः भरतवचनम् । एवं सति यथा अत्र 'शत्रुघ्नं  
चाब्रवीत्' (३) इति, तत्र 'तं जनं चेदमब्रवीत्' (१४) इति च दृश्यते, न तथा  
'उच्चैर्बद्धानि चीराणि' (१०) इत्यस्य पूर्वं दृश्यते । तत एतद्व्याख्याने वाक्यविच्छेद एव  
स्यात् । अतः गोविन्दराजादिसम्मतः क्रम एव युक्तः प्रतिभाति । तत्र च 'सुमन्त्रस्त्वपि'  
(३) इत्यनन्तरं 'गच्छन्नेवाथ' (४) इत्यारभ्य 'करीषैः शीतकारणात्' (७) इत्यन्तं  
भरतदर्शनानुवादः कवेः । 'उच्चैर्बद्धानि' (१०) इत्यादिकं तु साक्षात् भरतवाक्यम् ।  
नानयोः एकवाक्यतेति 'गच्छन्नेव' (८) 'मन्ये प्राप्ताः स्म' (९) इति मध्यगत-  
श्लोकाभ्यां न रामाभ्यमवर्णनक्रमविच्छेदप्रसक्तिरिति ज्ञेयम् ॥

<sup>१</sup> मातोऽस्मि—छु.



सुमन्त्रस्त्वपि शत्रुघ्नमदूरादन्वपद्यत ।

<sup>1</sup> रामदर्शनजस्तर्यः भरतस्येव तस्य च ॥ ५ ॥

सुमन्त्रस्त्वपि त्वरया गच्छद्भरतानुधावच्छत्रुघ्नं दूरादपरित्यज्य  
अन्वपद्यत—अनुधावति स्म । भरतवदस्यापि सुमन्त्रस्य रामदर्शन-  
हेतुः अविशिष्ट इत्याह—रामदर्शनेत्यादि ॥ ५ ॥

गच्छन्नेवाथ भरतः तापसालयसंस्थिताम् ।

\* भ्रातुः पर्णकुटीं श्रीमान् उटजं च ददर्श ह ॥ ६ ॥

तापसानामालयैः सह संस्थिता तथा । पर्णकुटी—पर्णप्राधान्येन  
निर्मिता कुटी—शाला तथा ; इयं दर्शनप्रयोजनागततपस्व्यादिसंख्य-  
हारप्रयोजना उटजात् बहिः प्रतिष्ठापिता । उटजमिति ।  
सभित्तिक्वाटं सदारुबन्धगृहं सीतानिवासप्रयोजनं तत् प्रागुक्तं  
'सीता गुहां भजताम्' इति ॥ ६ ॥

शालायास्त्वग्रतस्तस्याः ददर्श भरतस्तदा ।

काष्ठानि चावभग्नानि <sup>2</sup> पुष्पाण्यपचितानि च ॥ ७ ॥

तस्या बहिष्ठपर्णशालाया अग्रतः काष्ठानि च ददर्शेत्यन्वयः ।  
अवभग्नानीति । होमार्थमिति शेषः ॥ ७ ॥

सलक्ष्मणस्य रामस्य ददर्शश्रमं <sup>3</sup> मेयुषः† ।

कृतं वृक्षेष्वभिज्ञानं कुशचीरैः कचित् कचित् ॥ ८ ॥

\* पर्णकुटीं—अन्यगारभूतां पर्णशालां, उटजं—दिदृक्षुया समागतैः तापसैः सह  
सुखावस्थानार्थमुपकल्पितां पर्णशालाम् । यद्वा—भ्रातुः पर्णकुटीं—सीतया सह शयनार्थं  
निर्मितां पर्णशालां, उटजं—दिवाऽवस्थानार्थं कल्पितं पर्णमण्डपम् । यद्वा—पर्णशालां—  
महाशालां, उटजं—तन्मध्यवर्तिमुखावस्थानास्थानम् ; तथैव वक्ष्यति—'ददर्श महती'  
(18) शलादिना—गो. † ईयुषः—जलाशयादाश्रमं गच्छतो रामस्य, कुशादिभिः कृतं  
अभिज्ञानं—चिह्नं, अन्योन्यस्य गमनागमनपरिज्ञानार्थं कृतं—गो. मार्गपरिज्ञानार्थं—ति.

<sup>1</sup> रामदर्शनजो हर्षः—ऊ. <sup>2</sup> पुष्पाण्युपचितानि—ऊ.

<sup>3</sup> मेयुषः—ऊ.

एयुषः, आङ्पूर्वादिणः कसुः । कुशचीरैः वृक्षेषु कृतं—  
अवसज्जनकृतं अभिज्ञानं ददर्श ॥ ८ ॥

ददर्श च वने तस्मिन् महतः सञ्चयान् कृतान् ।  
मृगाणां महिषाणां च करीषैः \* शीतकारणात् ॥ ९ ॥  
मृगादीनां करीषैः कृतान् सञ्चयान् ददर्श । किमर्था  
इत्यतः— शीतकारणात्—शीतपरिहारहेतोरित्यर्थः ॥ ९ ॥

उच्चैर्बद्धानि चीराणि † लक्ष्मणेन भवेदयम् ।  
अभिज्ञानकृतः पन्था विकाले गन्तुमिच्छता ॥ १० ॥  
उच्चैरित्यादि । विकाले—मार्गस्य स्पष्टदर्शनायोग्यकाले  
जलाहरणादिकिञ्चित्प्रयोजनाय गन्तुमिच्छता लक्ष्मणेन अभिज्ञान-  
कृतः—अभिज्ञानैः कृतज्ञापनः आश्रमस्य पन्था अयमेव भवेत् ।  
यत इह पथि चीराणि उच्चैः—व्यक्ताग्रेषु बद्धानि ॥ १० ॥

‡ इदं चोदात्तदन्तानां कुञ्जराणां तरखिनाम् ।  
शैलपार्श्वे परिक्रान्तं अन्योन्यमभिगर्जताम् ॥ ११ ॥  
एवं आश्रममार्गं ज्ञात्वाऽथ यत्सन्देहादाश्रममार्गस्याभिज्ञान-  
करणं तं वनमार्गं चापश्यदित्याह—इदं चेत्यादि । ‘इदं कुञ्जराणां  
परिक्रान्तं’ इति अधिकरणे निष्ठादिः, ‘इदमेषामासितं’ इत्यादिवत् ;  
अस्मिन् वने कुञ्जराः परिक्रान्ता इत्यर्थः ॥ ११ ॥

\* शीतकारणात्—शीतनिवृत्तिकारणात् . . . . . चित्रशुद्धशय्यां प्रस्थानेन  
तत्र काले वैशाखान्तं शीतस्याग्ररात्रे जायमानत्वात्—ति. आगामिश्रीतवारणार्थ-  
मिति वा ॥ † चीराणि दृश्यन्ते—गो. ‡ अन्योऽन्यकोपातिशयेन वेगादन्तादन्तिप्रहारं  
कुर्वता आश्रमप्रवेशस्याशक्यत्वात् आश्रमप्रान्तगमनं आश्रमप्रवेशं सूचयतीत्यर्थः—गो.  
गजानामयं गमनमार्गः । तत्र गमननिवृत्त्यर्थं चेदमभिज्ञानकरणमिति बावः—ति.

\* यमेवाधातुमिच्छन्ति तापसाः सततं वने ।

तस्यासौ दृश्यते धूमः संकुलः कृष्णवर्त्मनः ॥ १२ ॥

यमेव कृष्णवर्त्मानं—त्रेताग्निं वने आधातुं सततमिच्छन्ति, तस्य च धूमो दृश्यते ॥ १२ ।

अत्राहं पुरुषव्याघ्रं † गुरु<sup>१</sup>संस्कारकारिणम् ।

आर्यं द्रक्ष्यामि <sup>२</sup>संहृष्टः महर्षिमिव राघवम् ॥ १३ ॥

\* पचनाग्नेः होमाग्नेश्च व्यावृत्तं सन्ततस्थायिगार्हपत्याग्निं दर्शयितुं संकुलशब्दः । पचने ज्वालानां होमे चाङ्गाराणामपेक्षितत्वात् न तदा धूमनिविडतासंभव इति भावः । अनेन रामस्याग्नयाधानाभावात् श्रौताग्निरत्र नोच्यते, किन्तु धार्यः स्मार्ताग्निः । यदि हि तस्य त्रेताग्निः स्यात् तदा 'रामः कमलपद्माक्षः पुरोधसमथाब्रवीत् । अग्निहोत्रं ब्रजत्वमे सपिर्ज्वलितपावकम्' (उत्तर. 109-1) इति चरमयात्रायामग्निहोत्रपुरस्कारश्रवणात् वनयात्रायामपि तथा दृश्येत । अनुमरन्तोऽपि हि पौरवृद्धाः साम्नाय एव समागता इत्युच्यन्ते । किञ्च 'दीक्षितं व्रतसंपन्नं वराजिनधरं शुचिम् । कुरङ्गशृङ्गपाणिं च पश्यन्ती त्वां भजाम्यहम्' (अथो. 16-23) इति सीतामनोरथश्रवणात् राज्याभिषेकार्थपूर्वं न यज्ञोऽनुष्ठित इति गम्यते । ततोऽयमग्निर्गृह्याग्निरेव । न च तस्याप्यानयनं न पूर्वमुक्तमिति वाच्यम् ; तस्यात्मसमारोपणेनादेतुं शक्यत्वात् । ननु चात्मसमारोपणेऽपि सायंप्रातः होमः कार्यः, स तु नोक्तः ; प्रत्युत तमसातीरे, गङ्गाकूले, वृक्षमूले, भरद्वाजाश्रमे, यमुनातटे च सन्ध्यावन्दनमेवोक्तम् । अत्र च श्लोके तापसवनशब्दाभ्यां वने तापसानां शीतनिवारणप्रकाशकरणकन्दमूलादिपचनसाधनतया संग्राह्य एवाग्निश्च्यत इति वक्तुं शक्यते । आधातुं—संग्रहीतुमित्यर्थः । अतोऽयमग्निः पचनार्थं एव, न तु धार्यः स्मार्ताग्निरिति चेत् न—'प्रागुदक्प्रवणां वेदिं विशालां दीप्तपावकाम्' (24) इति वक्ष्यमाणवैरोधात् । यथेवं तदि कथं सायंप्रातर्होमावचनमिति चेत्—न होमं स्वच्छन्दगामिना मुनिना असत्यामिच्छायामसति च फले पुनःपुनर्वक्तव्यम् । वक्ष्यति तूरिष्टात् सुतीक्ष्णाभमे—'अथ तेऽग्निं सुराश्चैव' इति । अतः चतुर्दशसु वनवाससवत्सरेषु सीताहरणपर्यन्तं रामस्य चित्रकूटादिपञ्चवक्ष्यन्तप्रदेशेषु यत्र माससंवत्सरादिबासेन चिरकालावस्थानं तत्र बहिः स्मार्त-नित्याग्निधारणम्, अन्यत्र आत्मनि समिधि वा समारोप्य होमकालेऽवरोप्य सायंप्रातरप्यासनमिति दिक्-गो. † गुरुसंस्कारः—श्रेष्ठसंस्कारः मन्त्रोपदेशादिः, तत्कारिणं-गो.

<sup>१</sup> सत्कार-च,

<sup>२</sup> संहृष्ट-च.

अथ गत्वा मुहूर्तं तु चित्रकूटं स राघवः ।

मन्दाकिनीमनु प्राप्तः तं जनं चेदमब्रवीत् ॥ १४ ॥

स राघवः—भरतः मन्दाकिनीमनु चित्रकूटं प्राप्त इत्यन्वयः ।

तं जनं—अमात्यादिजनम् ॥ १४ ॥

\* जगत्यां पुरुषव्याघ्रः आस्ते वीरासने रतः ।

<sup>१</sup> जनेन्द्रो निर्जनं प्राप्य धिङ्मे जन्म च जीवितम् ॥

वीरासने—योगाय वीरासनावस्थाने रतः सन् जगत्यां—  
भूमौ आस्ते । 'एकं पादमथैकस्मिन् विन्यस्योरुणि संस्थितम् ।  
इतरस्मिंस्तथा चोरुं वीरासनमुदाहृतम्' इति योगवासिष्ठे ॥ १५ ॥

मत्कृते व्यसनं प्राप्तः लोकनाथो महाद्युतिः ।

सर्वान् कामान् परित्यज्य वने वसति राघवः ॥ १६ ॥

'मे जन्म धिक्' इत्यत्र कारणमाह—मत्कृत इत्यादि ॥

† इति लोकसमाक्रुष्टः पादेष्वद्य प्रसादयन् ।

रामस्य निपतिष्यामि <sup>२</sup> सीताया ‡ लक्ष्मणस्य च ॥

इति लोकसमाक्रुष्टः—निन्दितः यस्मात्, तस्मात् मे जन्म  
धिक् । सोऽहमेतदपयशःपरिहाराय रामं प्रसादयन्—रामप्रसादहेतवे  
तस्य रामस्य पादेषु, पूजायै बहुवचनं, सीताया लक्ष्मणस्य च पादयोः

\* जनेन्द्रः सन् निर्जनं देशं प्राप्य—इत्युत्तरार्धपरिशीलने जगत्यां पुरुषव्याघ्रः  
सन्—सकललोकपूज्यः सन् वीरासने रत आस्ते । जगत्यां पुरुषव्याघ्रः जनेन्द्रः निर्जनं  
प्राप्य वीरासने रतः आस्ते—इति वाऽन्वयः । सकलजनपरिवृतः राजा एवं एकान्ते  
मुनिर्वर्तत इति भावः । † इति लोकसमाक्रुष्टः—एवंप्रकारेण लोकैरपवादं प्रापितः—गो.  
‡ लक्ष्मणस्य कनिष्ठत्वेऽपि कार्यगौरवात् पादपतनम्—गो.

<sup>१</sup> नरेन्द्रो—ऊ.

<sup>२</sup> सीतायाश्च पुनःपुनः—ऊ.

पतिष्यामि । स्वापराधप्रसादने कनीयस्त्वपि सर्वथाऽनुचितवन्दनेष्वपि  
प्रणामः प्रसिद्धः—कैकेयीदशरथादौ । रामद्रोह एव लक्ष्मणद्रोहः ।  
एवं व्यवस्थिते श्रद्धाजाड्यात् 'सीतायाश्च पुनःपुनः' इति पाठ  
इत्याह \* ॥ १७ ॥

एवं स † विलपंस्तस्मिन् वने दशरथात्मजः ।

ददर्श महतीं पुण्यां पर्णशालां मनोरमाम् ॥ १८ ॥

सालतालाश्चकर्णानां पर्णैर्बहुभिरावृताम् ।

विशालां ‡ मृदुभिस्तीर्णां कुशैर्वेदिमिवाध्वरे ॥ १९ ॥

सालाः—वटपलाशादिदृढविशालपर्णवन्तः । तालाः—प्रसिद्धाः ।

अश्वकर्णः—सर्जः—*Ursus* ॥ १९ ॥

शक्रायुधनिभैश्चैव § कामुकैः <sup>१</sup> भारसाधनैः ।

रुक्मपृष्ठैर्महासारैः शोभितां शत्रुबाधकैः ॥ २० ॥

शक्रायुधनिभैः, अत एव भारसाधनैः—अतिगुरुणकार्य-  
साधकैः । 'सारो बले स्थिरांशे च' ॥ २० ॥

अर्करश्मिप्रतीकाशैः <sup>२</sup> घोरैस्तूणीगतैः शरैः ।

शोभितां दीप्तवदनैः सपैर्भोगवतीमिव ॥ २१ ॥

भोगवती—नागलोकः ॥ २१ ॥

\* गोविन्दराजीये एवं पाठान्तरं प्रदर्शितम् । † विलपन् सन्, गच्छन्निति शेषः ।  
‡ अध्वरे वेदिमिव मृदुभिः कुशैस्तीर्णा, अधस्तात् तालादिपर्णैराच्छाद्य उपरि  
तृणाद्यास्तरणेन उदजनिर्माणं प्रसिद्धमेव । § कामुकैरिति बहुवचनात् अभ्यासयोग्यं  
कामुकान्तरमस्तीति गम्यते । भारसाधनैः—युववयवैः । यद्वा अतिगुस्तरणकार्य-  
साधनभूतैः । यद्वा भारः—धनुःपरिमाणविशेषः । यथोक्तं धनुर्वेदे ईशानसंहितायां—  
'भारं पलशतं विदुः । तेन भारेण चापानां प्रमाणमुपलभ्यते' इति—गो.

<sup>१</sup> भारसाधनैः—छु.

<sup>२</sup> घोरैस्तूण—च.



\* महारजतवासोभ्यां असिभ्यां च विराजिताम् ।

रुक्मविन्दुविचित्राभ्यां चर्मभ्यां चापि शोभिताम् ॥

महारजतवासोभ्यां—स्वर्णमयकोशवद्भ्यामित्यर्थः । चर्म--

‘खटकः फलकं चर्म’ ॥ २२ ॥

† गोधाङ्गुलित्रैरासक्तैः † चित्रैः काञ्चनभूषणैः ।

अरिसङ्घैरनाधृष्यां मृगैः सिंहगुहामिव ॥ २३ ॥

काञ्चनभूषणैरुपलक्षितामिति शेषः । सिंहगुहामिव पर्णशालां  
ददर्शेत्यन्वयः ॥ २३ ॥

प्रागुदक्प्रवणां वेदिं विशालां <sup>२</sup> दीप्तपावकाम् ।

ददर्श भरतस्तत्र <sup>३</sup> पुण्यां <sup>४</sup> रामनिवेशने ॥ २४ ॥

अथ अत्यासत्त्या पर्णशालान्तर्गतपदार्थदर्शनम्—प्रागुद-  
गित्यादि । प्रागुदक्—ईशानदिक्, तत्र किञ्चिन्निम्नपर्यवसानां,  
‘प्रवणो दक्षिणे प्रहे क्रमनिम्ने चतुष्पथे’ वैजयन्ती ॥ २४ ॥

‡ निरीक्ष्य स मुहूर्तं तु ददर्श भरतो गुरुम् ।

उटजे राममासीनं जटामण्डलधारिणम् ॥ २५ ॥

निरीक्ष्य स मुहूर्तं त्विति । अग्निमिति शेषः । गुरुं—रामम् ॥

\* महारजतवासोभ्यां—कुसुमवासोभ्याम् । † उपलक्षणे तृतीया । शोभिता-  
मित्यनुक्तयो वा—गो. गोधा—करयोः ज्याघातवारणम् । अङ्गुलत्रं—ज्याकर्षणेनाङ्गुलि-  
घातवारणम् । ‡ निरीक्ष्येति । जटामण्डलधारित्वैलक्षणेन निश्चयार्थं मुहूर्तं निरीक्ष्य,  
तेजोविशेषेण सामान्येन रवगुरुं ज्ञातवानित्यर्थः—गो. प्रथमदर्शनेन स्तब्धः सन्  
किञ्चित्कालं स्थित इति वा तात्पर्यम् । अथवा—एतादृशीं पर्णशालां निरीक्ष्य ततः  
तत्रोटजे आसीनं रामं ददर्श इत्यर्थः ।

† चित्रकाञ्चन—च. <sup>२</sup> दीप्तपावकाम्—उ. <sup>३</sup> पुण्ये—उ. <sup>४</sup> रामनिवेशने—उ.

\* तं तु कृष्णाजिनधरं चीरवल्कलवाससम् ।

ददर्श राममासीनं अभितः पावकोपमम् ॥ २६ ॥

यं रामं ददर्श, तं कृष्णाजिनेत्याद्युच्यमानविशेषणकं अभितो ददर्श—समीपे ददर्शेत्यर्थः, अव्ययान्यनेकार्थानि ॥ २६ ॥

सिंहस्कन्धं महाबाहुं पुण्डरीकनिभेक्षणम् ।

पृथिव्याः सागरान्तायाः भर्तारं धर्मचारिणम् ॥ २७ ॥

उपविष्टं महाबाहुं ब्रह्माणमिव शाश्वतम् ।

† स्थण्डिले <sup>१</sup> दर्भसंस्तीर्णे सीतया लक्ष्मणेन च ॥ २८ ॥

शाश्वतं ब्रह्माणं—श्रीहिरण्यगर्भमिव स्थितं, तदवतारत्वादेवं भासमानम् ॥ २८ ॥

तं दृष्ट्वा भरतः श्रीमान् <sup>२</sup> दुःखशोकपरिप्लुतः ।

अभ्यधावत धर्मात्मा ‡ भरतः कैकयीसुतः ॥ २९ ॥

अभ्यधावत—अभिजगाम ॥ २९ ॥

<sup>३</sup> दृष्ट्वैव विललापार्तः वाष्पसन्दिग्धया गिरा § ।

॥ अशक्नुवन् <sup>४</sup> धारयितुं धैर्यात् वचनं <sup>५</sup> मब्रुवन् ॥ ३० ॥

\* विशेषतो दर्शनमाह—तं त्वित्यादिना । .... उत्तरीयस्य कृष्णाजिनधरं, अधराम्बरत्वेन चीरवल्कलवाससम् .... अभितः पावकोपमं—तादृशतपोविशेषेण समन्तात्तेजः-परिवृतम् ... यद्वा दुर्दर्शमित्यर्थः । अत एव पूर्वश्लोके ‘निरीक्ष्य स मुहूर्तं’ इत्युक्तम्—गो. † स्थण्डिले—भूमौ—गो. ‡ द्वितीयभरतशब्दः उत्तरश्लोकेन संबध्यते—गो. भरतस्येव कृत्रेऽपि वर्णेनीयमयीभावेनातिहर्षाविष्टत्वाद् अत्र प्रकरणे द्विरुक्तिर्न दोषाय—ति. § गिरा, उपलक्षितः—गो. ॥ ‘धनेन क्रीतुमशक्नुवन्’ इत्यादौ कथन-साधनधनस्याभावबोधवद् धारणसाधनस्य धैर्यस्याभावाद् धारयितुं अशक्नुवन्नित्यर्थलभः ।

<sup>१</sup> चर्मसंस्तीर्णे—ऊ.

<sup>२</sup> दुःखमोह—च.

<sup>३</sup> दृष्ट्वैव—ऊ.

<sup>४</sup> धारयितुं—च.

ममवीद—ऊ.

दृष्टेव-दर्शनमात्रेणैव । आर्तः-खिन्नः सन्, तां चार्तिं  
वैर्यात् धारयितुमशक्नुवन्, अत एव बाष्पसन्दिग्धया-शोकोष्म-  
सन्दिग्धवर्णया गिरा-वाग्निन्द्रियेण वचनं अब्रुवन्\*-अव्यक्तं वदन्  
विललाप । एवं स्थिते पाङ्के 'वचनमब्रवीत्' इति पठित्वा असङ्गमेव  
च व्याख्यामकरोत् ॥ ३० ॥

यः संसदि प्रकृतिभिः भवेद्युक्त उपासितुम् ।

वन्यैर्मृगैरुपासीनः सोऽयमास्ते ममाग्रजः ॥ ३१ ॥

तादृशं विलापवचनं-यस्संसदीत्यादि ॥ ३१ ॥

वासोभिः बहुसाहसैः यो<sup>१</sup> महात्मा पुरोचितः† ।

<sup>२</sup>मृगाजिने सोऽयमिह प्रवस्ते धर्ममाचरन् ॥ ३२ ॥

वासोभिरिति । वसनोचित इति शेषः । बहुसाहसैः—  
बहुसाहसमूल्यक्रीतैः, 'प्राग्वतेः सङ्ख्यापूर्वपदानां तदन्तग्रहणं अलुकि'  
इतिवचनेन 'शतमानविंशतिकसहस्र' इति सूत्रेण सहस्रान्तादप्यणि  
'विभाषा कार्षापण' इत्यादिना लुगभावपक्षे 'सङ्ख्यायाः संवत्सर-  
सङ्ख्यास्य च' इत्युत्तरपदवृद्धौ रूपम् । सोऽयं-पुरा तादृ-  
ग्वासोवसनार्हः इह-वने, मृगाजिने-अन्तर्गीयोत्तरीयरूपे, प्रवस्ते ।  
किमर्थमेवमित्यतः-धर्ममाचरन्निति । पितृवचनपरिपालनरूपः-धर्मः ॥

<sup>३</sup>अधारयद्यो विविधाः चित्राः सुमनस<sup>४</sup>स्तदा ।

सोऽयं जटाभारमिमं<sup>५</sup> वहते राघवः कथम्? ॥ ३३ ॥

\* गिरा वचनमब्रुवन्नित्यनेन-गीरूपवचनमब्रुवन्नित्यर्थलाभादेवं व्याख्यातम् । शोकात्  
किञ्चिदध्यवदन् केवलं सन्दिग्धया गिरा विललाप इत्यन्वयो वा । † उचितैः, अलंकृतै-  
मिति शेषः ; ५४४ये तृतीया वा । मृगाजिने-मृगचर्मणा प्रवस्ते-आच्छादयति-गो.

<sup>१</sup> महार्थः-ड.

<sup>२</sup> मृगाजिनैः-ड.

<sup>३</sup> आधारयद्यो-च.

<sup>४</sup> स्तदा-च.

<sup>५</sup> सहते-च.

यस्य यज्ञैः <sup>१</sup> यथोद्दिष्टैः युक्तो धर्मस्य सञ्चयः ।

शरीरक्लेशसंभूतं स धर्मं परिमार्गते ॥ ३४ ॥

यस्य यज्ञैः ऋत्विक्क्लेशसाध्यैः धर्मस्य सञ्चयो युक्तः, सोऽयं  
स्वशरीरक्लेशेन संभूतं उत्पन्नं धर्मं परिमार्गते ॥ ३४ ॥

चन्दनेन महार्हेण यस्याङ्गमुपसेवितम् ।

\* मलेन तस्याङ्गमिदं कथमार्यस्य सेव्यते ? ॥ ३५ ॥

मलेनेति । उद्धर्तनराहितदण्डवाग्निषवणाप्लवमात्रात् मलस्थितिः ॥

† मन्निमित्तमिदं दुःखं प्राप्तो रामः सुखोचितः ।

धिक् ! जीवितं नृशंसस्य मम लोकविगर्हितम् ॥ ३६ ॥

इत्येवं विलपन् दीनः प्रस्विन्नमुखपङ्कजः ।

पादावप्राप्य रामस्य पपात भरतो रुदन् ॥ ३७ ॥

दुःखाभितप्तो भरतः राजपुत्रो महाबलः ।

उक्त्वाऽऽर्येति <sup>२</sup> सकृद्दीनं ‡ पुनर्नोवाच किञ्चन ॥ ३८ ॥

पादावप्राप्येति दुःखातिशयवशात् । पुनर्नोवाचेत्यपि तत  
एव ॥ ३७-३८ ॥

§ बाष्पापिहितकण्ठश्च प्रेक्ष्य रामं यशस्विनम् ।

<sup>३</sup> आर्येत्येवाथ संक्रुश्य व्याहर्तुं <sup>४</sup> नाशकत्तदा ॥ ३९ ॥

बाष्पाभिभूतः—बाष्पाभिरुद्धः कण्ठः यस्य स तथा ॥ ३९ ॥

\* चन्दनेनेति पूर्वार्धे निर्देशात्, वने तदभावेन मलेनेति निर्देशः । वनसञ्चारादिना  
तस्य सम्बन्धश्च । † मम राज्यसंपादनेच्छया खलु कैकेय्या एवं कृतमिति भावः ।  
‡ दीनं उक्तेति क्रियाविशेषणम् । § वक्तुमशक्यत्वे हेतुमाह—बाष्पापिहितकण्ठ  
इत्यादिना—गो.

<sup>१</sup> यथामृष्टैः, यथादृष्टैः—ऊ. यथादिष्टैः—च. <sup>२</sup> सकृद्दीनः—ऊ. <sup>३</sup> अर्येत्येवामि—च.

<sup>४</sup> नाशकत्पुनः—ऊ.

शत्रुघ्नश्चापि रामस्य ववन्दे चरणौ रुदन् ।

तावुभौ स समालिङ्ग्य रामश्चाश्रूण्यवर्तयत् ॥ ४० ॥

ततः सुमन्त्रेण गुहेन तेन

समीयतू राजसुतावरण्ये ।

दिवाकरश्चैव निशाकरश्च

यथाऽम्बरे शुक्रवृहस्पतिभ्याम् ॥ ४१ ॥

तेन—भरतेनेत्यर्थः । राजसुतौ—रामलक्ष्मणौ ॥ ४१ ॥

तान् पार्थिवान् वारण्यूथपाभान्

समागतांस्तत्र महत्यरण्ये ।

\* वनौकसस्तेऽपि समीक्ष्य सर्वेऽ-

प्यश्रूण्यमुञ्चन् प्रविहाय हर्षम् ॥ ४२ ॥

इत्यार्षे श्रीमद्रामायणे वाल्मीकीये अयोध्याकाण्डे एकोनशततमः सर्गः

हर्षं विहायाश्रूण्यमुञ्चन्निति । तेषां राज्ञां दर्शनजः सन्तोषः  
प्रथमं, तेषां दुःखदर्शनात् अनन्तरं दुःखादश्रुपातश्च । रवि(४२)मानः  
सर्गः ॥ ४२ ॥

इति श्रीमद्रामायणामृतकतकटीकायां अयोध्याकाण्डे एकोनशततमः सर्गः

\* वनौकसः—क्षत्रयोऽपि एतावता कालेन रामसंवासजं स्वाभाविकं वा हर्षं  
प्रविहाय अश्रूण्यमुञ्चन् ।



शततमः सर्गः

[कुशलप्रश्नः]

\* जटिलं चीरवसनं प्राञ्जलिं पतितं भुवि ।

ददर्श रामो † दुर्दर्शं युगान्ते <sup>1</sup>भास्करं यथा ॥ १ ॥

अथ रामेण कुशलप्रश्नः । जटिलमित्यादि । ‘अथ प्रभृति भूमौ तु शयिष्ये’ ‘जटाचीराणि धारयन्’ इत्यष्टाशीतितमसर्गे भरते-  
नोक्तत्वात् जटिलत्वं भरतस्य च । युगान्ते भास्करमित्यनुकर्षः ।  
इदं तु कवीनामुत्प्रेक्षामात्रम्, न तु सूर्यपातः कदाऽपि ॥ १ ॥

‡ कथंचिदभिविज्ञाय विवर्णवदनं कृशम् ।

भ्रातरं भरतं रामः परिजग्राह <sup>2</sup>बाहुना ॥ २ ॥आघ्राय रामस्तं मूर्ध्नि परिष्वज्य च <sup>3</sup>राघवः ।अङ्गे भरतमारोप्य <sup>4</sup>पर्यपृच्छत् समाहितः ॥ ३ ॥

\* दर्शनमात्रेण भरतो राज्यं पालयतीति कृत्वा राज्यनीतिं पृच्छति शततमे ।  
ननु जग्रातीरे ‘अथ प्रभृति भूमौ तु शयिष्येऽहं तृणेषु वा । फलमूलाशनो नित्यं  
जटाचीराणि धारयन्’ (अयो. 88-26) इति जटावस्त्ररूपधारणं प्रतिपादयति ।  
पुनर्नवतितमे भरद्वाजदर्शनसमये ‘वसानो वाससी क्षौमे’ (अयो. 90-2) इति  
क्षौमवस्त्रं धृतवानित्युच्यते । अत्र तु ‘जटिलं चीरवसनं’ इति सिद्धवदनुषङ्गे ।  
कथमेतत्संगच्छत इति चेत्—अत्राहुः—प्रतिशया रात्रौ कृतत्वात् अपरेषु भरद्वाजदर्शना-  
नन्तरं जटावस्त्रेण धृतवानित्यविरोध इति—गो. यद्यपि नवतितमे सर्गे ‘वसानो वाससी  
क्षौमे’ (2) इति भरद्वाजदर्शनवेलायां भ्रूयते; तथाऽपि गुह्यमात्रे प्रतिपादयति  
भरद्वाजाश्रमनिर्गमानन्तरं धारणमिति न विरोधः—ति. अयमेव तत्रैव द्रष्टव्यम् ।  
अथ आषल्लोकद्वयं गतसर्गान्तिमभागानुवादरूपम् । † युगान्ते भास्करं यथा—  
प्रलयकालेऽसूर्यमिव दुर्दर्शमिति वा । ‡ कथंचिदभिविज्ञाने हेतुद्वयं—विवर्णवदनं  
कृशमिति—गो.

<sup>1</sup> भरतं—कु.<sup>2</sup> पाणिना—च.<sup>3</sup> बाहुना—हु, राघवम्—च.<sup>4</sup> पर्यपृच्छत्

सादरम्—च.

समाहित इति । कुशलप्रश्नद्वारा धर्मबोधनसाधनान्वित  
इत्यर्थः ॥ ३ ॥

क नु तेऽभूत् पिता, तात ! यदरण्यं त्वमागतः ।

न हि त्वं जीवितस्तस्य वनमागन्तुमर्हसि \* ॥ ४ ॥

हे तात ! ते पिता कामूत ? इह वा परत्र वेत्यर्थः । कुत एवं  
संशयप्रसङ्ग इत्यतः—न हि त्वमित्यादि । जीवितस्तस्येति । सेवां  
हित्वेति शेषः । नार्हसीति । पितृशुश्रूषाया नित्यकर्तव्यत्वात् मदस-  
न्निधानसमये त्वयेत्याशयः ॥ ४ ॥

† चिरस्य वत पश्यामि दूरात् भरतमागतम् ।

‡ दुष्प्रतीकमरण्येऽस्मिन् किं, तात ! वनमागतः ॥ ५ ॥

दूरात्—मातुलदेशात् चिरस्यागतं भरतं पश्यामि वत ! इति  
सन्तोषवचनं सामान्यतः, न भरतं प्रति । दुष्प्रतीकं—दुर्दशाकारणम् ।  
भरतस्य वेदं विशेषणम्, वनस्य वा । हे तात ! दुष्प्रतीकं वनं  
किमागतः ? अस्मिन्नरण्ये तव किं प्रयोजनम् ? ॥ ५ ॥

कच्चिद्वारयते, तात ! राजा यत् त्वमिहागतः ।

<sup>1</sup> कच्चिन्नु दीनः सहसा राजा लोकान्तरं गतः ॥ ६ ॥

\* रामस्य प्रश्नान्तरसम्बन्धदर्शनेन भरतो नोत्तरमुक्तवानिति बोध्यम्—गो.  
† वतेत्यङ्गते । दूरात्—दूरावस्थितकेकयनगरात् । ‡ दुष्प्रतीकं—वैवर्ण्यादिना दुर्गैवाव-  
यवम्—गो. दुष्प्रतीकमिति भरतविशेषणं, वनविशेषणं वा । आद्ये काश्यपवैवर्ण्यादिना  
दुर्गैयाकारं, वनमपि भीषणतया । ..... अरण्यं गजाद्युपभोग्यं, तद्वति वनं आम्नादियुतं  
मनुष्यभोग्यम्—ति. दूरात् चिरस्यागतं भरतं अरण्येऽस्मिन् दुष्प्रतीकं पश्यामि ।  
यदा चिरस्य दूरादागतं दुष्प्रतीकं भरतं अरण्ये पश्यामि तव । अरण्येऽस्मिन्  
आगतमिति वा ॥

<sup>1</sup> कच्चिन्नु—कु. च.

अथ भरतस्यागमनप्रयोजनं, शासति राजनि तदाज्ञया रामा-  
नयनं वा स्यात् ? अथवा राज्ञोऽप्यपाये निरालम्बतया दुःखाद्वा  
रामदर्शनाय वा स्यात् ? तत्र प्रथमः पक्ष उपन्यस्यते—कच्चदित्यादि ।  
यत्—यस्मात् त्वं राजाज्ञयेहागतः, तस्मात् राजा प्राणान् धारयते  
कच्चित् ? अथ द्वितीयप्रश्नः—अथवा दीनः सः लोकान्तरं गतः  
कच्चिन्नु ? यत् त्वमिहागत इत्यनुकर्षः ॥ ६ ॥

कच्चित्, सौम्य ! न ते राज्यं भ्रष्टं बालस्य शाश्वतम् \* ।

कच्चित् शुश्रूषसे, तात ! <sup>१</sup> पितरं सत्यविक्रमम् ॥ ७ ॥

इममेव पक्षमाश्रित्य प्रश्नः—न ते राज्यं भ्रष्टमिति । मूल-  
प्रभोरत्ययाद्धेतोः प्राप्ता अंशशङ्का । अथाजीवनपक्षस्य निश्चया-  
भावात् अश्लीलत्वाच्च तं पक्षं परित्यज्य राजजीवनपक्षमेवावलम्ब्य  
प्रश्नः—कच्चित् शुश्रूषस इत्यादि ॥ ७ ॥

कच्चिदशरथो राजा <sup>२</sup>कुशली <sup>३</sup>सत्यसङ्गरः ।

राजसूयाश्वमेधानां आहर्ता <sup>४</sup>धर्मनिश्चितः ॥ ८ ॥

धर्मान्वितं निश्चितं—निश्चयः यस्य स तथा, भावे निष्ठा ॥ ८ ॥

† स कच्चित् ब्राह्मणो विद्वान् धर्मनित्यो महाद्युतिः ।

इक्ष्वाकूणामुपाध्यायः यथावत्, तात ! पूज्यते ॥ ९ ॥

इक्ष्वाकूणां उपाध्यायः—वसिष्ठः ॥ ९ ॥

\* शाश्वतं राज्यं भ्रष्टं न कच्चित् । † वसिष्ठकौसल्यादीनामागमनं 108  
सर्गे वक्ष्यते ।

<sup>१</sup> पितुः सत्यपराक्रम-च. <sup>२</sup> कुलीनः—कु. <sup>३</sup> विगतम्बरः—कु. <sup>४</sup> धर्म-  
निश्चयः—कु.

सा, तात ! कश्चित् कौसल्या \* सुमित्रा च प्रजावती ।  
सुखिनी कश्चिदार्या च देवी नन्दति कैकेयी ॥ १० ॥

कश्चिद्विनयसंपन्नः कुलपुत्रो बहुश्रुतः ।

† अनस्युरनुद्रष्टा † सत्कृतस्ते पुरोहितः ॥ ११ ॥

कुलपुत्रः—महाकुलप्रसूतः । अनुद्रष्टा—तावकसकलहित-  
कृत्यस्यानुक्षणद्रष्टा । तथा ते पुरोहित इति । रामस्य वसिष्ठवत्  
प्रातिस्विकपुरोहित इत्यर्थः ॥ ११ ॥

‡ कश्चिदग्निषु ते युक्तः ‡ विधिज्ञो मतिमानृजुः ।

हुतं च होष्यमाणं च काले वेदयते सदा ॥ १२ ॥

विधिज्ञः—अग्निहोत्राद्यश्वमेधान्तसकलहोमविधिज्ञ इत्यर्थः ।  
काले—होमकाले । वेदयते, तुभ्यमिति शेषः ॥ १२ ॥

\* प्रजावती—सुप्रजाः सुमित्रा च सुखिनी कश्चिदित्यन्वयः । आर्येति स्वमात्र-  
पेक्षयाऽपि बहुमानोक्तिः, कैकेयी नन्दति कश्चित्-गो. अत्र कौसल्यासुमित्रयोः  
'सुखिनी' इति, कैकेय्याः 'नन्दति' इति च पदं प्रयुक्तं अवधेयम् । † अनुद्रष्टा—  
वसिष्ठोपदिष्टानामुपद्रष्टा । ते पुरोहित इत्यनेन रामस्य सुयज्ञ इव भरतस्यापि  
प्रातिस्विकः कश्चित् पुरोहितोऽस्तीति गम्यते । सुयज्ञ एवोच्यत इत्यप्याहुः-गो.  
‡ 'पितृभ्यपुत्रे सापत्ने परनारीभ्युतेषु च । विवाहदानयज्ञादौ परिवेदो न दूषणम्'  
इति स्मरणात् देमातुरेष्वधिवेदनदोषाभावात् यज्ञोऽपि कृत इत्यारोप्य पृच्छति—  
कश्चिदग्निष्विति । अथवा, अग्निषु—अग्निकायेषु । युक्तः-सावधानः नियुक्तो वा ।  
अग्निशुश्रूषणपर इत्यर्थः-गो.

१ सम्मतस्ते-कु.

२ दानहो-कु.

कच्चिद्देवान् पितॄन्<sup>१</sup> मातृः गुरुन् पितृसमानपि ।

वृद्धांश्च<sup>२</sup> तात \* वैद्यांश्च ब्राह्मणांश्चाभिमन्यसे ॥ १३ ॥

वैद्यांश्च ब्राह्मणानिति । 'ब्राह्मणांश्च नमस्यसि' इत्यग्रे सामान्यतः प्रश्नो भविष्यति । अत्र तु धन्वन्तरिशास्त्रपरिश्रमवन्तो ब्राह्मणा एव पृच्छयन्ते । ते किल नित्यं पूज्याः, आत्मरक्षाहेतुत्वात् । ननु कथं ब्राह्मणस्य भैषज्यकर्म ? सति सामर्थ्ये तदभ्यासस्याप्यदोषत्वात् । ननु 'अपूतो षोडशेऽमेध्यो यो भिषक्' इति श्रुत्या निन्दितत्वात् कथं ब्राह्मणो भिषक् ? तत्तु वैद्यशास्त्रार्थविज्ञानसंप्रदायक्रियायोगादिरहिततया चिकित्साप्रवृत्तस्य हत्यातत्पापसंभवात् अज्ञविषयम् । वस्तुतस्तु आवश्यकस्थले ब्राह्मणोत्तमसाध्यं भैषज्यं महते पुण्याय । श्रुतिसम्मततरमेव तस्य सुब्राह्मण्यम्, 'विप्रस्स उच्यते भिषक्' 'रक्षोहामीव चातनः' इति घण्टाघोषात् ॥ १३ ॥

† इष्वस्त्रवरसंपन्नं अर्थशास्त्रविशारदम् ।

‡ सुधन्वानमुपाध्यायं कच्चित् त्वं,<sup>३</sup> तात ! मन्यसे ॥ १४ ॥

\* विद्या येषां सन्तीति वैद्याः—विद्वांसः, तान् । ब्राह्मणान्—ब्राह्मविदः, यदा वैद्यान्—भिषजः । तेषां बहुमतिश्च भनादिना परितापणम् । ब्राह्मणानिति जातिमात्रपरो वा । तदा विद्याशीलादिकमपरीक्ष्य ब्राह्मणत्वमात्रेण यथायोग्यं बहुमानं विवक्षितम्—गो. 'वैद्यांश्च ब्राह्मणांश्च' इति चक्राद्वयसत्त्वादेवं व्याख्यानम् । उत्तरत्र ६१ श्लोके 'ब्राह्मणांश्च नमस्यसि' इति प्रश्नेऽपि तत्र 'सिद्धार्थान्' इति विशेषणात् गुणतोऽपि ब्राह्मण्यं विवक्षितम् । अत्र तु सामान्यतो ब्राह्मण्यमिति न पैतृकम् ॥ † इषवः—अमत्रका बाणाः, अस्त्राणि—समप्रकाः—गो. ‡ सुधन्वानं—सुधन्वनामकं उपाध्यायं—धनुर्वेदाचार्यम्—गो.

<sup>१</sup> श्रुत्याम्—च.

<sup>२</sup> तत्र—ऊ.

<sup>३</sup> नाभिमन्यसे—ऊ.



इषवः—केवलं बाणप्रयोगः, अस्त्रं—समन्त्रबाणप्रयोगः,  
वरशब्द उभयसम्बद्धः, तदुभयसंपन्नस्तथा । अर्थसाधकं शास्त्रं—  
राजनीतिशास्त्रमिति यावत् । उपाध्यायं—धनुर्वेदोपाध्यायम् ॥ १४ ॥

कचिदात्मसमाः\* शूराः श्रुतवन्तो जितेन्द्रियाः ।  
कुलीनाश्चेङ्गितज्ञाश्च<sup>१</sup> कृतास्ते, तात ! मन्त्रिणः ॥ १५ ॥  
मन्त्रो विजयमूलं हि राज्ञां भवति, राघव !  
† सुसंवृतो<sup>२</sup> मन्त्रधरैः अमात्यैः शास्त्रकोविदैः ॥ १६ ॥  
सुसंवृतो मन्त्र इत्यन्वयः ॥ १६ ॥

‡ कचिन्निद्रावशं नैपीः कचित् काले प्रबुध्यसे ।  
कचिच्चापररात्रेषु चिन्तयस्यर्थनैपुणम् ॥ १७ ॥  
अर्थनैपुणं—नैपुणं—सामर्थ्यं—उपायः—अर्थप्राप्त्युपाय इत्यर्थः ॥

§ कचिन्मन्त्रयसे नैकः कचिन्न बहुभिस्सह ।  
कचित्ते<sup>३</sup> मन्त्रितो मन्त्रः राष्ट्रं न परिधावति ॥ १८ ॥  
राष्ट्रं न परिधावति । लोकैर्न ज्ञायत इत्यर्थः ॥ १८ ॥

कचिदर्थं विनिश्चित्य लघुमूलं महोदयम् ।  
क्षिप्रमारभसे<sup>४</sup> कर्तुं न दीर्घयसि, राघव ! ॥ १९ ॥

\* आत्मसमाः—विश्वसनीया इति यावत्—गो. † अमात्यैः सुसंवृतः—गुप्तं  
रक्षितः मन्त्रः राज्ञां विजयमूलमित्यन्वयः । ‡ निद्रावशमिति कथनात् अजितनिद्रत्वं  
विवक्षितम् । § ‘अन्या मध्यस्थचिन्ता हि विमर्शाभ्यधिकोदया’ (अयो. १-१६) इति  
ह्युक्तम् । एवं बहुभिर्मन्त्रेणऽपि ऐकमत्यं, मन्त्रगोपनं च दुर्लभं स्यात् । अतः परिमितैः  
मन्त्रणमभिमतम् ।

<sup>१</sup> सत्कृताः—छ.

<sup>२</sup> मन्त्रिणः—च.

<sup>३</sup> मन्त्रिते—छ.

<sup>४</sup> कर्म—छ.

लघुमूलं — अल्पयत्नसाध्यम् । महोदयं — महाफलम् । न दीर्घयसि — दीर्घकालविलम्बं न करोषि ॥ १९ ॥

कश्चित्ते सुकृतान्येव \* कृतरूपाणि वा पुनः ।

विदुस्ते सर्वकार्याणि न कर्तव्यानि पार्थिवाः ॥ २० ॥

कृतरूपाणि — कृतकरूपानि । सुकृतान्येव विदुः, कृतरूपाणि वा विदुः, न तु कर्तव्यानि विदुः कश्चित् ॥ २० ॥

† कश्चिन्न तर्कैर्युक्त्या वा ये चाप्यपरिकीर्तिताः ।

त्वया वा तव वाऽमात्यैः बुध्यते, तात ! मन्त्रितम् ॥ २१ ॥

ये चापि मन्त्राः त्वया अमात्यैश्च अपरिकीर्तिता अपि युक्त्या-अर्थापत्त्या तर्कैः-अनुमानैर्वा परैर्न बुध्यते कश्चित् । परैर्मन्त्रितं तु त्वया तवामात्यैश्च युक्त्यादिभिः बुध्यते कश्चित् ॥ २१ ॥

कश्चित् ‡<sup>१</sup> सहस्रान्मूर्खाणामेकमिच्छसि पण्डितम् ।

पण्डितो ह्यर्थकृच्छ्रेषु कुर्यान्निश्श्रेयसं महत् ॥ २२ ॥

अर्थकृच्छ्रेषु — कार्यसङ्कटेषु । महन्निःश्रेयसं कुर्यादिति ।

अव्यभिचरितनिस्तरोपायबोधनेनेति शेषः ॥ २२ ॥

\* सुकृतान्येव-सुनिष्पन्नान्येव... कृतरूपाणि — कृत्रायाणि वा... मन्त्रैर्न कर्तव्यतया निश्चितानि करणात् पूर्वं न विदुरित्यर्थः-गो. † मन्त्रितं कार्यं त्वया वा, तवामात्यैर्वा हेतुभिः, तर्कैः-ऊहैः, युक्त्या वा-अनुमानेन वा, ये चाप्यपरिकीर्तिताः-इक्षितादयः तैर्वा न बुध्यते कश्चित्, परैरिति शेषः । भवान् भवदीयामात्याश्च मन्त्रितार्थविषय-पराभ्युदयानानि सूक्ष्माण्यपि स्वगयन्ति कश्चित् इत्यर्थः-गो. ‡ मूर्खाणां सहस्रात् — मूर्खसहस्रापेक्षया ।

<sup>१</sup> सहस्रेर्मूर्खाणां-च.

\* सहस्राण्यपि मूर्खाणां यद्युपास्ते महीपतिः ।

अथवाऽप्ययुतान्येव नास्ति तेषु सहायता ॥ २३ ॥

एकोऽप्यमात्यो मेधावी शूरो दक्षो विचक्षणः ।

राजानं †<sup>१</sup> राजमात्रं वा प्रापयेन्महतीं श्रियम् ॥ २४ ॥

कच्चिन्मुख्या महत्स्वेव मध्यमेषु च मध्यमाः ।

जघन्यास्तु जघन्येषु भृत्याः कर्मसु योजिताः ॥ २५ ॥

योजिता इति । कार्यार्थमिति शेषः ॥ २५ ॥

अमात्यानुपधातीतान्‍<sup>‡</sup> पितृपैतामहान् शुचीन् ।

श्रेष्ठान् श्रेष्ठेषु कञ्चित् त्वं नियोजयसि कर्मसु ॥ २६ ॥

उपधातीतान्—उपाधिप्रयुक्तसंश्रयरहितान् । सन्तानपरंपरया  
स्वाभाविकराजसंश्रयान् । तदेवोक्तं—पितृपैतामहानिति ॥ २६ ॥

§ कच्चिन्नोग्रेण दण्डेन <sup>२</sup> भृशमुद्वेजितप्रजम् ।

<sup>३</sup> राष्ट्रं तवानुजानन्ति मन्त्रिणः, कैकयीसुत ! ॥ २७ ॥

उद्वेजितप्रजं सत् नानुजानन्ति—नानुसन्दधते कञ्चित् ॥ २७ ॥

\* अन्वयेनोक्तं व्यतिरेकेन द्रढयति—सहस्राण्यपीति । † राजमात्रं—राजतुल्य-  
मिति यावत् । ‡ उपधातीतान्—स्वव्यतिरेकेष्वर्थाद्युपाधिरहितान् । यद्वा, उपरीक्षाऽ-  
तीतान्, 'उपधा सुररीक्षा स्यात्' इति नैजयन्ती । श्लाघ्यवस्त्राभरणादिकं पुरुषमुखेन  
संग्रेष्य अन्तःपुरे प्रेषितं, परराजप्रेषितं इति प्रलोभ्य परीक्षां कुर्वन्ति राजानः, तामतीता-  
नित्यर्थः—गो. उपधा—उत्क्रोचः, तमतीतान्—ति. 'उपधा धर्माद्यैः यत् परीक्षणम्'  
इत्यमरः । § तव उग्रेण दण्डेन उद्वेजितप्रजं—पीडितप्रजायुक्तं, राष्ट्रं—राज्यं, मन्त्रिणः  
नानुजानन्ति—नानुमन्यन्ते कञ्चित् । राजानं त्वां उग्रदण्डात् निवर्तयन्ति  
कञ्चिदित्यर्थः—गो.

<sup>१</sup> राजपुत्रं—च.

<sup>२</sup> भृशमुद्वेजिताः प्रजाः—च. <sup>३</sup> राष्ट्रं—च.

कश्चित् त्वां नावजानन्ति याजकाः पतितं यथा ।

\* <sup>१</sup> उग्राप्रतिग्रहीतारं कामयानमिव स्त्रियः ॥ २८ ॥

नावजानन्तीति । अयाज्योऽयमिति तावत्ककिञ्चित्पापानु-  
सन्धानेन तु यथा साक्षात्पतितमुपेक्षन्ते, तथा त्वां नोपेक्षन्ते कश्चित् ।  
तत्र दृष्टान्तः—उग्रेत्यादि । स्त्रियः—कुलस्त्रियः । उग्रा—उग्रःरुय-  
हीनजातिस्त्री, तत्प्रतिग्रहीतारं, तां च कामयमानं—मुगभाव आर्षः,  
तन्नित्यसक्तमित्यर्थः, पतिमिति शेषः ॥ २८ ॥

† उपायकुशलं वैद्यं <sup>२</sup> भृत्यं सन्दूषणे रतम् ।

शूरमैश्वर्यकामं च यो न हन्ति स <sup>३</sup> वध्यते ॥ २९ ॥

उपायकुशलं—राज्ञः सकाशादर्थग्रहणाय व्याध्युत्खणोपाय-  
कुशलं वैद्यं—भिषजम् ; सन्दूषणे—स्वामिदूषणे रतं भृत्यं—सेवकं ;  
ऐश्वर्यकामं—राजानमपच्छिद्य तदैश्वर्यकामं शूरं—प्रभुं च यो न हन्ति,  
स राजा तैरेव भिषगादिभिर्हन्यते । लोकप्रसिद्धश्चायमर्थः ॥ २९ ॥

\* उग्रप्रतिग्रहीतारमिति उपामानोपमेययोः साधारणविशेषणम् । उग्रेण—दण्डा-  
पायेनादण्ड्येभ्यो धनग्रहणं कुर्वन्तं त्वां उग्रप्रतिग्रहीतारं—उग्रेण दुर्दानेन धनप्रतिग्रहीतारं  
पतितं—यष्टुकामं पतितं याजकाः—ऋत्विज इव । उग्रेण कर्मणा—बलात्कारेण प्रति-  
ग्रहीतारं कामयानं पुरुषं स्त्रिय इव—गो. उग्रेण कर्मणा—बलात्कारादिना प्रतिग्रहीतारं  
कामयानं—कामुकं स्त्रिय इव याजकाः पतितमिव च नावजानन्ति, प्रजा इति शेषः ।  
....परे तु—उग्रः—शिवः, तत्प्रतिग्रहीतारं—अल्पपुंस्त्वं ; तत्प्रतिग्रहीतुः ईदृशवर्णतायाः  
कर्मविपाकशाले उत्तेरित्याहुः—ति. प्रजान्तिमणं उग्रकरग्रहणं च त्वयि नास्ति  
कश्चिदिति भावः—ती. † उपायेषु—सामान्युपायेषु कुशलं—तेषुणम् । वैद्यं—कणिकं-  
कुटिलनीतिविद्याविदम् । [चाणक्यायुक्तकुटिलनीतिशास्त्रविदम्] । भृत्यसन्दूषणे  
रतं—अन्तरङ्गभृत्यानां सन्दूषणे—असह्येषोद्घाटनेन तद्विषटने रतम् । शूरं—राजहितनेऽपि  
निर्मयं, ऐश्वर्यकामं—क्रमेण राजैश्वर्याक्रमणकामं च—गो.

<sup>१</sup> उग्र—ड. च. झ.

<sup>२</sup> भृत्यसन्दूषणे—ड.

<sup>३</sup> हन्यते—च.

\* कच्चिद्धृष्टश्च शूरश्च मतिमान् धृतिमान् शुचिः ।

बुलीनश्चानुरक्तश्च दक्षः सेनापतिः कृतः ॥ ३० ॥

बलवन्तश्च कच्चित्ते मुख्या युद्धविशारदाः ।

† दृष्टापदानविक्रान्ताः त्वया सत्कृत्य मानिताः ॥ ३१ ॥

दृष्टं—वृत्तरणानुभूतं अपदानं—शौर्यं, तज्जं विक्रान्तं—परयोधा-  
भिभवनं येषां ते तथा ॥ ३१ ॥

कच्चित् बलस्य भक्तं च वेतनं च यथोचितम् ।

संप्राप्त<sup>१</sup>कालं दातव्यं ‡ ददासि न विलम्बसे ॥ ३२ ॥

भक्तं—दैनन्दिनदेशान्नम् । वेतनं—प्रतिमासदेयं सेवाभृतिः ॥

कालातिक्रमणाच्चैव भक्तवेतनयोर्भृताः § ।

³ भर्तुः कुप्यन्ति ॥ दुष्यन्ति सोऽनर्थः सुमहान् स्मृतः ॥

भृताः—कर्मणि क्तः, भृत्या इति यावत् । दुष्यन्ति—विनाशयन्ति  
कार्याणि । स इति । भृत्यकोप इति यावत् ॥ ३३ ॥

\* दृष्टः—राजकृतसत्कारेण सन्तुष्टः । यद्वा—धृष्ट इति च्छेदः ; धृष्टः—व्यवहारेषु  
प्रगल्भः । तादृशं पूर्वसेनापतिं विहाय अतादृशमन्यं न परिगृहीतवानसि कच्चदित्यर्थः—गो.  
† दृष्टं—साक्षात्कृतं अपदानं—पूर्ववृत्तं (‘अपदानं कर्म वृत्तं’ इत्यमरः) । पौरुषं येषां ते  
तथोक्ताः—गो. ‡ ददासि, न विलम्बसे कच्चित्—कालातिक्रमणं विना ददासि  
कच्चित्—गो. § भृताः—भृतिजीविनः, भटा इति यावत्—गो. ॥ यतः कुप्यन्ति,  
अत एव दुष्यन्ति—‘क्रुद्धो हन्यात् गुरूनपि’ इति हि . तितिः ।

¹ दृष्टापदानाः—ड.

² काले—ड.

³ भर्तुरभ्यतिक्रुप्यन्ति—च.



\* कच्चित् सर्वेऽनुरक्तास्त्वां † कुलपुत्राः ‡ प्रधानतः ।

कच्चित् प्राणांस्तवार्थेषु संत्यजन्ति समाहिताः ॥ ३४ ॥

कुलपुत्राः—कुलदासाः । प्रधानतः—प्राधान्येन—अन्तरङ्गतया ॥

कच्चिज्जानपदो विद्वान् दक्षिणः प्रतिभानवान् ।

§ यथोक्तवादी दूतस्ते कृतः, भरत ! पण्डितः ॥ ३५ ॥

जानपदः—स्वजनपदे भवः । विद्वान्—सर्वशास्त्रवित् । प्रति-  
भानवान्—प्रत्युत्पन्नमतिः । यथोक्तवादी—यथोक्तसन्देशप्रतिसन्देश-  
वादी । पण्डितः—परिच्छेत्ता । ‘दूतं चैव प्रकुर्वीत सर्वशास्त्र-  
विशारदम् । इज्जिताकारचेष्टाञ्च शुचिं दक्षं कुलोद्भवम् ॥’ इति  
मनुः ॥ ३५ ॥

॥ कच्चिदष्टा<sup>१</sup>दशाख्येषु स्वपक्षे दश पञ्च च ।

त्रिभिस्त्रिभिरविज्ञातैः वेत्सि तीर्थानि<sup>२</sup> चारकैः ॥ ३६ ॥

\* राज्ञः अङ्गरक्षकाः वशपरपरयाऽऽगताः त्वां अनुरक्ताः कच्चित् । तादृशाः ते  
त्वदर्थं प्राणानपि त्यक्तुं समाहिता वर्तन्ते कच्चिदिति भावः । अङ्गरक्षकाणामयं धर्मः सुप्रसिद्धः ।  
† कुलपुत्राः—ज्ञातयः—ति. क्षत्रियकुलप्रसूताः, ज्ञातय इति वा—गो. ‡ प्रधानतः—  
प्रधानाः सार्वविभक्तिकः तसिः—गो. § उक्तमनतिक्रम्य सन्देशप्रतिसन्देशवदन-  
शीलः : कार्योपयोगिनया बहुमुखं व्याहरन्त्रपि स्वःस्युक्तमजहदेव व्यवहर्तेति यावत्—गो.  
॥ अन्येषु परपक्षेषु अष्टादशतीर्थानि स्वपक्षे पञ्चदशतीर्थानि च । स्वकीयमन्त्रि-  
पुरोहितयुवराजा न पर्गक्ष्याः, तेषां सदा स्वसमीपवर्तित्वेन तत्स्वभावस्य स्तेनैव ज्ञातत्वात् ।  
तथोक्तं नीतिशास्त्रे—चारान् विचारयेत्तीर्थेष्व्वात्मनश्च परस्य च । पाषण्डादीनविज्ञाता-  
नन्योन्यमितरैरपि । मन्त्रिण युवराजं च हित्वा स्वेषु पुरोहितम्<sup>१</sup> इति । एषां तीर्थेशब्द-  
वाच्यत्वमुक्तं हलायुधे ‘योनौ जलावतारे च मन्त्राद्यष्टादशस्त्वपि । पुण्यक्षेत्रे तथा पात्रे  
तीर्थे स्यादशनेष्वपि’ इति—गो. अधिकं तत्रैव द्रष्टव्यम् ॥

<sup>१</sup> दशान्येषु—छ.

<sup>२</sup> चारणैः—छ.

कच्चिदष्टादशेत्यादि । अष्टादशसंख्येषु— अष्टादशसङ्ख्या-  
सङ्ख्येयेषु तीर्थेषु, स्वपक्षे पञ्चदशतीर्थानि, चकारात् परपक्षे सर्व-  
तीर्थानि च । एकस्मिन्नेकस्मिन् विषये नियुक्तैः परस्परमविज्ञातैः  
त्रिभिस्त्रिभिः चारैः—अपसर्पैः वेत्सि कच्चित् ? तीर्थानि तु—  
मन्त्रिपुरोहितसेनापतियुवराजाः, प्रतिहारी, अन्तर्वेशिकाः, कारागागाधि-  
कृतः, अर्थसञ्चयकृत्, कार्यनियोक्ता, प्राड्विवाकः, सेनाधिनायकः ।  
पश्चात् कर्मान्तिकनगराध्यक्षौ धर्माधिकृच्च सभ्यश्च राष्ट्रान्तदुर्गदण्डपाला-  
स्तर्था दशाष्टौ च । तत्र प्रतिहारी—दौवारिकः, 'स्त्री द्वार्द्वारं  
प्रतीहारः' । अन्तर्वेशिक इति । 'अन्तःपुरे त्वधिकृतः स्यादन्त-  
र्वेशिको जनः' । कारागारं—बन्धनालयः । अर्थसञ्चयकृत्—  
धनाध्यक्षः । कार्यनियोक्ता—राजवचनस्य बहिस्सञ्चारकः ।  
\* प्राड्विवाकः—व्यवहारद्रष्टा । सेनाधिनायकः—सेनाया जीवितभृति-  
दानाध्यक्षः । कर्मान्तिकाः—कर्मान्ते वेतनग्राहिणः । नगराध्यक्षः—  
पुरपरिपालकः । धर्माध्यक्षः—धर्मासनाधिकृत् । सभ्यः—सभ्य-  
व्यवहारनिर्णेतारः । राष्ट्रान्तः—इतरराष्ट्रान्तस्वराष्ट्रान्तः—सीमान्तः ।  
दुर्ग—जलगिरिवनस्थलदुर्गम् । दण्डस्तु दुष्टदण्डनम् । पालाः—उक्त-  
पालनाधिकृताः । अत्र मन्त्रिपुरोहितयुवराजव्यतिरिक्ततीर्थपञ्चदशकं  
स्वदेशे विचार्यम् । परराष्ट्रे मन्त्रिपुरोहितयुवराजाश्च । एभिः स्वाधिकारः  
न्यायतः प्रवर्तते ? अन्यायतो वा ? इति विचारणीयमित्यर्थः ॥ ३६ ॥

<sup>1</sup> कच्चिद्व्यपास्तान् अहितान् प्रतियातांश्च <sup>2</sup> सर्वदा ।

दुर्बलाननवज्ञाय वर्तसे, रिपुवदन ! ॥ ३७ ॥

\* प्राड्विवाकः—व्यवहारप्रष्टा । तल्लक्षणमुक्तं 'विवादे पृच्छति प्रश्नं प्रतिप्रश्नं  
तथैव च । प्रियपूर्वं प्राग्बदति प्राड्विवाकस्ततः स्मृतः' इति—गो.

<sup>1</sup> ५. विद्यास्तान्—ऊ.

<sup>2</sup> सर्वशः—ऊ.

अपास्तान्—निष्कासितान् । प्रनियातान्—पुनः आगतान्,  
अवज्ञया दुर्बलोऽयमहितः किमस्माकं करिष्यति ? इति उपेक्षां न  
करोषि कश्चित् ? ॥ ३७ ॥

\* कश्चिन्न लोकायतिकान् ब्राह्मणांस्तात ! सेवसे ।

अनर्थकुशला ह्येते बालाः पण्डितमानिनः ॥ ३८ ॥

लोकायतिकान्—लोकः—सर्वलोकसिद्धं प्रत्यक्षप्रमाणमेव  
अयनं—प्रतिष्ठा अस्त्येषामिति, 'अत इति ठनौ' इति ठन्,  
चार्वाकशास्त्रावदूकान् शुष्कतर्कवावदूकांश्च ब्रह्मणान् न सेवसे  
कश्चित् ? ब्राह्मणत्वेऽपि तदपरिग्रहेतुः—अनर्थेत्यादि । हि—  
यस्मात् परलोकतत्साधनानुष्ठानाभावरूपानर्थप्रतिपादनकुशलाः ।  
तर्हि कौशलमस्ति चेत् कश्चिदपि कथं न ते ब्राह्मा  
इत्यतः—बाला इति । अज्ञाः परमार्थवेदवादि सन्निधाविति शेषः ।  
अत एव पण्डितमानिनः—स्वयुक्त्यैव केवलमात्मनः पण्डितान्  
मन्यन्ते, नान्यत्र ॥ ३८ ॥

† धर्मशास्त्रेषु मुख्येषु <sup>१</sup> विद्यमानेषु दुर्बुधाः ।

बुद्धिमान्वीक्षकीं प्राप्य निरर्थं प्रवदन्ति ते ॥ ३९ ॥

\* लोकेऽप्यतः—विस्तृतं प्रत्यक्षप्रमाणं ; यदा लोकायतशब्दाभ्यां प्रत्यक्षमनुमानं  
चोच्यते । लोकायतिकाः—नास्तिका बौद्धचार्वाकादयः—गो. एतेषां ब्रह्मणत्वं च  
जन्मतः । † अनर्थकुशलत्वमेवोपपादयति—धर्मशास्त्रेष्विति । दुर्बुधाः—वेदमार्गविपरीत-  
बुद्धयः ते मुख्येषु—तामसस्मृतिपुराणादिग्यावृत्तेषु सात्त्विकमहर्षिप्रणीतेषु सच्चना-  
दरणीयेषु धर्मशास्त्रेषु—धर्मप्रमाणकशास्त्रेषु विद्यमानेषु—तत्संप्रदायपरंपरया पठ्यमानेषु  
सत्सु आन्वीक्षकीं बुद्धिं प्राप्य—शुष्कतर्कविषयां बुद्धिमास्थाय निरर्थं—निष्प्रयोजनं  
प्रवदन्ति—गो. धर्मस्यातिसूक्ष्मत्वेन तर्कैः निर्णेतुमशक्यत्वेन, तर्कमवलम्ब्यैव बादकरणे  
अनर्थे एव पर्यवसानं स्यादिति भावः ।

<sup>१</sup> वाच्यमानेषु—ड.

अथ द्वितीयं लोकायतानामपरिग्राहत्वे हेतुमाह—धर्मेत्यादि । मुख्यप्रमाणभूतेषु श्रुतिस्मृतिलक्षणधर्मशास्त्रेषु विद्यमानेष्वपि केचन दुर्बुधाः—दुर्विद्वांसः आन्वीक्षी—‘आन्वीक्षी दण्डनीतिः तर्कविद्यार्थ-शास्त्रयोः’, शुष्कतर्कविद्याजनितां बुद्धिमवलम्ब्य निरर्थ—निष्प्रयोजन-मेव—मिथ्याप्रयोजनमेव प्रवदन्तीति । न हि षोडशपदार्थज्ञानान्मोक्ष इति काचित् श्रुतिः स्मृतिर्वाऽस्ति । नापि च तत्प्रतिपाद्यजडात्मनः ईश्वरात् भिन्नस्य ज्ञानाद्वा मुक्तिरित्यस्ति । नापि चात्मा जडः, नापीशभिन्नः । नापि चेशो युज्यते तत्प्रलप्यमाननित्यज्ञानादिगुणकः जगन्निमित्तमिति । अयं प्रसङ्गः श्रीमत्पञ्चाशिकायामेवावधार्यः । एषामपि लोकायतत्वं सिद्धम् । ‘प्रत्यक्षमेकं चार्वाकाः कणादः सौगतः पुनः । अनुमानं च तच्चेति ’ । ननु ! न्यायैकदेशिभिः शब्दोऽप्यङ्गीक्रियते । तत् कथं आन्वीक्षीबुद्धिमतां विशेषणं लोकायतत्वम् ? एकदेशिभिरपि स्वदुर्मताविरुद्धधर्मादिभाषः स्वीक्रियते । तद्विरुद्धचित्स्वभावात्म-प्रत्यग्ब्रह्माभेदादिकं शाब्दं न स्वीक्रियत एव ॥ ३९ ॥

\* वीरैरध्युपितां पूर्वं अस्माकं, तात ! पूर्वकैः ।

सत्यनामां दृढद्वारां हस्त्यश्वरथसङ्कुलाम् ॥ ४० ॥

वीरैरित्यादि । सत्यनामामिति । अयोध्येत्यन्वर्थनामवतीमित्यर्थः ॥

ब्राह्मणैः क्षत्रियैर्वैश्यैः स्वकर्मनिरतैः सदा ।

जितेन्द्रियैर्महोत्साहैः वृतामार्यैः सहस्रशः ॥ ४१ ॥

आर्यैरिति । ब्राह्मणैरित्याद्युक्तरूपैस्त्रैर्वर्णिकैरित्यर्थः ॥ ४१ ॥

\* वीरैरित्यादिश्लोकत्रयमेकं वाक्यम् । पूर्वं एतादृशीं अयोध्यां समुदितां स्तीर्तां परिरक्षसि कच्चित्—प्राक्तनवैभवादेर्लोपो यथा न भवेत् तथा रक्षसि किम् ?

प्रासादैर्विविधाकारैः धृतां <sup>१</sup>वैद्यजनाकुलाम् ।

कच्चित् <sup>२</sup>समुदितां स्फीतां अयोध्यां परिरक्षसि ॥ ४२ ॥

वैद्याः—प्राग्व्याकृताः । समुदितां—प्रसिद्धाम् । स्फीतां—  
समृद्धाम् ॥ ४२ ॥

\* <sup>३</sup>कच्चिच्चित्यशतैर्जुष्टः सन्निविष्टजनाकुलः ।

देवस्थानैः प्रपाभिश्च तटाकैश्चोपशोभितः ॥ ४३ ॥

अथ जनपदकुशलप्रश्नः—कच्चिच्चित्येत्यादि । चित्यशतैः—  
अश्वमेधान्तमहायागानेकचयनप्रदेशैः । सन्निविष्टैः—संप्रतिष्ठितैः  
जनैः आकुलः—निविडः तथा ॥ ४३ ॥

† <sup>४</sup>प्रभिन्ननरनारीकः समाजोत्सव<sup>५</sup>शोभितः ।

सुकृष्टसीमा<sup>६</sup>पशुमान् हिमाभिः परिवर्जितः ॥ ४४ ॥

प्रभिन्नेति । प्रभेदः—सन्तोषः । सुकृष्टाः सीमाः—  
तत्तत्क्षेत्रप्रदेशाः पशवश्च यस्मिन् स तथा ॥ ४४ ॥

अदेवमातृको रम्यः श्वापदैः परिवर्जितः ।

परित्यक्तो ‡ भयैः सर्वैः खानिभिश्चोपशोभितः ॥ ४५ ॥

अदेवमातृक इति । नदीमातृक इत्यर्थः । खानिः—स्वर्ण-  
रत्नाद्याकरः ॥ ४५ ॥

\* एतदादिश्लोकचतुष्टयमेकं वाक्यम् । एतादृशो जनपदः सुखं वसति  
कच्चिदित्यन्वयः । अत्र आदावन्ते च कच्चिच्छब्दप्रयोगात् प्रतिविशेषणं प्रत्येकं प्रश्नो  
गम्यते । आदरातिशयाच्च तथा प्रश्न इति गोविन्दराजः । † 'प्रभिन्नो वर्जितो  
मत्तः', मत्तनरनारीकः, अतिपुष्टदृष्टनरनारीक इति यावत् । ‡ पूर्वाधे दृष्टमृगोप-  
लक्षकश्वापदप्रयोगात् भयमत्र चोरादिभ्यो विवक्षितम् ।

<sup>१</sup> सैन्य—कु. <sup>२</sup> समुदितां—कु. <sup>३</sup> कच्चिच्चित्य—कु. च. <sup>४</sup> प्रसिद्ध—कु. च.

<sup>५</sup> सेवितः—कु. <sup>६</sup> शुचिमान्—कु.



विवर्जितो नरैः पापैः मम पूर्वैः सुरक्षितः ।

कच्चिज्जनपदः स्फीतः सुखं वसति, राघव ! ॥ ४६ ॥

कच्चित्ते दयिताः सर्वे कृपिगोरक्षजीविनः ।

\* वार्तायां <sup>१</sup> संस्थितः, तात ! <sup>२</sup> लोको हि सुखमेधते ॥

वार्तायां—‘ कृपिगोरक्ष्यवाणिज्यक्षेत्रं वार्तेत्युदाहृतम् ’ ।

लोकः—कृप्यादिजीविलोकः वार्तायां कृप्यादौ संस्थितः—प्रवृत्तः स न सुखमेधते कच्चित् ? ॥ ४७ ॥

† तेषां गुप्तिपरीहारैः कच्चित्ते भरणं कृतम् ।

रक्षया हि राज्ञा धर्म्येण सर्वे विषयवासिनः ॥ ४८ ॥

तेषां—कृप्यादिजीविनां गुप्तिपरीहारैः—गुप्त्यर्थनियुक्तैः राज-  
मनुष्यैः क्रियमाणैः तत्करणीयादुर्बलगीडादुर्व्यवहाराद्यनर्थपरीहारैः  
हेतुभिः ते—त्वया भरणं कृतं कच्चित् ? ॥ ४८ ॥

‡ कच्चित् स्त्रियः सान्त्वयसि <sup>३</sup> कच्चित्तास्ते सुरक्षिताः ।

कच्चिन्न श्रद्धास्यासां कच्चिद्गुह्यं न भाषसे § ॥ ४९ ॥

तास्त इति । ताः स्त्रियः त्वयेत्यर्थः । न श्रद्धास्यासामिति ।  
वचनादिकं, वास्तवमिति शेषः । आसां गुह्यं न भाषस इति ।  
अप्रकाश्यवृत्तान्तं दृष्टेति मत्वा न भाषसे कच्चित् ? ॥ ४९ ॥

\* ‘ वार्ता तु जीवनम् ’ ; कृपिगोरक्षादिजीवनोपायनिष्ठो हि लोकः सुखं वसेत् ।  
† गुप्तिपरीहारैः—शृङ्गाणानिष्टनिवारणैः—गो. ‡ स्त्रियः—स्वस्त्रियः—गो. § गुह्यं  
न भाषसे, ताभ्य इति शेषः, स्त्रीणामतिचञ्चलमतिस्वेन रहस्यमेदप्रसङ्गादिति  
भावः—गो.

<sup>१</sup> सांप्रतं—च.

<sup>२</sup> लोकोऽयं—च.

<sup>३</sup> कश्चित्ताभ्य—ह.

कच्चिन्नागवनं गुप्तं कच्चिते सन्ति \*धेनुकाः ।

कच्चिन्न गणिकाश्वानां कुञ्जराणां च तृप्यसि ॥ ५० ॥

नागवनं — गजोत्पत्तिकाननम् । धेनुकाः — कामधेनवः,  
स्वर्थे कः । गणिकाश्वानामिति । करिण्यः—गणिकाः, 'वेद्या-  
करिण्योर्गणिका' वैजयन्ती, करिण्यादिसंपादनविषये तृप्तिं नामोषि  
कच्चित् ? ॥ ५० ॥

कच्चिदर्शयसे नित्यं मनुष्याणां † विभूषितम् ।

उत्थायोत्थाय पूर्वाह्ने, राजपुत्र ! ‡ महापथे ॥ ५१ ॥

दर्शयस इति । सभायां स्थित्वाऽऽत्मानमिति शेषः ।  
उत्थायेति । अन्तःकक्ष्येभ्य इति शेषः ॥ ५१ ॥

§ कच्चिन्न सर्वे कर्मान्ताः प्रत्यक्षास्तेऽविशङ्कया ।

सर्वे वा पुनरुत्सृष्टाः मध्यमेवात्र कारणम् ॥ ५२ ॥

अविशङ्कया—निर्भयतया प्रत्यक्षाः—स्वत्सन्निधिं प्राप्ताः न  
कच्चित् ? अथवा सर्वे कर्मान्तिकाः पुनरुत्सृष्टाः—दर्शनाप्रदानेन  
परित्यक्ता न ? अत्र—कर्मान्तिकविषये मध्यमेव—नातिदर्शनात्यदर्श-  
नयोर्मध्यमरीत्याश्रयणमेव कारणं—अर्थप्राप्तिकारणम् ॥ ५२ ॥

\* धेनुकाः—करिण्यः, 'करिणी धेनुका वशा' इत्यमरः । गणिकाश्वानां—  
गणिकाः—करिण्यः, 'वेद्याकरिण्योर्गणिका' इति वैजयन्ती-गो. यद्यपि पूर्वाह्णे अश्वा  
न निर्दिष्टाः, अथापि ते अपि उपलक्षिता इत्यभिप्रायेण उत्तरार्धे गज-करिणी-अश्वाः—  
निर्दिष्टाः । † प्रतिदिनं राजवीर्यां विभूषितं आत्मानं प्रजानुरागाय दर्शयसे कच्चित् ।  
‡ महापथे—सभायामिति यावत्-गो. § कर्मकाराः सर्वे स्वातन्त्र्येण भवन्ते  
नोपसर्पन्ते कच्चित्, तथाऽपि भवता ते अतीवौदासीन्येन बिलोकिता न कच्चित् ।  
मध्यमरीतिरनुस्मियते वा—इति भावः ।

¹ महारथ-ऊ.

कच्चित् सर्वाणि \* दुर्गाणि धनधान्यायुधोदकैः ।

यन्त्रैश्च † परिपूर्णानि तथा शिल्पिधनुर्धरैः ॥ ५३ ॥

आयस्ते विपुलः कच्चित् कच्चिदल्पतरो व्ययः ।

‡ अपात्रेषु न ते कच्चित् कोशो गच्छति, राघव ! ॥ ५४ ॥

आयः—घनागमः । व्ययः—भोगव्यादिरक्षायै त्यागः ।

अपात्रेषु—नटगायकादिषु ॥ ५४ ॥

‡ देवतार्थे च पित्रर्थे ब्राह्मणाभ्यागतेषु च ।

योधेषु मित्रवर्गेषु कच्चिद्वच्छति ते व्ययः ॥ ५५ ॥

व्यय इति । आयत् न्यून इति शेषः ॥ ५५ ॥

कच्चिदार्यो विशुद्धात्माऽऽक्षारित<sup>१</sup>श्चापकर्मणा § ।

³ अष्टष्टः शास्त्रकुशलैः न ॥ लोभात् वध्यते शुचिः ॥ ५६ ॥

कच्चिदार्य इत्यादि । आर्यः—साधुः विशुद्धात्माऽपि सन्  
अपकर्मणा—स्तेयागम्यागमनादिदोषेण आक्षारितः—अभिशास्तः  
शास्त्रकुशलैः—धर्मशास्त्रनिष्णातैः अष्टष्टसन् लोभात् शुचिरपि सन्  
न वध्यते—न दण्ड्यते कच्चित् ? ॥ ५६ ॥

\* अत्र कामन्दकः—‘औदकं पार्वतं वार्क्षं ऐरिणं धान्वनं तथा । जलान्तायुध-  
यन्त्राढ्यं वीरयोधैरभिष्ठितम् । गुप्तिप्रधानमाचार्याः दुर्गं समनुमेनिरे’ इति—गो.  
† अपात्रेषु—नटविटगायकेषु, तेष्व्योऽपरिमितं न देयमिति भावः—गो. केवल-  
क्रीडाव्यसनवान् मा भवेति यावत् । ‡ धनव्ययस्योचितं पात्रमाह—देवतार्थे इति ।  
§ यद्वच्छया चोरकर्मणा (पाठान्तरं) आक्षारितः—अभिशास्तः—गो. अत्र विशुद्धात्मा  
इत्यनेनात्मशुद्धिः, शुचिः इत्यनेन प्रकृतिशुद्धिश्च कथिता, तेन न पौनरुक्त्यम् ।  
॥ ‘शुभं विप्रोदने’ इति धातोः—व्यामोहादित्यर्थो वा ।

¹ प्रतिपूर्णानि—च.

² श्वोरकर्मणा—ह.

³ अष्टष्टः—च.

गृहीतश्चैव पृष्टश्च काले दृष्टः सकारणः ।

कच्चिन्न मुच्यते चोरः धनलोभात्, नरर्षभ ! ॥ ५७ ॥

गृहीत इत्यादि । सकारणः—चारत्वेन ग्रहणकारणसहित-  
स्सन् दृष्टः, अत एव गृहीतः पालकैः पृष्टश्चैव—किं किमचूचुर  
इति कृतप्रश्नश्च चोरः धनलोभात्—चोरेणैवोक्तोचतया दीयमानधन-  
लोभात् पालकैः न मुच्यते कच्चित् ? ॥ ५७ ॥

\*<sup>१</sup> व्यसने कच्चिदाढ्यस्य<sup>२</sup> दुर्गतस्य च, राघव !

† अर्थ विरागाः पश्यन्ति तवामात्या बहुश्रुताः ॥ ५८ ॥

व्यसन इत्यादि । आढ्यस्य—घनिनः दुर्गतस्य वा व्यसने—  
क्षेत्रवित्तादिविनाशकृच्छ्रे राजकीयैकनिवर्त्ये तयोः अर्थ—कार्यं  
बहुश्रुताः तवामात्याः विरागाः—घनस्पृहाहितास्सन्तः घनिदरिद्राविशेषं  
पश्यन्ति—विचारयन्ति कच्चित् ? ॥ ५८ ॥

‡ यानि मिथ्याभिज्ञस्तानां<sup>३</sup> पदन्यासानि, राघव !

तानि पुत्रपशून् घ्नन्ति § प्रीत्यर्थमनुशासतः ॥ ५९ ॥

यानीत्यादि । मिथ्याभिज्ञस्तानां—राज्ञा च विचार्यानिवर्तित-  
मिथ्याभियोगानां—प्रजानां यानि पदन्यासानि सन्ति, छान्दसं

\* आढ्यदरिद्रयोः परस्परं व्यवहारे प्राप्ते तव अमात्याः, आढ्यप्रभावापरवशाः ।  
दरिद्रदुर्गतिदीना वा भूत्वा माध्यस्थ्यं अत्यजन्तः धर्ममात्रं पश्यन्ति कच्चिदिति भावः ।

† अर्थ—व्यवहारं, 'अर्थः स्यात् विषये मोक्षे शब्दवाच्ये प्रयोजने । व्यवहारे घने शब्दे  
वस्तुहेतुनिवृत्तिषु' इति वैजयन्ती-गो. ‡ पूर्वापरः पुराणादिपरिशीलने अस्स

श्लोकस्य 'कच्चिदायों विशुद्धात्मा' इति श्लोकानन्तर्ये औचित्यातिशयः प्रतिभाति ।

§ स्वेष्टसंपत्त्यर्थमिति यावत् ।

<sup>१</sup> व्यसनेः—ऊ.

<sup>२</sup> दुर्बलस्य—च.

<sup>३</sup> पतन्त्यस्त्राणि—पतन्त्यश्रूणि—क.

नपुंसकं, तानि प्रीत्यर्थं—राजभोगजप्रीतिप्राप्तिमात्रप्रयोजनायानुशासतो  
राजः पुत्रपशून् प्रनिति ॥ ५९ ॥

कच्चित् वृद्धांश्च बालांश्च<sup>१</sup> वैद्यमुख्यांश्च, रावव !

\* दानेन मनसा वाचा त्रिभिरेव बुभूषसे ॥ ६० ॥

वैद्यमुख्याः—भिषक्छ्रेष्ठाः । त्रिभिरेवेति । त्रिभिः प्रत्येकमेव  
बुभूषसे—संभाषितुमिच्छसि ? अन्तर्भावितानिः ॥ ६० ॥

कच्चिद्रूपांश्च वृद्धांश्च तापसान् देवताऽतिथीन् ।

†<sup>२</sup> चैत्यांश्च सर्वान्<sup>३</sup> सिद्धार्थान्<sup>४</sup> ब्राह्मणांश्च नमस्यसि ॥

चैत्यान्—चतुष्पथान् ।

सिद्धार्थान्—विद्याव्रततपोभिः

कृतार्थितजन्मनः ॥ ६१ ॥

कच्चिदर्थेन वा धर्मं अर्थं धर्मेण वा पुनः ।

उभौ वा ‡<sup>५</sup> प्रीतिलोभेन कामेन च न बाधसे ॥ ६२ ॥

अर्थेनेत्यादि । अर्थप्राप्तिरूपेण हेतुना धर्मं न बाधसे कच्चित्—  
धर्मं हिंसा अर्थं न गृह्णासि कच्चिदित्यर्थः । तथा धर्मेण—धर्मप्राप्ति-  
हेतुना कुटुम्बनिर्वाहापेक्षितमर्थं—वित्तं न बाधसे—धर्मार्थावुभावपि  
प्रीतिलोभेन विषयसन्तोषलोभेन च न बाधसे ? गणिकादिसक्तौ  
उभयमपि नश्यति ॥ ६२ ॥

\* दानेन—अभिमतवस्तुप्रदानेन मनसा—स्नेहेन वाचा—सान्त्वयवचनेन एतैस्त्रिभिः  
बुभूषसे—प्राप्तुमिच्छसि वशीकर्तुमिच्छसि कच्चिदिति यावत् । भू प्राप्नो—गो.  
† चैत्यान्—देवतायासभूतचतुष्पथस्यमहावृक्षान्—गो. ति. ‡ प्रीतिलोभेन—  
सुखामिलषेण हेतुना कामेन—गो. विषयसन्तोषलोभरूपेण कामेन—ति.  
धर्मकामार्थान् परस्परबाधेन सेवसे कच्चिदिति यावत् ।

<sup>१</sup> वैद्यान् मुख्यांश्च—च. <sup>२</sup> वैषांश्च—छ. <sup>३</sup> सिद्धांश्च—छ. <sup>४</sup> ब्राह्मणां-  
भानुमन्यसे—छ. <sup>५</sup> प्रीतियोगेन—छ.



\* कच्चिदर्थं च धर्मं च कामं च, जयतां वर !

विभज्य काले, कालज्ञ ! सर्वान्, <sup>१</sup>वरद ! सेवसे ॥ ६३ ॥

विभज्य सेवस इति । धर्मस्य नित्यदानादिधर्मसेवायाः  
कालः प्रातः । अर्थस्य तु तदनन्तरं आस्थान्यां राज्यविचारकालः  
सेवाकालः । निशि यामात्परः कामसेवाकालः ॥ ६३ ॥

कच्चित्ते <sup>२</sup>ब्राह्मणाः शर्म सर्वशास्त्रार्थ<sup>३</sup>कोविदाः ।

<sup>४</sup>आशंसन्ते, महाप्राज्ञ ! पौरजानपदैः सह ॥ ६४ ॥

‘शर्म जोषं च शं सुखम्’, शर्म आशंसन्ते-सुखं प्रार्थयन्ते  
इत्यर्थः ॥ ६४ ॥

नास्ति क्वयमनृतं † क्रोधं प्रमादं दीर्घसूत्रताम् ।

<sup>५</sup>अदर्शनं ज्ञानवतां आलस्यं पञ्चवृत्तिताम् ॥ ६५ ॥

एकचिन्तनमर्थानां अनर्थज्ञैश्च मन्त्रणम् ।

निश्चितानामनारंभं मन्त्रस्यापरिरक्षणम् ॥ ६६ ॥

‡ <sup>६</sup>मङ्गलाद्यप्रयोगं च प्रत्युत्थानं च <sup>७</sup>सर्वशः ।

कच्चित् त्वं वर्जयस्येतान् राजदोषांश्चतुर्दश ॥ ६७ ॥

\* प्रातर्दानादिधर्मकालः, तदनन्तरं, आस्थान्यां राज्यविचारेणार्थकालः, रात्रौ  
कामकाल इत्येवं विभज्य सेवसे कच्चिद-गो. पूर्वश्लोके ‘न बाधसे’ इति, अत्र  
‘सर्वान् वरद सेवसे’ इति च कथनात्—पूर्वश्लोके परस्परबाधाभावः, अत्र आन्ति-  
दौर्बल्यादिनाऽन्यतमस्यात्यागश्च विवक्षित इति प्रतिभाति । † क्रोधः—अस्थानकालयोः ।  
दीर्घसूत्रता—कार्यविलम्बः, आलस्यं तु कायघातकं करणानौघस्यम् ; मातापित्रः-  
चार्यब्रह्मण्डबलादिषु कृतापराधेष्वपि तद्विषयकं क्रोधम्-गो. ‡ मङ्गलस्य—  
प्रातर्दपण, चण्डालोक्तस्य अप्रयोगं—अननुष्ठानम् । मङ्गलान्यप्रयोगमिति पाठे अमङ्गला-  
चरणमित्यर्थः । सर्वतः प्रत्युत्थानं—नीचस्यानीचस्याप्यागमने प्रत्युत्थानमित्यर्थः ।  
यद्वाः सर्वदिगवहितशत्रुहेतौ युग-एण्डयात्रामिति वा-गो.

<sup>१</sup> भरत-कु. <sup>२</sup> ब्राह्मणः-च. <sup>३</sup> कोविदः-च. <sup>४</sup> आशंसते-च. <sup>५</sup> अमाननं  
च साधूनां-कु. <sup>६</sup> मङ्गलस्याप्रयोगं-कु. च., मङ्गलान्यप्रयोगं-कु. <sup>७</sup> सर्वतः-कु.

नास्तिकस्य भावः—नास्तिक्यम् । दीर्घसूत्रता—प्रक्रान्तकार्य-  
विलम्बनम्, 'दीर्घसूत्रश्चिरक्रियः' । ज्ञानवतां—विदुषां अदर्शनम् ।  
आलस्यं—नित्यकृत्यालस्यम् । नृत्तादिभिः चक्षुरादिपञ्चेन्द्रियवृत्तिवृत्ति-  
परता—पञ्चवृत्तिता । अर्थानां—राज्यप्रयोजनानां एकचिन्तनं—  
अमन्त्रिसहायतया चिन्तनम् । निश्चितानां—मन्त्रिभिः सह संमन्य  
निश्चितानां अनारम्भः—अनुद्योगः । मङ्गलाद्यप्रयोगः—मङ्गलस्य  
आदौ—प्रातःकाले अप्रयोगः—अननुष्ठानम् । सर्वशः प्रत्युत्थानमिति ।  
यं कञ्चन प्रत्युत्थानायोग्यं पुरुषमुद्दिश्यापि प्रभावं मत्वा चापल्यादासना-  
च्चलनमित्यर्थः ॥ ६५—६७ ॥

\*दश पञ्च चतुर्वर्गान् सप्तवर्गं च तत्त्वतः ।

अष्टवर्गं त्रिवर्गं च विद्यास्तिस्रश्च, राघव ! ॥ ६८ ॥

दश पञ्चत्यादि । दशवर्गादीन् बुध्वा यथावत् अनुमन्यसे-  
अनुजानासि इत्यग्रेण सम्बन्धः । दशवर्गस्तु † 'मृगयाऽक्षौ दिवास्वप्नः  
परिवादः स्त्रियो मदः । तौर्यत्रिकं वृथाऽट्या च कामजो दशको  
गुणः' इति मनुः । तौर्यत्रिकं—नृत्तगीतवाद्यम् । वृथाऽट्या—  
यथेच्छपर्यटनम् । शेषः स्पष्टः । पञ्चवर्गस्तु—'औदकं पार्वतं  
वार्षमैणिं धान्वनं तथा । इति दुर्गं पञ्चविधं पञ्चवर्गउदाहृतः' ‡ इरिणं-  
औषरं सर्वसस्यशून्यप्रदेश इत्यर्थः, तत्सम्बन्धी ऐरिणं दुर्गम् । तादृश-

\* श्लोकत्रयमेकं वाक्यम् । † कामन्दकस्तु प्रकारान्तरेण—'लोभक्रोधालस्या-  
सत्यव वनत्वप्रमादभीरुत्वास्थिरत्वमौढ्यानयावमन्तृत्वानि दशवर्गः' इत्याशयेनाह—  
'लुब्धः क्रूरोऽलसाऽसत्यः प्रमादी भीरुरस्थिरः । मूढोऽनयोऽवमन्ता च सुखच्छेदो  
रिपुमेतः' इति—गो. ‡ यदा पञ्चवर्गः—पञ्चविधवैराग्येण । अत्रापि कामन्दकः  
'सापन्नं वस्तुजं स्त्रीजं वाग्जातमपराधजम् । वैरप्रमेदनिपुणैः वैरं पञ्चविधं स्मृतम्'  
इति—गो.

स्थलमपि परेण गन्तुमशक्यत्वात् दुर्गम् । अयं तु उष्णकालमपेक्ष्य  
दुर्गो भवति । इतरद्दुर्गत्रयं सर्वप्रसिद्धम् । चतुर्वर्गस्तु 'साम दानं  
च भेदश्च दण्डश्चेति चतुर्गुणः' \* । सप्तवर्गस्तु—'स्वाम्यमात्याश्च राष्ट्रे  
च दुर्गकोशौ बलं सुहृत् । परस्परपकारिदं राज्यं सप्तङ्गमुच्यते' † ।  
अष्टवर्गस्तु—'पैशुन्यं साहसं द्रोहं ‡ ईर्ष्याऽसूयाऽर्थदूषणम् ।  
वाग्दण्डयोश्च पारुष्यं क्रोधजोऽपि गुणोऽष्टकः' § वाक्पारुष्यं परुषदण्डत्वं  
च द्वयम् । त्रिवर्गस्तु—'त्रिवर्गो धर्मकामार्थैः' इति । तथा  
उत्साहप्रभुमन्त्रशक्तित्रयोऽपि त्रिवर्गः ॥ । त्रिविद्यास्तु त्रयीवार्ता-  
दण्डनीतयः ॥ । त्रयी—वेदाः, वार्ता—कृष्यादित्रयम्, दण्डनीतिः—  
नीतिशास्त्रम् ॥ ६८ ॥

\* यद्वा चतुर्विधमित्राणि वा । यथाऽहं कामन्दकः 'औरसं तन्तुसम्बन्धं तथा  
वंशक्रमागतम् । रक्षितं वासनेऽश्वमित्रं ज्ञेयं चतुर्विधम्' इति । यद्वा धनानां  
न्यायाजनादिधर्मचतुष्टयं वा । तदपि तत्रैवोक्तम् 'न्यायेनार्जनमर्थस्य रक्षणं वर्धनं  
तथा । सत्पात्रे प्रतिपत्तिश्च राज्यवृत्ते चतुर्विधम्' इति-गो. † यद्वा स्वपक्षस्वजना-  
वान्तरभेदसप्तकं वा । यथाऽहं 'निजोऽथ भैत्रश्च समाश्रितश्च सुबन्धुजः कार्यसमुद्भवश्च ।  
भृत्यो गृहीतो त्रिविधपचारैः पक्षं बुधाः सप्तविधं वदन्ति' इति । यद्वा प्रधानव्यूहाः  
सप्त वा सप्तवर्गः । यथा 'ज्ञेयः सूची च वज्रश्च शक्यो मकरस्तथा । दण्डः स्यः  
पद्मनाभा च व्यूहाः सप्त प्रधानतः' इति-गो. ‡ ईर्ष्या—असहना—अयुया—गुणेष्वपि  
दपारोपः । § अष्टवर्गमाह कामन्दकः 'कृषिवाणिज्यदुर्गाणि सेतुः कुञ्जरबन्धनम् ।  
खन्याकरकरादानं शून्यानां च निवेशनम् । अष्टवर्गमिमं साधु स्वस्ववृत्तो न लोपयेत्'  
इति-गो. ॥ यद्वा परे. तं क्षयस्थानवृद्धयः 'क्षयः स्थानं व वृद्धिश्च त्रिवर्गो नीतिवेदिनाम्'  
इत्यमरः । यद्वा अशक्यसमुच्चयादिकार्यव्यसनत्रयम् । यथाऽहं कामन्दकः 'वस्तु-  
ष्वशक्येषु समुच्चयमश्च शक्येषु मोहादसमुच्चयमश्च । शक्येष्वकारेषु समुच्चयमश्च त्रिधैव कार्यं  
व्यसनं वदन्ति' इति-गो. ॥ 'आन्वीक्षिका त्रयी वार्ता दण्डनीतिश्च' इति  
विद्याशिक्षतुर्विधयोऽपि आन्वीक्षिकयाज्ञानमन्तर्भावः । यथाऽहं कामन्दकः—'त्रयी वार्ता  
दण्डनीतिरिति विद्या हि मानवाः । त्रया एव विशेषोऽग्रमियमान्वीक्षकी मता' इति-गो.

इन्द्रियाणां जयं बुध्वा पाङ्गुण्यं दैवमानुषम् ।

कृत्यं विंशतिवर्गं च तथा प्रकृतिमण्डलम् ॥ ६९ ॥

इन्द्रियाणां जयमिति । जयोपायमित्यर्थः । इन्द्रियजयोपायो योग एव । षड्गुणा एव पाङ्गुण्यम् । तत्तु—‘सन्धिर्ना विप्रहो यानमासनं द्वैधमाश्रयः’ इति । द्वैधं—शत्रुवर्गानामुपजापः । दैवमानुषव्यसने तु—‘हुताशनो जलं व्याधिः दुर्मिक्षं मरकस्तथा’ इति । मरकः—तन्निमित्तं मार्यादि । ‘आयुक्तकेभ्यश्चोरेभ्य परेभ्यो राजवल्लभात् । पृथिवीपतिलोभाच्च व्यसनं मानुषं त्विदम्’ । आयुक्ताः—अधिकारिणः । अथ कृत्यवर्गं तु—‘अलब्धवेतनो लुब्धः मानी चाप्यवमानितः । क्रुद्धश्च कोपितोऽकस्मात् तथा भीतश्च भीषितः । भेद्याः शस्त्रैस्तु चत्वारः नृपकृत्यमिदं मतम्’ । अथ विंशतिवर्गः \*—‘राज्यस्त्रीस्थानदेशानां ज्ञातीनां च घनस्य च । अपहारो मदो मानः पीडा वैषयिकी तथा ॥ ज्ञानार्थशक्तिधर्माणां विघातो दैवमेव च । मित्रार्थयोश्चापमानः तथा बन्धुविनाशनम् । मृतानुग्रहविच्छेदः तथा मण्डलदूषणम् । एकार्थामिनिवेशित्वं विंशतिविग्रहास्पदम्’ । अत्र अपहारशब्दः पूर्वैः षड्भिस्सह सम्बध्यते । विघातशब्दश्चतुर्भिः । अवमानशब्दस्य मित्रशब्देन अर्थशब्देन च

\* यथाऽहं कामन्दकीये—‘बालो वृद्धो दीर्घतोगी तथा ज्ञातिवहिष्कृतः । भीरको भीरुजनको लुब्धो सुब्धजनस्तथा । विरक्तप्रकृतिश्चैव विषयेष्वतिसक्तिमान् । अने हचिन्तयन्तश्च देवब्राह्मणनिन्दकः । दैवोपहतकश्चैव दैवचिन्तक एव च । दुर्मिक्षव्यसनोपेतो बलव्यसनसंकुलः । अदेशरथो बहुरिपुः युक्तोऽकालेन यस्य यः । सत्यधर्मव्यपेतश्च विंशतिः पुरुषा अमी । एतैः सन्धिं न कुर्वीत विगृहीयात्तु केवलम्’ इति—गो. भीरवः जनाः—मन्त्रिसेनापतियोषाः यस्य सः—भीरुजनकः । दैवचित्तकः—दैवमेव संभं कुर्यादिति मत्वा पुरुषस्यापारमकुर्वाणः ।

सम्बन्धः । भूतानुग्रहविच्छेदः—लोकानुग्रहराहित्यम् । अथ प्रकृतयः प्रकृतिमण्डलं च तथा । प्रकृतयस्तु—‘अमात्या राष्ट्रदुर्गाणि कोशो दण्डश्च पञ्चमः । एताः प्रकृतयस्तज्ज्ञैः विजिगीषोरुदाहृताः’ इति कामन्दकः । \* मण्डलं—द्वादशराजमण्डलम् । तत्तु—‘अरिर्मित्रमरेर्मित्रं मित्रमित्रमतः परम् । मित्रारिमित्रं मित्रं च विजिगीषोः पुरस्सराः ॥ पार्ष्णिग्राहः ततः पश्चात् आक्रन्दस्तदनन्तरः । आसार-पृष्ठभागस्थौ मध्यमोदासिनाविति । आसारावनयोश्चैव विजिगीषोस्तु पृष्ठतः ॥ ओरश्च विजिगीषोश्च मध्यमो भूम्यनन्तरः । अनुग्रहे संहतयोः व्यस्तयोर्निग्रहे प्रभुः । मण्डलात् बहिरेतेषां उदासीनो बलाधिकः’ इति ॥ ६९ ॥

\* मण्डलं द्वादशविधराजात्मकम् । मध्यतो विजिगीषुः । तस्य शत्रुः मित्रं शत्रोर्मित्रं मित्रमित्रं शत्रुमित्रमित्रं चेति पुरोवर्तिनः पञ्च । पार्ष्णिग्राहः आक्रन्दः पार्ष्णिग्राहासारः—आक्रन्दासारश्चेति पृष्ठभागस्याश्रित्वारः । पार्ष्वस्थो मध्यमः । तेषां बहिरवस्थित उदासीनश्चेति । तथा च कामन्दकः—‘संपन्नस्तु प्रकृतिभिः महोत्साहः कृतश्चमः । जेतुमेवणशीलश्च विजिगीषुरिति स्मृतः । अरिर्मित्रं अरेर्मित्रं मित्रमित्रमतः परम् । तथाऽरिमित्रमित्रं च विजिगीषोः पुरस्सराः । पार्ष्णिग्राहस्ततः पश्चात् आक्रन्दस्तदनन्तरः । आसारावनयोश्चैव विजिगीषोस्तु पृष्ठतः । ओरश्च विजिगीषोश्च मध्यमो भूम्यनन्तरः । अनुग्रहे संहतयोः व्यस्तयोर्निग्रहे प्रभुः । मण्डलाद्बहिरेतेषां उदासीनो बलाधिकः । अनुग्रहे संरतानां व्यस्तानां च वधे प्रभुः’ इति । अत्र शत्रुमित्रशब्देन पुरस्तादव्यवहितानन्तरराष्ट्राधिपतिं एकव्यवहितानन्तरराष्ट्राधिपतिं च क्रमेण वदतः । पार्ष्णिग्राहक्रन्दशब्दावपि पृष्ठतस्तादृशौ क्रमेण वदतः, न तु प्रसिद्धशत्रुमित्रपरौ । आसारः—सुहृद्वलम् । ‘आसारः स्यान्मित्रबले’ इति रत्नमाला । मध्यमशब्देन च अरिविजिगीषोः व्यस्तयोः समस्तयोश्च निग्रहानुग्रहसमर्थः पार्ष्वदेशस्थः कश्चित् उक्तभ्योऽन्यो राजोच्यते । न तु मध्यवर्ती । उदासीनशब्देन च एतेषां सर्वेषामपि व्यस्तानां समस्तानां च निग्रहानुग्रहसमर्थः कश्चिद्विग्रहदेशस्थो राजोच्यते—गो.



यात्रादण्डविधानं च द्वियोनी सन्धिविग्रहौ ।

कच्चिदेतान् , महाप्राज्ञ ! यथावदनुमन्यसे ॥ ७० ॥

यात्रा—यानम् । तत् पञ्चविधम्— तथा कामन्दकः—‘विगृह्य सन्धाय तथा संभूयाथ प्रसङ्गतः । उपेक्ष्य चेति निपुणैः यानं पञ्चविधं मतम्’ इति । विगृह्य यानमित्यादिना यानशब्दस्य प्रत्येकं सम्बन्धः । बलवत्तया पार्ष्णिग्राहादिभिर्विगृह्य अन्यत्र शत्रौ यानं विगृह्य यानम् । तत्सन्धायान्यत्र यानं—सन्धाययानम् । सामन्तैस्सह यानं—संभूययानम् । अन्यं प्रति यातस्य अन्यं प्रति यदृच्छया यानं—अन्यत्रयानम् । अन्यप्रसंगं कृत्वा बलवत्तया शत्रुमुपेक्ष्य तस्य मित्रेषु यानं—उपेक्ष्ययानम् । दण्डविधानमिति । दण्डः—सेना, तस्य विधानं—व्यूहभेदविधानम् \* । ‘दण्डो यमे मानभेदे लगुडे मदसैन्ययोः’ । ‘द्वियोनी सन्धिविग्रहौ’ इति † । सन्धिविग्रहयानेत्यादिना षोढा पठितषड्गुणानां मध्ये सन्धिविग्रहौ इतरेषां चतुर्णां योनी । द्वैर्धाभावसमाश्रयौ सन्धियोनिकौ, यानासने तु विग्रहयोनिके इत्यर्थः । यथावदनुमन्यसे इति । उक्तदश-

\* यद्वा दण्डः—शत्रुनिरसनं, तस्य विधानं—प्रकारः । यात्रा च दण्डविधानं च यात्रादण्डविधानं ; प्रकृतिमण्डलं इत्यत्रात्र च एकवद्भावः—गो. † सन्धिविग्रहयानासन-द्वैधीभावसमाश्रयाः षड्गुणाः पृथक्पृथक् प्रतिपादिताः । इदानीं द्वैगुण्यमतावलम्बनेन यानादीन् सन्धिविग्रहयोरन्तर्भाव्य वदति । यानासने विग्रहस्य स्वरूपम्, द्वैधीभावसमाश्रयौ सन्धेरूपम् । तत्र विजिगीषोः अरिं प्रति यात्रा यानम्, तयोर्मित्रः प्रतिबद्धशक्तयोः काल-प्रतीक्षया तूष्णीमवस्थानं आसनम् । दुर्बलस्य प्रबलयोः द्विषतोः वाचिकमात्मसमर्पणं द्वैधीभावः । तथाऽह—‘बलिनोद्विषतोर्मध्ये वाचाऽऽत्मानं समर्पयन् । द्वैधीभावेन वर्तेत काराक्षिवदलक्षितः’ इति । अरिणा पीड्यमानस्य बलवदाश्रयणं समाश्रय इति विवेकः । तदुक्तं कामन्दकेन—‘यानासने विग्रहस्य रूपं सन्निरिति स्मृतम् । सन्धेक्ष्य सन्धिमार्गज्ञः द्वैधीभावसमाश्रयौ’ इति—गो.

वर्गादीनां तत्त्वं ज्ञात्वा तत्र ये हेयाः, तान् जहासि ? अथान् गृह्णासि  
कश्चित् ? इत्यर्थः ॥ ७० ॥

मन्त्रिभिस्त्व<sup>\*१</sup> यथोद्दिष्टं चतुर्भिस्त्रिभिरेव वा ।

कश्चित् समस्तैर्व्यस्तैर्वा मन्त्रं मन्त्रयसे<sup>२</sup> मिथः ॥ ७१ ॥

यथोद्दिष्टमिति । नीतिशास्त्रोक्तमन्त्रविचारमार्गमनतिक्रम्ये-  
त्यर्थः । व्यस्तैः—क्रमशःप्राप्तैः, तथा समस्तैः—संभूयप्राप्तैर्वा  
मिथः—रहसि मन्त्रं मन्त्रयसे कश्चित् ? सर्वथा नैकाकी मन्त्रयसे !  
इति यावत् ॥ ७१ ॥

कश्चित्ते सफला वेदाः कश्चित्ते सफलाः क्रियाः<sup>†</sup> ।

कश्चित्ते सफला दाराः कश्चित्ते सफलं श्रुतम् ॥ ७२ ॥

वेदाः सफला इति । अग्निहोत्रादिकर्मप्रवर्तनेनेति शेषः । ते  
क्रियाः—आरब्धसन्धिविग्रहादिराजकार्याणि तत्तदुद्देश्यफलयुक्तानि  
कश्चित् ? दाराः सफला इति । धर्मरतिप्रजालक्षणप्रयोजनवन्त  
इति यावत् । श्रुतं—बहुश्रुतं, तस्य साफल्यं विनीतत्वम् ॥ ७२ ॥

<sup>३</sup> कश्चिदेष्वेव ते बुद्धिः यथोक्ता मम, राघव !

‡ आयुष्या च यशस्या च धर्मकामार्थसंहिता ॥ ७३ ॥

एष्वेवेति । यथोक्ता मम धर्मबुद्धिः येष्वेव राजधर्मेषु  
प्रतिष्ठिता, तेष्वेव तवापि बुद्धिः प्रतिष्ठिता कश्चित् ? यथोक्ता  
बुद्धिश्च आयुष्या—दीर्घायुष्करी, तथा यशस्या ॥ ७३ ॥

\* यथोद्दिष्टैः—शास्त्रोक्तमन्त्रिलक्षणलक्षितैः- गो. † क्रियन्ते—साध्यन्त इति क्रियाः  
धनानि-गो. ‡ आयुष्या यशस्या—धर्मकामार्थसंहिता उक्ता एषा बुद्धिः मम यथा,  
तथैव तव वर्तते कश्चित्-गो.

<sup>१</sup> यथोद्दिष्टैः-ऊ. <sup>२</sup> उप-च. <sup>३</sup> कश्चिदेषा च-ऊ. कश्चिदैषैव-ऊ. च.

\* यां वृत्तिं वर्तते तातः यां च नः प्रपितामहाः ।  
तां वृत्तिं वर्तसे कच्चित् या च सत्पथगा शुभा ॥ ७४ ॥  
सत्पथगा—शिष्टानुष्ठानमार्गगा ॥ ७४ ॥

कच्चित् स्वादुकृतं भोज्यं एको नाश्नासि, राघव !  
कच्चिदाशंसमानेभ्यः<sup>†</sup> मित्रेभ्यः संप्रयच्छसि ॥ ७५ ॥  
स्वादुतया कृतं—सिद्धं—स्वादुकृतम् । आशंसमानेभ्यः—  
स्नेहवृद्धिमपेक्षमाणेभ्यः मित्रेभ्यः—स्निग्धेभ्यः ॥ ७५ ॥

राजा तु धर्मेण हि पालयित्वा ‡  
¹ महामतिर्दण्डधरः प्रजानाम् ।  
अवाप्य कृत्स्नां वसुधां यथावत्  
इतश्च्युतः स्वर्गमुपैति विद्वान् ॥ ७६ ॥

इत्यार्षे श्रीमद्रामायणे वाल्मीकीये अयोध्याकाण्डे शततमः सर्गः

इतश्च्युत इति । एतद्देहलोकाभ्यामित्यर्थः । तथा (७६) मानः  
सर्गः ॥ ७६ ॥

इति श्रीमद्रामायणामृतकतकटीकायां अयोध्याकाण्डे शततमः सर्गः

\* वर्तते—अवतिष्ठ । यद्वा दशरथमरणस्याज्ञातत्वात् वर्तते इत्युक्तिः । पितामहस्य  
अजस्य चिरं राज्यपरिपालनाभावात् प्रपितामहा इत्युक्तम्—गो. वस्तुनस्तु—बहुवचनसंवादे  
'अस्मत्पूर्वे सर्वेऽपि' इत्यर्थः स्वरसः । वर्तते इत्यस्य च आकर्षः, बहुवचनान्ततया परिणामश्च ।  
† आशंसमानेभ्यः, धनमिति शेषः—गो. ‡ पालयित्वा, महीमिति शेषः । महामतिः—  
उत्कृतीति धर्मैः । दण्डधरः—युक्तदण्डधरः । यथावत्—पूर्वराजवत् । इतः—अस्मा-  
लोकात् । च्युतः—पारम्पर्यकर्मावसाने मृत इत्यर्थः । विद्वान्—शरीरभिन्नात्मज्ञानवान्—गो.

¹ महीपति—च.

## एकोत्तरशततमः सर्गः

[ भरतमार्थना ]

\* <sup>1</sup> तं तु रामः <sup>2</sup> समाज्ञाय ॥ भ्रातरं गुरुवत्सलम् ।

लक्ष्मणेन सह भ्रात्रा प्रष्टुं समुपचक्रमे ॥ १ ॥

अथ रामेण भरतागमनप्रश्नः । तं त्वित्यादि । अत्राहान्यः †—

\* एवं कश्चित्प्रश्नानन्तरं स्वस्य राजत्वाभावं सूचयितुं तदुत्तरमप्रयच्छन्तं भरतं प्रति रामेणागमनप्रयोजनप्रश्नः—तं त्वित्यादि—ति. † गोविन्दराजः । तथाहि—‘रामस्य वचनं श्रुत्वा भरतः प्रत्युवाच इ’ इत्यादिरयं सर्गः पवात्र लेखनीयः । ‘तं तु रामः समाश्वास्य भ्रातरं गुरुवत्सलम्’ इत्यादिसर्गस्तु लेखकैः प्रमादाद्विहितः ; तस्योक्तपञ्चोत्तरत्वाभावात् । अत्र भरतोक्त्यमानपितृमरणश्रवणानन्तरं रामस्य दुःखितत्वाश्रवणात् । अत्र महेश्वर-तीर्थेन सर्गपौर्वापर्यवैपरीत्यमनालोच्य स्वदृष्टकोशमात्रप्रामाण्येन ‘तं तु रामः समाश्वास्य’ इत्यादिकं सर्गमेव एकोत्तरशततमं मन्वानेन तत्सर्गव्याख्यानान्ते तत्रत्यार्थविरोधमालोच्य एवमाक्षेपपरिहाराद्युक्तौ—ननु ‘अर्थं तातः परित्यज्य कृत्वा कर्म मुदुष्करम् । गतः स्वर्गं महाराजः पुत्रशोकमिपीडितः’ (5) इति, ‘इमाः प्रकृतयः सर्वाः विषवा मातरश्च याः । स्वत्सकाशमनुप्राप्ताः’ (9) इति च भरतेनोक्ते रामस्तदानीमशोचन् तदुल्लङ्घनमिषेकप्रत्याख्यानमेव किमिति कृतवान् ? नैव दोषः—तस्मिन् भरतवाक्यप्रबन्धे पितृमरणमानुषवृत्तिकत्वेनोक्तम् ; राज्यस्वीकरणमेव प्राधान्येनोक्तम् । अतो रामस्त्वेवं मन्यते—पिता पुत्रशोकेन मृतकस्यः न पुनर्जीविष्यतीति मृत इत्युच्यते । मातरश्च विषवाकस्या इति विषवा इत्युच्यन्ते । अनेन ममामिषेचनमेव प्राधान्येनोच्यते इति । अतोऽशोचनमिषेकप्रत्याख्यानं कृतवान् । स्ववाक्ये पितृमरणानुवादस्य चायमेवार्थः इति । अत्रायं परिहारो न युज्यते—यदि च पिता मृतकस्त्वनेन मृत इत्युच्यते इति रामो गृहीयात्, तदा ‘व्यादिश्य च महातेजाः दिवं दशरथो गतः’ (24) इति नानुवदेत् । यस्तु स्वाशयं स्वयमेव एवमिति वदति तस्यान्येन गत्यन्तरे सति तद्विरुद्धाभिप्रायकल्पनं कथं कर्तुं शक्यम् ? अतोऽनेनैवानुवादेन रामेण पिता मृत इत्येव गृहीतमिति प्रतिभाति । किञ्च प्रकृतीनां मातृणां च समागमनापूर्वं ‘इमाः प्रकृतयः सर्वाः विषवा मातरश्च याः । स्वत्सकाशमनुप्राप्ताः प्रसादं कर्तुं-इति’ (9) इत्यङ्गुल्यादिनिर्देशानुपपत्तेश्च । अतः ‘तं तु रामः समाश्वास्य’ इत्यादिसर्गः ‘वसिष्ठं पुरतः कृत्वा’ इति ऋष्युत्तरशततमसर्गानन्तरं चतुरश्रशततमसर्गत्वेन लेखनीयः पठनीयश्च—गो. तिलकस्तु—भरतस्याभिषेककरणप्रत्याशावारणाय कैकेय्या लोकाणां चान्यथासंभवावारणाय शोक-कालेऽपि धैर्यमवलम्ब्य तदनाविष्करणं “शोककालेऽप्येवं धैर्यं कर्तव्यम्” इति लोकोप-देशाय चेति मम प्रतिभाति—इत्याह ॥

<sup>1</sup> ऊ, झ पुस्तकयोः अयं सर्गः 104 तमत्वेन पठ्यते ।

<sup>2</sup> समाश्वास्य—ऊ.

<sup>3</sup> भरतं—ऊ.

“ कच्चित्सर्गानन्तरं ‘ तं तु रामः समाज्ञाय ’ इत्यादिकः सर्गो वर्तते कचित्—तत्र तथा—कच्चित्सर्गकृतकुशलप्रश्नोत्तरादर्शनात् । अग्र-  
प्रतिपाद्यमानपितृमरणानन्तरं दुःखव्यापाराबन्धनात् । ‘ इमा  
मातरस्त्वत्सकाशं प्राप्ताः ’ इति निर्देशाच्च । तर्हि किमयं सर्ग एव  
नास्ति ? अस्त्येव । किन्तु ‘ वसिष्ठः पुरतः कृत्वा दारान् दशरथस्य  
च ’ इतिसर्गानन्तरं ‘ तं तु रामः समाज्ञाय ’ इत्यस्य स्थानम् ” इति  
—इदमप्यसङ्गतम्—‘ तं तु रामः ’ इतिसर्गान्ते ‘ यदब्रवीन्मां नरलोक-  
सत्कृतः ’ इत्यादिना पितृवचनात् वनवास एव मे परमहितं, न तु ततः  
प्राक् त्वद्दीयमानराज्यस्वीकार इति परिसमाप्तत्वात् अस्य सर्गस्य,  
‘ ततः पुरुषसिद्धानां वृतानां तैस्सुहृद्गणैः ’ इत्याद्युत्तरसर्गासांगत्यात् ।  
\* पूर्वसर्गान्ते सुहृद्गणसमागमाप्रतिपादनात् । ‘ वसिष्ठः पुरतः ’  
इत्यनेनैव च मात्रादिसर्वेष्टसमागमप्रतिपादनात् । तदनन्तरं ‘ ततः

\* ‘ तं तु रामः समाज्ञाय ’ इत्यादिसर्गान्ते इत्यर्थः । पतत्पूर्वतने हि ‘ वसिष्ठः  
पुरतः कृत्वा ’ इत्यादिसर्गे सुहृद्समागमादिरुक्त इति भावः । परन्तु—प्रपूर्वतनसर्गान्ते  
कथितस्यापि ‘ वृतानां तैः सुहृद्गणैः ’ इत्यनेन परामर्शः संभवत्येव । ‘ वसिष्ठः पुरतः  
कृत्वा ’ इति सर्गानन्तरमेव यदि ‘ ततः पुरुषसिद्धानां ’ इति सर्गः स्यात् तदा वसिष्ठः  
पुरत इत्यादिसर्गान्तगतं ‘ किमेष वाक्यं भरतोऽथ राघवं प्रणम्य सत्कृत्य च साधु  
वक्ष्यति । इतीव तस्यायजनस्य तस्वतः बभूव कौतूहलमुत्तमं तदा ’ इति श्लोकेन उक्ता  
रामभरतसंवादनिरिक्षा असंगता स्यात् । ‘ ततः पुरुषसिद्धानां ’ इत्यत्र हि ‘ शोचतामेव  
रजनी दुःखेन व्यत्यवर्तत ’ इति संवादाभाव एव उच्यते । किञ्च कच्चित्सर्गानन्तरं यदि  
‘ तं तु रामः समाज्ञाय ’ इति सर्गः स्यात् तदा तदनन्तरसर्गाद्यश्लोकोऽपि न घटेत् । तत्र  
हि ‘ रामस्य वचनं श्रुत्वा भरतः प्रत्युवाच ह । किं मे धर्मात् विहीनस्य राजधर्मः  
करिष्यति ’ इति वर्तते । अत्र राजधर्मपदेन राजधर्मोपदेशश्रवणसमनन्तरमेव इदं वाक्यं  
प्रवृत्तमिति स्पष्टम् । गोविन्दराजोक्तं नृपपत्नयस्त्वपरिहाराय एव । अतश्च कच्चित्सर्ग-  
समनन्तरं ‘ रामस्य वचनं श्रुत्वा ’ इत्यादिसर्ग एव युक्तः । अधिकं तु पूर्वापरश्लोक-  
विमर्शकानां स्वयं ज्ञायेतैवेति विस्तरभयाच्च लिख्यते । अतो गोविन्दराजोक्तक्रम एव  
स्वरसः । इह पुस्तकेऽप्ययमेव क्रम आहृतः ।



पुरुषसिंहानां' इत्यस्यैव सर्गस्य प्राप्तावसरत्वाच्च । अतः कुशलप्रश्न-  
नन्तरं 'तं तु रामः' इति कार्यप्रश्नसर्ग एव न्यायप्राप्तः । \* ननु कथं  
कुशलप्रश्नस्योत्तरानुक्तिः ? कुशलाभावादेव । अथापि कथं  
'इमास्त्वत्सकाशं प्राप्ताः' इत्याद्युक्तिः ? उच्यते—अस्य सर्गस्य  
पितृवचनानुष्ठानविश्रान्तस्य त्वितः परं काण्डसमाप्तिपतिपद्यार्थस्य  
संक्षेपार्थत्वात् \* सर्वमेवोपपन्नम् । यथोपपद्यते तथा दर्शयिष्यामः । अतः  
कच्चित्सर्गानन्तरं कार्यप्रश्नसर्गस्य स्थितिरिति स्थितम् । समाज्ञायेति ।  
कुशलप्रश्नव्याजेन सर्वधर्मं ज्ञापयित्वा—बोधयित्वेत्यर्थः ॥ १ ॥

किमेतदिच्छेयमहं श्रोतुं प्रव्याहृतं त्वया ।

यस्मात् त्वमागतो देशं इमं<sup>१</sup> चीरजटाजिनी ॥ २ ॥

किमेतदित्यादि । यस्मात् त्वमिमं देशं चीरजटाजिनी मूत्वा  
आगतोऽसि, तस्मात् एतत्—एतदागमनं किंकारणमिति त्वया  
प्र-स्पष्टं व्याहृतं श्रोतुमहमिच्छेयम् ॥ २ ॥

† यन्निमित्तमिमं देशं कृष्णाजिनजटाधरः ।

हित्वा राज्यं प्रविष्टस्त्वं तत्सर्वं वक्तुमर्हसि ॥ ३ ॥

उक्तं कस्यैव व्याख्या—यन्निमित्तमित्यादि ॥ ३ ॥

इत्युक्तः कैकयीपुत्रः काकुत्स्थेन महात्मना ।

‡ प्रगृह्य बलवत् भूयः प्राञ्जलिर्वाक्यमब्रवीत् ॥ ४ ॥

\* इदं सर्वमपि अस्तरत्वेन । अस्य सर्गस्य काण्डसमाप्तिपतिपद्यार्थसंक्षेपकत्वमपि  
तादृशार्थस्यात्रादर्शनात् न स्वरसम् ॥ † एवमुक्तेऽपि शोकेन तूष्णीं स्थितः पुनः पृच्छन्—  
किंनिमित्तमित्यादिश्लोकद्वयेन—गो. अत एव 'प्रगृह्य बलवद्भूयः इत्युक्तः' इत्युक्तिरित्या-  
शयः । ‡ बलवत् प्रगृह्य—गाढं परिध्वज्य तत्सर्वं वक्तुमर्हसीति भूय उक्तं—गो. यद्वा  
प्रथमदर्शनदिने 'आम्नाय रामस्तं मूर्ध्नि परिध्वज्य च' इति कथनात् भाषणोपक्रमणात्  
पूर्वं धैर्योपोद्भूतनाय भूयः प्रगृह्य इत्येव वाऽन्वयः ।

<sup>१</sup> चीरजटाधरः, चीरजटाजिनः—ड. <sup>२</sup> किंनिमित्त—ड. इदमर्थं कचिन्नस्ति—झ.

‘आर्य ! तातः\* परित्यज्य कृत्वा कर्म सुदुष्करम् ।

गतः स्वर्गं महाबाहुः पुत्रशोकाभिपीडितः ॥ ५ ॥

स्त्रिया नियुक्तः कैकेय्या मम मात्रा, परन्तप !

अथ पूर्वसर्गे ‘क नु तेऽमृतं पिता’ इत्यादिना प्रथमपृष्ठस्यै-  
वार्थस्य पुनः प्रश्ने तस्यैवोत्तरमाह—आर्य तात इत्यादि । परि-  
त्यजेति । अस्मान् सर्वान् इमं च लोकमिति शेषः । सुदुष्कमिति  
अतिघोरत्वात् ॥ ५ ॥

चकार<sup>२</sup> सा महत्पापं इदमात्मयशोहरम् ॥ ६ ॥

सा चकारेति योजना ॥ ६ ॥

सा राज्यफलमप्राप्य विधवा शोककर्षिता ।

पतिप्यति महाघोरे<sup>३</sup> निरये जननी मम ॥ ७ ॥

तस्य मे दासभूतस्य प्रसादं कर्तुमर्हसि ।

अभिषिञ्चस्व चाद्यैव<sup>४</sup> राज्येन मघवानिव ॥ ८ ॥

एवं पितृमरणे श्रुते तदुचितसर्वकृत्ये च कृते<sup>१</sup> ततः परं  
यद्वक्तव्यं तत् भरतो ब्रूते—तस्य म इत्यादि ॥ ८ ॥

इमाः प्रकृतयः<sup>१</sup> सर्वाः विधवा मातरश्च याः ।

त्वत्सकाशमनुप्राप्ताः प्रसादं कर्तुमर्हसि ॥ ९ ॥

\* आर्य (पाठान्तरं) त्वा परित्यज्य—विवास्य—गो. गोविन्दराजरीत्या—अयं श्लोकः  
उत्तरवाक्यप्रस्तावार्थानुवादरूपः । † राज्येन हेतुना—गो. ‡ परन्तपेवं व्याख्यानेऽ-  
नन्तरसर्गादीनामङ्गतिरेव । सङ्ग्रहविस्ताररूपस्वाङ्गीकारेऽपि अवश्यवक्तव्यस्य द्वित्रसर्गेण  
श्रुतिपाठ्यमानस्यार्थस्यात्रासङ्गः न स्वरसः । अतो गोविन्दराजोक्तक्रम एव साधीयान् ।

<sup>१</sup> आर्य—ड. झ. <sup>२</sup> सुमहत्पापं—ड. <sup>३</sup> नरके—ड. <sup>४</sup> राज्येऽहिमन्  
मम राघव—ड.

इमाः प्रकृतय इत्यादि । ' वसिष्ठः पुरतः कृत्वा ' इत्यादि-  
सप्रपञ्चमारादुच्यमानवक्ष्यमाणरीत्या समागता इति शेषः ॥ ९ ॥

\*<sup>1</sup> तदानुपूर्व्या <sup>2</sup> युक्तश्च युक्तं चात्मनि, मानद !

राज्यं प्राप्नुहि धर्मेण सकामान् सुहृदः कुरु ॥ १० ॥

तदिति । यस्मान्मातरः प्रकृत्यादयः सर्वे वयं त्वत्प्रसाद-  
नार्थमागताः, यतश्च त्वं आनुपूर्व्या—उपेष्टत्वलक्षणाया युक्तः तस्मात्,  
आत्मनि—त्वयि अभिषेचनं युक्तं, तस्मात् धर्मेण राज्यं प्राप्नुहि ॥

भवत्वविधवा भूमिः समग्रा † पतिना त्वया ।

शशिना विमलेनेव शारदी रजनी यथा ॥ ११ ॥

एभिश्च सचिवैः सार्धं शिरसा याचितो मया ।

§ भ्रातृदिग्व्यस्य दासस्य प्रसादं कर्तुमर्हसि ॥ १२ ॥

तदिदं शाश्वतं पित्र्यं सर्वं <sup>3</sup> सचिवमण्डलम् ।

॥ पूजितं, पुरुषव्याघ्र ! नातिक्रामितुमर्हसि ॥ १३ ॥

सचिवमण्डलं—तत्प्रार्थनामिति यावत् ॥ १३ ॥

एवमुक्त्वा महाबाहुः सचापः कैकयीसुतः ।

रामस्य शिरसा पादौ जग्राह <sup>4</sup> विधिवत् ॥ पुनः ॥ १४ ॥

\* आनुपूर्व्या युक्तं—ज्येष्ठानुक्रमेण संगतं आत्मनि युक्तं च भरणसमर्थ स्वयमेव  
प्राप्तं च राज्यं—गो. † नाभाव आर्षः—गो. पत्या इति वक्तव्य इति शेषः ।  
‡ चन्द्रः खलु निशापतिः, ' ओषधीशो निशापतिः ' इत्यमरः । § दिग्व्यः—  
अनुशासनीयः, दासः—नित्यकिङ्करः । ॥ पूजितं—पूजाहम्—गो. ॥ पुनरिति ।  
पूर्वं याचितवान्, ततः शरणागतिमकरोदित्यर्थः—गो. आगत्योपवेशनकाले प्रणामकरणात्  
पुनरित्युक्तं स्यात् । ' विधिवत्पुनः ' इति वाक्यशैली वा ।

<sup>1</sup> तथा—ऊ. च. <sup>2</sup> युक्तं च—ऊ. झ. <sup>3</sup> प्रकृति—ऊ. <sup>4</sup> भरतः च.

तं भक्तमिव मानङ्गं निश्चमन्तं पुनःपुनः ।

भ्रातरं भरतं रामः परिष्वज्येदमब्रवीत् ॥ १५ ॥

भक्तं, तथाप्यस्मात्प्राप्तदुःखेन निश्चमन्तं मातङ्गमिव स्थितम् ॥

कुलीनः <sup>१</sup> सत्त्वमंपन्नः तेजस्वी चरितव्रतः ।

राज्यहेतोः कथं <sup>\*</sup> पापं आचरेत् <sup>२</sup> त्वद्विधो जनः ॥ १६ ॥

भरतव्यवहारमनुमोदते भगवान् रामः—कुलीन इत्यादि ॥

न दोषं <sup>३</sup> त्वयि पश्यामि सूक्ष्ममप्यरिषूदन !

न चापि जननीं बाल्यात् त्वं विगर्हितुमर्हसि ॥ १७ ॥

बाल्यात्—अज्ञानात् ॥ १७ ॥

<sup>\*</sup> कामकारः, महाप्राज्ञ ! गुरुणां सर्वदाऽनघ !

उपपन्नेषु दारेषु पुत्रेषु च विधीयते ॥ १८ ॥

कथं कैकेयीगर्हणम्याज्ञानमूलत्वमित्यत्राह—कामकार इत्यादि ।

हे महाप्राज्ञ ! गुरुणां—त्रिर्दानीं उपपन्नेषु दारेषु पुत्रेषु च सर्वथा कामकारः—स्वच्छया नियोजनं विधीयत एव ॥ १८ ॥

† वयमस्य यथा लोके मंख्याताः, सौम्य ! साधुभिः ।

भार्याः पुत्राश्च शिष्याश्च <sup>‡</sup> त्वमपि ज्ञातुमर्हसि ॥ १९ ॥

<sup>\*</sup> पापं—ज्येष्ठविषयप्राप्तिं कूलरूपम्—गो. एतदेव राष्ट्रीक्रियते समनन्तरं 'न दोषं त्वयि पश्यामि' इति । † कामकारः—स्वच्छन्दकरणं, उपपन्नेषु—शिष्यदानादिषु—गो. ‡ वयमस्य यथा मंख्याताः, यथा भार्याः पुत्राः शिष्याश्च पत्न्यादीनां साधुभिः मंख्याताः । सामान्योऽयं धर्मः, अतः स्वल्पेनैव तत् पालयितुमर्हसीति भावः । § अनुज्ञातुं (पाठान्तरं), त्वं ज्ञातुमर्हसि, अनुनिरर्थकः—गो.

<sup>१</sup> सत्त्वसंस्कारः—ड. <sup>२</sup> मंदविधो—च <sup>३</sup> तव—ड. <sup>४</sup> त्वमनुज्ञातु—ड.

ततः किमित्यतः—वयमित्यादि । भार्याः पुत्राः शिष्याश्च  
लोकैः साधुभिर्यथा समाख्याताः—इच्छाविनियोगार्हतया, तथा सर्वे  
वयं सर्वप्रकारगुरोरस्य राज्ञ इति त्वमपि ज्ञातुमर्हसि ॥ १९ ॥

वने वा \*<sup>१</sup>चीरवसनं, सौम्य ! कृष्णाजिनाम्बरम् ।

राज्ये वाऽपि <sup>२</sup>महाराजः मां वासयितुमीश्वरः ॥ २० ॥

अस्तु, प्रकृते किमायातमित्यतः—वन इत्यादि । ॥ २० ॥

यावत् पितरि <sup>३</sup>धर्मज्ञे गौरवं † लोक<sup>४</sup>सत्कृतम् ।

तावत्, धर्मभृतां श्रेष्ठ ! जनन्यामपि गौरवम् ॥ २१ ॥

प्रकृतजनन्याविगर्हणमुपसंहरति—यावत्पितरीत्यादि । यावत्पि-  
माणकमित्यर्थः ; 'यत्तदेतेभ्यः परिमाणे वतुप्' तावज्जनन्यामपि  
गौरवम् । अतो मां त्वां च कैकेयी च माता कामचारेण नियोक्तुं  
शक्ता इत्येव । अतो नास्या गर्हणमित्यर्थः ॥ २१ ॥

एताभ्यां धर्मशीलाभ्यां वनं गच्छति, राघव !

मातापितृभ्यामुक्तोऽहं कथमन्यत् समाचरे ॥ २२ ॥

यदेवं, अतः—एताभ्यामित्यादि । समाचरे—समाचरामीति

यावत् ॥ २२ ॥

त्वया राज्यमयोध्यायां प्राप्तव्यं लोक<sup>५</sup>सत्कृतम् ।

वस्तव्यं दण्डकारण्ये मया बलकलवासमा ॥ २३ ॥

<sup>६</sup>एवं कृत्वा <sup>७</sup>महाराजः विभागं लोकसन्निधौ ।

व्यादिश्य च <sup>८</sup>महातेजाः दिवं दशरथो गतः ॥ २४ ॥

लोकसन्निधाविति । मन्त्रिपुगोहितादिजनसन्निधावित्यर्थः ॥

\* चरं—द्रुमवस्त्रकलं वसनं उत्तरीयं यस्य तन् । कृष्णाजिनं अम्बरं—  
अधरीयं यस्य तन्—गो. † लोकसत्कृतं—लोकसम्मतमिति यावत् ।  
<sup>१</sup> सौम्यवसनं—ऊ. <sup>२</sup> महाबाहो—ऊ. <sup>३</sup> धर्मज्ञ—च. <sup>४</sup> सत्कृते—ऊ.  
<sup>५</sup> सम्मतम्—ऊ. <sup>६</sup> एवमुक्ता—च. <sup>७</sup> महाभागः—ऊ.



स च प्रमाणं 'धर्मात्मा राजा लोकगुरुस्तव \* ।

पित्रा दत्तं यथाभागं उपभोक्तुं त्वमर्हसि<sup>२</sup> ॥ २५ ॥

यथाभागमुपभोक्तुं त्वमर्हसीति । न त्विदानीमस्मद्भागोऽपि  
पित्रा दत्तः । सौमित्रोऽस्तु न दत्त एव । अपि तु तरपेक्षया  
उपेष्टत्वादभिषेकश्चानुमतः । अतश्चतुर्दशसमानन्तरमहमप्यस्मद्भागं पित्रा  
दत्तमुपभोक्ष्यम् । मात्रा तु मे वनवासमात्रं परिमितकालपवृत्तम् । न तु  
सर्वथा स्वभागपरित्यागो वृत्तः । पित्रा च तावदेवानुमतः । अतः  
कालान्तरे तु भोक्ष्यामीत्यर्थः ॥ २५ ॥

यदब्रवीन्मां नरलोकसत्कृतः

पिता महात्मा विबुधाधिपोपमः ।

तदेव मन्ये †<sup>३</sup> परमात्मनो हितं

न सर्वलोकेश्वरभाव<sup>४</sup>मव्ययम् ॥ २६ ॥

इत्यार्षे श्रीमद्रामायणे वाल्मीकीये अयोध्याकाण्डे एकोत्तरशततमः सर्गः

मथितमिद्वान्तस्थोपमंहारः—यदब्रवीदित्यादि । अव्ययं सर्व-  
लोकेश्वरभावमिति । ब्रह्मतामपीत्यर्थः । पित्रननुमतमिति शेषः ।  
चर(२६)मानः सर्गः ॥ २६ ॥

इति श्रीमद्रामायणामृतकृतकवीकायां अयोध्याकाण्डे एकोत्तरशततमः सर्गः

\* लोकगुरुः स राजा एव तव प्रमाणम् । अतः पित्रा दत्तमित्यादि ।  
† आत्मनः परं हितमित्यन्वयः ।

<sup>१</sup> धनज्ञ-ङ. <sup>२</sup> एतदनन्तरं—चतुर्दश समाः सौम्य दण्डवारण्यमाश्रितः ।  
उभोक्ष्ये त्वहं दत्तं भागं पित्रा महात्मना—इत्यधिकम्-ङ. क्ष. <sup>३</sup> चिरमात्मनो-ङ.  
<sup>४</sup> मध्यहम्-ङ.

द्वयुत्तरशततमः सर्गः

[दशरथगतिनिवेदनम्]

रामस्य वचनं श्रुत्वा भरतः प्रत्युवाच ह ।

किं मे \* धर्माद्विहीनस्य राजधर्मः करिष्यति ॥ १ ॥

एवं संक्षिप्योपदिष्टार्थस्य विस्तरोपदेशः । स्वभावश्चायं कवेः प्रायेण । रामस्येत्यादि । पूर्वसर्गादौ 'क तेऽभूत् पिता' इत्यादिना पितृवृत्तान्तः पृष्टः । तदनन्तरं 'कच्चिच्छुश्रूषे' इत्यादिना सर्गसमाप्तिपर्यन्तं धर्मप्रश्नः कृतः । तत्र राजधर्मप्रश्नः मह्यमनवसरदुस्थ इत्याह— किं मे इत्यादि । धर्माद्विहीनस्येति । 'सति कुलोचितकर्मणि' इति न्यायेन धर्म्यं राजत्वमेव मे नास्ति, तस्य मे राजधर्मः किं करिष्यति? अनुपनीतयागवत् ॥ १ ॥

शाश्वतोऽयं सदा धर्मः स्थितोऽस्मासु, नरर्षभ !

<sup>१</sup> ज्येष्ठे पुत्रे स्थिते, <sup>२</sup> राजन् ! न कनीयान् नृशो भवेत् ॥

कुतस्ते उक्तधर्माभाव इत्यतः—शाश्वतोऽयमित्यादि । अयं धर्मः अस्मासु—अस्मद्वंशेषु यथा—यथाशास्त्रं स्थितः—प्रणिष्ठितः । अयमिति कतम इत्यतः—ज्येष्ठ इत्यादि । अतः कनीयस्त्वान्मे न राजत्व प्रसक्तिरिति बहिरुपसंहारः ॥ २ ॥

स समृद्धां मया सार्धं अयोध्यां गच्छ, राघव !

अभिषेचय चात्मानं कुलस्यास्य † भवाय नः ॥ ३ ॥

\* धर्मात्—स्वस्वेवारूपमुखधर्मात् । यद्वा—धर्मात्—स्वदुक्तगजधर्मनुमानहेतु-भूतराजभावात्—गो. वस्तुतस्तु उत्तरश्लोकायांलोचनायां—ज्येष्ठानुक्रमरूपसामान्य-धर्मात् विहीनस्य राजधर्मरूपविशेषधर्मस्य का प्रसक्तिरित्याशयः स्वरसः प्रतीतिरिति ।  
† भवाय—क्षेमाय, 'भवः क्षेमेशसंसारे' इति मेदिनी ।

<sup>१</sup> ज्येष्ठपुत्रे—कु.

<sup>२</sup> राजा—कु., राजा—व.

यदेवं, अतः—स इत्यादि । सः त्वं गच्छ—आगच्छेति यावत् ।  
भवाय—अभ्युदयाय ॥ ३ ॥

\* राजानं मानुषं प्राहुः देवत्वे स मतो मम ।

यस्य धर्मार्थसहितं वृत्तमाहुरमानुषम् ॥ ४ ॥

राजानं सामान्यतः सर्वेऽपि जना मानुषमेव प्राहुः । मम तु  
† त्वं राजा देवत्वेन सम्मतः—‘मनिबुद्धि’ इति क्तः, मया त्वं देवत्वेन  
संमन्यमानो भवसीत्यर्थः । तत्र हेतुमाह—यस्येत्यादि । अमानुषं—  
मनुष्यासंभाव्यमित्यर्थः ॥ ४ ॥

केकयस्थे च मयि तु त्वयि चारण्य<sup>१</sup>माश्रिते ।

<sup>२</sup>दिवमार्यो गतो राजा यायजूकः सतां मतः ॥ ५ ॥

अथ प्रथमस्य राजवृत्तान्तप्रश्नस्योत्तरमाह—केकयस्थ इत्यादि ।  
सतां मत इति । सद्भिः पूज्यमान इति यावत् ॥ ५ ॥

‡ निष्क्रान्तमात्रे भवति सहसीते सलक्ष्मणे ।

दुःखशोकाभिभूतस्तु राजा त्रिदिव<sup>३</sup>मभ्यगात् ॥ ६ ॥

उत्तिष्ठ, पुरुषव्याघ्र ! क्रियतामुदकं पितुः ।

अहं चायं च शत्रुघ्नः पूर्वमेव कृतोदकौ ॥ ७ ॥

पूर्वमेव कृतोदकाविनि । कृतसपिण्डीकरणान्तसर्वकृत्या-  
वित्यर्थः ॥ ७ ॥

\* न सर्वसुलभं राजरथमित्याह—राजानमिति—गो. † वस्तुतस्तु मूलं सामान्य-  
विषयकं स्वरसम् । यस्य वृत्तमित्यन्वयः । ‡ पूर्वश्लोके प्राप्तां दशरथमरणसं-  
ख्यादिकारणान्तरसंभावनां वारयात्—निष्क्रान्तमात्र इति ।

<sup>१</sup> माश्रिते—कृ.

<sup>२</sup> बीमान् स्वर्ग—च.

<sup>३</sup> मस्यगात्—कृ.

प्रियेण खलु दत्तं हि पितृलोकेषु, राघव !  
 अक्षयं भवतीत्याहुः भवांश्चैव पितुः प्रियः ॥ ८ ॥  
 तर्हि किंकृतकरणेनेत्यत्राह -- प्रियेणेत्यादि ॥ ८ ॥

\* त्वामेव शोचन् तव दर्शनेप्सुः  
 त्वय्येव सक्तामनिवर्त्य बुद्धिम् ।  
 त्वया विहीनस्तव † शोकरुग्णः  
 त्वां <sup>१</sup> संस्मरन्नस्तमितः पिता ते ॥ ९ ॥

इत्याद्यै श्रीमद्रामायणे वाल्मीकीये अथोद्धाकाण्डे द्युत्तरशततमः सर्गः

धी(९)मानः सर्गः ॥ ९ ॥

इति श्रीमद्रामायणामृतकतकीवार्ता अथोद्धाकाण्डे द्युत्तरशततमः सर्गः

त्र्युत्तरशततमः सर्गः

[निवापनिर्वर्तनम्]

तां श्रुत्वा करुणां वाचं पितुर्मरण<sup>२</sup>संहिताम् ।  
 राघवो भरतेनोक्तां बभूव गतचेतनः ॥ १ ॥

अथ श्रुतपितृविपत्तिकेन रामेण यथाप्राप्तदुःखपरिपालनाचारः ।

तां श्रुत्वेत्यादि । करुणां-शोकावहाम् ॥ १ ॥

\* प्रियत्वमेवोपपादयति—त्वामेवेत्यादि । † रुग्णः—पीडित इति यावत्-गो.  
 न रोगान्तरहेतुकं तन्मरणमिति वा भावः । ‡ यद्वा अकरुणां-करुणारहितां, क्रूरमिति  
 यावत्-गो.

<sup>१</sup> संस्मरन्नेव गतः-च.

<sup>२</sup> संयुतां-कृ.

\* तं तु वज्रमिवोत्सृष्टं आहवे दानवारिणा ।

वाग्बज्रं भरतेनोक्तं अमनोज्ञं परंतपः ॥ २ ॥

दानवारिः—इन्द्रः ॥ २ ॥

प्रगृह्य बाहू रामो वै †<sup>१</sup>पुष्पिताग्रो यथा द्रुमः ।

वनं परशुना कृत्तः <sup>२</sup>तथा भुवि पपात ह ॥ ३ ॥

प्रगृह्य—प्राग्ग्राह्येत्यर्थः ॥ ३ ॥

तथा निपतितं रामं जगत्यां जगतीपतिम् ।

‡<sup>३</sup>कूलघातपरिश्रान्तं प्रसुप्तमिव कुञ्जरम् ॥ ४ ॥

आतरस्ते महेष्वासं सर्वतः शोक<sup>४</sup>कर्षितम् ।

रुदन्तः सह वैदेह्या सिपिचुः सलिलेन वै ॥ ५ ॥

सर्वतः सिपिचुरिति । सर्वगात्राणि मोहशान्तये सिक्तवन्त

इत्यर्थः ॥ ५ ॥

स तु संज्ञां §<sup>५</sup>पुनर्लब्ध्वा नेत्राभ्यामस्रमुत्सृजन् ।

उपाक्रामत काकुत्स्थः कृपणं बहु भाषितुम् ॥ ६ ॥

कृपणं भाषितुमिति । विलपितुमिति यावत् ॥ ६ ॥

स रामः स्वर्गतं श्रुत्वा पितरं <sup>६</sup>पृथिवीपतिम् ।

उवाच भरतं वाक्यं <sup>७</sup>धर्मात्मा धर्मसंहितम् ॥ ७ ॥

\* एतादृशं वाग्बज्रं श्रुत्वा गतचेतनो बभूव इति पूर्वश्लोकेन, वाग्बज्रं भुत्वा भुवि पपात इत्युत्तरश्लोकेन वाङ्मयः । † भरतादिदर्शनेन हर्षितः पुष्पितांगद्रुम-सादृश्यम्—ति. ‡ मरेण दन्तकण्ठा च कृतेन कूलप्रहारेण परिभ्रान्तम्—गो. दृष्ट-पुष्ट-पतितगजत्वे दृष्टान्तोऽयम् । § गलितां संज्ञां पुनर्लब्ध्वेत्यर्थः ।

<sup>१</sup> पुष्पिताग्री—च.

<sup>२</sup> तदा भूमौ—कु.

<sup>३</sup> कर्षिताः—कु.

<sup>४</sup> जगती—कु.

<sup>५</sup> धर्मसंह—कु.



किं करिष्याम्ययोध्यायां ताते \*दिष्टां गतिं गते ।  
 कस्तां † †राजवराद्धिनां अयोध्यां पालयिष्यति ॥ ८ ॥  
 दिष्टां—स्वसुकृतादिसृष्टाम् ॥ ८ ॥

किं नु तस्य मया कार्यं दुर्जतेन महात्मनः ।  
 यो मृतो मम शोकेन मया चापि न संस्कृतः ॥ ९ ॥  
 दुर्जतेन—वृथाजन्मना ॥ ९ ॥

अहो ! भरत ! सिद्धार्थः येन राजा त्वयाऽनघ !  
 शत्रुघ्नेन च सर्वेषु †प्रेतकृत्येषु सत्कृतः ॥ १० ॥  
 सत्कृत इति । संस्कारादिकर्मणा पूजित इत्यर्थः ॥ १० ॥

निष्प्रधानाऽमनेकाग्रां नरेन्द्रेण विनाकृताम् ।  
 निवृत्तवनवासोऽपि नायोध्यां गन्तुमुत्सहे ॥ ११ ॥

निष्प्रधानां—प्रधानप्रभुहृितां, अत एव—अनेकाग्रां—बहुनाय-  
 काम् । उक्तोभयहेतुः—नरेन्द्रेण विनाकृतमिति । गन्तुं—आगन्तुम् ॥

समाप्तवनवासं मां अयोध्यायां, परंतप !  
 †कोऽनुऽशासिष्यति पुनः ताते लोकान्तरं गते ॥ १२ ॥  
 अनुशासिष्यति—हिताहितप्रवृत्तिनिवृत्तिं कारयिष्यति ॥ १२ ॥

\* दिष्टां—कालकश्चितां, यद्वा दैवकल्पिताम्—गो. 'देवं दिष्टं भागधेयम्' ।  
 † राजवराद्धि—वृत्तीयाथै पञ्चमी—गो. ‡ एकाग्रा—अनाकुला, 'अनाकुलेऽपि चैकाग्रः'  
 इत्यमरः, सा न भवतीत्यनेकाग्रा, तां, आकुलमिति यावत्—गो. § शासिष्यति—  
 कार्येषु नियोष्यतीत्यर्थः—गो.

१ ताते च त्रिदिवं—ऊ. २ राजवराधीनां—ऊ. ३ दुर्जतेन—ऊ. ४ प्रेतकार्येषु  
 संस्कृतः—ऊ. ५ को नु शासिष्यति—ऊ.

पुरा प्रेक्ष्य \* सुवृत्तं मां पिता यान्याह सान्त्वयन् ।  
वाक्यानि तानि श्रोष्यामि कुतः † कर्णसुखान्यहम् ॥ १३ ॥

एवमुक्त्वा स भरतं भार्यामभ्येत्य राघवः ।  
उवाच शोकसन्तप्तः पूर्णचन्द्रनिभाननाम् ॥ १४ ॥

सीते! मृतस्ते श्वशुरः, पित्रा हीनोऽसि, लक्ष्मण!  
† भरतो दुःखमाचष्टे ‡ स्वर्गतं पृथिवीपतिम् ॥ १५ ॥  
दुःखं यथा तथा आचष्टे ॥ १५ ॥

ततो बहुगुणं तेषां बाष्पं नेत्रेष्वजायत ।  
तथा ब्रुवति काकुत्स्थे कुमारणां यशस्विनाम् ॥ १६ ॥

ततस्ते भ्रातरस्सर्वे भृशमाश्वास्य § राघवम् ।  
अब्रुवन् जगतीभर्तुः क्रियतामुदकं पितुः ‡ ॥ १७ ॥

सा सीता § श्वशुरं श्रुत्वा स्वर्गलोकगतं नृपम् ।  
नेत्राभ्यामध्रुपूर्णाभ्यां अशक्नोक्षितुं पतिम् ॥ १८ ॥

सान्त्वयित्वा तु तां रामः ¶ रुदन्तीं जनकात्मजाम् ।  
उवाच लक्ष्मणं तत्र दुःखितो दुःखितं वचः ॥ १९ ॥

आनयेज्जुदिपिण्याकं ॥ चीरमाहर चोत्तरम् ।  
जलक्रियार्थं तातस्य गमिष्यामि महात्मनः ॥ २० ॥

\* सुवृत्तं — शोभनं नियोगाचरणरूपं वृत्तं यस्य तम्-गो. † दुःखमाचष्टे,  
स्वर्गतं पृथिवीपतिमाचष्टे — इति दुःखाधिक्यादुक्तिर्वा । ‡ पतदनन्तरं इतिकरणमूहम् ।  
§ श्वशुरं नृपं स्वर्गलोकगतं श्रुत्वेत्यन्वयः । ॥ चीरं — वासः, उदकदानार्थं, उत्तरं —  
उत्तरीयं च-गो.

¶ श्रोत्र-ऊ. § स्वर्गं पृथिवीपतेः-च. ‡ दुःखितम्-च. ¶ रुदन्तीं-च.

इङ्गुद्याः पिण्याकम् । इदं वानप्रस्थपितृक्रियाप्रसिद्धम्,  
पवित्रं च । अनिस्सारिततैलं पिष्ट्वा चूर्णीकृतं इङ्गुरीबीजमेव पिण्याक-  
त्वेनोपचर्यते ॥ २० ॥

सीता पुरस्तात् व्रजतु त्वमेना\*मभितो व्रज ।

अहं पश्चात् गमिष्यामि गतिर्द्वेषा †सुदारुणा ॥ २१ ॥

एनामभित इति । परितो रक्षन्निति शेषः । एषा गतिरिति ।

पितृमरणदुःखप्राप्तिरित्यर्थः ॥ २१ ॥

ततो नित्यानुगस्तेषां विदितात्मा महामतिः ।

मृदुदान्तश्च ‡<sup>१</sup>शान्तश्च रामे च दृढभक्तिमान् ॥ २२ ॥

सुमन्त्रस्तैर्नृपसुतैः सार्धमाश्वास्य राघवम् ।

<sup>२</sup>अवतारयदालम्ब्य नदीं मन्दाकिनीं शिवाम् ॥ २३ ॥

नित्यानुगः—नित्यानुचरः । तेषां—कुमाराणाम् । अवतारयत्—

अवतारयदिति यावत् ॥ २२-२३ ॥

ते सुतीर्थं ततः कृच्छ्रात् उपागम्य यशस्विनः ।

नदीं मन्दाकिनीं रम्यां सदापुष्पितकाननम् ॥ २४ ॥

<sup>३</sup>शीघ्रस्रोतसमासाद्य तीर्थं <sup>४</sup>शिवमकर्मम् ।

सिषिचुस्तूदकं राज्ञे <sup>५</sup>तत्रैतत्त्वे भवत्विति ॥ २५ ॥

अकर्मं तीर्थं—अवतारः । एतत्तूदकं भवत्विति सिषिचु-

रित्यन्वयः ॥ २५ ॥

\* अभितः—पश्चात्—गो. † सुदारुणा—सुतरां दुस्तरा । गतिः—दुःखिनां  
गतिः एषा हि स्नानार्थं स्त्रीषालपुरस्सरा स्तुतिरित्यर्थः । तथा च सूत्रं 'सर्वे  
कनिष्ठप्रथमा अनुपूर्वं इतरे स्त्रियोऽग्रे' इति—गो. ‡ कान्तः (पा.)—तेजस्वी—रा.

<sup>१</sup> कान्तश्च—ज.

<sup>२</sup> अवतारय—ऊ.

<sup>३</sup> शीघ्रस्रोतस—ऊ.

<sup>४</sup> शुचि—ऊ.

<sup>५</sup> तत्रैतत्त्वे—ऊ. ततः एतत्—ज.

प्रगृह्य च \* महीपालः जलपूरितमञ्जलिम् ।

दिशं † याम्यामभिमुखः रुदन् वचनमब्रवीत् ॥ २६ ॥

अयमेवार्थो विव्रियते—प्रगृह्येत्यादि ॥ २६ ॥

एतत्ते, राजशार्दूल ! विमलं तोयमक्षयम् ।

पितृलोकगतस्याद्य महत्तमुपतिष्ठतु ॥ २७ ॥

ततो मन्दाकिनी<sup>१</sup> तीरं प्रत्युत्तीर्य स राघवः ।

पितुश्चकार तेजस्वी<sup>२</sup> निवापं ‡ आतृभिस्सह ॥ २८ ॥

तीरं उत्तीर्य निवापं चकार—पिण्डं प्रददावित्यर्थः, 'निवापः पितृदानं स्यात्' ॥ २८ ॥

ऐङ्गुरं<sup>३</sup> बदरैर्मिश्रं पिण्याकं दर्भसंस्तरे ।

न्यस्य रामः सुदुःखार्तः रुदन् वचनमब्रवीत् ॥ २९ ॥

ऐङ्गुरं—इङ्गुरीपिण्याकपिण्डम् । बदरैः—बदरफलैः, 'तस्येदम्' इत्यण् ; 'फले लुक्' इति लुक् ॥ २९ ॥

इदं भुङ्क्ष्व, महाराज ! प्रीतो यदशना वयम् ।

<sup>४</sup>यदन्नः पुरुषो भवति तदन्नास्तस्य देवताः ॥ ३० ॥

\* कविवाक्यमिदम् । एवमुत्तराभा(३७)पि 'जगतीपतिः', इत्यादि द्रष्टव्यम् ।

† यत्तु आधुनिकनिबन्धेषु सुमन्तुनाम्ना लिखितं वचनं क्षत्रियाणामुदकमुखज्जदान-  
बोधकं तन्निर्मूलम्—एतदाचारविरोधात् । निकृष्टक्षत्रियपरं वा । इदञ्चित्तवनेन पित्रादि-  
विषये रोदने न निषेध इति सूचितम्—ति. ‡ आतृभिस्सह मन्दाकिनीतीरात् प्रत्युत्तीर्य  
.....मन्दाकिनीतीरात् समुत्तीर्येत्युदकदानदेशात् किञ्चित्प्रदेशान्तरगमनवचनात्  
सपिण्डीकरणमेव कृतमित्यवगम्यते । दशाङ्गाल्ये उदकदानं विना पिण्डदानस्याचोदि-  
तत्वात् । उदकसेचनवत् कनिष्ठेन लक्ष्मणेन पिण्डदानानुक्तेश्च—गो. न च यदाकदाचित्  
पितुर्मरणश्रवणे पुत्रस्य दशाहाशौचतायाः स्मृतिपूक्तत्वात् कथं कृतक्रियस्य पितुः प्रथमदिन एव  
पिण्डदानमिति वाच्यम् ; तस्याः स्मृत्यैः क्षत्रियेतरविषयत्वात् कलिविषयत्वाद्वा न बोधः—ति.

<sup>१</sup> वीरात्—ङ्. <sup>२</sup> निवापं—ञ. <sup>३</sup> बदरीमिश्रं—ङ्. <sup>४</sup> यदन्नं पुरुषोऽश्नाति—ङ्.

ततस्तेनैव मार्गेण प्रत्युत्तीर्य <sup>१</sup>नदीतटात् ।

आरुरोह नरव्याघ्रः रम्यसानुं महीधरम् ॥ ३१ ॥

ततः पर्णकुटीद्वारं आसाद्य जगतीपतिः ।

परिजग्राह <sup>२</sup>बाहुभ्यां उभौ भरतलक्ष्मणौ ॥ ३२ ॥

तेषां तु रुदतां शब्दात् <sup>३</sup>प्रतिशब्दोऽभवद्भिरौ ।

भ्रातृणां सह वैदेह्या सिंहानामिव नर्दताम् ॥ ३३ ॥

प्रतिशब्दः—प्रतिध्वनिः ॥ ३३ ॥

महाबलानां रुदतां कुर्वतामुदकं पितुः ।

विज्ञाय तुमुलं शब्दं त्रस्ता भरतसैनिकाः ॥ ३४ ॥

त्रस्ताः—का वा विपत्तिः प्रादुरमूदिति भीता इत्यर्थः ॥ ३४ ॥

अब्रुवंश्चापि रामेण भरतः सङ्गतो ध्रुवम् ।

तेषामेव महान् शब्दः शोचतां पितरं मृतम् ॥ ३५ ॥

ततः निश्चित्य—अब्रुवन्निति ॥ ३५ ॥

\* अथ <sup>४</sup>वासान् परित्यज्य तं सर्वेऽभिमुखाः स्वनम् ।

अप्येकमनसो जग्मुः यथास्थानं प्रधाविताः ॥ ३६ ॥

तं स्वनमभिमुखा इति । तमालक्ष्येत्यर्थः । यथास्थानं—

यथोचितं हयादिभिः प्रधाविताः—त्वरिता गच्छन्ति स्म ॥ ३६ ॥

\* स्वनमभिमुखाः—स्वनोत्पत्तिदिग्भिमुखा इत्यर्थः । यथास्थानं—शब्दोत्पत्ति-  
प्रदेशमनतिक्रम्य प्रधाविताः—शीघ्रगतिभिरुक्ताः—गो. 'अवकाशे स्थितौ स्थानं' इति  
कोशात्—यथास्थानं—यथावकाशमित्यर्थो वा । एतदेव विप्रियते समनन्तरं होषेन ।

<sup>१</sup> सरित्पटात्—च. <sup>२</sup> पाणिभ्यां—च. <sup>३</sup> प्रतिश्रुत्को—ऊ. <sup>४</sup> बाह्यान्—ख.



हयैरन्ये गजैरन्ये रथैरन्ये स्वलङ्कृतैः ।

\* सुकुमारास्तथैवान्ये पद्मिरेव नरा ययुः ॥ ३७ ॥

† अचिरप्रोषितं रामं चिरविप्रोषितं यथा ।

द्रष्टुकामो जनः सर्वः जगाम सहसाऽऽश्रमम् ॥ ३८ ॥

‡ भ्रातॄणां त्वरितास्तत्र द्रष्टुकामाः समागमम् ।

ययुर्वह्निविधै<sup>१</sup>र्यानैः खुरनेमि<sup>२</sup>समाकुलैः ॥ ३९ ॥

खुरसमाकुलयानानि अश्वादीनि, नेमिसमाकुलयानानि रथ-  
शकटयः ॥ ३९ ॥

सा भूमिर्वहुभिर्यानैः <sup>३</sup>खुरनेमिसमाहता ।

मुमोच तुमुलं शब्दं द्यौरिवाभ्रसमागमे ॥ ४० ॥

समाहता—अभिहता—आक्रान्तेति यावत् ॥ ४० ॥

तेन विघ्रासिता नागाः करेणुपरिवारिताः ।

§ आवासयन्तो गन्धेन जग्मुरन्यद्वनं ततः ॥ ४१ ॥

गन्धेनावासयन्त्यः—मदगन्धेन दिङ्मुखान् सुरभीकुर्वन्तः ॥

वराह<sup>४</sup>वृकसङ्घाश्च महिषाः <sup>५</sup>सुमरास्तथा ।

व्याघ्रगोकर्णगवयाः वित्रेसुः पृषतैस्सह ॥ ४२ ॥

गोकर्णः—सुमरः—*வாழைமரம்* । गवयः—*மர* ॥ ४२ ॥

\* सुकुमारा इति हयैरित्यादिभिरुक्तानां त्रयाणां विशेषणम् । सुकुमारत्वाभावे  
दुःखिनं रामं प्रति पद्मयामेव गन्तव्यत्वात्—गो. अथवा—हयैः गजैरित्यादिना योषा  
अभिहिताः । तद्भिन्नाः सामान्यप्रजाः 'सुकुमारा नराः' इत्युच्यन्ते । † अचिरप्रोषितमपीति  
भावः । ‡ भ्रातॄणां समागममित्यन्वयः । § गन्धेन—मदगन्धेन वनमावासयन्त इत्यर्थः ।

<sup>१</sup>युक्तैः—*ऊ.*

<sup>२</sup>स्वनाकुलैः—*ऊ.*

<sup>३</sup>रथ—*च.*

<sup>४</sup>मृगसिंहाश्च—*च.*

<sup>५</sup>सर्पवानराः—*ऊ.*

रथाङ्गाह्वयनत्यूहाः हंसाः कारण्डवाः पुत्राः ।

तथा पुंस्कोकिलाः क्रौञ्चाः विमंज्रा मेजिरे दिशः ॥ ४३ ॥

रथाङ्गाह्वयः—चक्रवाकः । 'नत्यूहो जलरङ्गुः स्यात्'—*ह्रिकं*

*कोट्टी* । कारण्डवाः—महापक्षाः—*काण्डकोट्टी* । पुत्राः—

स्थूलवक्रविशेषाः—*माकंकरलंकारा* ॥ ४३ ॥

तेन शब्देन विव्रस्तैः आकाशं पक्षिभिर्वृतम् ।

मनुष्यैरावृता भूमिः \* उभयं प्रवभौ तदा ॥ ४४ ॥

ततस्तं पुरुषव्याघ्रं यशस्विन<sup>१</sup> भरिन्दमम् ।

आसीनं स्थण्डिले रामं ददर्श सहसा जनः ॥ ४५ ॥

विगर्हमाणः कैकेयी<sup>†</sup> सहितो मन्थरामपि ।

अभिगम्य जनो रामं बाष्पपूर्णमुखोऽभवत् ॥ ४६ ॥

तान् नरान् बाष्पपूर्णान् समीक्ष्याथ सुदुःखितान् ।

पर्यष्वजत धर्मज्ञः पितृवत् मातृवच्च सः ॥ ४७ ॥

पर्यष्वजतेति । पारिव्रज्ययोग्यानि शेषः ॥ ४७ ॥

स तत्र कांश्चित् परिष्वजे नरान्

नराश्च केचित्तु तमभ्यवादयन् ।

‡ चकार सर्वान् सवयस्यबान्धवान्

यथार्हमासाद्य तदा नृपात्मजः ॥ ४८ ॥

तदेवोच्यते—स तत्रेत्यादि ॥ ४८ ॥

\* उभयमित्यस्यैव प्रपञ्चः—आकाशं भूमिरिति । आकाशं पक्षिभिर्वृतं प्रवभौ, भूमिः मनुष्यैरावृता प्रवभाति यावत् । † सहितः—अन्योन्यसंगतः—गो. सहितः अभिगम्ये-त्यन्वयः । ‡ चकार—संमानमिति शेषः—गो. यथार्हं सवयस्यबान्धवान् चकारेति वा ।

<sup>१</sup> मकरमधम्—च.

स तत्र तेषां रुदतां महात्मनां

भुवं च खं चानुनिनादयन् स्वनः ।

<sup>1</sup> गुहा गिरीणां च दिशश्च सन्ततं

\* मृदङ्गघोषप्रतिमः प्रशुश्रुवे ॥ ४९ ॥

शर्याये श्रीमद्रामायणे वाल्मीकीये अयोध्याकाण्डे श्रुत्तरशततमः सर्गः

गिरीणां गुहाः दिशश्च अनुनादयन्—प्रतिध्वनयन् । धर्म-

(४९)मानः सर्गः ॥ ४९ ॥

इति श्रीमद्रामायणामृतकृतकटीकायां अयोध्याकाण्डे श्रुत्तरशततमः सर्गः

चतुश्चरशततमः सर्गः

[कौसल्यादिदर्शनम्]

† वसिष्ठः पुरतः कृत्वा दारान् दशरथस्य च ।

अभिचक्राम तं देशं रामदर्शन<sup>2</sup>तर्पितः ॥ १ ॥

अथ भरतेन रामाश्रमगमनसमये मातृगणानयनप्रहितवसिष्ठेन तासामानयनम् । वसिष्ठ इत्यादि । दारान् पुरतः कृत्वा ॥ १ ॥

राजपत्न्यश्च गच्छन्त्यः मन्दं मन्दाकिनीं प्रति ।

ददृशुस्तत्र तत्तीर्थं ‡ रामलक्ष्मणसेवितम् ॥ २ ॥

तीर्थ—पुण्यतीर्थम् ॥ २ ॥

\* अनुनिनादयन् सन्ततं प्रशुश्रुवे इत्यत्र इष्टान्तः—मृदङ्गघोषप्रतिम इति ।

† पूर्वं 'कविं वसिष्ठं संदिश्य मातुर्मै शीघ्रमानय । इति त्वरितमग्रे स जगाम' (99-2) इत्युक्तं स्मर्यमत्र । ‡ तदानीमेव रामेण विष्णुप्रदानादिकं निर्वर्त्य गन्तव्यत्वात्परिहासेन एवं कथनम् ।

<sup>1</sup> महागिरीणां—रु.

<sup>2</sup> कक्षितः—रु.

कौसल्या बाष्पपूर्णेन मुखेन परिगुह्यता ।

सुमित्रामब्रवी<sup>१</sup>दीना याश्चान्या \* राजयोपितः ॥ ३ ॥

† इदं तेषामनाथानां क्लिष्टमक्लिष्टकर्मणाम् ।

वने<sup>२</sup> प्राक्कलनं तीर्थं ये ते निर्विषयीकृताः ॥ ४ ॥

इदमित्यादि । ये ते प्रसिद्धाः रामादयः, अक्लिष्टकर्मणां  
अनाथानां तेषां क्लिष्टं—क्लेशावहं वने—वनवासे प्राक्कलनं—  
बहुव्रीहिरयं, प्रथमपरिमहवत् तीर्थं—पुण्यतीर्थं आगङ्गायमुनं  
देशीयमेव तीर्थम् । एवं पङ्क्ते पाठे 'प्राक्कलनं तीर्थं' इति पठित्वा  
असङ्गतान् यद्वापक्षानाहान्यः ॥ ४ ॥

इतः, सुमित्रे ! पुत्रस्ते सदा जलमतन्द्रितः ।

‡ स्वयं हरति सौमित्रिः मम पुत्रस्य कारणात् ॥ ५ ॥

जघन्यमपि ते पुत्रः कृतवान् न तु गर्हितः ।

§ आतुर्यदर्थ<sup>३</sup>सहितं सर्वं ॥<sup>४</sup>तद्विहितं गुणैः ॥ ६ ॥

\* राजयोपित इति द्वितीयावहुवचनान्तम् । † ते प्रसिद्धाः ये रामादयः प्राक्  
निर्विषयीकृताः—राज्यान्निष्कासिताः—निराजयीकृता वा, तेषां क्लिष्टं—उपार्जितं तीर्थं—  
अवतरणस्थलमित्यर्थः, केवलं निश्चितं.... ; इदं रामादीनां स्नानादिभिर्भ्यवहितं बलं नूनमिति  
भावः—ती. गो. क्लिष्टं—अहो क्लिष्टमित्यर्थे भावार्थको वा । वने अनाथानामित्यत्र हेतुः—  
ये ते निर्विषयीकृता इति । ‡ 'अहं सर्वं करिष्यामि जायतः स्वतश्च ते' इति वदतो  
लक्ष्मणस्य स्वभावं जानन्त्री कौसल्या एवं वदति । § आतुरः—ज्येष्ठभ्रातुः अर्थसहितं—  
प्रयोजनसहितं यत् कर्म, तत्सर्वं गुणैर्विहितं—'ज्येष्ठभ्राता पितृममः' इति वचनात्  
पितृशुश्रूषावद्गुणाय कश्चित इत्यर्थः—गो. यत्—यस्मात् आतुरगुणैः विहितं तत् सर्वं  
जलाहरणादि अर्थसहितं—अर्थवद्भवति । 'गुणैर्दोष्यमुपागतः' (किर्कि. 4-12)  
'कृतायोंऽहं भविष्यामि' (अथो. 31-24) इत्यर्थं खलु लक्ष्मणस्य स्वभाव इति भावः ।  
॥ आतुरर्थरहितं यत् तदेव सर्वं गुणैः—गुणवद्भिः गर्हितं—रा.

<sup>१</sup> दीना—च.

<sup>२</sup> प्राक्कलनं—ऊ.

<sup>३</sup> रहितं—ऊ.

<sup>४</sup> तद्विहितं—ऊ.

जघन्य—हीनमपि जलाहरणादिकं ते पुत्रः कृतवान् । अथाप्यसौ न गर्हितः । कुन इत्यनः—भ्रातुरित्यादि । यत् यस्मात् अर्थसहितं—प्रयोजनसहितं भ्रातुः गुणैः—उपेष्टयसौ भ्रात्रपरमधार्मिकत्वादिगुणैः हेतुभिः विहितम् ॥ ६ ॥

\*<sup>१</sup> अद्यायमपि ते पुत्रः क्लेशानामतथोचितः ।

नीचानर्थसमाचारं सज्जं कर्म प्रमुञ्चतु ॥ ७ ॥

तस्मादेव—अथेत्यादि । क्लेशानां—अनुभूयमानानां अतथोचितः—यथानुभवमुचितो न भवतीत्यतथोचितः, तेऽयं पुत्रोऽपि नीचः—नीचार्हः—दासार्हः अनर्थः—क्लेशावहः समाचारः—अनुष्ठानं यस्मिन् भ्रातृ-शुश्रूषाकर्मणि तत्तथा, सज्जं प्रप्नुतं कर्म यथोक्तं सज्जं प्रमुञ्चतु, भरतेन रामस्य प्रत्यावर्तयिष्यमाणत्वादिति शेषः ॥ ७ ॥

दक्षिणाग्रेषु दर्भेषु सा ददर्श महीतले ।

† पितुर्गुदिपिण्याकं न्यस्तमायतलोचना ॥ ८ ॥

तं भूमौ पितुर्गतेन न्यस्तं रामेण वीक्ष्य सा ।

उवाच देवी कौसल्या सर्वा दशरथस्त्रियः ‡ ॥ ९ ॥

इदमिक्ष्वाकुनाथस्य राघवस्य महात्मनः ।

राघवेण <sup>२</sup> पितुर्दत्तं पश्यतैतद्यथाविधि ॥ १० ॥

\* क्लेशानामतथोचितः—इदानीं यादृशक्लेशानुभवः तादृशक्लेशानामनुचितः ते अयं पुत्रः नीचानर्थसमाचारं—निरुद्धः खप्रचुरसमाचारसहितं सज्जं—उद्युक्तं कर्म अथ प्रमुञ्चत्वपि, अपिशब्दः संभावनायाम् । ..... भरतप्रार्थनया रामेण स्वराज्ये स्वीकृते लक्ष्मणस्य नीचकर्मप्रमोचनं संभवेदिति भावः—गो. पूर्वश्लोके तथा वदन्त्या अपि कौसल्याया एवं वादः लोकानुसारेण । अथवा—भ्रातृशुश्रूषाया गुणत्वेऽपि राजकुमारस्य जलाहरणादिरूपसेवा अनुचितवेति भावः । † पितुरिति चतुर्थ्यर्थे षष्ठी—गो. रामेणेत्यस्यानन्तर-श्लोकादावर्थः । ‡ स्त्रिय इति द्वितीयाबहुवचनान्तम् ।

<sup>१</sup> अद्यायमपि—क.

<sup>२</sup> पुनर्दत्तं—क.



तस्य देवसमानस्य पार्थिवस्य महात्मनः ।

नैतदौपयिकं \* मन्ये भुक्तभोगस्य भोजनम् ॥ ११ ॥

एतत् भोजनं औपयिकं --उचितं न भवतीति मन्ये । तत्र  
हेतुः—भुक्तभोगस्येति । भुक्ताः राजभोगाः येन स तथा ॥ ११ ॥

चतुरन्तां महीं भुक्ता महेन्द्रसदृशो † विभुः ।

कथमिह्नुदिपिण्याकं स भुङ्क्ते वसुधाधिपः ॥ १२ ॥

उक्तार्थ एव विविचये --चतुरन्तामित्यादि । चतुस्समुद्राव-  
सानामित्यर्थः ॥ १२ ॥

अतो दुःखतरं लोके न किञ्चित् प्रतिभाति ‡ मा ।

यत्र रामः पितुर्दद्यात् इह्नुदीक्षोदमृद्धिमान् † ॥ १३ ॥

क्षोदं—पिष्टम् ॥ १३ ॥

रामेणेह्नुदिपिण्याकं पितुर्दत्तं समीक्ष्य मे ।

कथं दुःखेन हृदयं न स्फोटति सहस्रधा ॥ १४ ॥

स्फोटति—‘स्फुटविशरणे’, अन्यार्यत्वात् ॥ १४ ॥

श्रुतिस्तु खल्वियं सत्या ‡ लौकिकी प्रतिभाति † मा ।

यदन्नः पुरुषो भवति तदन्नास्तस्य देवताः ॥ १५ ॥

स्फोटो वा न युक्त इत्याश्वसिति—श्रुतिस्त्वित्यादि ॥ १५ ॥

‡ एवमार्तो सपत्न्यस्ताः जग्मुराश्वास्य तां तदा ।

ददृशुश्चाश्रमे रामं स्वर्गाच्चयुतमिवामरम् ॥ १६ ॥

\* औपयिकं—प्राप्तं ‘युक्तं स्यादुचितं न्याय्यं प्राप्तमौपयिकं तथा’ इति हलायुधः—गो.  
भुक्तभोगस्य एतत् भोजनं न औपयिकं—न युक्तं ‘युक्तमौपयिकं’ इत्यमरः । † राम्यैश्वर्ये-  
योर्यतया कृद्धिमानिस्थुक्तिः—गो. ‡ लौकिकी—लोकविदेता, लोकप्रसिद्धेति यावत्—गो.

१ भुवि—च.

२ मे—च, मो—ऊ.

३ मे—च.

४ एवमार्तोः—ऊ.

सर्वभोगैः परित्यक्तं रामं संप्रेक्ष्य मातरः ।

आर्ता मृमुचुरश्रूणि <sup>१</sup>सखरं शोककण्ठिताः ॥ १७ ॥

तासां रामः समुत्थाय जग्राह <sup>२</sup>चरणान् शुभान् ।

मातृणां मनुजव्याघ्रः सर्वासां सत्यसङ्गरः ॥ १८ ॥

ताः पाणिभिः <sup>३</sup>सुखस्पर्शैः मृद्वङ्गुलि<sup>४</sup>तलैः शुभैः ।

प्रममार्जु रजः पृष्ठात् रामस्यायतलोचनाः ॥ १९ ॥

पृष्ठात्—पृष्ठदेशात्, 'पृष्ठं तु चरमं तनोः' ॥ १९ ॥

सौमित्रिरपि ताः सर्वाः मातृः संप्रेक्ष्य <sup>५</sup>दुःखितः ।

अभ्यवादयदासक्तं\* शनै रामादनन्तरम् ॥ २० ॥

आसक्तं—भावे निष्ठा, स्नेहासङ्गोपेतमिति यावत् ॥ २० ॥

यथा रामे तथा तस्मिन् सर्वा ववृतिरे स्त्रियः ।

† वृत्तिं दशरथाज्जाते लक्ष्मणे शुभलक्षणे ॥ २१ ॥

ववृतिरे—वर्तितवत्यः ॥ २१ ॥

सीताऽपि चरणांस्तासां उपसङ्ग्य दुःखिता ।

श्वश्रूणामश्रुपूर्णाक्षी सा बभूवाग्रतः स्थिता ॥ २२ ॥

तां परिष्वज्य दुःखार्ता माता दुहितरं यथा ।

वनवास<sup>६</sup>कृशां दीनां कौसल्या वाक्यमब्रवीत् ॥ २३ ॥

\* असक्तं—अविरतं 'अविरतमनवरतं स्यात् एकार्थमनारतमसक्तमपि' इति  
हलायुधः—गो. रामादनन्तरं, अविरतमेव अभ्यवादयत्—इत्यर्थ इति भावः ।  
† इति ववृतिरे—पाकं पचतीतिवत् प्रयोगः ।

<sup>१</sup> सखरं—ऊ. <sup>२</sup> चरणामुजान्—च. <sup>३</sup> सुखस्पर्शैः—ऊ. <sup>४</sup> तलेः—ऊ.  
<sup>५</sup> दुःखिताः—ऊ. <sup>६</sup> कृता—च.

विदेहराजस्य सुता स्नुषा दशरथस्य च ।

रामपत्नी कथं दुःखं संप्राप्ता निर्जने वने ॥ २४ ॥

पद्ममातपसन्तप्तं परिक्लिष्टमिवोत्पलम् ।

काञ्चनं रजसा ध्वस्तं क्लिष्टं चन्द्रमिवाम्बुदैः ॥ २५ ॥

परिक्लिष्टं—पमृदितं उत्पलं—रक्तोत्पलम् । ध्वस्तं—अभिमूतम् ॥

मुखं ते प्रेक्ष्य \* मां शोकः दहत्यग्निरिव<sup>†</sup> शयम्<sup>‡</sup> ।

भृशं मनसि, वैदेहि ! व्यसनारणिसंभवः ॥ २६ ॥

मनसि संक्रान्तः व्यसनारणिसंभवः शोकः, अग्निः आशयं—

गृहं, आशय्यते अस्मिन्नित्याशयः—गृहमिव मां दहति ॥ २६ ॥

ब्रुवन्त्यामेवमार्तायां जनन्यां भरताग्रजः ।

पादावासाद्य जग्राह वसिष्ठस्य च राघवः ॥ २७ ॥

पुरोहितस्याग्निसमस्य वै तदा

बृहस्पतेरिन्द्र<sup>१</sup> इवामराधिपः ।

प्रगृह्य पादौ सुसमृद्धतेजसः

सहैव तेनोपविवेश राघवः ॥ २८ ॥

‡ तते<sup>३</sup> जघन्यः<sup>४</sup> सहितैः<sup>५</sup> समन्त्रिभिः

पुरप्रधानैश्च<sup>६</sup> सहैव सैनिकैः ।

जनेन धर्मज्ञतमेन धर्मवान्

‡ उपोपविष्टो भरतस्तदाऽग्रजम् ॥ २९ ॥

\* ते मुखं प्रेक्ष्य, स्थितामिति शेषः—गो. † आशयश्च इत्यधेर्नामान्तरम् । ‡ ततो जघन्यं—वसिष्ठरामोपवेशादनन्तरं—गो. जघन्यं—निम्नदेशं—रा. § अग्रजमुपोपविष्टः ।

<sup>१</sup> अयम्—हु. च.

<sup>२</sup> इवामराग्रजः—हु.

<sup>३</sup> जघन्यं—हु. च.

<sup>४</sup> सहैव—हु.

<sup>५</sup> समन्त्रिभिः—च.

<sup>६</sup> तथैव—च.

तत इति । वसिष्ठगमोपवेशनानन्तरं जघन्यः—जघनभागाश्रितः—  
पृष्ठभागाश्रितः सन् उपोपविष्टो बभूवेत्यन्वयः ॥ २९ ॥

उपोपविष्टस्तु <sup>१</sup> तदा स वीर्यवान्  
तपस्विवंशेण समीक्ष्य राघवम् ।

श्रिया ज्वलन्तं भरतः \* कृताञ्जलिः

यथा महेन्द्रः प्रयतः प्रजापतिम् ॥ ३० ॥

उपोपविष्ट इत्यादिकं जनाभिप्रायानुभाषणम् ॥ ३० ॥

किमेव वाक्यं भरतोऽद्य राघवं

प्रणम्य सत्कृत्य च साधु वक्ष्यति ।

इतीव तस्यार्थजनस्य <sup>२</sup> तत्त्वतः

बभूव कौतूहलमुत्तमं तदा ॥ ३१ ॥

तत्त्वतः किं साधु वक्ष्यतीति योजना ॥ ३१ ॥

स राघवः सत्यधृतिश्च लक्ष्मणः

महानुभावो भरतश्च धार्मिकः ।

वृताः सुहृद्भिश्च विरेजुर्ध्वरे

यथा सदस्यैः सहितास्त्रयोऽग्रयः† ॥ ३२ ॥

इत्यर्थे श्रीमद्रामायणे वास्मीकीये अयोध्याकाण्डे चतुस्तरशततमः सर्गः

त्रयोऽग्रय इति शत्रुघ्नस्याप्राधान्येन परिहरणात् । रङ्ग(३२)-  
मानः सर्गः ॥ ३२ ॥

इति श्रीमद्रामायणामृतकतकटीकायां अयोध्याकाण्डे चतुस्तरशततमः सर्गः

\* कृताञ्जलिः, अभूदिति शेषः—गो. कृताञ्जलिः उपोपविष्टः इति वा ।

† लक्ष्मणशत्रुघ्नयोरेकोदरजत्वात् वा शत्रुघ्नस्य पृथगनुक्तिः ।

<sup>१</sup> तदाति वीर्यवान्—च.

<sup>२</sup> सर्वतः—क.

## पञ्चोत्तरशततमः सर्गः

[रामभरतसंवादः]

\* ततः पुरुषसिंहानां वृतानां तैः सुहृद्गणैः ।

शोचतामेव रजनी दुःखेन व्यत्यवर्तत ॥ १ ॥

एवं मन्त्रिपुगेहितादिसकलराजकर्तृममागमे किं वदिष्यतीति जने चोत्सुके सति स्वमात्रा प्रापितं राज्यं रामाय समर्प्य तत्त्वतः प्रत्या-  
वृत्तिं प्रार्थयानमपि भरतं रामः पितृवियोगशोकादेवमयं ब्रूत इति मन्वानः शोकापनोदपूर्वं उभयोः पितृवक्त्रे स्थितिमेव स्थापयति ।  
ततः पुरुषेत्यादि । एवञ्च प्रस्पष्टायां पूर्वोत्तरसर्गसंगत्यां अपरः 'तं तु रामः समाज्ञाय' इति सर्गमिह प्रक्षिप्य व्याकरोत् । तदनुचितमिति प्रागेवेक्तम् । सुहृद्गणैः वृतानामिति । पूर्वसर्गान्तोक्तरीत्या शोचतां-  
पितृमरणदुःखेन ॥ १ ॥

रजन्यां सुप्रभातायां भ्रातरस्ते सुहृद्गताः ।

मन्दाकिन्यां हुतं जप्यं कृत्वा †<sup>१</sup> द्वारमुपागमन् ॥ २ ॥

मन्दाकिन्यां—तत्तीरे । हुतं—प्रातर्गौषापनहोमम् । जप्यं—  
गायत्रीजपम् । द्वारं—उटजद्वारम् ॥ २ ॥

\* एतत्पूर्वं 'तं तु रामः समाज्ञाय' इत्यादिषु पठनीय इति गोविन्दराजः ।  
यद्यपि गोविन्दराजदृशा एतत्पूर्वसर्गे रामभरतसंवादस्योपक्रान्तत्वात् 'वदतामेव रजनी'  
इति वक्तव्ये 'शोचतामेव रजनी' इत्युक्तिस्वरसेव—तथाऽपि कृतकदृष्ट्याऽपि पूर्वसर्गान्ते  
शोकावर्णनात्, प्रत्युत 'किमेव वाक्यं भरतोऽथ वक्ष्यति' इत्येव कथनात् अस्वरसा-  
धिक्यमेव । 'सान्त्विता मामिका माता' (४) इत्यादिकमपि गोविन्दराजपक्ष एव स्वरसम् ।  
अधिकं 357 पुटे द्रष्टव्यम् । ४ श्लोकेऽप्यप्यपि द्रष्टव्या । † 'द्वारं' इति पाठः,  
उटजद्वारमित्यर्थे इति केचिद्—तच्च—उत्तरसर्गे मन्दाकिनीतीरे राममुवाचेत्युक्तेः—ति.

† राम—सर्वत्र.



तूष्णीं ते समुपासीनाः न कश्चित् किञ्चिदब्रवीत् ।  
भरतस्तु सुहृन्मध्ये रामं वचनमब्रवीत् ॥ ३ ॥

\* सान्त्विता मामिका माता दत्तं राज्यमिदं मम ।  
तद्दामि तवैवाहं भुङ्क्ष्व राज्यमकण्टकम् ॥ ४ ॥

सान्त्वितेत्यादि । मामिकेति । 'केवलमामक' इति ङीप्-  
श्छन्दोविषयत्वात् तथात्वस्येहानाश्रयात् टापि 'मामकनरकयोरुप-  
सङ्ख्यानम्' इति कात्पूर्वस्य इत्—मामिका माता प्रथमं राज्ञा राज्य-  
दानेन सान्त्विता—सञ्जातसान्त्वा, अनन्तरं मम तया इदं राज्यं दत्तम् ।  
एवं तद्दत्तमिदं—तदिदं अहं तवैव ददामि । अतः अकण्टकं—उक्त-  
प्रकारेण पितृवचनस्यापि परिपालितत्वात् प्रत्युद्गरहितं इदं राज्यं  
भुङ्क्ष्व ॥ ४ ॥

† महतेवाम्बुवेगेन † भिन्नः सेतुर्जलागमे ।

दुराचारं त्वदन्येन राज्यखण्डमिदं महत् ॥ ५ ॥

जलागमे—वर्षाकाले । दुराचारं—आवरीतुमशक्यं, वृषः खलू,  
अशक्यक्षगमित्यर्थः । राज्यस्य खण्डः—भागः तथा । अत्र  
खण्डशब्देनास्त्यप्रतीतिव्यावृत्त्यै उक्तं—महदिति । महानस्मदीयो  
देश इत्यर्थः ॥ ५ ॥

\* दत्तमन्यथयितुं न शक्नोऽहमिति रामो वदेदिति मत्वा तस्य परिहारानुगुणं  
वचनमाह—सान्त्वितेति—गो. वस्तुनस्तु गोविन्दराजरीत्या पूर्वसर्गे 'माता-  
पितृभ्यामुक्तोऽहं' (22) इत्यादिरामद्वयं विद्वानात्तदनुगुणोत्तरदानाशक्तेरेव 'शोचतामेव  
रजनी' इति शोकदर्शनात्, अस्मिन् तदनुगुणोत्तरदानमत्र । † जलागमे महताऽम्बुवेगेन  
भिन्नः सेतुः पुनः जलं यथा न वारयेत्तथेत्यर्थः ।

† भिन्नसेतुः—कु

\* गतिं खर इवाश्वस्य ताक्ष्यस्येव पतत्रिणः ।

अनुगन्तुं न शक्तिर्मे गतिं तव, महीपते ! ॥ ६ ॥

ननु त्वयैव महावीरेण सुरक्षमेवेत्यत आह—गतिमित्यादि ।  
तव गतिं—त्वदीयं राज्यपालनसामर्थ्यं अनुगन्तुं मे शक्तिर्नास्ति ॥ ६ ॥

† सुजीवं नित्यशक्तस्य यः परैरुपजीव्यते ।

राम ! 'तस्य तु दुर्जीवं यः परानुपजीवति ॥ ७ ॥

अत्रैव हेतुमाह—सुजीवमित्यादि । सुखेन जीवितुं शक्यं  
सुजीवम् । यः परैर्नित्यश उपजीव्यते तस्य—तेनेत्यर्थः ; 'न लोक'  
इति निषेधेऽपि कर्तरि षष्ठ्यर्था । सुजीवं, अनपेक्षत्वात् । हे  
राम ! यः परानुपजीवति तेन दुर्जीवं—जीवितुमशक्यम् ॥ ७ ॥

‡ यथा तु रोपितो वृक्षः पुरुषेण विवर्धितः ।

ह्रस्वकेन दुरारोहः रूढस्कन्धो महाद्रुमः ॥ ८ ॥

\* खरेत्यविभक्तिनिर्देशः, खरस्येत्यर्थः, प्रकृतिभाव आर्षः । पतत्रिणः—  
पक्षिमात्रस्य । अश्वस्य गतिमनुगन्तुं खरस्य यथा न शक्तिः, गरुडस्य गतिमनुगन्तुं  
केवलपक्षिणो यथा च शक्तिर्नास्ति, तथेत्यर्थः—गो. अश्वगतिमनुगन्तुं खरो यथा न  
शक्तः, ताक्ष्यगत्यनुगमने यथेतरपक्षिणो न शक्ताः तथा तव गतिं—त्वदीयां राज्यपरिपालन-  
शक्तिमनुगन्तुं न मे शक्तिः, इवशब्दः यथाऽर्थे—ति. † तव स्वतः शक्तिर्नास्ति चेत्  
शक्तपुरुषोपसर्पणादिना राज्यं कुरु—इति चेत्तत्राह—सुजीवमित्यादि । स्वयं शक्तस्य  
सुकरत्वाय मन्त्र्याद्यपेक्षणं किल युक्तं, अशक्तस्य नित्यपरोपजीवनं तु हेयमेवेति भावः ।  
‡ लोकरक्षणार्थं दशरथेनोत्पाद्य वधितः सकलसद्गुणसंपन्नत्वं यदि लोकरक्षणं न कुर्याः,  
तदा तस्य लोकस्य दशरथस्य त्वया न प्रयोजनमिति उपदेशमुखेन फलादर्शनवृक्षोपम्य-  
माह—यथा त्वित्यादिश्लोकत्रयेण—ती. रोपयितु. दशरथ उपमेयः, वधितमहावृक्षस्य  
भवान्, पुष्पदर्शनस्याभिपेक्षनोन्मुख्यं, फलाननुभवस्य भवतो राज्यापरिपालनसु—गो.

१ तेन—ह्रस्व. २ यथा त्वारोपितः—ह्रस्व.

‘स यदा पुष्पितो भूत्वा फलानि न विदर्शयेत् ।

स तां नानुभवेत् प्रीतिं यस्य हेतोः <sup>२</sup>प्ररोपितः ॥ ९ ॥

एषोपमा, महाबाहो ! <sup>३</sup>तमर्थं वेत्तुमर्हसि ।

यदि त्वमस्मान् वृषभः भर्ता भृत्यान् न शाधि हि ॥ १० ॥

अस्त्वेवं लोकस्थितिः ; प्रकृते किमायातम् ? इत्यत्र स्वेधामुप-  
जीवित्वं सदृष्टान्तमन्यापदेशतो दर्शयति—यथा त्वित्यादि । यथैव  
वृक्षः फलार्थिना पुरुषेण आरोपितः—कृतबीजावापः अनन्तरं शनैः  
वर्धितः, अत एव ह्रस्वकेण—खर्वेण दुरारोहः, तदनन्तरं रूढस्कन्धः स  
महाद्रुमः यथा पुष्पितोऽपि भूत्वा यदा फलानि न विदर्शयेत्, तदा  
सः—तदारोपकः यस्य फलस्य हेतोः तद्धूमं प्रभावितः—उत्पादितवान्,  
स तां प्रीतिं—स्वाभिमतफलप्राप्तिजां प्रीतिं—यथा नानुभवेत् ;  
हे महाबाहो ! वृषभः—श्रेष्ठः अत एव भर्ता भृत्यान्—त्वदुपजीविनः  
न शाधि—न शिक्षयसीत्येवंरूपे यत्र मया उपमा वक्तव्या तत्रैषो-  
पमा—वृक्षोपमोक्ता । तस्य योऽर्थः तं वेत्तुं त्वमेवार्हसि । राज्ञा  
वृद्धेन स्वोपजीविसर्वजनोपजीविना महावृक्षवत् अफलं साधितेन त्वया  
त्वदुपजीविनामस्माकं उपजीवनासंपादनेन निष्प्रयोजनो राज्ञः  
त्वदुत्पादनरूपोऽर्थः । एवञ्च प्रकृते उपजीवित्वात् उप-  
जीव्यसत्पदवी मनसाऽपि न मया शक्यकक्षीकारेति फलितम् ॥ ८—१० ॥

श्रेणयस्त्वां, महाराज ! \* पश्यन्त्वग्रचाश्च सर्वशः ।

प्रतपन्तमिवादित्यं राज्ये स्थितमरिन्दमम् ॥ ११ ॥

नानाजातीयाः सङ्घाः—श्रेणयः ॥ ११ ॥

\* राज्ये स्थितं पश्यन्त्वित्यन्वयः ।

<sup>१</sup> स यथा—कु.

<sup>२</sup> प्रभावितः—कु.

<sup>३</sup> तदर्थ—कु.

तवानुयाने, काकुत्स्थ ! मत्ता नर्दन्तु कुञ्जराः ।

अन्तःपुर<sup>१</sup>गता नार्यः नन्दन्तु सुसमाहिताः ॥ १२ ॥

\* तस्य <sup>२</sup>साध्वित्यमन्यन्त नागरा विविधा जनाः ।

भरतस्य वचः श्रुत्वा रामं प्रत्यनुयाचतः ॥ १३ ॥

तस्य साध्विति । वचः श्रुत्वा तस्य साध्वित्यमन्यन्तेति  
योजना ॥ १३ ॥

तमेवं दुःखितं <sup>३</sup>प्रेक्ष्य विलपन्तं यशस्विनम् ।

रामः † कृतात्मा भरतं समाश्वासयदात्मवान् ॥ १४ ॥

तमेवमित्यादि । एवं विलपन्तं तं दुःखितं प्रेक्ष्य-दुःखवशा-  
देवं वक्तीत्यालक्ष्य तावद्दुःखादाश्वासयत् ॥ १४ ॥

‡ नात्मनः <sup>४</sup>कामकारो हि पुरुषोऽयमनीश्वरः ।

इतश्चेतरतश्चैनं कृतान्तः परिकर्षति ॥ १५ ॥

तस्यैव प्रकारः—नात्मन इत्यादि । आत्मनः—प्रत्यगात्मनः  
कामकारः—स्वेच्छया स्वोपग्रहसृष्टिघृतिसंहृतिप्रवर्तनसामर्थ्यं नास्ति ।  
हि—यस्मात् अयं पुरुषः अनीश्वरः—ईश्वरवत् स्वोपाधिक-  
सृज्यादिस्वतन्त्रशक्तिरहितः, तस्मात् एनं इतश्च—अस्मद्देहलोकाच्च  
इतरतश्च—परस्माद्देहलोकाच्च कर्मानुरूपं कृतान्तः कालः कर्षति ॥

\* तस्य भरतस्य वचः श्रुत्वेत्यन्वयः । † कृतात्मा—सुशिक्षितबुद्धिः, धैर्यवान्  
वा—गो. कृतः आत्मा—वनगमनाय प्रयत्नः येन स रामः—रा. ‡ आत्मनः—चेतनस्य  
जीवस्य कामकारः—स्वेच्छाचरणं नास्ति । यतोऽयमनीश्वरः—परतन्त्रः । कृतान्तः—  
दैवं 'दैवे कृतान्तः....' इति वैजयन्ती, एनं इतस्ततः स्वेच्छया परितः कर्षति ।  
तस्य संपूर्णस्वातन्त्र्याभिप्रायेण 'इतश्चेतरतश्च' इत्युक्तिः ।

<sup>१</sup> चरा—छ. <sup>२</sup> साध्वनुमन्यन्त—छ. <sup>३</sup> प्रेक्ष्य—छ. <sup>४</sup> कामकारोऽस्ति—छ.

\* सर्वे क्षयान्ता निचयाः पतनान्ताः समुच्छ्रयाः ।  
संयोगा विप्रयोगान्ताः मरणान्तं च जीवितम् ॥ १६ ॥

न केवलं पुरुषस्य कालवशादनित्यत्वं, अपि तु सर्वस्यापी-  
त्याह—सर्व इत्यादि । क्षयान्ताः—नाशपर्यवसानाः । निचयाः—  
सङ्ग्रहाः । समुच्छ्रयाः—विधैश्वर्यादिकृतमौन्नत्यम् । मरणान्तं च  
जीवितमिति । सर्वत्र कालवशादिति शेषः । अतः कालगतिं गतो  
राजा न शोचनीय इत्यनुकर्षः ॥ १६ ॥

† यथा फलानां पक्वानां नान्यत्र पतनात् भयम् ।  
एवं नरस्य जातस्य नान्यत्र मरणात् भयम् ॥ १७ ॥

पतनादन्यत्र न भयमिति । पतनस्यैवाशक्यपरिहारत्वात्  
भयम् । एवं जातस्य तत एव हेतोः अशक्यपरिहारं मरणभयमित्यर्थः ॥

यथाऽगारं दृढस्थूणं जीर्णं <sup>१</sup> भूत्वाऽवसीदति ।  
<sup>२</sup> तथैव सीदन्ति नराः जरामृत्युवशं गताः ॥ १८ ॥  
कालवशात् क्षये दृष्टान्तान्तरं—यथाऽगारमित्यादि ॥ १८ ॥

\* निचयाः—धनसंचयाः सर्वे क्षयान्ताः—क्षयपर्यवसायिनः—चोरेण कामेन राजा वा  
नश्यन्तीत्यर्थः . . . . . अस्मिन् श्लोके पादत्रयोक्तार्थत्रयं दृष्टान्तार्थं, तुरीयपादस्य  
दार्ष्टान्तिकं—गो. † प्रथमश्लोके वनगमनं न मया स्वतन्त्रेण कृतं, अपि स्वीभरकृत-  
मित्युक्तम् । द्वितीयश्लोके दशरथमरणं च कालकृतं, अतः तत्रापि न शोचनीयमित्युक्तम् ।  
अथ द्वितीयश्लोकोक्तं सङ्ग्रहान्तं प्रशङ्क्यति—यथेत्यादिना—गो. यथा पक्वानां फलानां-  
तालादिजन्यानां पतनादन्यत्र—अन्यस्मिन् काले भयं—काकादिपक्षिमक्ष्णभीतिर्नास्ति,  
तथा जातस्य नरस्य मरणत्वं—मर्त्यलोकादन्यत्र भयं नास्ति । एतेन मर्त्यलोकादन्यत्र  
नयने यत्नः कर्तव्य इति सूचितम्—रा.

<sup>१</sup> भूत्वोपसीदति—च.

<sup>२</sup> तथाऽवसीदन्ति—च.



१ अतीता रजनी या तु सा न प्रतिनिवर्तते ।

यात्येव यमुना २ पूर्णा \* ३ समुद्रमुदकार्णवम् ॥ १९ ॥

अतीता रजनी न प्रतिनिवर्तत इत्यत्र यमुनादृष्टान्तः । यात्ये-  
वेति । न प्रतिनिवर्तत इत्यर्थः । उदकार्णवमित्यनेन पयोदध्यादिसमुद्र-  
व्यावृत्तिः ॥ १९ ॥

अहोरात्राणि गच्छन्ति सर्वेषां प्राणिनामिह ।

आयुं पि क्षपयन्त्याशु ग्रीष्मे † जल १ मिवाशये ॥ २० ॥

‘ गच्छन्ति ’ इति शत्रन्तम् । आशये-जलाशये ॥ २० ॥

आत्मानमनुशोच त्वं किमन्यमनुशोचसि ।

६ आयुस्ते हीयते यस्य स्थितस्य च गतस्य च ॥ २१ ॥

यदेवं कालवर्गो दुर्वारः, अतः आत्मानं-त्वमेव प्रति  
त्वमनुशोच—‘ मृत्युर्दुर्वार आयाति, का मे गतिरिहामुत्र ? ’ इति  
चिन्तय । अन्यं-राजानम् । स्वस्यैव शोचनीयत्वमस्तीत्याह—  
आयुस्त्वित्यादि । ‡ यस्येति । यस्य कस्यापीत्यर्थः ॥ २१ ॥

§ सहैव मृत्युर्व्रजति सह मृत्युर्निपीदति ।

॥ गत्वा ६ सुदीर्घमध्वानं सह मृत्युर्निवर्तते ॥ २२ ॥

\* समुद्रस्योदकाकुलत्वविशेषणं यमुनायाः सर्वथाऽनिवर्त्यत्वाय-गो. † जलमिवां-  
शवः (पा.)-अंशवः, सूर्यस्येति शेषः-गो. ‡ स्थितस्य गतस्य च यस्य ते इति वाऽन्वयः ।  
§ अन्तर्यामिण एव मृत्युरूपत्वात् आरिहार्यः स इति भावः-ति. ॥ एवं मृत्योरविना-  
भावात् सुदूरगमनेऽपि मृत्युर्न निवर्तत इत्याशयः ।

१ अत्येति-ह. २ पूर्ण-च. ३ समुद्रमुदकाकुलम्, समुद्रं द्रवणार्णवम्-ऊ.

४ मिवांशवः-ह. च. ५ आयुस्तु-च. ६ सुदूर-ऊ.

सह प्रजति, सह निषीदति, सह मृत्युर्निवर्तत इति । न तु दूरे देशे मृत्युं स्थापयित्वा स्वेनागन्तुं शक्यमित्यर्थः ॥ २२ ॥

गात्रेषु वलयः प्राप्ताः श्वेताश्चैव शिरोरुहाः ।

जरया पुरुषो जीर्णः \* किं हि कृत्वा प्रभावयेत् ॥ २३ ॥

वलयः जराकृताः । किं हि कृत्वा—किं बलं प्राप्य प्रभावयेत्—प्रभुत्वं भावयेत् ॥ २३ ॥

† नन्दन्त्युदित आदित्ये नन्दन्त्यस्तमिते <sup>१</sup> रवौ ।

आत्मनो नावबुध्यन्ते मनुष्या जीवितक्षयम् ॥ २४ ॥

‡ <sup>२</sup> हृष्यन्त्यात्ममुखं दृष्ट्वा नवं नवमिहागतम् ।

ऋतूनां परिवर्तेन प्राणिनां प्राणसंक्षयः ॥ २५ ॥

नवं नवमिव—प्रागप्राप्तमिव आत्ममुखं—स्वस्वाभिमुखागतं ऋतूनां परिवर्तनं दृष्ट्वा मोहात् हृष्यति, नेदं युक्तमित्याह—ऋतूनामित्यादि । परिवर्तः—पुनःपरिवृत्तिः ॥ २५ ॥

यथा काष्ठं च काष्ठं च समेयातां महार्णवे ।

समेत्य च व्यपेयातां कालमासाद्य कञ्चन ॥ २६ ॥

\* किं हि कृत्वा—पूर्वोक्तोपद्रवपरिहारत्वेन कमुपायं कृत्वा आत्मानं प्रभुं कुर्यात् इत्यर्थः—गो. केन बोपायेन जरादिकं वारयेत्, न केनापीति भावः । † आदित्ये उदिते नन्दन्ति—अर्थाज्जनकालोऽयमागत इति । रवौ अस्तमितेऽपि नन्दन्ति—कामोपभोगकालोऽयमागत इति—गो. अथवा अजामित्वादिना—‘कथं क्षपयितव्यं अहः’ ‘कथं वेयं रजनी क्षपयितव्या’ इत्यादिभावनया सूर्योदयं सूर्यास्तमयं च जनाः सानन्दं प्रतीक्षन्ते, जीवितक्षयं तु न जानन्त्यपि, अहो ! इति तात्पर्येण वचनमिदम् । ‡ हृष्यन्त्युत्मुखं (पा.) ऋतुमुखं—ऋत्वागमं—गो.

<sup>१</sup> ऽहनि—च.

<sup>२</sup> हृष्यन्त्युत्मुखं—ऊ. च.

एवं मार्याश्च पुत्राश्च ज्ञातयश्च <sup>१</sup> धनानि च ।

समेत्य व्यवधावन्ति ध्रुवो ह्येषां विनाभवः ॥ २७ ॥

काष्ठं च काष्ठं चेति । \* पोतद्वयमित्यर्थः । कञ्चन  
कालं—वायुम् । विनाभवः—विप्रयोग इति यावत् ॥ २७ ॥

† नात्र कश्चिद्यथाभावं प्राणी <sup>२</sup> समतिवर्तते ।

तेन तस्मिन् सामर्थ्यं प्रेतस्यास्त्यनुशोचतः ॥ २८ ॥

नात्रेत्यादि । अत्र—संसारे कश्चिदपि संसारिप्राणी यथा-  
भावं—यथाप्राप्तिस्वभावं—जनिमृति-मृतिजनिलक्षणं नातिवर्तते—न  
लङ्घयति, तेन—हेतुना, प्रेतस्यानुशोचतः इति षष्ठ्यार्थी, प्रेतमनु-  
शोचतश्चापि तस्मिन्—स्वकप्रेतभावनिवर्तने सामर्थ्यं नास्त्येव ॥ २८ ॥

यथा हि ‡ सार्थं गच्छन्तं ब्रूयात् कश्चित् पथि स्थितः ।

अहमप्यागमिष्यामि पृष्ठतो भवतामिति ॥ २९ ॥

एवं पूर्वैर्गतो मार्गः <sup>३</sup> पितृपैतामहो ध्रुवः ।

तमापन्नः कथं शोचेत् यस्य नास्ति व्यतिक्रमः ॥ ३० ॥

\* काष्ठं—दारुखण्डो वा । अवशपतितं दारुखण्डद्वयं कदाचित् समेति,  
कदाचित् विभजते च, तथैव भार्यापुत्रादिसमागमवियोगाविति भावः ।  
† अत्र—अस्मिन् लोके कश्चिदपि प्राणी यथाभावं न समभिवर्तते—यथाभिलाषं  
बन्धुभिस्सह न वर्तते । तेन—कारणेन प्रेतस्य-मृतस्य हेतोः अनुशोचतः पुरुषस्य  
तस्मिन्—मरणनिवारणे सामर्थ्यं नास्ति । यद्वा अस्मिन् लोके कश्चिदपि जन्तुः  
यथाभावं—यथाभिलाषं—अप्रतिहतसंकल्पतयेत्यर्थः, न समभिवर्तते . . . तेन—एवमप्रति-  
हतसंकल्पत्वाभावेन प्रेतस्य-मृतस्य हेतोः—गो. अत्र—संसारे कश्चिदपि प्राणी  
यथाभावं—यथाप्राप्तं स्वभावं मृतिजनिलक्षणं न समतिवर्तते—न लङ्घयति । तेन हेतुना  
प्रेतस्य, सम्बन्धसामान्ये षष्ठी, प्रेतमनुशोचतोऽस्य तस्मिन्—स्वीयप्रेतभावनिवर्तने सामर्थ्यं  
नास्ति—त्वि. ‡ सार्थं—पथिकसमूहं—गो.

<sup>१</sup> वसुनि च—च. <sup>२</sup> समभिवर्तते—ऊ. <sup>३</sup> पितृपैतामहैः—ऊ. पितृपैतामहैः—च.

पूर्वगतिप्रमानगतित्वे दृष्टान्तः—यथा हीत्यादि । सार्थः—  
वणिक्समूहः । गच्छन्तमिति । पुरतो गच्छन्तमित्यर्थः । उक्ताया  
लोकस्थितेः प्रकृतोपयोगदर्शनं—एवमित्यादि । पितृपैतामहैः,  
वृद्धिः छान्दसी, पितृपैतामहैरित्यर्थः । ध्रुवः—अवश्यंभावी । तं  
अवश्यपाप्यं मार्गं, यस्य—यन्मार्गगमनस्य व्यतिक्रमः—लङ्घनं  
कस्यापि नास्ति, स्वयमपि तन्मार्गमापन्नः—कथं पूर्वं गतं प्रति  
शोचेत् ? अतः पितृशोको निष्प्रयोजनः ॥ २९-३० ॥

\* वयसः पतमानस्य स्रोतसो वाऽनिवर्तिनः ।

आत्मा सुखे नियोक्तव्यः सुखभाजः प्रजाः स्मृताः ॥

अनुष्ठेयं त्वेतावदित्याह—वयस इत्यादि । स्रोतसो वा—  
गङ्गादिप्रवाहस्येव अनिवर्तिनः—प्रत्यावृत्तिरहितस्य पतमानस्य—  
गच्छतः वयसः मध्ये आत्मा सुखे—तत्साधने च नियोक्तव्यः ।  
अतः सुखभाजः—सुखतत्साधनासिनिमित्तजन्मभाजः स्मृताः ॥ ३१ ॥

† धर्मात्मा स शुभैः<sup>१</sup> कृत्स्नैः क्रतुभिश्चाप्तदक्षिणैः ।

<sup>२</sup>[धृतपापो गतः स्वर्गं पिता नः पृथिवीपतिः ।

भृत्यानां भरणात् सम्यक् प्रजानां परिपालनात् ॥

\* सप्तम्यर्थे षष्ठी । वाशब्द इवार्थः । अनिवर्तिनि स्रोतसीव वयसि पतमाने—  
अनिवर्तितया गच्छति सति आत्मा सुखे—सुखहेतौ धर्मे नियोक्तव्यः, परलोकचिन्तयेति  
शेषः । यतः प्रजाः सुखभाजः—धर्मसाध्यसुखासक्ताः स्मृताः—गो. पतमानस्य—  
गच्छतः वयसः, नाशं दृष्ट्वेति शेषः—ति. वयस इति अनादरे वा षष्ठी । सांसारिकं  
परिणामं अलक्ष्यकृत्य उत्तरभाविनिरतिशयसुखरूपपरमपुरुषार्थं आत्मा नियोक्तव्यः—  
यथा युक्तः स्यात् तथा प्रयतितव्यम् । यतः प्रजानां जनिरेव तदर्थो इति वा अर्थः ।  
† धर्मात्मा स्वर्गतः स नः पिता न शोच्य इत्यन्वयः ।

<sup>१</sup> सर्वैः, कृत्यैः—रु. <sup>२</sup> कुण्डलीकृतः पाठः गोविन्दराजसम्मतः ।

अर्थाऽऽदानाच्च धर्मेण पिता नः त्रिदिवं गतः ।  
 कर्मभिस्तु शुभैरिष्टैः क्रतुभिश्चाप्तदक्षिणैः ॥  
 स्वर्गं दशरथः प्राप्तः पिता नः पृथिवीपतिः ।  
 इष्ट्वा बहुविधैर्यज्ञैः भोगांश्चावाप्य पुष्कलान् ॥  
 उत्तमं चायुरासाद्य स्वर्गतः पृथिवीपतिः ।  
 आयुरुत्तममासाद्य भोगानपि च राघवः ॥]  
 स न शोच्यः पिता तातः स्वर्गतः सत्कृतः सताम् ॥ ३२ ॥  
 यदेवं, अतः—धर्मात्मित्यादि । सतां सत्कृतः—सद्भिः पूज्यमान  
 इति यावत् ॥ ३२ ॥

स जीर्णं मानुषं देहं परित्यज्य पिता हि नः ।

\* <sup>१</sup> दैवीमृद्धिमनुप्राप्तः ब्रह्मलोकविहारिणीम् ॥ ३३ ॥

ब्रह्मलोकविहारिणी—ब्रह्मलोकविहारार्हा दैवी कसिद्धि—

भूमानन्दपदविधैश्चर्यपरिकरमित्यर्थः ॥ ३३ ॥

तं तु नैवंविधः कश्चित् प्राज्ञः शोचितुमर्हति ।

† <sup>२</sup> तद्विधो यद्विधश्चापि श्रुतवान् बुद्धिमत्तरः ॥ ३४ ॥

श्रुतवान्—अधीतवेदवेदान्तलक्षणविद्यावान् ॥ ३४ ॥

एते बहुविधाः शोकाः ‡ विलापरुदिते तथा ।

वर्जनीया हि धीरेण सर्वावस्थासु धीमता ॥ ३५ ॥

शोकः मानसः । तत्कार्ये विलापरुदिते वाक्कयस्ये ॥ ३५ ॥

\* दैवीमृद्धि—देवसम्बन्धिसंपदं दिव्यदेहादिलामरूपां—गो. † श्रुतवान्  
 बुद्धिमत्तरश्च यद्विधोऽसि तद्विध इत्यर्थः—गो. ‡ विलापरुदिते—प्रलाराश्रुमोचने—गो.

<sup>१</sup> दैवी सिद्धि, दैवी शक्ति—ऊ.

<sup>२</sup> तद्विधो मद्विध—च.



\*<sup>1</sup> स स्वस्थो मय मा <sup>2</sup>शोकः यात्वा चावस तां पुरीम् ।  
 तथा पित्रा नियुक्तोऽसि वशिना, <sup>3</sup>ददतां वर ! ॥ ३६ ॥  
 स स्वस्थ इति । एवं शोचन्नित्यर्थः । मा शोकः — शोको  
 मा स्तु । तां पुरीं यात्वा — गत्वा — स्वस्थः त्वं वस । कथमेवं  
 नियोग इत्यतः — तथेत्यादि । वशिना — सत्यवशगेन ॥ ३६ ॥

† यत्राहमपि तेनैव नियुक्तः पुण्यकर्मणा ।  
 तत्रैवाहं करिष्यामि पितुरार्यस्य शासनम् ॥ ३७ ॥  
 यत्र — यस्मिन् कृत्ये । तत्रैवाहमिति । तत्रैव प्रवृत्तः तत्  
 करिष्यामि ॥ ३७ ॥

न मया शासनं तस्य त्यक्तुं न्याय्यं, अरिन्दम !  
<sup>4</sup> तत् त्वयाऽपि सदा <sup>5</sup>मान्यं स वै बन्धुः स नः पिता ॥  
 तद्वचः पितुरेवाहं सम्मतं धर्म<sup>6</sup>चारिणः ।  
 कर्मणा पालयिष्यामि वनवासेन, राघव ! ॥ ३९ ॥  
 पितुर्वच एवाहं कर्मणा — तदुचितव्यापारेण ॥ ३९ ॥

धार्मिकेणानृशंसेन नृपेण <sup>7</sup>गुरुवर्तिना ।  
 भवितव्यं, नरव्याघ्र ! परलोकं जिगीषता ॥ ४० ॥

नृपेण — क्षत्रियेण परलोकं जिगीषता — धार्मिकत्वादिसवभाववता  
 भवितव्यम् ॥ ४० ॥

\* मद्विवासेन त्वयाऽपि मान्यमित्याह — स स्वस्थ इत्यादिना — गो. † यत्र —  
 वनरूपे स्थाने — गो.

<sup>1</sup> तत् — ऊ. <sup>2</sup> शोचीः — ऊ. <sup>3</sup> ददतां — ऊ. <sup>4</sup> स — च. <sup>5</sup> मान्यः — च.  
<sup>6</sup> चारिणाम् — च. <sup>7</sup> गुणवर्तिना — ऊ.

\*आत्मानमनुतिष्ठ त्वं स्वभावेन, नरर्षभ !

निशाम्य तु शुभं वृत्तं पितुर्दशरथस्य नः ॥ ४१ ॥

आत्मानमित्यादि । नः पितुः वृत्तं शुभं निशाम्य—पर्यालोच्य, पिता नः परमां गतिं गत इति च पर्यालोच्य, त्वं स्वभावेन—प्रागुक्तधार्मिकत्वादिलक्षणनृपस्वभावेन उपलक्षितः सन् तव आत्मानं अनुतिष्ठ—अनुचिन्तय—त्वदात्मनः परलोकहितं चिन्तयेत्यर्थः ॥ ४१ ॥

इत्येवमुक्त्वा वचनं महात्मा

पितुर्निदेशप्रतिपालनार्थम् ।

यवीयसं भ्रातरमर्थवच्च

प्रभुर्मुहूर्ताद्विरराम रामः ॥ ४२ ॥

इत्यार्षे श्रीमद्रामायणे वाल्मीकीये अयोध्याकाण्डे पञ्चोत्तरशततमः सर्गः

रवि(४२)मानः सर्गः ॥ ४२ ॥

इति श्रीमद्रामायणामृतकतकटीकायां अयोध्याकाण्डे पञ्चोत्तरशततमः सर्गः

षडुत्तरशततमः सर्गः

[भरतप्रार्थना]

† एवमुक्त्वा तु <sup>१</sup> विरते रामे वचनमर्थवत् ।

ततो मन्दाकिनीतीरे रामं प्रकृतिवत्सलम् ॥ १ ॥

उवाच भरतश्चित्रं ‡ धार्मिको धार्मिकं वचः ।

\* स्वभावेनात्मानं अनुतिष्ठ—राजभावेन भवन्तं योजय-गो. आत्मानं—आत्मनः परलोकहितं अनुतिष्ठ—चिन्तय-ति. † अस्मिन् सर्गे श्लोकव्याख्यासः सर्गभेदश्च दृश्यते । तच्छ्रुत्वा क्रमेण व्याक्रियते-गो. ‡ निरुत्तरमुक्तवन्तं रामं प्रति मुखान्तरेणोत्तरस्योच्यमानत्वात् चित्रमित्युक्तम्-गो.

<sup>१</sup> विरतो रामो-छ.

अथ भरतेन पुनः क्षत्रवर्मावष्टम्भेन रामप्रत्यावृत्तिप्रार्थनम् ।  
एवमुक्तेत्यादि । चित्रमिति । उक्तियुक्तिविशेषोपपन्नत्वात् विस्मयावहं  
लोकस्येत्यर्थः ॥ १ ॥

को हि स्यादीदृशो लोके यादृशरत्वं, अरिन्दम ! ॥ २ ॥

को हि स्यात्—न कोऽपीत्यर्थः । यादृशः—यादृशमहिमा ॥

न त्वां प्रव्यथयेद्दुःखं प्रीतिर्वा न प्रहर्षयेत् ।

\* सम्मतश्चापि वृद्धानां तांश्च पृच्छसि संशयान् ॥ ३ ॥

सम्मतश्चापि—धर्मविषये रामवदेव वर्तितव्यमिति दृष्टान्त-  
भूतोऽपीत्यर्थः । तान्—वृद्धान् । संशयान्—संशयास्पदधर्मान् ।  
सर्वज्ञोऽपि लोकमर्यादामनुसरन्निति शेषः ॥ ३ ॥

† यथा मृतस्तथा जीवन् यथाऽसति तथा सति ।

यस्यैव बुद्धिलाभः स्यात् परितप्येत केन सः ॥ ४ ॥

\* ये वृद्धाः त्वां विषयज्ञं मन्यन्ते, तानपि त्वं संशयान् पृच्छसि, को हि स्यादीदृशो  
लोके । † पितृवियोगादिर्जनतदुःखेन मया कथितमिति हि भवतोक्तं, मम तादृशदुःखप्रज्ञ  
एव नास्तीत्याह—यथा मृत इति । मृतः पुरुषो यथा द्वेषविषयो न भवति, जीवन्नपि  
तथा । यथा असति—अदिषमाने वस्तुनि यथा रागो नास्ति, द्वेषमाने  
वस्तुन्यपि तथा । इत्येषः बुद्धिलाभो यस्य स केन हेतुना परितप्येत—न केनापीत्यर्थः ।  
भवदुक्तप्रकारेण मम दुःखलेशोऽपि नास्तीति भावः—गो. अस्य 'यथा जीवंस्तथा  
मृतः' इति वाक्यशेष आर्थिकः । यथा मृतः....त्यक्तदेहः आत्मा देहपुत्रादिभिरसंबद्धः,  
तथा जीवन्नपि तैरसम्बद्धः, नित्यशुचिसुखचिदात्मनः नित्याशुचिदुःखजडेन देहेन  
तदीयैश्चासम्बन्धात् । यथा च जीवन् स्वकर्मानुरूपं संसरति, तथा मृतोऽपि स्वकर्मा-  
नुरूपं परत्र । किञ्च यथा जीवन् सर्वैः संबद्धः, तथा मृतोऽपि, सर्वात्मत्वादस्य ।  
किञ्च यथा असति—अदिषमाने न रागो जायते, तथा सति दिषमानेऽपि रागो न  
युक्तः । यथा वा सति—साधौ द्वेषो न युक्तः, तथा असति—असाधावपि द्वेषो न  
युक्तः । किञ्च यथाऽसति—प्रपद्येऽनुरागः, तथा सति—ब्रह्मणि युक्तः । किञ्च सति—  
ब्रह्मणि तन्निष्ठस्य यथा न बन्धः, मुक्तिश्च भवति, तथा लोकसंग्रहार्थमसन्निष्ठस्यापि न  
बन्धः, मुक्तिश्च भवति—ति. जननमरणयोः, लाभःलाभयोर्वा यस्य मतिः समावर्तते,  
तस्य लोके न काऽपि परितापप्रसक्तिः इति मूलस्याशयः ॥

यथा मृत इत्यादि । 'यथा मृतस्तथा जीवन्' 'यथा जीवंस्तथा मृतः' इति आर्थिको वाक्यशेषः । 'यथा सति तथा सति' इतीदं वाक्यमेकमेव पदच्छेदात् द्विवाक्यम् । एतदेवाभिप्रेत्य चित्रमित्युक्तं कविना । अयमर्थः—यथा मृतः—त्यक्तदेह आत्मा तदसम्बद्धः, नित्यशुचिपुखचिदात्मत्वादेव अनित्याशुचिदुःखजडदेहेन परमार्थतोऽसम्बद्ध एव । अथ यथेव जीवन् स्वकर्मानुरूपं संसरति, तथा मृतोऽपि स्वकर्मानुरूपं परत्र च संसरति । अथ यथा असति ज्ञाने तु न मुक्तिः, तथा सत्यप्यनन्तकाम्ये न मुक्तिः । अथ यथा सति ज्ञाने न बन्धः, तथा सत्यपि लोकसङ्ग्रहार्थे नित्येऽपि न बन्धः । यस्य तु त्वादृशस्य राजयोगिनः एषः—उक्तार्थविषयको बुद्धिलामः स्यात् संभवे स राजयोगी केन परितप्येत—न केनापि हेतुना । एतेन श्लोकेन तु 'आत्मानं चेद्विजानीयादयमस्मीति पुरुषः । किमिच्छन् कस्य कामाय शरीरमनुसञ्ज्वरेत्' इति श्रुतिः वर्णिता, समग्राऽपि भगवद्गीता च । अस्माकं बहुप्रपञ्चविषयोऽयं श्लोकः, अस्मत्सहजबुद्धियोगार्थकत्वात् । मृदुमतिशिष्टार्थव्याख्याने तु तत्प्रपञ्चो न युक्त इति जोषं गम्यते ॥ ४ ॥

\* परावरज्ञो यश्च स्यात् <sup>१</sup>तथा त्वं, मनुजाधिप !

स एवं व्यसनं प्राप्य न विपीदितुमर्हति ॥ ५ ॥

परावरज्ञः—कारणकार्यसपरिकरब्रह्मप्रत्यगात्मतत्त्वज्ञः । विपीदितुमित्यार्षम् ; शिद्विषये किल सदेः सीदादेशः, विषत्तुमिति यावत् ॥

\* किमर्थं तर्हि शोकमूलवचनं त्वयोक्तमित्याशङ्क्य, भवव्यपनासहतेत्येतादृ—परावरज्ञ इति । यः परावरज्ञः—त्रिकालज्ञः आत्मानात्मज्ञः, परमात्मजीवात्मस्वरूपज्ञो वा, स एवं व्यसनं प्राप्यापि व्यथयितुं नार्हति, तथा त्वमपीति संबन्धः—गो. परावरज्ञः—सप्रपञ्चात्मतत्त्वज्ञः—ति.

<sup>१</sup> यथा—च.

\* अमरोपमसत्त्वस्त्वं महात्मा सत्यसङ्गरः ।

सर्वज्ञः सर्वदर्शी च बुद्धिमांश्चासि, राघव ! ॥ ६ ॥

सत्त्वं—सत्त्वोद्भिक्तसर्वप्रकृतिः ॥ ६ ॥

न त्वामेवंगुणैर्युक्तं प्रभवा<sup>१</sup>भवकोविदम् ।

† अविषह्यतमं दुःखं आसादयितुमर्हति<sup>२</sup> ॥ ७ ॥

प्रभवाभवकोविदं—सकलभूतप्रभवाप्ययप्रवृत्तिनिवृत्तिमार्गतत्त्वज्ञ-  
मित्यर्थः । आसादयितुं—अवसादयितुम् ॥ ७ ॥

प्रोषिते मयि यत्पामं मात्रा मत्कारणात् कृतम् ।

बुद्ध्या तदनिष्टं मे प्रसीदतु भवान् मम ॥ ८ ॥

मत्कारणात्—मत्प्रयोजनानिमित्ततः । मे अनिष्टं—असम्मतमेव ।

अतो भवान् प्रसीदतु—मम राज्यं परिगृह्णात्विति यावत् ॥

धर्मबन्धेन बद्धोऽस्मि तेनेमां नेह मातरम् ।

हन्मि तीव्रेण दण्डेन दण्डार्हा पापकारिणीम् ॥ ९ ॥

इहेमां मातरं—इहापराधे कैकेयीमित्यर्थः ॥ ९ ॥

कथं दशरथाज्जातः<sup>३</sup> शुद्धाभिजनकर्मणः ।

जानन् धर्म<sup>४</sup>मधर्मिष्ठं कुर्यां कर्म जुगुप्सितम् ॥ १० ॥

गुरुः क्रियावान् वृद्धश्च राजा प्रेतः पितेति च ।

तातं न परिगर्हेयं दैवतं चेति संसदि ॥ ११ ॥

\* अमरोपमेति पृथक्पदम् । सत्त्वः—सत्त्वगुणसंपन्नः—गो. † अविषह्य-  
तममपि, अस्मदादीनामिति शेषः—गो.

<sup>१</sup> भाव—च.

<sup>२</sup> एतदनन्तरं—एवमुक्त्वा तु भरतः रामं पुनरथामवीत्-

इत्यधिकम्—ङ.

<sup>३</sup> शुभा—च.

<sup>४</sup> मधर्मं च—च.



मातृवत् पित्राऽप्यन्याद्यमेवाचरितमित्याह—गुरुः क्रियावा-  
नित्यादि । क्रियावान्—कर्तृश्रेष्ठ इति यावत् । राजा पितेति  
यत्, तत् तातं संसदि न परिगर्ह्यम् । अपि चेदानीं प्रेतस्सन्  
दैवतं च—आद्धदैवतं च—वस्वादिस्वरूपत्वं च गत इति यत्, ततोऽपि  
न गर्ह्यम् ॥ ११ ॥

को हि \* धर्मार्थयोर्हीनं ईदृशं कर्म किल्बिषम् ।

स्त्रियाः प्रियं चिकीर्षुः सन् कुर्यात्, धर्मज्ञ! धर्मवित् ॥

किं तर्हि वस्तुतोऽस्ति गर्ह्यत्वं? अस्त्येवेत्याह—को हीत्यादि ।

को हि धर्मविदिति योजना ॥ १२ ॥

अन्तकाले हि भूतानि † मुह्यन्तीति पुराश्रुतिः ।

राज्ञैवं कुर्वता लोके <sup>१</sup> प्रत्यक्षं सा श्रुतिः कृता ॥ १३ ॥

प्रत्यक्षं—प्रत्यक्षार्थम् ॥ १३ ॥

‡ साध्वर्थमभिसन्धाय क्रोधान्मोहाच्च साहसात् ।

तातस्य यदतिक्रान्तं प्रत्याहरतु तद्भवान् ॥ १४ ॥

साध्वर्थ—उद्देष्टाभिप्रेकलक्षणम् ॥ १४ ॥

\* धर्मार्थयोर्हीनं—धर्मार्थाभ्यां हीनं, कामप्रधानमिति यावत्—गो.  
† मुह्यन्ति—मोहं प्राप्नुवन्ति—विपरीतबुद्धिं प्राप्नुवन्तीति यावत्—गो. ‡ क्रोधात्—  
विषमद्यैव पारस्यामीत्युक्तकैकेयीक्रोधात् । तत्क्रोधभयादिति यावत्—ति. मोहात्—  
कैकेयीविषयमोहात् । साहसात्—सहसाकरणात्—अविमृश्यकारित्वादिति यावत् ।  
तातस्य यदतिक्रान्तं—यद्धर्मातिक्रमणं, तत् साध्वर्थमभिसन्धाय—समीचीनार्थं स्मृत्वा  
भवान् प्रत्याहरतु—निवर्तयतु—गो.

<sup>१</sup> प्रत्यक्षा—च.

पितुर्हि<sup>१</sup> यदतिक्रान्तं पुत्रो यः \* साधु मन्यते ।

तदपत्यं मतं लोके विपरीतमतोऽन्यथा ॥ १५ ॥

अतिक्रान्तं—साध्वर्थस्यानुष्ठानं, भावे निष्ठा, साधु मन्यते—  
संपादयति, तत् अपत्यं—अपतनसाधकत्वात् अपत्यशब्दसम्मत-  
मित्यर्थः ॥ १५ ॥

तदपत्यं भवानस्तु मा भवान् दुष्कृतं पितुः ।

†<sup>२</sup> अति यत् तत्कृतं कर्म लोके<sup>३</sup> धीरविगर्हितम् ॥ १६ ॥

भवान् अपत्यमेवान्तु—अन्वर्थापत्यशब्दवाच्य एवास्तु ।  
अतो भवान् पितुः दुष्कृतं—मा, अनुमन्यतामिति शेषः । एवञ्च  
पितृवचसः परिपाल्यत्वाविशेषात् पितुरभिप्रेक्यवचनमेव परिपालयेत्युक्तं  
भवति । तत्कृतं—दशरथकृतं धीरैर्विगर्हितम् । १६ ॥

कैकेयीं मां च तातं च सुहृदो बान्धवांश्च नः ।

पौरजानपदान्<sup>४</sup> सर्वान् ‡<sup>५</sup> त्रातु सर्वमिदं भवान् ॥ १७ ॥

क्व चारण्यं क्व च क्षात्रं क्व जटाः क्व च पालनम् ।

ईदृशं व्याहतं कर्म न भवान् कर्तुमर्हति ॥ १८ ॥

तथा तत्कृतवनवासस्य गर्हितत्वेव स्पष्टयति — क  
चेत्यादिना ॥ १८ ॥

\* साधुमन्यते—साधुकर्तुं मन्यते—गो. † माऽभिपत्ता(पा.)—प्राप्तुं नार्हसि—गो.  
‡ त्रातु इदं सर्वं—मदुक्तं भवाननुमन्यतामिति भावः—ति.

<sup>१</sup> समति—च. <sup>२</sup> अति—ता कृतं—ड. <sup>३</sup> वीर—ड. <sup>४</sup> पतान्—ड.  
प्रातुं—च.

एष हि प्रथमो धर्मः क्षत्रियस्याभिषेचनम् ।

\* येन शक्यं, महाप्राज्ञ ! प्रजानां परिपालनम् ॥ १९ ॥

ननु क्षत्रियस्याप्यस्ति वानप्रस्थाश्रमजटादिसम्बन्ध इत्याशङ्क्य,  
नायं प्रथमः कल्प इत्याह—एष इत्यादि । येन—अभिषेचनेन ।  
परिपालनमिति । तद्रूपधर्मसंपादनमित्यर्थः ॥ १९ ॥

† कश्च प्रत्यक्षमुत्सृज्य ‡ संशयस्थमलक्षणम् ।

आयतिस्थं चरेद्धर्मं क्षत्रबन्धुरनिश्चितम् ॥ २० ॥

ननु अस्ति वनाश्रमेणापि धर्मसंपादनमित्यत्राह—कश्चेत्यादि ।  
प्रत्यक्षं सुखसाधनधर्म—प्रजापरिपालनं उत्सृज्य संशयस्थं—प्रत्यक्षा-  
गम्यत्वात् ‘को हि तद्वेद ? यद्यमुष्मिन् लोकेऽस्ति वा न वा ?’ इति  
श्रुत्याऽभिनीयमानसन्देहास्पदसुखसाधनम्, अलक्षणं—अश्रीलक्षणं—  
आयतिस्थं—‘उत्तरः काल आयतिः’, उत्तरवयःप्राप्यं अनिश्चितं—  
अनित्यानुष्ठानं ; न हि क्षत्रियस्य परिपालनवत् नित्यप्राप्तो वनवासः ।  
नित्यत्वे तद्रहितदशरथादेरेव पतितत्वप्रसङ्गात् । एतादृशे धर्मकाले  
क्षत्रबन्धुः—बन्धुच्प्रत्ययान्तः ब्रह्मक्षत्रादिशब्दो निन्दावाची । क्षत्राणां  
बन्धुरिति असमस्तपदं तु क्षत्रियकुलसम्मतत्वार्थवाची । कश्चेत्—  
अनुतिष्ठेत्, न कोऽपि ॥ २० ॥

§ अथ क्लेशजमेव त्वं धर्मं चरितुमिच्छसि ।

धर्मेण चतुरो वर्णान् पालयन् क्लेशमाप्नुहि ॥ २१ ॥

\* अभिषेकस्य कथं धर्मत्वं ? इत्याह—येनेति । प्रजापालनं हि क्षत्रियस्य  
प्रथमो धर्मः ; स च मूर्धाभिषिक्ताधिकारक इति भावः । † ‘स्वधर्मे निधनं श्रेयः परधर्मो  
भयावहः’—इति भावं हृदि निधायैवमुच्यते । ‡ संशयस्थं—अप्रत्यक्षं, अङ्गलोपादि-  
संभावनायाः सशयितफलसिद्धिकं, अलक्षणं—लक्षणरहितं, क्रियाशक्तिरपूर्वं वेति दुर्निर्णयः—  
अनिश्चितं—क्षात्रयेण प्रथममिदमनुष्ठेयमिति केनापि प्रमाणेनानिश्चितम्—गो. § राज्याभि-  
षेकस्य भोगरूपत्वमिमानवतः प्रत्याह—अथेति ।

ननु स्वशरीरप्रयाससाध्य एव धर्मः अन्तरङ्गः, अतस्तदेवानु-  
ष्ठेयमिति पक्ष आह—अथेत्यादि । अथशब्दः पक्षान्तरे ॥ २१ ॥

चतुर्णामाश्रमाणां हि गार्हस्थ्यं श्रेष्ठमाश्रमम् ।

प्राहुः, धर्मज्ञाः धर्मज्ञाः तं कथं त्यक्तुं<sup>१</sup>मर्हसि ॥ २२ ॥

ननु शरीरक्लेशजत्वमाश्रमप्रयोजकम् । अपि तु श्रुतत्वाद्वर्त्मत्वं  
वनाश्रमस्येत्यत्राह—चतुर्णामित्यादि । श्रेष्ठमाहुरिति । ‘तेषां गृहस्थो  
योनिः, अप्रजनत्वादितरेषाम्’ इत्यादिभिः—गौतमादयो धर्मशास्त्र-  
प्रवक्तार इति शेषः । यथावद्गृहस्थ्यानुपपत्तौ वनाश्रमाद्यपेक्षा,  
न तु तदुपपत्तावितरापेक्षेत्याशयः ॥ २२ ॥

श्रुतेन बालः \*<sup>२</sup>स्थानेन जन्मना<sup>३</sup>भवतो ह्यहम् ।

स कथं पालयिष्यामि भूमिं भवति तिष्ठति ॥ २३ ॥

भवतोऽपेक्षयाऽहं श्रुतेन बालः—अवरः । तथा जन्मना  
संपादितेन स्थानेन—प्रथमस्थानेन च ॥ २३ ॥

†हीनबुद्धिगुणो बालः हीनः स्थानेन चाप्यहम् ।

भवता च विनाभूतः न वर्तयितुमुत्सहे ॥ २४ ॥

हीनः स्थानेन चापीति । उपलक्षित इति शेषः । वर्तयितुं—  
जीवितुं, ‘वृत्तिवर्तनजीवने’ ॥ २४ ॥

इदं निखिल<sup>४</sup>मव्यग्रं राज्यं पित्र्यमकण्टकम् ।

अनुशाधि स्वधर्मेण, धर्मज्ञा ! ‡सह चान्धवैः ॥ २५ ॥

\* स्थानेन—पदेन, प्रसिक्तनेगेति यावत्—गो. अत्र हेतुः ‘जन्मना’ इति  
इति भावः । † हीनबुद्धिगुणः—सद्रुणबुद्धिरहितः—गो. बुद्ध्या गुणादिभिश्च न्यून  
इति वा । ‡ सह—संभूय—गो.

<sup>१</sup> मिच्छसि—च. <sup>२</sup> स्थानेन—ह. <sup>३</sup> भवतोऽप्यहम्—ह. <sup>४</sup> मप्यग्रं—च.

इहैव त्वाऽभिषिञ्चन्तु सर्वाः प्रकृतयः सह ।

ऋत्विजः सवसिष्ठाश्च मन्त्रवन्मन्त्रकोविदाः ॥ २६ ॥

अभिषिक्तस्त्वमस्माभिः अयोध्यां पालने व्रज ।

\* विजित्य तरसा लोकान् मरुद्भिरिव वासवः ॥ २७ ॥

पालने—राज्यपालननिमित्तम् । तरसा—बलेन । लोकान्

मरुद्भिरिव अस्माभिस्सहेति योजना ॥ २७ ॥

ऋणानि त्रीण्यपाकुर्वन् दुर्हृदः साधु निर्दहन् ।

सुहृदस्तर्पयन् कामैः त्वमेवात्रानुशाधि माम् ॥ २८ ॥

ऋणानि त्रीण्यपाकुर्वन्निति । ननु 'जायमानो वै ब्राह्मण-  
स्त्रिभिः ऋगवा जायते' (तै. सं. ६-३-११) इति श्रुतौ सत्यां  
कथं क्षत्रियस्य ऋणसम्बन्धः ? ब्रह्मणेन यैः स्वश्रुतर्णत्रयमपा-  
करणीयं तेषां ब्रह्मचर्यादीनां क्षत्रियस्य विधानात् गायत्रीसम्बन्ध  
इवानुकल्पस्वर्यार्णसम्बन्धः क्षत्रियस्यापि । अत्रेति । अयोध्यायां  
स्थित्वेति शेषः ॥ २८ ॥

अद्यार्य ! मुदिताः सन्तु सुहृदस्तेऽभिषेचने ।

अद्य भीताः पलायन्तां <sup>१</sup>दुष्प्रदास्ते दिशो दश ॥ २९ ॥

दुष्प्रदाः—दुःखप्रदाः ॥ २९ ॥

† आक्रोशं मम मातुश्च प्रमृज्य, पुरुषर्षभ !

अद्य तत्रभवन्तं च पितरं रक्ष किल्बिषात् ॥ ३० ॥

आक्रोशं—निन्दाम् । तत्रभवन्तं—पूज्यम् ॥ ३० ॥

\* विजित्य, स्थित इति शेषः—गो. † आक्रोशं—शप, 'शप आक्रोश  
आक्षेपः' इति हलायुधः, जनकर्तृकमिति शेषः—गो.

<sup>१</sup> दुर्हृद, अरय—ङ.



शिरसा त्वाऽभियाचेऽहं कुरुष्व करुणां मयि ।

वान्धवेषु च सर्वेषु, भूतेष्विव \* महेश्वरः ॥ ३१ ॥

त्वा—त्वाम् ॥ ३१ ॥

<sup>1</sup> अथवा पृष्ठतः कृत्वा वनमेव भवानितः † ।

गमिष्यति, गमिष्यामि भवता सार्धमप्यहम् ॥ ३२ ॥

पृष्ठतः कृत्वा—तिरस्कृत्येति यावत्, मत्प्रार्थनामिति शेषः ।

इतोऽपि वनमेवेति । जनसम्बाधभीत्या अस्माद्वनादपि वनान्तर-  
मित्यर्थः ॥ ३२ ॥

तथा हि रामो भरतेन ताम्यता

प्रसाद्यमानः शिरसा महीपतिः ।

न चैव चक्रे ‡ गमनाय सत्त्ववान्

मतिं पितुस्तद्वचने <sup>2</sup>व्यवस्थितः ॥ ३३ ॥

ताम्यता—ग्लायता ॥ ३३ ॥

तदद्भुतं स्थैर्यमवेक्ष्य राघवे

§ समं जनो हर्षमवाप दुःखितः ।

न यात्ययोध्यामिति दुःखितोऽभवत्

स्थिरप्रतिज्ञत्वमवेक्ष्य हर्षितः ॥ ३४ ॥

तत् स्थैर्यं—पितृवचनस्थितिस्थैर्यम् । दुःखहर्षयोर्युगपत्प्रवृत्ति-  
निमित्तं स्वयमेव कविर्व्याकरोति—न यातीत्यादि ॥ ३४ ॥

\* महेश्वरः—विष्णुः-गो. भूतेशत्वात्, पशुपतित्वाच्च—शिवो वा । † इतः—  
राज्यात् इति वा । ‡ गमनाय मतिं इत्यन्वयः । § दुःखितः जनः  
समं—युगपत् हर्षमवाप ।

<sup>1</sup> अथैतत्—उ. झ.

<sup>2</sup> प्रतिष्ठितः—उ.

\* तमृत्विजो नैगमयूथवल्लभाः

तदा विसंज्ञाश्रुकलाश्च मातरः ।

तथा ब्रुवाणं भरतं प्रतुष्टुवुः

प्रणम्य रामं च ययाचिरे सह † ॥ ३५ ॥

इत्यार्षे श्रीमद्रामायणे वाल्मीकीये अयोध्याकाण्डे षडुत्तरशततमः सर्गः

निगमे—पुरे भवाः—नैगमाः—पौराः, 'निगमो निश्चये वेदे पुरे पथि वणिक्पथे' वैजयन्ती, नैगमयूथानां वल्लभास्तथा । विसंज्ञाः—विचित्ताः, अश्रुकलाः—अश्रुप्रचुराश्च तथा । मृग(३५)मानः सर्गः ॥ ३५ ॥

इति श्रीमद्रामायणामृतकतकटीकायां अयोध्याकाण्डे षडुत्तरशततमः सर्गः

सप्तोत्तरशततमः सर्गः

[रामप्रतिवचनम्]

पुनरेवं ब्रुवाणं तं भरतं <sup>१</sup> लक्ष्मणाग्रजः ।

प्रत्युवाच ततः श्रीमान् ज्ञातिमध्येऽ<sup>२</sup>भिसत्कृतः ॥ १ ॥

अथ भरतोक्तं राजनि अधर्मं परिहरन् रामः राजनियोग एव परमो धर्म इति पुनश्च प्रतिष्ठापयति । पुनरित्यादि ॥ १ ॥

उपपन्नमिदं वाक्यं यत् त्वमेवमभाषथाः ।

‡ जातः पुत्रो दशरथात् कैकेय्यां राजसत्तमात् ॥ २ ॥

उपपन्नमिति । ज्येष्ठपुत्रप्रतिपत्तिमूलं उक्तवचनजातमित्यर्थः ॥

§ पुरा, आतः ! पिता नः सः मातरं ते समुद्रहन् ।

मातामहे समाश्रौषीत् राज्यशुल्कमनुत्तमम् ॥ ३ ॥

\* तं भरतमित्यन्वयः । † सह—भरतेन सह ययाचिरे । ‡ जातः पुत्रः त्वमित्यन्वयः । § काममोहेन पित्रा कृतमिति पितरं निन्दन्तं भरतं प्रति रामः मोहहेतुप्रसक्तिरेव नास्तीति दुष्परिहरं हेत्वन्तरमाह—पुनरित्यादिना—गो.

<sup>१</sup> भरताग्रजः—कु. <sup>२</sup> तिसत्कृतः—कु.

तर्ह्यगन्तव्यमित्यत्राह—पुरेत्यादि । हे मातः ! भरत ! नः पिता मातामहे—केकये त्वन्मातृपरिग्रहाय राज्यशुल्कं अश्रीषीत्, 'पथि देये शुल्कमस्त्री जामात्रा यच्च दीयते', त्वद्वौहित्रस्य राज्यं दास्यामीति राज्यमेव शुल्कत्वेन प्रतिज्ञातवानित्यर्थः । ननु कैकेय्या वरणं किमर्थमुपात्तं राज्याय ? राज्यस्य स्वशुल्कत्वमेव कुतो न स्मारितम् ! उच्यते—'स्त्रीषु नर्मविवाहे च वृत्त्यर्थे प्राणसङ्कटे । गोब्राह्मणार्थे हिंसायां नानृतं स्याज्जुगुप्सितम्' इति स्मृतेः कौसल्यायां प्रधान-महिष्यां स्थितायां स्वविवाहस्य नर्मार्थविवाहमात्रत्वात् एतन्निमित्तवचनं राज्ञा न दीयेतापि इत्याशङ्क्या, साक्षात् स्वोपकारप्रत्युपकारदत्तं वरमेव स्वप्रयोजनाय वृत्तवती\* ॥ ३ ॥

\* उमासंहितायां पार्वतीं प्रति शिववचनं 'पट्टामिषेकसमये भवेयं स्मारितो ह्यहम् । त्वया वाङ्मयेन भूगल तथा चेत् करवाण्यहम् । इत्थं प्रतिज्ञामकरोत् आहिनाग्न्यग्रणीर्नृपः' इति कैकेयीविवाहसमये केकयदशरथसंकेतस्य विद्यमानत्वाच्चादोषः—ती. अद्रेदमवधेयम्—दशरथस्य पत्न्यः सार्धत्रिंशन्मिति सुविदितम् । (अयो. 34-13) । महिष्यस्तु तिस्र एव, कौसल्यासुमित्राकैकेय्यः । अत एव एताभ्य एव पायसदानम्, न सर्वाभ्यः । एतेन कैकेयीविवाहस्य नर्मविवाहत्वं न स्वरसम् । किन्तु कौसल्यायां अप्राप्तपुत्रस्य दशरथस्य पुत्रार्थमेव सुमित्राविवाहः । तस्यामपि पुत्रादर्शनात् कैकेयीविवाहः । तदा च, कैकेयीविवाहानन्तरं यदि देवात् कौसल्यासुमित्रयोः पुत्रोत्पत्तिं शङ्कमानेन कैकेयीपित्रा कैकेयीपुत्राय राज्यशुल्कं प्रार्थितम् । परन्तु कैकेय्यामपि पुत्रो न जात एव । तेन च दशरथश्चिन्ताकुलो बभूव (बाल 8-1) । ततः पुत्रकामेष्ट्या देवानुग्रहबलात् सुतानवाप । एवञ्च यथामर्त्तपितं कैकेय्यां पुत्रालाभात्, पुत्रकामेष्ट्या पुत्रप्राप्तेः महिषीत्रयसाधारण्यात्—कैकेयीविवाहकालिकी शुल्कप्रतिज्ञा स्वयं दुर्बला जातैव । अत एव कैकेयी न तत् स्मारित-वतीति शायते । अत्रापि रामः अत एव—अनन्तरश्लोक एव 'देवासुरे च संग्रामे' इति हेत्वन्तरं वदतीति प्रतीयते । किञ्च विवाहकाले भरतामिषेकमात्रस्यैव प्रतिज्ञातत्वेन, तेन रामविवाहस्य प्रार्थयितुं नशक्यमेव । रामविवसनाभावे भरतराज्यप्रतिष्ठा न संभावनी । अतश्च वरद्वयं अत्यावश्यकमिति जानन्ती मन्यरा न वैवाहिकप्रतिज्ञां बोधितवती, कैकेय्यपि तथैव आचरितवतीति च शायते ॥

१ देवासुरे च संग्रामे जनन्यै तव पार्थिवः ।

संप्रहृष्टो ददौ राजा वरमाराधितः प्रभुः ॥ ४ ॥

देवासुरे—तत्सम्बन्धिनि तच्छब्द औपचारिकः ॥ ४ ॥

ततः सा संप्रतिश्राव्य तव माता यशस्विनी ।

अयाचत २ नरश्रेष्ठं द्वौ वरौ वरवर्णिनी ॥ ५ ॥

तव राज्यं, नरव्याघ्र ! मम प्रव्राज्जनं तथा ।

तौ च राजा तदा तस्यै नियुक्तः प्रददौ वरौ ॥ ६ ॥

नियुक्तः—वरबलेन नियोजितः ॥ ६ ॥

तेन पित्राऽहमप्यत्र नियुक्तः, पुरुषर्षभ !

चतुर्दश वने वासं वर्षाणि वरदानिकम् ॥ ७ ॥

वरदाननिमित्तरूपं निमित्तमस्यास्तीति वरदानिकम् ॥ ७ ॥

सोऽहं वनमिदं प्राप्तः निर्जनं लक्ष्मणान्वितः ।

सीतया चाप्रतिद्वन्द्वः ३ सत्यवादे स्थितः पितुः ॥ ८ ॥

अप्रतिद्वन्द्व — किञ्चित्प्रतिस्पर्धाहितः\* ॥ ८ ॥

भवानपि तथेत्येव पितरं सत्यवादिनम् ।

कर्तुमर्हति, ४ राजेन्द्र ! क्षिप्रमेवाभिषेचनात् ॥ ९ ॥

तथेत्येवेति । तथैवेति—पितृनियुक्त एवेति कृत्वा ॥ ९ ॥

ऋणान्मोचय राजानं मत्कृते, भरत ! प्रभुम् ।

पितरं ५ चापि धर्मज्ञं मातरं चापि नन्दय ॥ १० ॥

मत्कृते—मत्प्रोत्यर्थमेवेत्यर्थः । नन्दय, न तु निन्दय ॥ १० ॥

\* कामक्रोधादिरहित इति यावत् ।

१ देवासुरे—डु.

२ नरश्रेष्ठं—डु.

३ तदा वाक्ये—डु.

४ राजेन्द्रं—डु.

५ मादि धर्मज्ञ—च.

श्रूयते हि पुरा, तात ! श्रुतिर्गीता यशस्विना ।

\* गयेन यजमानेन गयेष्वेव पितृन् प्रति ॥ ११ ॥

श्रूयत इत्यादि । पितृन् प्रति—पितृप्रीतिमुद्दिश्य अहं यक्ष्य इति संकल्प्य गयायां पितृणां गतिं प्रति यजता यजमानेन यशस्विना गयेन पुरा गीता श्रूयते । हिः प्रसिद्धौ ॥ ११ ॥

पुन्नाम्नो नरकाद्यस्मात् पितरं त्रायते सुतः ।

तस्मात् पुत्र इति प्रोक्तः † पितृन् यत् पाति वा सुतः ॥

का सा ? इत्यतः—पुन्नाम्न इत्यादि । पुतः त्रायत इति पुत्रः—‘सुपि स्थः’ इत्यत्र ‘सुपि’ इति योगविभागेनाकर्मण्यपि सुपि आदन्तात् कः, सुतः । पितृन् पातीति वा पुत्र इति । अत्र पितृशब्दस्य अदादेशः पृषोदरादित्वात् ॥ १२ ॥

एष्टव्या बहवः पुत्राः गुणवन्तो बहुश्रुताः ।

‡ तेषां वै समवेतानां यदि कश्चित् गयां व्रजेत् ॥ १३ ॥

गयां व्रजेदिति । गयां—पितृमुक्तिपरमसाधनवृत्तगयाक्षेत्रं व्रजेत्, तदा मद्यलः सार्थो भवेदिति शेषः । इदं वचनं पितृत्राणं पुत्रेण कर्तव्यमित्यंशे सम्मतम् ॥ १३ ॥

एवं राजर्षयः सर्वे प्रतीताः, <sup>१</sup> राजनन्दन !

तस्मात् त्राहि, नरश्रेष्ठ ! पितरं नरकात्, प्रभो ! ॥ १४ ॥

एवं सर्व इति । पितृरक्षका इत्यर्थः ॥ १४ ॥

\* गयेन—गयाख्येन । गयेषु—गयाख्येषु प्रदेशेषु—गो. † पितृन् पाति—तदुद्देशकृतेष्टापूर्तादिना स्वर्गलोकं प्राप्य रक्षतीत्यर्थः—गो. व्युत्पत्त्यन्तरमाह—पितृनिर्ति—तिः. ‡ तेषां वै समवेतानां—तत्समुदायमभ्य इति यावत् ।

<sup>१</sup> रघुनन्दन—च.



अयोध्यां गच्छ, भरत ! प्रकृतीरनुरञ्जय ।  
 शत्रुघ्नसहितः, वीर ! सह सर्वैः द्विजातिभिः ॥ १५ ॥  
 प्रवेक्ष्ये दण्डकारण्यं अहमप्यविलम्बयन् ।  
 आभ्यां तु सहितः,<sup>१</sup> राजन् ! वैदेह्या लक्ष्मणेन च ॥ १६ ॥  
 त्वं राजा, भरत ! भव स्वयं नराणां  
 वन्यानामहमपि राजराण्मृगाणाम् ।  
 गच्छ त्वं पुरवरमद्य संप्रहृष्टः  
 संहृष्टस्त्वहमपि दण्डकान् प्रवेक्ष्ये ॥ १७ ॥

राजराडिति पृथक्पदम् । राडिति 'सत्सू....' इत्यादिना  
 अनुपसर्गेऽपि क्तिप् । मृगाणां राट्—दुष्टमृगाणां शिक्षक इति  
 यावत् \* ॥ १७ ॥

छायां ते † दिनकरभाः प्रबाधमानं  
 वर्षत्रं, भरत ! करोतु मूर्ध्नि शीताम् ।  
 एतेषामहमपि काननद्रुमाणां  
 छायां ‡ तामतिशयिनीं <sup>२</sup> सुखी श्रयिष्ये ॥ १८ ॥  
 शीतां छायामित्यन्वयः ॥ १८ ॥

\* अत्र मृगशब्देन तत्तुल्या मुनयो लक्ष्यन्ते । यद्वा भाविमुग्रीवरजनवालि-  
 वधादी । बीजन्यासोऽयम्—गो. † दिनकरभा इति द्वितीयावहुवचनान्तम् ।  
 ‡ ताम शयिनीं—अत्र छायाऽपेक्षयापि उत्तमां द्रुमच्छायाम् ।

<sup>१</sup> वीर—च. <sup>२</sup> सुखं—छ.; शनैः—च.

शत्रुघ्नः <sup>१</sup>कुशलमतिस्तु ते सहायः

सौमित्रिर्मम विदितः प्रधानमित्रम् ।

चत्वारस्तनयवरा वयं नरेन्द्रं

सत्यस्थं, भरत ! चराम मा <sup>२</sup>विपादम् ॥ १९ ॥

इत्यार्षे श्रीमद्रामायणे वाल्मीकीये अयोध्याकाण्डे सप्तोत्तरशततमः सर्गः

नरेन्द्रं सत्यस्थं चराम, विषौ लोट्, संपादयाम । मा  
विषादं चराम । धैर्यं(१९)मानः सर्गः ॥ १९ ॥

इति श्रीमद्रामायणमृतकतकटीकायां अयोध्याकाण्डे सप्तोत्तरशततमः सर्गः

अष्टोत्तरशततमः सर्गः

[जाबालिवचनम्]

आश्वासयन्तं भरतं जाबालिः \* ब्राह्मणोत्तमः ।

उवाच रामं धर्मज्ञं धर्मापेतमिदं वचः ॥ १ ॥

एवं उभाभ्यां पितृवचनपरिपालनं कर्तव्यमिति रामेण सिद्धान्तिते  
पितृवचनसत्यश्रद्धाविधातद्वारा प्रत्यावृत्तिप्रयोजनाय जाबालिलोकायतिक-  
मवलम्ब्याह । आश्वासयन्तमित्यादि । धर्मात् अपेतं—धर्मापेतम्,  
अधर्ममार्गमित्यर्थः ॥ १ ॥

† साधु, राघव ! मा भूते बुद्धिरेवं निरार्थिका ।

प्राकृतस्य नरस्येव <sup>३</sup>ह्यार्यबुद्धस्तपस्विनः ॥ २ ॥

\* ब्राह्मणोत्तम इत्यनेन वक्ष्यमाणं नास्तिकवचनं अहृदयमिति शोचते-गो.

† 'साधु' इति वाक्योपक्रमसूचकं लोको हव । आर्यबुद्धेः, तपस्विनः ते एवं प्राकृतस्य  
नरस्येव निरार्थिका बुद्धः मा भूत्—इत्यन्वयः ।

<sup>१</sup> शत्रुघ्न-च.

<sup>२</sup> विषाद-च.

<sup>३</sup> महाबुद्धे-ह.

साधु—सम्यग्भुक्तिमत् इदं वच उवाचेत्यन्वयः । इदं-  
शब्दार्थः—राघवेत्यादि । तपस्विनः—शोच्यस्य (तु) प्राकृतस्य—  
पामरस्य नरस्येव निरर्थिका एवम्बुद्धिः—पितृवचनं परिपालनीय-  
मित्येवंरूपिणी आर्यबुद्धेः ते मा भूत् ॥ २ ॥

\*कः कस्य पुरुषो बन्धुः †किमाप्यं कस्य केनचित् ।

२ एको हि जायते जन्तुः एक एव विनश्यति ॥ ३ ॥

कुतो मा भूत् ? इत्यत्र, पितापुत्रसम्बन्धस्यैव मिथ्यात्वा-  
दित्याह—कः कस्येत्यादि । कस्य च केनचिदिति सम्बन्ध इति शेषः ।  
किं नास्तिकस्य च केनापि न सम्बन्धः ? इत्यत्र नेत्येवेत्याह—  
एको हीत्यादि ॥ ३ ॥

तस्मान्माता पिता चेति, राम ! सज्जेत यो नरः ।

उन्मत्त इव स ज्ञेयः नास्ति कश्चिद्भि कस्यचित् ॥ ४ ॥

यः सज्जेत, स उन्मत्तवत् ज्ञेयः ॥ ४ ॥

यथा ग्रामान्तरं गच्छन् नरः ३कश्चिद्बहिर्विसेत् ।

उत्सृज्य च तमावासं प्रतिष्ठेतापरेऽहनि ॥ ५ ॥

एवमेव मनुष्याणां पिता माता गृहं वसु ।

३आवासमात्रं, काकुत्स्थ ! सज्जन्ते नात्र सज्जनाः ॥ ६ ॥

आवासमात्रं—पश्यावासमात्रम् । यदेवं अतः—नात्र सज्जनाः  
सज्जन्ते ॥ ६ ॥

\* 105 सर्गीयचत्वारः श्लोकाः (२६-२९) एतादृचतुःश्लोकेः तोढनीयाः ।  
अत्र षष्ठश्लोके सज्जनशादोऽप्यवधेयः । † आप्यं—प्राप्यम् । ‡ मार्गस्वसन्नशाखादिकं  
भावासः । तेषां स्मरणस्यापि न आवश्यकता चेत्, किमु तत्प्रीत्यर्थं रात्रत्यागादेरित्याशयः ।

१ किं कार्यं—कृ.

२ यदेको—कृ.

३ कश्चिद्बहिर्विसेत् ।

पित्र्यं राज्यं परित्यज्य स नार्हति, नरोत्तम !

आस्थातुं कापथं दुःखं विषमं बहुकण्टकम् ॥ ७ ॥

हे नरोत्तम ! पित्र्यं राज्यं परित्यज्य भवान् बहुकण्टकं कापथं  
वनमार्गमास्थातुं नार्हति ॥ ७ ॥

समृद्धायामयोध्यायां आत्मानमभिषेचय ।

एकवेणीधरा हि त्वां नगरी संप्रतीक्षते ॥ ८ ॥

एकवेणीधरात्वं विरहिणीलक्षणं अयोध्यायाः स्त्रीसमाधिना  
वर्णितम् ॥ ८ ॥

राजभोगाननुभवन् महार्हान्, पार्थिवात्मज !

विहर त्वमयोध्यायां यथा शक्रस्त्रिविष्टपे ॥ ९ ॥

न ते कश्चिद्दशरथः त्वं च तस्य न कश्चन ।

अन्यो राजा<sup>१</sup> त्वमन्यः सः तस्मात् कुरु यदुच्यते ॥ १० ॥

उक्तं पितापुत्रासम्बन्धमुपसंहरति—न ते कश्चिदित्यादि । यदेवं  
अन्यो राजा, त्वमन्यः, तस्मान्मन्योच्यते—मिथ्यापितृवचनाभिनिवेशं  
मुक्त्वा राज्यं कुर्विति—तत् कुरु ॥ १० ॥

\* बीजमात्रं पिता जन्तोः<sup>२</sup> शुक्रं रुधिरमेव च ।

संयुक्तमृतुमन्मात्रा पुरुषस्येह जन्म तत् ॥ ११ ॥

\* पिता जन्तोः बीजमात्रं—अल्पकारणम् । प्रधानकारणं तु ऋतुमन्मात्रा  
संयुक्तं—धृतं शुक्रं रुधिरमेव च—शुक्रशोणितमेव, तत्र शुक्रशोणितं पुरुषस्य  
जन्मकारणम्—गो. अत्र बीजमात्रं पिता इतिवत् 'क्षेत्रमात्रं माता' इत्यप्युक्तम् ।  
बन्धुसामान्याभावस्यैव विवक्षितत्वात् ।

<sup>१</sup> त्वमन्यः—ड. <sup>२</sup> शुक्रं शोणितमेव च—च.

ननु यद्यप्यन्यत्वं सुखदुःखादिवैचित्र्यात् पितापुत्रयोः, अथाप्य-  
सम्बन्धोऽसिद्धः, विना पितरं पुत्रोत्पत्तिप्रसङ्गादित्याशङ्क्य—सत्यमस्ति  
सम्बन्धः, अपि तु निमित्तनिमित्तिमात्रम्; नोपादानत्वम्, यतो मृद्धट-  
वत् न कार्यरूपेण पुत्रेण सम्बन्धः। तर्हि किमुपादानं पुत्रस्य ?  
इत्यत्र, मातापितृमलविशेषलवलेशमात्रमेवेत्याह—बीजमात्रमित्यादि।  
निमित्तमात्रवाचिमात्रचा उपादानत्वव्यावृत्तिः। ऋतुमन्मात्रेति  
पुंवद्भावः सामानाधिकरण्यात्। तथा गर्भभावेन धृतमपीति शेषः।  
तद्गर्भधृतशुक्लशोणितमिह लोके पुरुषस्य—पुरुषशरीरस्य जन्म—उत्पत्त्यु-  
पादानम् ॥ ११ ॥

\* गतः स नृपतिस्तत्र गन्तव्यं यत्र तेन वै।

प्रवृत्तिरेषा <sup>१</sup>भूतानां त्वं तु मिथ्या विहन्यसे ॥ १२ ॥

उपपादितमातापितृसम्बन्धसङ्गस्य मोहमूलत्वमुपसंहरति—गत  
इत्यादि। यत्र गन्तव्यमिति। पथिकेन ग्रामान्तरवत् यत्र लोके गन्तव्यं  
तत्र गतः। उक्तरूपिणी प्रवृत्तिर्मर्त्यानां स्वभावप्राप्तेति शेषः।  
अतः—त्वं तु मिथ्या विहन्यसे। पुरुषार्थादिति शेषः ॥ १२ ॥

†<sup>२</sup>अर्थे धर्मपरा ये ये तांस्तान् शोचामि नेतरान्।

ते हि दुःखमिह प्राप्य विनाशं <sup>३</sup>प्रतिपेदिरे ॥ १३ ॥

\* तेन—नृपेण यत्र—येषु भूतेषु गन्तव्यम्, स नृपतिः तत्र गतः—पञ्चभूतेषु लयं  
प्राप्तः इत्यर्थः (नास्तिकस्य लोकान्तराभावात्)। पञ्चभूतमयत्वात्तरपतिशरीरस्य तदतिरिक्त-  
स्यात्मनोऽभावात्। मर्त्यानां—मरणशीलानां एषा प्रवृत्तिः—अयं स्वभाव इत्यर्थः।  
त्वं तु मिथ्या विहन्यसे—मिथ्याभूतेन सम्बन्धेन पीडयसे—गो. अर्थधर्मपराः—  
प्रत्यक्षसौख्यं विहाय केवलार्थसंपादनपराः, धर्मपराश्च। इतरान्—केवलप्रत्यक्षसुखानु-  
भवपरान्। अर्थधर्मपरविषयशोकहेतुमाह—ते हीति। प्रेत्यापि विनाशं दुःखं मेजिर इति  
सम्बन्धः—गो.

<sup>१</sup> मर्त्यानां—कु.

<sup>२</sup> अर्थधर्मपरा—कु.

<sup>३</sup> प्रेत्य मेजिरे—कु.



ननु अर्थपुरुषार्थविधातेऽपि धर्मपुरुषार्थो मुख्योऽस्तीत्याह—  
अर्थ इत्यादि । अर्थे प्रत्यक्षसिद्धार्थपुरुषार्थे प्राप्तं तं परित्यज्य ये धर्म-  
पराः, तान् शोचामि । ते हि धर्मपराः इह दुःखं प्राप्य अन्ते केवलं  
विनाशं प्रतिपदिरे ॥ १३ ॥

\* अष्टका पितृदैवत्यं इत्येवं प्रसृतो जनः ।

अन्नस्योपद्रवं पश्य मृतो हि किमशिष्यति ॥ १४ ॥

ननु धर्मात् परलोकसुखं भविष्यतीत्यत्र, नात्र किञ्चित् प्रमाण-  
मस्तीत्याह—अष्टकेत्यादि । अष्टका नाम पितृदैवत्यं कर्मास्तीति तत्र  
प्रसृतः—प्रवृत्तः यो जनः तस्यान्नस्य स्वभोगसाधनस्य केवलं उपद्रवं—  
नाशमेव कुर्वन्ति । कुत एवम् ? इत्यतः—मृतो हि किमशिष्यतीति ।  
पश्य स्वानुभवादेव मिथ्याव्यापारत्वम् ॥ १४ ॥

† यदि भुक्तमिहान्येन देहमन्यस्य गच्छति ।

दद्यात् <sup>१</sup>प्रवसतः श्राद्धं न तत् पथ्यशनं भवेत् ॥ १५ ॥

ननु तु माऽस्तु लोकान्तरगतपित्रादिना दीयमानस्यान्नस्य

\* अर्थ जनः अष्टका—अष्टकाश्राद्धं पितृदैवत्यं—प्रतिसांवत्सरिकं इति यत्कर्म,  
कर्तुमिति शेषः, प्रसृतः—प्रवृत्तः, अत्र तत्सर्वमिति शेषः, अन्नस्य उपद्रवं—क्षयं पश्य-गो-  
अष्टाष्टका, अद्य पितृदैवत्यं इत्येवं जनः प्रसृतः—प्रवृत्तः, परन्तु अन्नस्य उपद्रवं एव  
तदिति लोकीत्या वाक्यप्रवृत्तिः । † यद्यपि मृतः नाशिष्यति, तथाऽपि तदुद्देशेन  
तत्प्रतिनिधये दत्तं तं प्रामुखादिरयत्र -- इदमपि अन्ननाशमात्रम्, अन्योदरगतं अन्यस्य वृत्तिं  
कथं जनयेत् ? यद्यपि पुरोवर्तिनस्य उदरपूरणं दृश्यते, अद्यापि तदपि स्ववृत्तिसाधनस्य  
परस्मै वृथा प्रतिपादनमात्रमिति भावः ।

<sup>१</sup> प्रवसतां--हु.

प्राशनम् ; अथापि तदुद्देशेन दत्तमन्नं लोकान्तरे तमुपतिष्ठति इहान्येन  
मुक्तनपीत्यत्र तदपि तर्कहतमित्याह—यदीत्यादिना । यद्यन्यमुक्तान्नं  
अन्यदेहं गच्छेत् तदा प्रवसतः—देशान्तरगतान् उद्दिश्य श्राद्धमेव  
दद्यात् , प्राप्तकाले लिङ् , तथा दानमेवोचिः , न तु तत्पथ्यशनं—  
तस्मै दीयमानपायेयमन्याच्यं भवेत् ॥ १५ ॥

\* दानसंवनना ह्येते ग्रन्था भेधाविभिः कृताः ।

यजस्व देहि दीक्षस्व तपस्तप्यस्व † संत्यज ॥ १६ ॥

अर्थरूपपित्रर्थश्राद्धान्नदानदृष्टान्तेन देवार्थप्रदानमपि मिथ्या,  
तर्हि तत्प्रतिपादकागमप्रामाण्यादेव तदुच्यमानफलं सत्यं भविष्यतीत्या-  
शङ्क्य, अनुभवादेव मिथ्यात्वे सिद्धे वचनं वार्तादिना जीवनोपायाशक्तैः  
कैश्चिन्मेधाविभिः पामरजनप्रतारणेन जीवनोपायतया कृतं इत्याह—  
दानेत्यादि । संवननं—कर्मणं वशीकरणम् । धनिभिः दानार्थं  
वशीकरणोपाया एव हि केवलं, यजस्व—देवपूजां कुरु, देहि—  
अन्नदानादिदानं कुरु, दीक्षस्व—यागं कुरु, तपः तप्यस्व—संपादय,  
संत्यज—प्रव्रज इत्येवंपराः ग्रन्थाः—वेदशास्त्रलक्षणाः कैश्चिन्मेधाविभिः  
भेदाशब्दपरिश्रमकवित्ववञ्चनाचातुरीसाहसादिभ्यः कृताः ॥ १६ ॥

\* एवं यत्नं वैदिककर्मणि फलव्यभिचारदर्शनात् सर्वत्रापि वैदिकेन फलप्रसक्ति-  
रित्याह—दानसंवनना इत्यादिना—गो. † संत्यज—अर्थवणादीन् सम्यक् त्यज—गो.  
संत्यज—इत्येते ग्रन्था इत्यन्वयः ।

स नास्ति\*पर<sup>१</sup>मित्येव कुरु बुद्धिं, महामते !

प्रत्यक्षं यत्तदातिष्ठ परोक्षं पृष्ठतः कुरु ॥ १७ ॥

अतः—हे महामते ! स त्वं परं—अर्थपुरुषार्थात् परं—  
परलोकप्रयोजनं किञ्चित् प्रयोजनकं किञ्चित् धर्म इति नास्त्येवेति  
बुद्धिं कुरु । मथितसिद्धान्तमाह—प्रत्यक्षमित्यादि । प्रत्यक्षानु-  
भवसिद्धं यत् सुखसाधनं तदेवानुतिष्ठ । परोक्षं—सुखसाधनकल्पितं  
धर्मं पृष्ठतः कुरु—त्यज ॥ १७ ॥

† सतां बुद्धिं पुरस्कृत्य सर्वलोकनिदर्शिनीम् ।

राज्यं त्वं प्रतिगृहीष्व भरतेन प्रसादितः ॥ १८ ॥

इत्यार्षे श्रीमद्रामायणे वाल्मीकीये अयोध्याकाण्डे अष्टोत्तरशततमः सर्गः

सतां—प्रत्यक्षसिद्धसत्यार्थवादिनां सर्वलोकनिदर्शिनी—  
सर्वलोकसंवादयित्रीं बुद्धिं पुरस्कृत्य राज्यं प्रतिगृहीष्व । दया(१८)-  
मानः सर्गः ॥ १८ ॥

इति श्रीमद्रामायणामृतकतकटीकायां अयोध्याकाण्डे अष्टोत्तरशततमः सर्गः

\* परं—परलोकानुभाव्यम्—गो. एतत् परं नास्तीति बुद्धिं कुर्वित्यन्वयः ।  
† तां बुद्धिं—प्रत्यक्षादन्यत्रास्तीति बुद्धिं—गो. स इति पृथक्पदं त्वमित्यनेनान्वेति ।

१ गित्येतत्—ऊ.

नवोत्तरशततमः सर्गः

[ जाबालिवचननिराकरणम् ]

जाबालेस्तु वचः श्रुत्वा रामः \*<sup>१</sup> सत्यपराक्रमः ।

उवाच परया<sup>२</sup> सूक्तया बुद्ध्या विप्रतिपन्नया ॥ १ ॥

एवं जाबालोक्तं भगवान् रामः पृष्ठीकरोति । जाबालेरित्यादि ।

सत्यः—सत्यमूलः सत्यप्रधानः पराक्रमः—प्रतापः यस्य स तथा । इदं साभिप्रायं विशेषणं वक्ष्यमाणार्थम् । विप्रतिपन्नया—जाबालोक्तार्थे प्रतिपत्तिरहितया बुद्ध्या युक्तः सन् सूक्तया—वेदशास्त्रलक्षणमुवचना बलम्बनेन उवाच ॥ १ ॥

भवान् † मे प्रियकामार्थं वचनं यदिहोक्तवान् ।

अकार्यं कार्यसङ्काशं अपथ्यं ‡ पथ्य<sup>३</sup>सन्निभम् ॥ २ ॥

प्रियकामार्थं—प्रीतिहेतुकामभोगसंपादनार्थमित्यर्थः । अकार्यं—परमार्थतया कर्तुमनुचितं, पामरदृशा कार्यसङ्काशं—प्रमाणाभासोपपत्तिमत्त्वात् कार्यवत् भासमानम् । तथाऽपि ॥ २ ॥

§ निर्मर्यादस्तु पुरुषः पापाचारसमन्वितः ।

मानं न लभते सद्भिः ॥ भिन्नचारित्रदर्शनः ॥ ३ ॥

\* सत्यात्मनां—सत्यबुद्धीनाम् । भक्त्या—वैदिकधर्मश्रद्धया अविपन्नया—जाबालिवचनैः सांष्ट्रिकैरप्यचलितया—गो. † प्रियकामार्थं—अनुवर्तनार्थमिति भावः । अत्र उत्तरार्थे तदिति पूरणीयम् । ‡ पथ्यसम्मितं—पथ्यवदवभासमानम्—गो. § एवं वचनं दूषितं, अथ वक्तारं दूषयति—निर्मर्याद इत्यादिना—गो. ॥ दर्शने—मतं वेदविहिताय भिन्नाचारप्रतिपादकमतप्रवर्तक इत्यर्थः । एवंभूतः पुरुषः सत्सु मानं—पूजां न लभते—गो.

<sup>१</sup> सत्यात्मनां वरः—ङ. <sup>२</sup> भक्त्या स्वबुद्ध्या चाविपन्नया—ङ. <sup>३</sup> सम्मितम्—ङ.

निर्मर्यादः—वेदशास्त्रमर्यादालङ्घी । अत एव कामकारात् पापाचारसमन्वितः, अत एव भिन्नचारित्रदर्शनः—साधुसम्मत-चारित्रप्रतिपादकशास्त्रात् वेदादिलक्षणात् विपरीतव्यवहारप्रतिपादक-लोकायतशास्त्रप्रसक्तः, अत एव सद्भिः मानं न लभते । ३ ॥

कुलीनमकुलीनं वा वीरं \* पुरुषमानिनम् ।

चारित्रमेव व्याख्याति शुचिं वा यदि वाऽशुचिम् ॥ ४ ॥

इदानीं स्वस्वजातिवर्णाश्रमोचिताचारलक्षणं चारित्रमेव साकल्य-वैकल्यतः पुंसां इहामुत्रसन्मानासन्मानहेतुरित्याह—कुलीनमित्यादि । चारित्रं संपन्नं सत् तद्वन्तं कुलीनं व्यापयति, असंपन्नं सत् अकुलीनम् । तथाऽग्रेऽपि । वीरमिति पदम् । तथा पुरुषमानिनं—मिथ्यावीरपुरुषत्वाभिमानिनमपि व्याख्याति—व्यापयति ॥ ४ ॥

† अनार्यस्त्वार्थसंस्थानः ‡ शौचाद्धीनस्तथा शुचिः ।

लक्षण्यवदलक्षण्यः दुःशीलः शीलवानिव ॥ ५ ॥

अधर्मं धर्मवेपेण <sup>२</sup> यद्यहं लोकसंकरम् ।

अभिपत्स्ये शुभं हित्वा <sup>३</sup> क्रियां विधिविवर्जिताम् ॥ ६ ॥

अस्त्वेवं लोकस्थितिः, किं प्रकृते ? इत्यत्र — अर्थवदनर्थ-त्वद्दर्शनसम्मतं चरित्रं यद्यभिपत्स्ये, तदाऽनर्थमेव सर्वथाऽपि प्राप्ताऽ-

\* पुरुषमानिनं—अतिवीरमित्यर्थः—गो. वस्तुनस्तु अत्रापि वाकारः अध्याहार्यः । वीरं पुरुषमानिनं वा—केवलं तादृशभिमानवन्तं—अवीरमिति यावत्; एतादृशं चारित्रमेव व्याख्याति—इत्यर्थो युक्तः । † एतादृशपुरुषोपदेशश्रवणे स्वस्यानर्थं दर्शयति श्लोक-त्रयेण .....त्वदुक्तमधर्मं धर्मवेपेण—धर्मत्वेन अभिपत्स्ये—स्वीकरीष्यामि यदि, दुर्धृतं मां चेन्नयानः—ज्ञानवान् कः पुरुषः लोके नहुमस्यति—गो. ‡ आर्यसंस्थानः—तत्सदृशः—ति.

<sup>१</sup> संकाशः—ऊ.

<sup>२</sup> यदीमं—ऊ.

<sup>३</sup> क्रियाविधि—ऊ.



स्मीत्याह—अनार्य इत्यादि । संस्थानं—विशेषः । सदा शुचिरिव—  
शुद्ध इव प्रविभासमानः । लक्षण्यः—लक्षणोपेतः धर्मवेषेण कञ्चुकितः  
अधर्ममहं यदीमं त्वदुपदिष्टं लोकसंस्कारकारकं मार्गमभिपत्स्ये, तदा  
विधिविवर्जितां—श्रुतिस्मृतिविधानरहितां क्रियां—कर्म कृत्वा तत  
एव हेतोः शुभं हित्वा \* अशुभं प्राप्नुयाम् ; 'यः शास्त्रविधिमुत्सृज्य  
वर्तते कामकारतः । न स सिद्धिमवाप्नोति न सुखं न परां गतिम्'  
इत्यादिस्मृतेरित्यर्थः ॥ ६ ॥

कश्चेतयानः पुरुषः कार्याकार्यविचक्षणः ।

<sup>1</sup> बहुमन्येत मां लोके दुर्वृत्तं लोकदूषणम् ॥ ७ ॥

उक्ताशुभप्राप्तिरेव प्रकाश्यते—कश्चेतयान इत्यादि । विद्वान्-  
निति यावत् । लोकदूषणं—परलोकदूषणमार्गावलम्बनम् ॥ ७ ॥

† कस्य <sup>2</sup>यास्याम्यहं <sup>3</sup>वृत्तं केन वा स्वर्गमाप्नुयाम् ।

अनया वर्तमानोऽहं वृत्त्या हीनप्रतिज्ञया ॥ ८ ॥

कस्य यास्याम्यहं वृत्तमिति । त्वदुपदिष्टमार्गावलम्बन इति  
शेषः ; न कस्यापि, केनापीत्यर्थः । अनया—त्वदुपदिष्टया  
अर्थपरयेति यावत् । हीना सत्यपरिपालनविषयिणी प्रतिज्ञा यस्यां  
सा तथा, अनया वृत्त्या ॥ ८ ॥

<sup>4</sup> कामवृत्तोऽन्वयं लोकः कृत्स्नः समुपवर्तते ।

यद्वृत्ताः सन्ति राजानः तद्वृत्ताः सन्ति हि प्रजाः ॥ ९ ॥

\* अशुभं प्राप्नुयामिति शेषः—ति. † न केवलं बहुमानहानिः, परलोक-  
हानिश्चेत्याह—कस्येत्यादिना । अहं हीनप्रतिज्ञया—वनवासप्रतिज्ञारहितया अनया वृत्त्या—  
परोक्षे 'पृष्ठतः कुरु' इति त्वदुक्त्या वृत्त्या वर्तमानः सन् वृत्तं—त्वद्वृत्ताचरणं कस्य  
यास्यामि—आधास्यामि—उपदेक्ष्यामीत्यर्थः । दास्यामीति पाठान्तरम्—गो.

<sup>1</sup> बहुमन्यति—डु. <sup>2</sup> यास्याम्यहं—डु. <sup>3</sup> वृत्ति—डु. <sup>4</sup> कामवृत्तस्त्वयं—डु.

प्रथमतः स्वयमहं कामवृत्तः—यथेष्टचारित्रं संपत्स्ये, अनन्तरं कृत्स्नोऽप्ययं लोकः कामवृत्तः समुपवर्तते—वर्तेतेति यावत् । कुत एवं निर्वन्ध इत्यतः—यद्वृत्ता इत्यादि ॥ ९ ॥

\* सत्यमेवानृशंसं च राजवृत्तं सनातनम् ।

तस्मात् सत्यात्मकं राज्यं सत्ये लोकः प्रतिष्ठितः ॥ १० ॥

यदेवं स्वपरनाशहेतुः त्वदुपदिष्टमार्गः, तस्मादिदं पृष्ठीकृत्य 'तस्मात् शस्त्रं प्रमाणं ते कार्याकार्यव्यवस्थितौ । ज्ञात्वा शास्त्र-विधानोक्तं कर्म कर्तुमिहार्हासि' इत्युपदेशावलम्बनेन शास्त्रीयं सत्यमेव मार्गमेवावस्थापय इत्याह—सत्यमेवेत्यादि । सनातनं—अनादिशास्त्र-सिद्धम् । यस्मात् राज्ञां वृत्तं सत्यात्मकं, तस्मात् तेषां राज्यमपि सत्यात्मकं—सत्यैकप्रतिष्ठमित्यर्थः । न केवलं राज्यमात्रमेवं, अपि तु सर्वोऽपि लोकः सत्ये प्रतिष्ठितः ॥ १० ॥

ऋषयश्चैव देवाश्च सत्यमेव हि मेनिरे† ।

सत्यवादी हि लोकेऽस्मिन् <sup>१</sup> परमं गच्छति क्षयम् ॥ ११ ॥

सत्यमेव हि मेनिर इति । सत्यलोकान्तःसकललोकविजयार्थ-मिति शेषः । क्षयः—निवासः । परमं क्षयं—ब्रह्मलोकमिति यावत् ॥ ११ ॥

उद्विजन्ते‡ यथा सर्पात् नरादनृतवादिनः ।

धर्मः <sup>२</sup> सत्यपरो लोके मूलं <sup>३</sup> सर्वस्य चोच्यते ॥ १२ ॥

सत्यं परं—श्रेष्ठं रूपं यस्य धर्मस्य स तथा ॥ १२ ॥

\* अनृशंसं—भूतानुकम्पाप्रधानं—गो.

† मेनिरे—उत्कृष्टमिति शेषः—गो.

‡ यथा सर्पात्—सर्पादिवं ।

<sup>१</sup> परं गच्छति चा—ङ्.

<sup>२</sup> सत्यं—ङ्.

<sup>३</sup> सर्वस्य—ङ्.

सत्यमेवेश्वरो\* लोके<sup>१</sup> सत्ये<sup>२</sup> पद्मा सदाऽऽश्रिता ।

सत्यमूलानि सर्वाणि सत्यान्नास्ति परं पदम् ॥ १३ ॥

ईश्वर इति । आश्रित इति विपरिणामः । पद्मा—

राजलक्ष्मीः । पदं—शाश्वतपदप्रतिष्ठासाधनमित्यर्थः ॥ १३ ॥

दत्तमिष्टं हुतं चैव तप्तानि च तपांसि च ।

वेदाः सत्यप्रतिष्ठानाः तस्मात् सत्यपरो भवेत् ॥ १४ ॥

सत्यं प्रतिष्ठानं—आधारः येषां ते तथा । सत्यपरः—

सत्यतत्पर इत्यर्थः ॥ १४ ॥

एकः पालयते लोकं एकः पालयते कुलम् ।

मज्जत्येको हि<sup>४</sup> निरये एकः स्वर्गे महीयते ॥ १५ ॥

अथ न केवलमागममात्रात् सत्यपरत्वमेव, अपि तु अनुभवादपीत्याह—एक इत्यादि । एकः पुमान् कृत्स्नं लोकं पालयते । एकस्तु स्वीयं कुलमात्रं पालयते । एतेन पालनसाधनधर्मस्य इह लोके तारतम्यानुभव उक्तः । अथ परलोके तदन्वयव्यतिरेकसाध्य-फलप्रदर्शनं—मज्जतीत्यादि । निरयस्वर्गौ दुःखसुखार्थाश्रयौ ॥ १५ ॥

सोऽहं पितु<sup>५</sup> निर्देशं तु किमर्थं नानुपालये ।

सत्यप्रतिश्रवः सत्यं सत्येन समयी<sup>६</sup> कृतम् ॥ १६ ॥

† नैव लोभान्न मोहाद्वा न चाज्ञानात्तमोऽन्वितः ।

सेतुं सत्यस्य भेत्स्यामि गुरोः सत्यप्रतिश्रवः ॥ १७ ॥

\* ईश्वरः—नियन्ता—व्यवस्थापक इति यावत्—गो. † लोभात्—राज्यलोभात्  
मोहात्—विप्रलम्भवाक्यजनितचित्तविभ्रमात्—गो.

<sup>१</sup> सत्यं—ऊ.

<sup>२</sup> धर्मः—ऊ.

<sup>३</sup> अतिः—ऊ.

<sup>४</sup> नरके—ऊ.

<sup>५</sup> निर्देशं—ऊ.

<sup>६</sup> कृतः—ऊ.

इहाप्युक्तफलपदर्शनं—सोऽहमिति । एवंविवेकवानित्यर्थः ।  
 ननु पितृनियोगस्यासत्यतः कथमनुष्ठेयत्वमित्यतः—सत्येत्यादि ।  
 स्वप्रतिज्ञातसत्यस्यैव प्रतिश्रवः—अङ्गीकारः यस्य स तथा ।  
 समर्थी—सदाचारवान्, तादृशेन राज्ञा सत्यपरिपालनेन हेतुना सत्यमेव  
 कृतं, न तु लोभाद्युपाधिना अकार्षीत् । नापि च तमोऽन्विनः  
 अकार्षीत् । अतः पारमर्थिकस्य गुणोः सत्यस्य सेतुं—मर्यादां  
 सत्यप्रतिश्रवः—‘ वने वत्स्यामि ’ इति कृतसत्यप्रतिश्रववानहं न  
 भेत्स्यामि ॥ १६-१७ ॥

असत्यसन्धस्य सतः \* चलस्यास्थिरचेतसः ।

नैव देवा न पितरः प्रतीच्छन्तीति नः श्रुतम् ॥ १८ ॥

एवं सत्यदृढस्थितौ हेतुमाह—असत्येत्यादि । सतः—  
 संपन्नस्य । प्रतीच्छन्तीति । हव्यकव्यमिति शेषः ॥ १८ ॥

† प्रत्यगात्ममिमं धर्मं सत्यं पश्याम्यहं<sup>१</sup> ध्रुवम् ।

भारः सत्पुरुषा<sup>२</sup>चीर्णः तदर्थमभि<sup>३</sup>नन्द्यते ॥ १९ ॥

प्रत्यगात्मं—प्रत्यगात्मनि भवं, प्रत्यगित्यव्ययं, विभक्त्यर्थेऽव्ययी-  
 भावः, ‘अनश्च’ इति टच् समासान्तः, स्वप्रतिष्ठितं वनवास-  
 नियोगात्मकं धर्मं सत्यमेव पश्यामि—वास्तवमेव पश्यामि । भारः—  
 गुरुः—महानिति यावत् । सत्पुरुषाचीर्णः, सत्यरूपधर्म इति शेषः ।  
 तदर्थं—तादृशसत्यरूपधर्मसिद्ध्यर्थं योऽसौ अभिनन्द्यते—उप-  
 श्लोक्यते ॥ १९ ॥

\* चलस्य—चलस्वभावस्य—गो. † प्रत्यगात्मं स्वयं पश्यामि, आत्मानं प्रत्यविना-  
 भूतरूपेण प्रवृत्तिं पश्यामि इत्यर्थः । सत्पुरुषाचीर्णः—सत्पुरुषैराचरितः—संपादित इति यावत्,  
 भारः—जटावक्त्रादिभारः तदर्थं—सत्यरूपधर्मार्थं अभिमन्यते—अभिमतो भवति—गो.

<sup>१</sup> स्वयं—ङ.

<sup>२</sup> कीर्णः—क.

<sup>३</sup> मन्द्यते—ङ.

\* क्षात्रं धर्ममहं त्यक्ष्ये ह्यधर्मं धर्मसंहितम् ।

क्षुद्रैर्नृशंसैर्लुब्धैश्च सेवितं पापकर्मभिः ॥ २० ॥

ननु स्वधर्मः किमिति नाभिनन्द्यते राज्यपरिगलनात्मा ?  
इत्यत्राह—क्षात्रमित्यादि । धर्मसंहितं—धर्मयुक्तवत् प्रतिभातः  
वस्तुतो ह्यधर्मभूतो यः क्षात्रधर्मः, तद्वशं क्षुद्रादिभिः सेवितं त्वहं  
त्यक्ष्ये, अपि तु शुद्धमेव क्षात्रधर्मं सेविष्य इत्यर्थः ॥ २० ॥

† कायेन कुरुते पापं मनसा संप्रधार्यते ।

अनृतं जिह्वया चाह त्रिविधं कर्म पातकम् ॥ २१ ॥

इदानीं वाचिकपापप्रसङ्गात् क्षात्रधर्मो नाश्रीयते इत्याशयेन  
पापभेदत्रैविध्यमुपन्यस्यति—कायेनेत्यादि । कायेन हत्यादिलक्षणं  
किय.पापं कुरुते । परदाराद्यभिध्यानरूपं पापं मनसा संप्रधार्यते—  
साध्यत इति यावत् । अनृतं जिह्वया साध्यते । उक्तरूपमिदं  
पातकं कर्म एवं त्रिविधं भवति ॥ २१ ॥

भूमिः ‡ कीर्तिर्यशो लक्ष्मीः पुरुषं प्रार्थयन्ति हि ।

² सत्यं समनुवर्तन्ते सत्यमेव भजेत्ततः ॥ २२ ॥

अथ सत्यस्य सर्वार्थसाधनत्वोपदेशः—भूमिरित्यादि । प्रार्थ-  
यन्तीति । सत्यवन्तमिति शेषः । यदेवं तत् सत्यमेव भजेत् ॥ २२ ॥

\* अधर्मः । चतुर्धर्मलेशयुक्तक्षत्रियधर्मं अहं त्यक्ष्य इत्यर्थः—गो. ईदृशं क्षात्रधर्म-  
पित्राद्याभजेन राज्यारणरूपं—ति. † अस्य पापस्य शरीरसाध्यत्वेऽपि वाचिकवाचिक-  
मानसिकसकलपापप्रसक्तिरित्याह—कायेनेति—ति. ‡ कीर्तिः—वितरणजनिता प्रथा ।  
यशः—पौरुषनिबन्धनम् । अनुपपद्यन्ति—अनुसृत्य पश्यन्ति—अनुवर्तन्तीति  
यावत्—गो.

¹ संप्रधार्य च—छ. ² स्वर्गस्थं चानुपश्यन्ति, स्वर्गस्थं चानुवर्तन्ति—छ.



\* श्रेष्ठं ह्यनार्यमेव स्यात् यत् भवानवधार्य माम् ।

आह युक्तिकरैर्वाक्यैः इदं भद्रं कुरुष्व ह ॥ २३ ॥

एतावतोक्तं जाबालवचःपृष्ठीकारमुपसंहरति—श्रेष्ठमित्यादि ।  
यत् भवान् मामवधार्य—लक्ष्यीकृत्य युक्तिकरैः—युक्त्यैव केवलं करणं—  
संपादनं येषां तानि तथा, तादृशैर्वाक्यैः—वचेर्ष्यत्, ततः कुत्ववृद्धी,  
वचनैः इदं भद्रं वाक्यस्वीकाररूपं कुरुष्वेति श्रेष्ठं हि—श्रेष्ठमिवाह,  
इदं अनार्य—अनार्यमेव स्यात्—भवेत् ॥ २३ ॥

† कथं ह्यहं प्रतिज्ञाय वनवासमिमं <sup>1</sup>गुरोः ।

भरतस्य करिष्यामि वचो हित्वा गुरोर्वचः ॥ २४ ॥

तदेव प्रकाश्यते—कथमित्यादि । गुरोः वनवासं, गुरोर्वच  
इत्यन्वयः ॥ २४ ॥

‡ स्थिरा मया प्रतिज्ञाता प्रतिज्ञा गुरुसन्निधौ ।

<sup>2</sup>नाप्रहृष्टा च सा देवी कैकेयी चाभवत्तदा ॥ २५ ॥

नाप्रहृष्टा—प्रहृष्टेति यावत्, परिपालन इत्यर्थः ॥ २५ ॥

वनवासं वसन्नेव शुचिर्नियतभोजनः ।

मूलपुष्पफलैः पुण्यैः <sup>3</sup>पितृन् देवांश्च तर्पयन् ॥ २६ ॥

सन्तुष्टपञ्चवर्गोऽहं लोकयात्रां प्रवाहये ।

अकुहः श्रद्धानः सन् कार्याकार्यविचक्षणः ॥ २७ ॥

\* श्रेष्ठमिति अवधार्य—निश्चित्य इदं भद्रं कुरुष्वेति भवान् युक्तिकरैः वाक्यैः  
यदाह तदनार्यमेव स्यात्—गो. अवधार्य—युक्त्येन निश्चित्य—ति. † गुरोः—  
पितुः वनवासं प्रतिज्ञाय, तस्य गुरो. वचः हित्वा भरतस्य वचः कथं करिष्यामि ।  
‡ मया स्थिरा—दृढा प्रतिज्ञा प्रतिज्ञाता—कृता, पाकं पचतीतिवत् ।

<sup>1</sup> गुरो—कु.

<sup>2</sup> प्रहृष्टमाणा—कु.

<sup>3</sup> पितृदेवांश्च—कु.

पञ्चवर्गः—पञ्चेन्द्रियवर्गः । लोकयात्रा—लोकसामान्यप्राप्ता  
यात्रा—व्यवहारः—देहरक्षेत्यर्थः । अकुहः—अकुहबुद्धिः । श्रद्धानः—  
आस्तिक इति यावत् ॥ २७ ॥

\* कर्मभूमिमिमां प्राप्य कर्तव्यं कर्म यच्छुभम् ।

अग्निर्वायुश्च सोमश्च कर्मणां फलभागिनः ॥ २८ ॥

कर्मभूमिमिमां प्राप्य स्थितेन मया यत् शुभं कर्म, तदेव  
कर्तव्यम् । कर्मणां—स्वकृतपुण्यकर्मणां फलभागिनः—अग्न्यादिपदं  
प्राप्येति शेषः । तथात्वं—‘अग्निर्वा अकामयत । अन्नादो  
देवानां स्याम्’ इत्यादिश्रुतिप्रसिद्धम् ॥ २८ ॥

शतं क्रतूनामाहृत्य† देवराट् त्रिदिवं गतः ।

तपांस्युग्राणि चास्थाय दिवं प्राप्ता महर्षयः ॥ २९ ॥

अमृष्यमाणः पुनरुग्रतेजसा

निशम्य तन्नास्तिकवाक्यहेतुम् ।

अथाब्रवीत् नृपतेस्तनूजः

‡ विगर्हमाणो वचनानि तस्य ॥ ३० ॥

नास्तिकवाक्यहेतुं—नास्ति परलोक इति वचनोपपादकं ‘यदि  
भुक्तमिहान्येन’ इत्याद्युक्तशुण्कतर्करूपमित्यर्थः, तममृष्यमाणः ।  
तस्येति । जाबालस्येत्यर्थः ॥ ३० ॥

\* अष्टकोदाहरणेन वैदिककर्मणां निष्फलत्वं यदुक्तं तत्र परिहारमाह—कर्मभूमि-  
मित्यादिना । यच्छुभं कर्म तत् कर्तव्यं, जनैरात शेषः । तत्र फलवदनुष्ठानं  
दर्शयत—अक्षिपत्यादि । कर्मणां कर्मभू-कृतस्वकर्मणां फलभागिनः—  
अग्निर्वादिफल प्राप्तवन्तः—गो. † भावफलाववक्ष्या देवराडिति निर्देशः । व्यासः  
वेदान् विभक्तवान्नातिवत् । वेदावभागकरणानन्तरं हि व्यासनामप्राप्तिः ।

‡ विगर्हमाणः—मनसि विगर्हमाणः—गो.

<sup>1</sup> गामिनः—ङ.

<sup>2</sup> हेतुवाक्यम्—ङ.

सत्यं च धर्मं च पराक्रमं च  
भूतानुकम्पां प्रियवादितां च ।

द्विजातिदेवातिथिपूजनं च

पन्थानमाहुस्त्रिदिवस्य सन्तः ॥ ३१ ॥

सन्त आहुरिति । विशिष्य क्षत्रियस्येति द्रष्टव्यम् ॥ ३१ ॥

\* तेनैवमाज्ञाय यथावदर्थं

एकोदयं संप्रतिपद्य विप्राः ।

धर्मं चरन्तः सकलं यथावत्

काङ्क्षन्ति लोकागममप्रमत्ताः ॥ ३२ ॥

तेनेत्यादि । एवमुक्तरूपेण तेन पथैव एकोदयं—मुख्यफलं यथावदर्थं—परमार्थं मोक्षरूपं पुरुषार्थं प्राप्यं आज्ञाय—ज्ञात्वा तमेव धर्ममार्गं संप्रतिपद्य—परिगृह्य धर्मं चरन्तः अप्रमत्ता विप्राः सकलं यथावत्—परमार्थं लोकागमं—सालोक्यादिसायुज्यान्ताशेषमुक्तिप्राप्तिं काङ्क्षन्ति ॥ ३२ ॥

निन्दाम्यहं कर्म कृतं पितुस्तत्

<sup>१</sup> यत्त्वामगृह्णात् <sup>२</sup> विषमस्थबुद्धिम् ।

बुध्याऽनयैवंविधया चरन्तं

सुनास्तिकं धर्मपथादपेतम् ॥ ३३ ॥

\* तेन हेतुना विप्राः एवमर्थं यथावत् आज्ञाय—ज्ञात्वा एकोदयं संप्रतिपद्य—एक-  
कण्ठ्यं प्राप्य सकल धर्म—स्वस्ववर्णाश्रमोचितधर्मं अप्रमत्ताः—सावधानाः यथावत्  
चरन्तः—अनुनिष्ठन्तः लोकागमं—स्वर्गादिलोकप्राप्तिं काङ्क्षन्ति—गो. <sup>†</sup> विषमस्थ-  
बुद्धि—अवैदिकमार्गेनिष्ठातुद्धि..... निन्दामि—वैदिककर्मभ्यो बहिष्करोमि—गो.  
वस्तुतस्तु—भवान्नात्र निन्द्यः, भवन्तं मन्त्रित्वे पुरोहितत्वे चागृह्णात् खलु दशरथः,  
तत्कर्मैव निन्द्य इति नमोक्तिरियम् ।

<sup>१</sup> यस्त्वा—ङ्.

<sup>२</sup> विषय—ङ्.

विषमस्थबुद्धि—दुर्मार्गप्रतिष्ठितबुद्धिं त्वां अगृह्णात्—याजकत्वेन पर्यगृह्णादिति यत्, तत् पितुः कर्म निन्दामि, अपि चार्थः परिगृहीतवानिति शोचामीत्यर्थः । विषमस्थबुद्धित्वमेव स्पष्टीक्रियते—बुद्ध्येत्यादि । एवंविधयाऽनया बुद्ध्या चरन्तं लोकनाशाय मञ्चान्तं उच्यमानविशेषणं त्वां पर्यगृह्णादिति पूर्वेण सम्बन्धः ॥ ३३ ॥

\* यथा हि चोरः स तथा हि बुद्धः

तथागतं नास्तिकमत्र विद्धि ।

तस्माद्धि यः शक्यतमः प्रजानां

<sup>1</sup> न नास्तिकेनाभिमुखो बुधः स्यात् ॥ ३४ ॥

अथ अतिकोपात् नास्तिकोऽपि बौद्धवद्दण्डार्हो राज्य इत्याह—यथा हीत्यादि । यथा हि चोरो दण्ड्यः प्रभिद्धः, बुद्धोऽपि तथा दण्ड्यः प्रसिद्धः । नास्तिकं चार्वाकमपि अत्र—वेदमार्गविषये तथागतमेव विद्धि, तेनापि वेदप्रामाण्यं <sup>१</sup> स्वीक्रियते, तथा नास्तिकेनापीति । तस्माद्धि—तत् एव हेतोः प्रजानां अनुग्रहाय राज्ञा चोरवदेव दण्डयितुं शक्यतमः, द्विजोऽपीति शेषः । ततश्च 'कथाऽपि खलु पापानां अलमश्रेयसे यतः' इतिन्यायेन बुधः—विद्वान् नास्तिकेनाभिमुखो न स्यात् । एवञ्च दण्डाशक्तैर्ब्राह्मणैः नास्तिकः संभाषणीयो न भवतीत्युक्तं भवति ॥ ३४ ॥

\* यथा हि चोरः प्रजानां बाध्यं धनं अपहरति, तथा केवलबुद्धिवादरतोऽपि जनानां उत्तमसंस्कारादिरूपं आन्तरं धनं अपहरति । अतः तादृशः बुद्धिवादरतः शून्यवादी यावच्छक्त दूरतः परिहरणीय इत्यर्थः । अधिकं रामायणभूमिकायां स्पष्टीभविष्यति ।

\*<sup>1</sup> त्वत्तो जनाः पूर्वतरे <sup>2</sup> द्विजाश्च  
शुभानि कर्माणि बहूनि चक्रुः ।

† <sup>3</sup> छित्त्वाऽऽसतेमं च परं च लोकं

तस्मात् द्विजाः स्वस्तिं कृतं हुतं च ॥ ३५ ॥

अथ सर्वात्मना तिरस्करोति—त्वत्त इत्यादि । अन्य  
इत्यध्याहार्यः । त्वत्तोऽन्ये ये द्विजा जनाः पूर्वतरे—पराः श्रेष्ठाः  
बहूनि शुभानि कर्माणि चक्रुः, त एते इमं च परं च लोकं छित्त्वा  
आसत—आसेर्लङ्, स्थितवन्त इति यावत् । तस्मात् अद्यापि  
द्विजाः स्वस्ति—अहिंसासत्यादिकं, हुतं—यज्ञादिकं, कृतं—  
परोपकारादिलक्षणं धर्मं च कुर्वते, वेदप्रामाण्यात् ॥ ३५ ॥

धर्मे रताः सत्पुरुषैः समेताः

तेजस्विनो दान<sup>4</sup>गुणाः प्रधानाः ।

अहिंसका वीतमलाश्च लोके

भवन्ति पूज्या मुनयः प्रधानाः ॥ ३६ ॥

यस्मादेवं तस्मात् धर्मरतत्वादिस्वभाववन्तः प्रधानाः—श्रेष्ठा  
वसिष्ठाद्या मुनय एव लोके अस्मदादिभिः पूज्याः, न त्वादृशा  
इत्यर्थः ॥ ३६ ॥

\* त्वत्तः पूर्वतरे—पुरातनाश्च वराश्च—ज्ञानतपःश्रेष्ठाश्च जनाः बहूनि शुभानि  
कर्माणि चक्रुः । ते इमं परं च लोकं जित्वा सदा वर्तन्त इति शेषः । सदा वर्तमानत्वं  
च ग्रहनक्षत्रादिरूपेण दृश्यमानत्वात्, ‘सुकृतां वा एतानि ज्योतीषि यन्नक्षत्राणि’ इति  
श्रुतेः । तस्मात् कर्मानुष्ठानस्य ऐहिकामुष्मिकसकलफलसाधनत्वात् द्विजाः  
स्वस्ति—मङ्गलात्मकं कर्म हुतं—यज्ञादि कृतं च—तपोदानादिकं च कुर्वन्तीति  
शेषः—गो. † इमं लोकं परं च लोकं छित्त्वा—ऐहिकामुष्मिकफलकामनां त्यक्त्वाऽपि—ति.

<sup>1</sup> वृत्ताः पराः—ऊ. <sup>2</sup> वराश्च ऊ, जनाश्च—झ. <sup>3</sup> छित्त्वा सदेमं—ऊ,  
जित्वा सदेमं—झ. <sup>4</sup> गुण—ऊ.



इति ब्रुवन्तं वचनं <sup>१</sup>सरोषं

रामं महात्मानमदीनसत्त्वम् ।

उवाच <sup>\*२</sup>तथ्यं पुनरास्तिकं च

सत्यं वचः सानुनयं च विप्रः ॥ ३७ ॥

एवं धिक्कृतो जाबालिः स्वविषयं कोपं रामस्य शमयति—  
इति ब्रुवन्तमित्यादि । तथ्यं—परमार्थम् । विप्रः—जाबालिः ॥ ३७ ॥

† न नास्तिकानां वचनं ब्रवीम्यहं

<sup>३</sup>न नास्तिकोऽहं न च नास्ति किञ्चन ।

‡ समीक्ष्य कालं पुनरास्तिकोऽभवं

भवेय काले पुनरेव नास्तिकः ॥ ३८ ॥

नास्तिकानां वचनमहं न ब्रवीमि, निर्निमित्तमिति शेषः ।  
न च नास्ति किञ्चनेति । मे प्रयोजनं नास्तिकवादेनेति शेषः ।  
कथमेवं प्रत्यक्षापलाप इत्यत्राह—समीक्ष्येत्यादि । कालं समीक्ष्येति ।

\* तथ्यं—यथार्थं, सत्यं—सद्भयो हितम्—गो. † धर्मसंकटे प्राप्ते सर्वमतज्ञेन  
विदुषा यत्किञ्चिन्मतमवलम्ब्यापि तस्य परिहरणीयत्वाद् महतो राज्यस्यानायकत्वरूपसंकट-  
परिहाराय त्वां निवर्तयितुं मया नास्तिकमुपन्यस्तं, न त्वहं वस्तुतो नास्तिक इत्याह—  
न नास्तिकानामित्यादिना । किञ्चन—परलोकादिकं नास्तीति न—अस्त्येव ।  
समीक्ष्य कालं पुनरास्तिकोऽभवं—यदा वादिनाऽन्येन नास्तिकमतमवलम्ब्यते तं कालं  
समीक्ष्य अहं पुनरास्तिकमतावलम्ब्यभवम् । अन्यैः वादिभिः नास्तिकमतमवलम्ब्य  
कुतकौद्धाटने तदानीमहमेव त्वदुक्तरीत्या शतशस्तत्त्वपटनमकार्षमित्यर्थः । तर्हीदानीं  
नास्तिकमतं कुतोऽवलम्बितवानसीत्यत्राह—भवेय काले पुनरेव नास्तिक इति । काले—  
धर्मसंकटकाले—गो. ‡ प्रमाणानुगुणत्वाद् पुरुषव्यापारस्य तत्तत्प्रमाणप्रवृत्तिकालानुगुणं  
आस्तिकत्वननास्तिकत्वादिकं वर्तत एवेत्याशयः । अधिक अन्यत्र ॥

<sup>१</sup>सदोषं—च.

<sup>२</sup>तथ्यं—च.

<sup>३</sup>न नास्तिकोऽहं—ऊ.

पारलौकिकव्यवहारकालं समीक्ष्येत्यर्थः । काल इति । परलोका-  
विरोधिलौकिकव्यवहारप्रयोजनकाल इत्यर्थः ॥ ३८ ॥

स चापि कालोऽयमुपागतः शनैः

यथा मया नास्तिकवागुदीरिता ।

\* निवर्तनार्थं तव, राम ! कारणात्

प्रसादनार्थं च मयैतदीरितम् ॥ ३९ ॥

इत्यार्षे श्रीमद्रामायणे वाल्मीकीये अयोध्याकाण्डे नवोत्तरशततमः सर्गः

स चापि काल इति । लौकिकव्यवहारप्रयोजन इत्यर्थः ।  
किं तल्लौकिकं प्रयोजनमित्यत्र—निवर्तनार्थमित्यादि । हे राम !  
तव निवर्तनप्रयोजनमुद्दिश्य तस्य कारणात् तव प्रसादनार्थं च  
मयैतन्नास्तिकवचनमीरितमित्यर्थः । देव(४३)मानः (?) सर्गः ॥ ३९ ॥

इति श्रीमद्रामायणामृतकतकटीकायां अयोध्याकाण्डे नवोत्तरशततमः सर्गः

दशोत्तरशततमः सर्गः

[रामसान्त्वनम्]

क्रुद्धमाज्ञाय रामं तु वसिष्ठः प्रत्युवाच ह ।

जाबालिरपि जानीते लोकस्यास्य गतागतिम् ॥ १ ॥

<sup>1</sup> निवर्तयितुकामस्तु त्वामेतद्वाक्यमब्रवीत् ।

\* निवर्तनार्थं ---तव निवृत्तिश्चापनार्थं—तव वेदमार्गादिविचारपरवरय लोकानां  
प्रकटीकरणार्थमित्यर्थः । कारणात्---भरतकारणात् । भरतमुल्लासाय तव प्रसादनार्थं  
चेत्यर्थः—गो. निवर्तनार्थं नास्तिक्यमुक्तम् । अथ तु प्रसादनार्थं एतत्—आस्तिक्य-  
मुक्तमिति वा ॥

<sup>1</sup> निवर्तनार्थं तव तु-ङ्क.

अथ वसिष्ठो भगवान् जाबालिविषयकं रामकोपमुपशमयन्,  
ब्रह्माणमारभ्य प्रवृत्तकुलाचारो ज्येष्ठाभिषेकः ; अतस्त्वयाऽभिषेकः  
स्वीकार्य इति बोधनशेषतया\* भगवन्तमारभ्य कुलक्रमं कथयति ।  
क्रुद्धमित्यादि । अस्य लोकस्येति । आदन्तसंसक्तसोऽसामित्यर्थः ।  
गतागतिमिति । गतिपूर्विका आगतिः—गतागतिः, प्रवृत्तिनिवृत्ति  
इत्यर्थः † ॥ १ ॥

इमां लोकसमुत्पत्तिं, लोकनाथ ! निबोध मे ॥ २ ॥

लोकसमुत्पत्तिं कथयिष्यन् सर्वज्ञो भगवान् वसिष्ठस्तु रामं  
लोकनाथावतारमेव जानानः लोकनाथेति सम्बोधयति । अज्ञास्तु  
तदर्थं सभावार्तिजनेश्वरमिति गृह्णन्ति ॥ २ ॥

सर्वं सलिलमेवासीत् पृथिवी<sup>१</sup> यत्र निर्मिता ।

ततः समभवत् ब्रह्मा स्वयंभूदैवतैः सह ॥ ३ ॥

सर्वं सलिलमेवासीदिति । अहरादौ पूर्वाह्णान्तेऽपहृतस्रोतः-  
पुनस्सर्गकाले सर्व—वैराजत्रिस्रोतोजातं सलिलमेवासीत्—सलिल-  
सत्त्वं भूतविराड्विग्रहब्रह्मात्मकसोपादानात्मनाऽवस्थितमभूत् । यत्र—सलिले  
तस्यैव विराजः—प्रजापतेः—विष्णुकारप्रयोजिका पृथिवी निर्मिता—  
प्रतिष्ठिताऽपि तादृक्सलिलप्रधानविराड्ब्रह्मस्वरूपैवामूदित्यर्थः । ‘सहस्र-  
युगपर्यन्तमहर्षद्ब्रह्मणो विदुः । रात्रिं युगसहस्रान्तां तेऽहोरात्रविदो  
जनाः’ इतिन्यायेन कालात्मकेन सम्राजस्तावद्रात्रिजालक्षणानन्तरं  
चिदाकाशमयो भगवान् स्वयंभूः स्वेच्छया स्वभूमिभ्युद्गहेषु सन्निधानवान्

\* कुलमाहात्म्यस्मारणेन मनःप्रसादनार्थं च—इत्यप्युच्यते । † गतं—  
गमनं—परलोकप्राप्तिं तत इहागतिं च—गो.

<sup>१</sup> तथ—इ.

ब्रह्मा—हिरण्यगर्भः, वयमस्मत्स्थूलदेह इव 'अग्निर्वाग्भूत्वा मुखं प्राविशत्' इति, 'वायुः प्राणो भूत्वा नासिके प्राविशत्' इत्याद्युपदिष्टभूमविराट्पुरुषाधिष्ठात्र्यग्न्यादिदैवतैस्सह विराडात्मना सम-भवत्—तद्रूपग्रहमनुगृह्णाति स्म ॥ ३ ॥

स वराहस्ततो भूत्वा प्रोज्जहार वसुन्धराम् ।

असृजच्च जगत्सर्वं सह पुत्रैः कृतात्मभिः ॥ ४ ॥

अथ विराडुपग्रहः स भगवान् ब्रह्मा वराहः—स्वपरमूर्तिपृथिवी-तत्त्वप्रधानधरणीवराहविष्ण्वात्मकः सन् वसुन्धरां प्रोज्जहार—उद्धृतवान् । कृतात्मभिः पुत्रैः निजानुग्रहसंप्राप्तसृष्ट्यादिशक्तिमद्भिः सप्तर्षिदक्षादिभिः पुत्रैः सह यथायोगं सर्वं जगदसृजत् । तथा हि—'महर्षयः सप्त पूर्वे चत्वारो मनवस्तथा । मद्भावा मानसा जाताः येषां लोक इमाः प्रजाः' इति ॥ ४ ॥

\* आकाशप्रभवो ब्रह्मा शाश्वतो नित्य अव्ययः ।

तस्मान्मरीचिः संजज्ञे मरीचिः कश्यपः सुतः ॥ ५ ॥

अथ यो भगवान् ब्रह्मा विराडुपग्रहमाविश्य तत्स्थमर्त्यसर्व-स्रोतांभ्यसृजत् सोऽसौ स्वयंभूःपि किमात्मना सर्वादौ स्वयमेव वा भवतीत्यत्राह—आकाशप्रभव इत्यादि । स्वराडान्तरभूमविग्रहभूमहृदय-हेमकोशान्तरा<sup>१</sup>काशात्मना शुद्धब्रह्मश्रीहिरण्यगर्भात्मना प्राभवदित्यर्थः । तथा हि 'हिरण्यगर्भः समवर्तताग्रे' इत्यादि । सोऽसौ भगवान् सर्वसंसारसाक्षात्पञ्चकृत्यप्रवर्तकत्वात् शाश्वतः—नित्यजाग्रन्निस्तुला-

\* आकाशशब्दः परब्रह्मपरः । इत्थमेव 'अव्यक्तप्रभवो ब्रह्मा' इति बाल-काण्डोक्तमपि—गो.

<sup>१</sup> काशशुद्ध-ट.

विकसहजसमग्रभूमविवैश्वर्यानन्तशक्तित्वात् वैराजसकलसंहारोपादानादि-  
 स्वभावोऽपि स्वयं शाश्वतो भवति—सततोदितैकरूपो भवति । तथा  
 नित्यश्च भवति—सकलसंसारसाक्षादनित्यत्वसाधकभूमसम्राडात्मत्वात्  
 स्वस्यानित्यत्वसाधकवस्त्वन्तराभावात् स्वयं नित्यः । स्वसंपादितकाल-  
 त्रयाननुयायिसंमारे स्वयमेक एव सर्वकालानुभूतः । तथा अव्ययः—  
 विविधं विकारं षड्भावलक्षणमयमाने सर्वस्मिन्नपि संसार स्वयमेक  
 एवाविकारः सकलविकारोत्पत्तिज्ञसिसाक्षात्साधकनित्यजाग्रदुमलिङ्ग-  
 ज्योतिरात्मकत्वात् । एवंस्वभावात्तस्मात् भगवतः भूमविराडुपग्रहप्रधानात्  
 मरीचिः—सप्तर्षिलक्षणभगवत्प्रधानपुत्रेषु एकः मरीचिः । तथा  
 हि—‘सप्तर्षयो मरीच्यत्रिमुखाः’ इति । मरीचिकश्चपविवस्वन्तः  
 क्रमात् भगवतः पुत्रपौत्रप्रपौत्ररूपाः । मनुपर्यन्तास्तु मरीच्या-  
 द्युपहितब्रह्मणः मानसपुत्राः । तथा प्रागेवोक्तं—‘महर्षयः सप्त’  
 इत्यदिश्लोकेन ॥ ५ ॥

\* विवस्वान् कश्यपात् जज्ञे मनुर्वैवस्वतः <sup>१</sup>सुतः ।

<sup>२</sup>स तु प्रजापतिः पूर्वं इक्ष्वाकुस्तु मनोः सुतः ॥ ६ ॥

<sup>३</sup>तस्येयं प्रथमं दत्ता समृद्धा मनुना मही ।

तमिक्ष्वाकुमयोध्यायां राजानं विद्धि पूर्वकम् ॥ ७ ॥

स मनुस्तु प्रजापतिः—रेतोमूलमर्त्यप्रजासर्गाधिकारी ।  
 तेन स्वरेतसा प्रजाः सृष्टाः । तस्मान्मनोः क्षत्रक्षेत्रे इक्ष्वाकुः ।

\* वैवस्वतः—विवस्वत्सम्बन्धी । तस्येक्ष्वाकुवंशकूटस्थत्वं च दर्शयति—स  
 त्वित्यादिना । ‘मनुना मानवेन्द्रेण या पुरी निर्मिता स्वयम्’ (बाल. ५-६) इति  
 तस्यायोध्यानिर्मातृत्वोक्तिः—गो.

<sup>१</sup>स्मृतः—छ, स्वयम्—च. <sup>२</sup>एतदर्थस्थाने—स तु प्रजापतिः पूर्वं इक्ष्वाकूणां  
 महात्मनाम् । जजनाङ्गिरसं ब्रह्मा प्रचेत्समथाङ्गिराः । मनुः प्रचेत्सः पुत्रः इक्ष्वाकुस्तु  
 मनोः सुतः—इत्यर्थत्रयम्—छ. <sup>३</sup>तस्येयं—छ.



सोऽसौ साक्षत् क्षत्रियः । अस्थ चतुस्समुद्रवसना इयं मही—सर्वाऽपि  
भूमिरित्यर्थः । दत्ता, पित्रा मनुनेति शेषः ॥ ६-७ ॥

इक्ष्वाकोस्तु सुतः श्रीमान् कुक्षिरित्येव <sup>१</sup>विश्रुतः ।

कुक्षेरथात्मजो <sup>२</sup>वीरः विकुक्षिरुदपद्यत ॥ ८ ॥

विश्रुतः—प्रसिद्धः ॥ ८ ॥

विकुक्षेस्तु महातेजाः बाणः पुत्रः प्रतापवान् ।

बाणस्य च महाबाहुः अनरण्यो <sup>३</sup>महायशाः ॥ ९ ॥

<sup>४</sup>नानावृष्टिः बभूवास्मिन् न दुर्भिक्षं सतां वरे ।

अनरण्ये महाराजे तस्करो <sup>५</sup>वाऽपि कश्चन ॥ १० ॥

सतां वरे—श्रेष्ठ अनरण्ये महाराजे राज्यं कुर्वाणे सति  
अनावृष्टिः, दुर्भिक्षं, तन्मूलः कश्चन तस्करोऽपि न बभूव ॥ १० ॥

अनरण्यान्महा<sup>६</sup>बाहुः पृथू राजा बभूव ह ।

तस्मात् पृथोर्महा<sup>७</sup>तेजाः त्रिशङ्कुरुदपद्यत ॥ ११ ॥

स सत्यवचना<sup>८</sup>द्वीरः सशरीरो दिवं गतः ।

त्रिशङ्कोरभवत् सूनुः धुन्धुमारो महायशाः ॥ १२ ॥

\* <sup>९</sup>धुन्धुमारान्महातेजाः युवनाश्वो व्यजायत ।

युवनाश्वसुतः श्रीमान् मान्धाता समपद्यत ॥ १३ ॥

\* युवनाश्व एव महातेजःप्रभावेन महाबलधुन्धुनामकासुरमारणात् धुन्धुमारसंज्ञा-  
मलभतेत्यर्थः—नो. (धुन्धुमारो महातेजाः—इति पाठः) त्रिशङ्कुसुतो युवनाश्वः इत्यन्यत्र  
श्रूयमाणं कल्पान्तरविषयम् । यद्वा त्रिशङ्कोः सूनुरित्यत्र तत्पौत्र इत्यर्थः इति केचित् ।

<sup>१</sup> नः श्रुतम्—ङ.

<sup>२</sup> वीर—च.

<sup>३</sup> महातेजाः—च.

<sup>४</sup> न चावृष्टिः—ङ.

<sup>५</sup> नापि—ङ.

<sup>६</sup> तेजाः—ङ., राज—च.

<sup>७</sup> राजः—ङ.

<sup>८</sup> द्वीरः—ङ.

<sup>९</sup> धुन्धुमारो महा—ङ.

सः—त्रिशङ्कुः सत्यवचनात् स्वीयात्, भगवतो विश्वामित्रस्य सत्यप्रतिज्ञानाच्चेत्यर्थः । त्रिशङ्कोः धुन्धुमारः, धुन्धुमारात् युवनाश्वः— इत्यादिकाऽहोच्यमानपरंपरावैलक्षण्यम् । अन्यत्र श्रूयमाणं कल्पान्तर-विषयं इति द्रष्टव्यम् ॥ १२-१३ ॥

मान्धातुस्तु <sup>१</sup> महातेजाः सुसन्धिरुदपद्यत ।

सुसन्धेरपि पुत्रौ द्वौ <sup>२</sup> ध्रुवसन्धिः प्रसेनजित् ॥ १४ ॥

यशस्वी <sup>३</sup> ध्रुवसन्धेस्तु भरतो <sup>४</sup> रिपुसूदनः ।

ध्रुवसन्धिः ज्येष्ठः । अतस्तत्पुत्रावलम्बनेन अयोध्याराजपरं-परोच्यते—ध्रुवसन्धेस्तु भरत इति ॥ १४ ॥

भरतात्तु <sup>५</sup> महाबाहोः असितो नाम जायत ॥ १५ ॥

यस्यैते \* प्रतिराजानः उदपद्यन्त शत्रवः ।

हैहयास्तालजङ्घाश्च शूराश्च <sup>६</sup> शशबिन्दवः ॥ १६ ॥

यस्य—असितस्येत्यर्थः । यस्योदपद्यन्त, सोऽभवदित्यन्वयः ॥

तांस्तु सर्वान् प्रतिव्यूह्य युद्धे राजा प्रवासितः ।

स च शैलवरे रम्ये † बभूवाभिरतो मुनिः ॥ १७ ॥

तांस्त्विति । हैहयादिचतुर्विंशशत्रून् युद्धे प्रतिव्यूह्य—प्रति-स्पर्धितया कृतस्वबहुःयूढतयाऽवस्थितोऽपि असौ शत्रुप्राबल्यात् अशक्यार्थधिया प्रवासितः—सञ्ज्ञातप्रवासो बभूव । पुरं च त्यक्त्वा हिमवद्भिर्नि शत्रुजयादिहेतवे तपसे जगामेत्यर्थः । शैलवरः—हिमवान् ॥

\* प्रतिराजानः—सामन्ताः-गो.

† मुनिस्सन्नभिरतो बभूव । अन्यथा

तस्मादपि शैलात् प्रवासयेयुरिति भावः-गो.

<sup>१</sup> सुतः श्रीमान्-ड.

<sup>२</sup> दृढ-ड.

<sup>३</sup> रघुनन्दन-ड.

<sup>४</sup> महाबाहुः-ड.

<sup>५</sup> शशि-ड.

द्वे चास्य भार्ये गर्भिण्यौ बभूवतुरिति \*<sup>१</sup>श्रुतिः ।

<sup>२</sup>तत्र चैका महाभाग भार्गवं देववर्चसम् ॥ १८ ॥

ववन्दे पद्मपत्राक्षी काङ्क्षिणी पुत्रमुत्तमम् ।

तत्र चेत्यादिश्लोकाः बालकाण्डेन गतार्थाः ॥ १८ ॥

एका <sup>३</sup>गर्भविनाशाय सपत्न्यै गरलं ददौ ॥ १९ ॥

भार्गवश्चघवनो <sup>४</sup>नाम हिमवन्तमुपाश्रितः ।

तमृषिं <sup>५</sup>साऽभ्युपासम्य कालिन्दी त्वभ्यवादयत् ॥ २० ॥

स तामभ्यवदत् <sup>६</sup>प्रीतः वरेप्सुं पुत्रजन्मनि ।

पुत्रस्ते भविता, देवि! महात्मा लोकविश्रुतः ॥ २१ ॥

धार्मिकश्च <sup>७</sup>सुशीलश्च वंशकर्ताऽरिबुध्नयः ।

<sup>८</sup>श्रुत्वा प्रदक्षिणं <sup>९</sup>कृत्वा मुनिं <sup>१०</sup>तमनुमान्य च ॥ २२ ॥

पद्मपत्र<sup>११</sup>समानाक्षं पद्मगर्भसमप्रभम् ।

ततः सा गृहमागम्य <sup>१२</sup>पत्नी पुत्रमजायत ॥ २३ ॥

सपत्न्या तु गरस्तस्यै दत्तो गर्भजिघांसया ।

गरेण सह तेनैव <sup>१३</sup>जातः स सगरोऽभवत् ॥ २४ ॥

स राजा सगरो नाम यः समुद्रमखानयत् ।

इष्ट्वा पर्वणि वेगेन त्रासयान इमाः प्रजाः ॥ २५ ॥

अखानयदिति । स्वपुत्रैरिति शेषः । पर्वणि इष्ट्वा—दीक्षितो  
भूत्वा । वेगेन—खननवेगेन । त्रासयानः—उद्वेजयन् ॥ २५ ॥

\* इति श्रुतिरिति । इति प्रसिद्धिरित्यर्थः ॥

<sup>१</sup>श्रुतम्—ङ् <sup>२</sup>अयं श्लोकः—ङ्, पुस्तके कुण्डलितः । <sup>३</sup>पुत्र—ङ्, <sup>४</sup>राम—ङ्,  
<sup>५</sup>समुपागम्य—ङ्, <sup>६</sup>विप्रः—ङ्, <sup>७</sup>सुमीमक्ष—च, <sup>८</sup>कृत्वा—ङ्, <sup>९</sup>स्तुत्वा, दृष्टा—ङ्,  
<sup>१०</sup>तमभिवाच—ङ्, <sup>११</sup>समानाक्षी, विशाखाक्षी—ङ्, <sup>१२</sup>देवी—ङ्, <sup>१३</sup>तस्मात्—च.

असमञ्जस्तु पुत्रोऽभूत् सगरस्येति नः श्रुतम् ।

जीवन्नेव स पित्रा तु निरस्तः \* पापकर्मकृत् ॥ २६ ॥

<sup>१</sup> अंशुमानपि पुत्रोऽभूत् असमञ्जस्य वीर्यवान् ।

दिलीपोंऽशुमतः पुत्रः दिलीपस्य भगीरथः ॥ २७ ॥

भगीरथात् ककुत्स्थश्च काकुत्स्था येन तु स्मृताः ।

काकुत्स्थस्य तु पुत्रोऽभूत् रघुः, येन तु राघवाः ॥ २८ ॥

येन तु स्मृता इति । येन तु कूटस्थेन सर्वे तद्वंश्याः

काकुत्स्थाः स्मृताः, सोऽभूदित्यर्थः । राघवा इति । राघवशब्दवाच्या  
इत्यर्थः ॥ २८ ॥

† रघोस्तु पुत्रस्तेजस्वी प्रवृद्धः पुरुषादकः ।

कल्माषपादः सौदासः इत्येवं प्रथितो भुवि ॥ २९ ॥

रघोस्तु तेजस्वी प्रवृद्धादिनामवत्तया चतुष्पर्यायनामवत्तया

प्रथितः पुत्रोऽभूत् ॥ २९ ॥

‡ कल्माषपादपुत्रोऽभूत् शङ्खणस्त्विति नः श्रुतिः ।

<sup>२</sup> यस्तु तद्वीर्यमासाद्य सहसैन्योऽभ्यनीनशत् ॥ ३० ॥

कल्माषपादस्य पुत्रः शङ्खण इति नः—अस्माकं श्रुतिः—

प्रसिद्धिः अस्तीत्यर्थः, तस्यापि पुरोऽर्तातत्वात् । यस्तु शङ्खणः

\* पापकर्मकृत्—एव ह्यर्थे—पापकर्मकृदिव—रा. † प्रवृद्धनामकः वसिष्ठशापात्  
पुरुषादकः—राक्षसो भूतः, वसिष्ठशापायोद्धृतजलस्य स्वभार्यानुनयनात् स्वपादे प्रक्षेपेण  
पादयोः दाहात् कल्माषपादः जातः । अथवा नःस्मा सौदास एव प्रवृद्धः—इत्यन्वयः ।  
‡ तद्वीर्यं—वसिष्ठशापात् राक्षसत्वं प्राप्तस्य कल्माषपादस्य पराक्रमं आसाद्य  
अभ्यनीनशत्—विनाशं प्राप्तवान् । राक्षसत्वात् कल्माषपादेन स्वपुत्र एव विनाशित  
इत्यर्थः—गो.

<sup>१</sup> अंशुमानस्य—छ.

<sup>२</sup> स तु देवेन विभिना ससैन्योऽभ्यनीनशत्पुत्र—छ.

तद्वैर्य—तत्तादृशपराक्रमं युद्धे प्राप्यापि दैवाद्युद्धे सहसैन्योऽप्य-  
नीनशत्—आर्षः स्वार्थणिः, नाशं गतोऽभूदित्यर्थः ॥ ३० ॥

शङ्खणस्य तु पुत्रोऽभूत् शूरः श्रीमान् सुदर्शनः ।  
सुदर्शनस्याग्निवर्णः अग्निवर्णस्य शीघ्रगः ॥ ३१ ॥  
शूरः—शौर्यगुणयुक्तः ॥ ३१ ॥

शीघ्रगस्य मरुः पुत्रः मरोः पुत्रः प्रशुश्रुवः ।  
प्रशुश्रुवस्य पुत्रोऽभूत् अम्बरीषो<sup>१</sup> महाद्युतिः ॥ ३२ ॥  
अम्बरीषस्य पुत्रोऽभूत् नहुषः सत्यविक्रमः ।  
नहुषस्य च नाभागः पुत्रः परमधार्मिकः ॥ ३३ ॥  
अजश्च सुव्रतश्चैव नाभागस्य सुताबुभौ ।

अजः नाभागस्य ज्येष्ठः पुत्रः ॥ ३३ ॥

अजस्य चैव धर्मात्मा राजा दशरथः<sup>२</sup> सुतः ॥ ३४ ॥  
तस्य ज्येष्ठोऽसि<sup>\*</sup> दायादः राम इत्यभिविश्रुतः ।  
तद्गृहाण स्वकं राज्यं अवेक्षस्व<sup>३</sup> जगत्, नृप ! ॥ ३५ ॥

दायादः—पुत्रः, 'दायादौ सुतवान्धवौ' । यस्मात् ज्येष्ठः  
तत्—तस्मात् इत्यर्थः । स्वकं—जनम्—इक्ष्वाकुमुखस्ववंशानुष्ठान-  
मित्यर्थः ॥ ३५ ॥

इक्ष्वाकूणां हि सर्वेषां राजा भवति पूर्वजः ।  
पूर्वजे नावरः पुत्रः ज्येष्ठो<sup>४</sup> राज्येऽभिषिच्यते ॥ ३६ ॥

तमेवार्थं विवृणोति—इक्ष्वाकूणामित्यादि । पूर्वजे स्थिते  
अवरः पुत्रो नाभिषिच्यते ॥ ३६ ॥

\* दायादः—सुतः—गो. राज्यस्य न्यायपासस्वसूचनाय यवमुक्तिः ।

<sup>१</sup> महामतिः—च. <sup>२</sup> स्मृतः—ऊ. <sup>३</sup> जने नृप, गते नृप—ऊ. <sup>४</sup> राजा—च.



स राघवाणां कुलधर्ममात्मनः

सनातनं नाद्य<sup>१</sup> विहन्तुमर्हसि ।

प्रभूतरत्नामनुशाधि मेदिनीं

\* प्रभूतराष्ट्रां पितृवन्महायशाः ॥ ३७ ॥

इत्यार्षे श्रीमद्रामायणे वाल्मीकीये अयोध्याकाण्डे दशोत्तरशततमः सर्गः

सः त्वं कुलक्रमागतज्येष्ठ भिषेकधर्मं विहन्तुं—विम्रितुम् ।

प्रभूतराष्ट्रां—प्रभूतावान्तरदेशवर्तीम् । सर्ग(३७)मानः सर्गः ॥ ३७ ॥

इति श्रीमद्रामायणामृतकतकटीकार्या अयोध्याकाण्डे दशोत्तरशततमः सर्गः

एकादशोत्तरशततमः सर्गः

[भरतप्रायोपवेशः]

स वसिष्ठः तदा रामं उक्त्वा राजपुरोहितः ।

अब्रवीद्धर्मसंयुक्तं पुनरेवापरं वचः ॥ १ ॥

पुनश्च वसिष्ठेन भरतेन च धर्मन्यायावलम्बनेनैव प्रवर्त्यमानप्रति-  
निवर्तनोऽपि रामः स्वसत्यमेव परिगृह्णाति । स वसिष्ठ इत्यादि ॥ १ ॥

† पुरुषस्येह जातस्य भवन्ति गुरवः<sup>२</sup> त्रयः ।

आचार्यश्चैव, काकुत्स्थ ! पिता माता च, राघव ! ॥ २ ॥

गुरव इति । उपास्या इत्यर्थः ॥ २ ॥

\* प्रभूतराष्ट्रां—बहुविधावान्तरजनपदयुक्ताम्-गो. † एवं कुलधर्मोपादनेऽपि  
सर्वे तत् पितृनियोगव्यतिरिक्तविषयमिति मत्वा तूष्णीं स्थितस्य रामस्याशयं जानन्  
वसिष्ठः पुनः निवर्तनहेतुवन्तरमाह—पुरुषस्येत्यादिना-गो.

<sup>१</sup> विहाय-छ.

<sup>२</sup> सदा-च.

\* पिता ह्येनं जनयति पुरुषं, पुरुषर्षभ !

प्रज्ञां ददाति चाचार्यः तस्मात् स गुरुरुच्यते ॥ ३ ॥

प्रज्ञां ददातीति । उपनयनसंस्कारपूर्वं ब्राह्मीं विद्यां मूलविद्या-  
साधनां ददाति । यदेवं आचार्यः ब्राह्मीं विद्याननुजनयति, तस्मा-  
दाचार्य एव गुरुममवाये गुरुरुच्यते । तथा आपस्तम्बः—‘ आचार्यः  
श्रेष्ठो गुरुण म् ’ † इति । पित्रपेक्षया आचार्यस्यैव गौरवाधिक्येऽपि स  
एव हेतुमाह—‘ स हि विद्यातस्तं जनयति । तच्छ्रेष्ठं जन्म ’ इति ।  
पित्रे गौरवव्यूनायामप्याह—‘ शरीरमेव मातापितरौ जनयतः ’ इति  
शीर्यस्त्वभावं सर्वयोनिमुलभं प्राकृतं मलशरीरं मलमूलकं जनयतः, न  
तु परमदुर्लभशाश्वतब्राह्मविद्यादेहम् ॥ ३ ॥

सोऽहं ते पितुराचार्यः तव चैव, परंतप !

मम त्वं वचनं कुर्वन् नातिवर्तेः सतां गतिम् ॥ ४ ॥

उक्ताया लोकस्थितेः प्रकृतोपयोगः प्रदर्श्यते—स इत्यादि ।  
नातिवर्तेरिति । नातिवर्तेथा इति यावत् । सद्गतिश्रो न त  
इत्याशयः ॥ ४ ॥

इमा हि ते परिपदः <sup>१</sup> ज्ञातयश्च नृपस्तथा ।

‡ एषु, तात ! चरन् धर्मं नातिवर्तेः सतां गतिम् ॥ ५ ॥

\* पितेति मातुरप्युपलक्षणम् । शरीरमेव मातापितरौ जनयतः इत्यर्थः—गो-  
† ‘ स हि विद्यातस्तं जनयति, तच्छ्रेष्ठं जन्म । शरीरमेव मातापितरौ जनयतः  
शीर्यस्त्वभावं सर्वयोनिमुलभं प्राकृतं मलजं शरीरम् ’ इति सूत्रशेषः । ‡ एषु—पतेषां  
पतेषु ; पतदर्थ इति यावत् ।

<sup>१</sup> ज्ञेयश्च द्विजास्तथा—लु.

वृद्धाया धर्मशीलायाः मातुर्नार्हस्यवर्तितुम् \* ।

<sup>1</sup> तस्या हि वचनं कुर्वन् नातिवर्तेः सतां गतिम् ॥ ६ ॥

भरतस्य वचः कुर्वन् याचमानस्य, राघव !

† आत्मानं नातिवर्तेस्त्वं, सत्यधर्मपराक्रम ! ॥ ७ ॥

आत्मानं याचमानस्य—त्वां स्वगज्याधिपत्यपणपूर्वकं प्रति-  
निवृत्तिं याचमानस्येत्यर्थः । अत्र 'आत्मानं नातिवर्तेथाः' इति  
यथापाङ्कमेवान्वीय, यद्वाक्यमलान्यन्वभूत् परः ॥ ७ ॥

एवं ‡ मधुरमुक्तः सः गुरुणा राघवः स्वयम् ।

प्रत्युवाच समासीनं वसिष्ठं पुरुषर्षभः ॥ ८ ॥

§ यन्मातापितरौ वृत्तं तनये कुरुतः सदा ।

न सुप्रतिकरं तत्तु मात्रा पित्रा च यत् कृतम् ॥ ९ ॥

\* अवर्तितुं—शुश्रूषामकर्तुं नार्हसि—गो. † आत्मानं—आत्मभूतं भरतं  
नातिवर्तेथा इत्युदारधीः । सत्यधर्मिण्यातत्वरवभावमित्यपरे । स्वासाधारणधर्मत्वा-  
दाश्रितपारतन्त्र्यं नातिवर्तेथा इत्याचार्याः—गो. वस्तुतः—न स्वमर्यादातिक्रमणं भवेदिति  
वा, न स्वरूपातिक्रमणं—स्वरूपनाशः भवेदिति बाऽर्थः स्वरसः । ‡ 'मधुरमुक्तः'  
इत्यनेन आदेशरूपत्वं वार्यते । तेन रामस्य न गुर्वाज्ञातिलङ्घनदोषः । उक्तं सङ्गवाक्यं  
तु अनुज्ञारूपमेव 'एवं करणेऽपि न दोषप्रसक्तिः' इत्येवम् । दशरथवाक्यं तु आचार्य-  
(११ श्लो.) असौ न दोष इति भावः । 'स याच्यमानो गुरुणा' (113-9)  
इत्युत्तरत्र वचनं चात्र स्वरसम् । § 'सति धर्मिणि धर्माश्रित्यन्ते' इति न्यायेन  
सर्वधर्मोपादनबीजभूतशरीरोत्पादकत्वात्, अत्यन्ताज्ञानदशायामपि सर्वप्रकारसंरक्षणेन  
बहुविधोपकारकत्वाच्च आचार्यवचनादपि पितृवचनं अवश्यं कर्तव्यम् । अत एव  
'मातृदेवो भव, पितृदेवो भव, आचार्यदेवो भव' इति चरमपर्वणाचार्य उपास  
इत्यभिप्रायेणाह—यन्मातेत्यादि श्लोकइत्येन—गो.

<sup>1</sup> अस्यास्तु-च.

यत् वृत्तं तनये कुरुत इति । यादृशं पुत्रस्योपकारमित्यर्थः ।  
कृतं न सुप्रतिकरमिति । खलन्तोऽयम्, अशक्यप्रत्युपकारमित्यर्थः ।  
यत् कृतमिति । यच्छब्दः प्रसिद्धिवाची, किं कृतमिति ॥ ९ ॥

\* यथाशक्तिप्रदानेन स्नापनोच्छादनेन च ।

नित्यं च प्रियवादेन तथा संवर्धनेन च ॥ १० ॥

अतः—यथाशक्तीत्यादि । यथाशक्ति बालस्य जीवनार्थ-  
पदार्थस्वीकारशक्त्यनुरोधतः प्रदानेन — तैलक्षीरान्नादिप्रदानेन ।  
उच्छादनं—उद्धर्तनं—लेपपिष्टादिना ॥ १० ॥

स हि राजा दशरथः † पिता जनयिता मम ।

¹ आज्ञापयन्मां यत्तस्य न तन्मिथ्या भविष्यति ॥ ११ ॥

जनयिता—उत्पादकः पिता—पातेस्तुचि औणादिकमित्वम्,  
उक्तरीत्या रक्षिता चेत्यर्थः ॥ ११ ॥

एवमुक्तस्तु रामेण भरतः प्रत्यनन्तरम् ।

उवाच ² परमोदारः स्रुतं परमदुर्मनाः ॥ १२ ॥

प्रत्यनन्तरं—आसन्नम् ॥ १२ ॥

इह तु स्थण्डिले शीघ्रं कुशानास्तर, सारथे !

आर्य ‡ प्रत्युपवेक्ष्यामि यावन्मे ³ संप्रसीदति § ॥ १३ ॥

\* यथाशक्तिप्रदानेन—स्तन्यान्नादिप्रदानेन—गो. † ‘जनयिता पिता’ इति  
गौणपितृव्यावृत्तिः—गो. ‡ प्रत्युपवेक्ष्यामि—प्रतिरोत्स्यामीत्यर्थः—गो. § पतदुत्तरं  
‘निराहारः’ इत्यादिपद्यं प्रक्षिप्तमिति कतकः सरसः—ति. परन्तु सर्गान्ते श्लोकसंख्या  
इति कतक एवोक्तं विमृष्टव्यम् ।

¹ आज्ञार्तं यन्मया तस्य—ऊ.

² विपुलोरस्कः—च.

³ न प्रसीदति—ऊ.

निराहारो \* निरालोकः धनहीनो यथा द्विजः ।

<sup>१</sup> शेष्ये पुरस्ताच्छालाया <sup>२</sup> यावन्मां प्रतियास्यति ॥ १४ ॥

आर्यं प्रत्युपवेक्ष्यामीति । आर्यमुद्दिश्य प्रत्युपवेशनकर्म करिष्य इत्यर्थः । तच्च उपरोद्धव्यस्य गृहद्वारपुरः कुशेषु यावत्कार्यसिद्धि निराहारतया एकपार्श्वेनैव पार्श्वन्तरपरिवृत्तिराहित्येन शयनम् ॥ १३-१४ ॥

स तु राममवेक्षन्तं सुमन्त्रं प्रेक्ष्य दुर्मनाः ।

† कुशोत्तरमुपस्थाप्य भूमावेवा<sup>३</sup>स्थित स्वयम् ॥ १५ ॥

स तु--भरत इत्यर्थः । राममवेक्षन्तमिति । रामनियोगं प्रतिक्षमाणं, तद्वशात् कुशानयने विलम्बमानमित्यर्थः । कुशोत्तरं—कुशश्रेष्ठं स्वयमेवोपस्थाप्य भूगौ आस्थित-लिङ्, 'स्थाध्वोरिच्च' इतीत्त्वम्, प्रत्युपवेशनमनुष्ठितवानित्यर्थः ॥ १५ ॥

तमुवाच महातेजाः रामो राजर्षिसत्तमः ।

‡ किं मां, भरत ! कुर्वाणं, तात ! प्रत्यु<sup>४</sup>पवेक्ष्यसि ॥ १६ ॥

किं कुर्वाणमिति । किमन्यायं कुर्वाणमित्यर्थः ॥ १६ ॥

ब्राह्मणो ह्येकपार्श्वेन § नरान् रोद्धुमिहार्हति ।

न तु मूर्धा<sup>५</sup>भिषिक्तानां विधिः प्रत्युपवेशने ॥ १७ ॥

\* निरालोकः—अवकुण्ठिताननः । धनहीनः—वृद्धयर्थं ऋणप्रदानाभिर्धनः—गो.

† कुशोत्तरं—कुशस्तरणं उपस्थाप्य—आनीय स्वयमेवास्तरत्—आस्तृणात्—शयनं कृतवानित्यर्थः—गो. ‡ किं कुर्वाणं—किमपकारं कुर्वाणम्—गो. § एकपार्श्वेन—एकपार्श्वशयनेन—गो.

<sup>१</sup> शये—च. <sup>२</sup> यावन्न—ङ. <sup>३</sup> स्तरत्—ङ. <sup>४</sup> पवेक्ष्यसे—च. <sup>५</sup> वसिक्तानां—ङ.



उत्तिष्ठ, नरशार्दूल ! हित्वैतद्दारुणं व्रतम् ।

पुरवर्यामितः क्षिप्रं अयोध्यां याहि, राघव ! ॥ १८ ॥

आसीनस्त्वेव भरतः पौरजानपदं जनम् ।

उवाच सर्वतः प्रेक्ष्य \*<sup>१</sup> किमर्थं नानुशासथ ॥ १९ ॥

आसीनस्त्वेवेति । प्रत्युपवेशकर्मणीति शेषः । नानुशासथेति ।  
नानुशिष्टेति यावत् ॥ १९ ॥

ते तदोचु<sup>२</sup>र्महात्मानं पौरजानपदा जनाः ।

† काकुत्स्थ<sup>३</sup>मपि जानीमः <sup>४</sup>सम्यग्ब्रूदति राघवः ॥ २० ॥

‡ एषोऽपि हि <sup>५</sup>महाभागः पितुर्वचसि तिष्ठति ।

अत एव न शक्ताः स्म व्यावर्तयितुमञ्जसा § ॥ २१ ॥

राघवः—भरतः भवानपि काकुत्स्थं—राघवं प्रति सम्यग्ब्रूदतीति  
जानीमः । महाभाग एष रामश्च पितुर्वचसि तिष्ठति, तदपि सम्यगेव ।  
यदेवं—अत एवेत्यादि ॥ २०—२१ ॥

तेषामाज्ञाय वचनं रामो वचनमब्रवीत् ।

एवं निबोध वचनं सुहृदां धर्मचक्षुषाम् ॥ २२ ॥

<sup>६</sup>एतच्चैवोभयं श्रुत्वा सम्यक् <sup>७</sup>संपश्य, राघव !

उत्तिष्ठ त्वं <sup>८</sup>महाबाहो ! ॥ मां च स्पृश तथोदकम् ॥ २३ ॥

\* इदं भरतवचनं—अतः इतिकरणं द्रष्टव्यम् । † काकुत्स्थं—रामं अमि-  
जानीमः—अमितो जानीमः, सत्यसंधं जानीम इत्यर्थः—गो. ‡ सम्यग्ब्रूदतीत्येत-  
दुपपादयति—एष इत्यादिना—गो. § अञ्जसा—शीघ्रं—गो. सर्वत इति वा ।  
॥ क्षत्रियाविहितप्रत्युपवेशनप्रायश्चित्तार्थमित्यर्थः ।

<sup>१</sup> किमर्थं—ऊ. <sup>२</sup> महात्मानः—ऊ. <sup>३</sup> ममि—ऊ. <sup>४</sup> सत्यं ब्रूदति—ऊ.  
<sup>५</sup> महाबाहुः—ऊ. <sup>६</sup> तत्तस्मैवो—ऊ. <sup>७</sup> त्वं पश्य—ऊ. <sup>८</sup> महाभाग—ऊ.

रामो वचनमब्रवीदिति । मरतं प्रतीति शेषः । एवमित्यादि ।  
 धर्मचक्षुषां—धर्मदर्शिनां सुद्धरां एवं—उक्तरूपं युष्मदस्मद्विषयकं  
 वचनं निबोध—शृणु । एतदुभयं—त्वद्विषयकं मद्विषयकं च वचनं  
 श्रुत्वा ततः परं कर्तव्यं सम्यक् पश्य—चिन्तय । कर्तव्यं निश्चेतु-  
 मशक्यश्चेत् उच्यते भया । उत्तिष्ठ, मां च स्पृश—मद्विषयकप्रत्युप-  
 वेशदोषविमोचनार्थं मां, अज्ञानतः कृतेप्रेत्युपवेशनप्रायश्चित्तं उदकं  
 च स्पृश—शुद्धाचमनं कुर्विति यावत् ॥ २२-२३ ॥

अथोत्थाय जलं स्पृष्ट्वा भरतो वाक्यमब्रवीत् ।

शृण्वन्तु मे परिषदः मन्त्रिणः <sup>१</sup> श्रेणयस्तथा ॥ २४ ॥

परिषदः—सभ्याः ॥ २४ ॥

न याचे पितरं राज्यं \* नानु<sup>२</sup>शासामि मातरम् ।

<sup>३</sup> आर्यं परमधर्मज्ञं †<sup>४</sup> नानुजानामि राघवम् ॥ २५ ॥

न याच इति । नायाचिषमित्यर्थः । अथापि तदर्थप्रवृत्तां  
 मातरमपि नानुशासामि—सर्वत्रात्र शासिरार्षः शब्धिकरणः ॥ २५ ॥

यदि त्ववश्यं वस्तव्यं कर्तव्यं च पितुर्वचः ।

‡ अहमेव निवत्स्यामि चतुर्दश वने समाः ॥ २६ ॥

\* नानुशासामि—‘एवं कुरु’ इति नानुशिष्टवान्—गो. † नानुजानामि—  
 वनवासाय नानुज्ञातवानरमीत्यर्थः—गो. वस्तुतस्तु अनन्तरश्लोकानुसारात्—‘राम-  
 वनगमनं न सहेयमेव’ इत्यर्थः स्वरसः । ‡ त्वत्प्रतिनिधितयेति शेषः ।

<sup>१</sup> शृणुयु—च. <sup>२</sup> शासामि—ऊ. <sup>३</sup> एवं—च. <sup>४</sup> नानुजानामि—ऊ.

धर्मात्मा तस्य <sup>1</sup> सत्येन भ्रातुर्वाक्येन विस्मितः ।

उवाच रामः संप्रेक्ष्य पौरजानपदं जनम् ॥ २७ ॥

तस्म—भरतस्य ॥ २७ ॥

विक्रीतमाहितं क्रीतं यत् पित्रा जीवता मम ।

न तल्लोपयितुं शक्यं मया वा भरतेन वा ॥ २८ ॥

विक्रीतमित्यादि । जीवता मम पित्रा यत् विक्रीतं—स्वीयस्य वस्तुनः किञ्चिन्मूल्यं गृहीत्वा दानं विक्रयः । क्रयस्तु अन्यदीयवस्तुनो मूल्यं दत्त्वा आदानम् । आधिरूपेण निहितं क्षेत्रादिकं—आहितम् । तत्सर्वं मया भरतेन वा लोपयितुं न शक्यम् ॥ २८ ॥

\* उपाधिर्न मया कार्यः वनवासे जुगुप्सितः ।

युक्तमुक्तं च कैकेय्या पित्रा मे सुकृतं कृतम् ॥ २९ ॥

अस्तु, किं तत् इत्यतः—उपाधित्यादि । पित्रा अनुष्ठेय-विहिते वनवासे क्रीतादितुल्ये मया जुगुप्सित उपाधिः—स्वाशक्या-नुष्ठानेन प्रतिनिधयनुष्ठापनं उपाधिः, मुख्ये पक्षे संभवति गौणाश्रयणतो न मया संपाद्यः । कैकेय्या च युक्तमेवोक्तम्, वारूपर्णापाकरणार्थ-त्वात् मत्पितुः । मया च तद्वचनमेव कार्यं, तस्याः—मातुः, तस्य—पितुश्चेत्यर्थः ॥ २९ ॥

जानामि भरतं <sup>2</sup> क्षान्तं गुरुसत्कारकारिणम् ।

सर्वमेवात्र कल्याणं † सत्यसन्धे महात्मनि ॥ ३० ॥

क्षान्तं—क्षमायुक्तम् । अत्र—भरते ॥ ३० ॥

\* अल्पेन व्याजेन स्वीकृतभरात् प्रच्युतिः न युक्त्यर्थः । तदिदं महाबल्यहेतुक-मेव किल स्यात् । अतः जुगुप्सितमिदम् इति भावः । † कल्याणं जानामित्यनुकर्षः ।

<sup>1</sup> तथ्येन—ऊ.

<sup>2</sup> क्षान्तं—ऊ.

\* अनेन धर्मशीलेन वनात् प्रत्यागतः पुनः ।

आत्रा सह भविष्यामि पृथिव्याः पतिरुत्तमः ॥ ३१ ॥

वृतो राजा हि कैकेय्या मया तद्वचनं कृतम् ।

अनृतान्मोचयानेन † पितरं तं महीपतिम् ॥ ३२ ॥

इत्याख्ये श्रीमद्रामायणे वाल्मीकीये अयोध्याकाण्डे एकादशोत्तरशततमः सर्गः

मोचयानेनेति । मोचयमानेनेति यावत् । राग(३२)मानः  
सर्गः ॥ ३२ ॥

इति श्रीमद्रामायणाव्युत्कृतकवीकायां अयोध्याकाण्डे एकादशोत्तरशततमः सर्गः

द्वादशोत्तरशततमः सर्गः

[ पादुकाग्रहणम् ]

तमप्रतिमतेजोभ्यां ‡ आरुभ्यां रोमहर्षणम् ।

विस्मिताः सङ्गमं प्रेक्ष्य <sup>१</sup> समवेता महर्षयः ॥ १ ॥

अथान्तर्हितदेवगणैः ग्राहितरामवाक्प्रकरणनियोगेनापि भरतेन  
पुनश्च प्रार्थितेन रामेण पादुकयोः प्रतिनिधित्वेन प्रदानम् । तमित्यादि ।  
तं सङ्गमं प्रेक्षयेत्यन्वयः । तत्र स्थले समवेता वसिष्ठाद्या महर्षयो  
विस्मिता बभूवुः ॥ १ ॥

\* धर्मशीलेनानेन आत्रा सहैति अन्वयः । † पितरं अनेन—राज्यपरिपालनेन  
अनृतान्मोचयेत्यर्थः—गो. ‡ आरुभ्यां अन्योन्यसौहार्देन कृतं संगमं—गो.

<sup>१</sup> समवेता—सङ्ग.

\* अन्तर्हिता <sup>1</sup> मुनिगणाः <sup>2</sup> सिद्धाश्च परमर्षयः ।

तौ भ्रातरौ <sup>3</sup> महात्मानौ काकुत्स्थौ प्रशंससिरे ॥ २ ॥

अन्तर्हिताः—अदृश्यरूपाः, आकाशस्थाश्चेति शेषः ॥ २ ॥

<sup>4</sup> स धन्यो यस्य पुत्रौ द्वौ धर्मज्ञौ † धर्म<sup>5</sup>विक्रमौ ।

‡ श्रुत्वा वयं हि संभाषां <sup>6</sup> उभाभ्यां स्पृहयामहे ॥ ३ ॥

वयं उभयोः संभाषां श्रुत्वा उभाभ्यां स्पृहयामहे—प्रीता

भवाम इति यावत् ॥ ३ ॥

ततस्त्वृषिगणाः <sup>7</sup> सिद्धाः दशग्रीववधैषिणः ।

भरतं राजशार्दूलं इत्यूचुः § सङ्गता वचः ॥ ४ ॥

सङ्गता ऊचुरिति । एकवाक्यतया ऊचुरित्यर्थः ॥ ४ ॥

कुले जात महाप्राज्ञ <sup>8</sup> महावृत्त महायशः !

ग्राह्यं रामस्य वाक्यं ते ॥ पितरं यद्यवेक्षसे ॥ ५ ॥

ते ग्रह्यमिति । त्वया ग्राह्यमित्यर्थः । पितरमिति ।

पितृसङ्गतिमित्यर्थः ॥ ५ ॥

सदाऽऽनृणमिमं रामं वयमिच्छामहे पितुः ।

अनृणत्वाच्च कैकेय्याः स्वर्गं दशरथो गतः ॥ ६ ॥

\* सप्तमश्लोको द्रष्टव्यः । † धर्मविक्रमौ—धर्मशूरौ—गो. ‡ वयं उभयोः संभाषां श्रुत्वा स्पृहयामहे—पुनःपुनः श्रोतुं वाञ्छामः—गो. वस्तुतस्तु 'स्पृहेरीप्सितः' इति चतुर्थी । उभावपि वाञ्छामहे, इत्यर्थः. § संगताः—रहसि मिलिता इति वा । ॥ यद्यपि भवतो भावः शुद्धः ; तथाऽपि पितृसङ्गतिं यदि वाञ्छसि, तदा रामवचनं कुर्विति भावः ।

<sup>1</sup> ऋषि—ड. <sup>2</sup> रिशिताश्च—च. <sup>3</sup> महाभागौ—ड. च. <sup>4</sup> सदाऽऽयौ राजपुत्रौ—च. <sup>5</sup> वत्सलौ—ड. <sup>6</sup> उभयोः—ड. <sup>7</sup> क्षिप्रं—च. <sup>8</sup> महाव्रत—ड.



रामवचोऽग्राह्यत्वे हेतुमाहुः—सदाऽऽनृणमित्यादि । इमं रामं  
पितुस्सदाऽऽनृणं—अनृणस्य भावः—आनृणम्, सत्—समीचीना-  
नुष्ठितं—अप्रतिनिधितयाऽनुष्ठितं आनृणं—अनृणत्वं यस्य स तथा,  
तथैवेच्छामहे, तथाविधादेव कै.के.य्या अनृणत्वात् । दशरथोऽद्य स्वर्गं  
गतः । आनृण्यस्य रामेणाकरणे, उपाधिकरणे च स्वर्गात् अंश  
एवेति शेषः ॥ ६ ॥

एतावदुक्त्वा वचनं गन्धर्वाः समर्हयः ।

राजर्षयश्चैव तथासर्वे स्वां स्वां गतिं गताः ॥ ७ ॥

ह्लादितस्तेन वाक्येन <sup>१</sup>शुभेन शुभदर्शनः ।

रामः संहृष्टवदनः तानृषीनभ्यपूजयत् \* ॥ ८ ॥

तानभ्यपूजयत्—सम्यगनुगृहीतवन्तः अस्मदुपकाराय भगवन्तो  
देवा इत्युक्तवानित्यर्थः ॥ ८ ॥

† व्रस्तगात्रस्तु भरतः स वाचा सज्जमानया ।

कृताञ्जलिरिदं वाक्यं राघवं पुनरब्रवीत् ॥ ९ ॥

व्रस्तगात्रम्विति । दैवतानां रामवनवासस्य पितुरानृण्यार्थं  
इष्टत्वे, मया मोहात् प्रत्युपवेशनान्तो रामोपरोधः कृत इति भीत्या  
कम्पितगात्रः, अत एव—सज्जमानयेत्यादि ॥ ९ ॥

‡ राजधर्ममथ प्रेक्ष्य <sup>४</sup>कालधर्माश्च संततम् ।

कर्तुमर्हसि, काकुत्स्थ ! मम मातुश्च याचनाम् ॥ १० ॥

\* स्वपक्षसंरक्षणादिति भावः । † स्वमनोरथस्य सर्वथाऽसिद्धत्वात् हि शिल्पात्रत्वं  
(पाठान्तरे), सज्जमानवाक्त्वं च—गो. ‡ राजधर्म—राज्यपरिपालनधर्म, कुल-  
(पाठान्तरे) धर्मानुसन्तति—ज्येष्ठाभिषेकरूपकुलधर्मस्यानुसृति—गो.

<sup>१</sup> शुभे—च. <sup>२</sup> सस्त—ड. <sup>३</sup> मनु—ड. <sup>४</sup> कुलधर्मानुसन्तति—ड.

राजधर्म—उपेष्टन्य राज्यमित्येवंरूपम् । अथ—अथवा ।  
 कालधर्मान् — कालधर्मकृतरक्षणशक्तिरुदभावलक्षणांश्च प्रेक्ष्य —  
 विचार्य मम मातुः कौसल्यायाश्च याचनां वक्ष्यमाणलक्षणां  
 कर्तुमर्हसि ॥ १० ॥

रक्षितुं सुमहद्राज्यं अहमेकस्तु नोत्सहे ।

पौरजानपदांश्चापि रक्तान् रञ्जयितुं तथा ॥ ११ ॥

अथकालस्वभावकृतां स्वस्य रक्षणाऽशक्तिं दर्शयति—रक्षितु-  
 मित्यादि । एकः—असहायः । तथा नोत्सह इत्यनुकर्षः ॥ ११ ॥

ज्ञातयश्चापि <sup>१</sup>योधाश्च मित्राणि सुहृदश्च नः ।

त्वामेव हि प्रतीक्षन्ते पर्जन्यमिव कर्षकाः ॥ १२ ॥

\* इदं राज्यं, महाप्राज्ञ ! <sup>२</sup>स्थापय प्रतिपद्य हि ।

<sup>३</sup>शक्तिमानसि, काकुत्स्थ ! लोकस्य परिपालने ॥ १३ ॥

हि—यस्मात् त्वामेव प्रतीक्षन्ते, अत इदं राज्यं प्रतिपद्य—  
 स्वीकृत्य स्वीयमेव राज्यं पश्चान्मया रक्षणीयत्वेन स्थापय । स्वीकार-  
 मत्रे ॥ लोकस्य परिपालने शक्तिमानसि, रामस्य राज्यमित्येतावन्मात्रं  
 लोकस्य परिपालनेऽपेक्षितम् । १२-१३ ॥

<sup>१</sup>इत्युक्त्वा न्यपतत् भ्रातुः पादयोः भरतस्तदा ।

भृशं संप्रार्थयामास <sup>४</sup>राममेव प्रियंवदः ॥ १४ ॥

इत्युक्त्वा—एवं प्रार्थनां कृत्वा ॥ १४ ॥

\* अतः इदं राज्यं प्रतिपद्य—स्वीकृत्य कस्मिंश्चित्स्थापय । हि—यतः सः—  
 त्वद्वत्तराज्यः लोकपालने शक्तिमान् भवति । ‘शक्तिमानसि’ इति पाठे अयं मदीय  
 इति स्वीकारमात्रेण लोकस्य समस्तस्य पालने शक्तिमानसि-ति. † एवं स्वबुद्धिशक्त्यु-  
 पन्यस्तोपायान्तरवैफल्यदर्शनेन गत्यन्तराभावात् भरतो राममेव प्रपद्यत इत्याह—  
 इत्युक्त्वा-गो.

<sup>१</sup> पौराश्च-ङ्. <sup>२</sup> पालय-ङ्. <sup>३</sup> शक्तिमान् स हि-च. <sup>४</sup> राषवेऽतिप्रियं वदन्-च.

\* तमङ्गे <sup>१</sup>भ्रातरं कृत्वा रामो वचनमब्रवीत् ।

इयामं नलिनपत्राक्षं मत्तहंस <sup>२</sup>स्वरः स्वयम् ॥ १५ ॥

स्वयं अङ्गे कृत्वेति योजना ॥ १५ ॥

आगता त्वामियं बुद्धिः स्वजा वैनयिकी च या ।

भृशमुत्सहसे, तात ! रक्षितुं पृथिवी <sup>३</sup>मपि ॥ १६ ॥

इयं बुद्धिरिति । मद्भनवासाविरुद्धा स्वीयतया स्थापन-  
विषयिणी येयं बुद्धिरागता, इयमेव ते स्वजा—स्वभाविकी, वैनयिकी—  
गुरुसेवया सिद्धा विनयमूला च । अथ या अशक्तिरुक्ता भरतेन  
स्वस्य, सा नास्त्येवेत्याह—भृशमित्यादि ॥ १६ ॥

† अमात्यैश्च सुहृद्भिश्च बुद्धिमद्भिश्च मन्त्रिभिः ।

सर्वकार्याणि संमन्य महान्त्यपि च कारय ॥ १७ ॥

कारयेति । मदाज्ञयेति शेषः ॥ १७ ॥

लक्ष्मीश्चन्द्रादपेयाद्वा हिमवान् वा हिमं त्यजेत् ।

अतीयात् सागरो वेलां न प्रतिज्ञामहं पितुः ॥ १८ ॥

अथ मातुश्च याचनयाऽपि इदानीमागमनमशक्यमित्याह—  
लक्ष्मीरित्यादि ॥ १८ ॥

\* स्वप्रपदनस्यामोघत्वात् तदानीं पूर्वकृतदेवसंघशरणागतिफलप्रदानप्रवृत्त्यनुकूल-  
पितृवचनपरिपालनावरुद्धावसरतया तन्निर्वर्तनानन्तरं फलं प्रदत्तः नावद्विलम्बसहनाय  
सात्त्वपूर्वमङ्गमारोपयति—गो. † अमात्यैः—प्रधानसचिवैः । मन्त्रिभिः—उप-  
मन्त्रिभिः—गो. वस्तुतस्तु—अमात्याः—कर्मसचिवाः । मन्त्रिणः—धीसचिवाः ।

<sup>१</sup> भरतं—ङ.

<sup>२</sup> स्वरं—ङ.

<sup>३</sup> मिमाम्—ङ.

कामाद्वा, तात् ! लोभाद्वा मात्रा \*तुभ्यमिदं कृतम् ।  
न तन्मनसि कर्तव्यं वर्तितव्यं च मातृवत् ॥ १९ ॥

कामात्—स्वद्वतस्नेहात् । लोभात्—राज्यलोभात् । तुभ्यं  
मात्रा—तव मात्रेति यावत् । सर्वथा इह चतुर्थ्यर्थे 'बहुलं  
छन्दसि' इति बहुलग्रहणात् षष्ठ्यर्थेऽपि चतुर्थी, यदिदं कृतं—  
स्वदनिष्टमेव कृत्यं कृतं, तन्मनसि न कर्तव्यं; दैवाधीनत्वात् । अतः  
मातृवरेव वर्तितव्यं, 'तस्यां शुश्रूषां नित्या पतितायामपि' इति  
शास्त्रात् ॥ १९ ॥

एवं ब्रुवाणं भरतः कौसल्यासुतमब्रवीत् ।  
तेजसाऽऽदित्यवं क्लृप्तं † प्रतिगच्छन् दर्शनम् ॥ २० ॥

‡ अधिरोहार्य ! पादाभ्यां पादुके हेमभूषिते ।  
एते हि सर्वलोकस्य योगक्षेमं विधास्यतः ॥ २१ ॥

हे आर्य ! हेमभूषिते पादुके अधिरोह । किं प्रयोजनमित्यो-  
क्षायामाह—एत इत्यादि । राजासनसन्निहिते इति शेषः ॥ २१ ॥

सोऽधिरुह्य नरव्याघ्रः पादुके † व्यवमुच्य च ।  
प्रायच्छत् सुमहातेजाः भरताय महात्मने ॥ २२ ॥

स रामः पादुके अधिरुह्य व्यवमुच्य—अवरुह्य भरताय  
प्रायच्छत् । एवं भरतमद्रासनस्थापनीयपादुकयोः स्वप्रतिनिधिभूतयोः

\* तुभ्यं—स्वदर्थम् । † पुण्यदर्शनत्वे दृष्टान्तोऽयम् । ‡ अथ भव्यस्थेन  
उभयार्हितपरण वसिष्ठेन नियुक्तो भरतः प्रार्थयते—अधिरोहेत्यादिना । अत एव भरद्वाजं  
प्रति भरतो वसिष्ठोक्तिमनुवदिष्यति—'एते प्रायच्छ संदृष्टः पादुके हेमभूषिते'  
(113-14) इति—गो. अनन्तरसर्गस्य 11-12 श्लोकी, टिप्पणी च द्रष्टव्या ।

† अवरुह्य च—उ.

आरोहतः राज्यानुमतेः भरतहस्ते स्थापनात् प्रतिनिधिपुरष्कारेण रामाश्व-  
मेधवत् राज्यरक्षानियोगं च भरतस्य कृतवान् रामः । एवञ्च 'प्रतिपद्य-  
स्थापय' इति चिरं भगतप्रार्थनं च साधितं भगवता ॥ २२ ॥

स पादुके संप्रणम्य रामं वचनमब्रवीत् ।

चतुर्दश हि वर्षाणि जटाचीरधरो ह्यहम् ॥ २३ ॥

फलमूलाशनः, वीर ! भवेयं, रघुनन्दन !

तवागमनमाकाङ्क्षन् वसन् वै नगराद्बहिः ॥ २४ ॥

तव पादुकयो<sup>१</sup>न्यस्य राज्यतन्त्रं, परंतप !

\* चतुर्दशे हि संपूर्णे<sup>२</sup>वर्षेऽहनि, रघूत्तम ! ॥ २५ ॥

न द्रक्ष्यामि यदि त्वां तु प्रवेक्ष्यामि हुताशनम्<sup>३</sup> ।

राज्यतन्त्रं—राज्यव्यापारं तव पादुकयोर्न्यस्यति । त्वद्दृष्ट्या

विनिवेद्येति यावत् ॥ २५ ॥

तथेति च प्रतिज्ञाय तं परिष्वज्य सादरम् ॥ २६ ॥

शत्रुघ्नं च परिष्वज्य<sup>३</sup>वचनं चेदमब्रवीत् ।

मातरं रक्ष वैकेयी मा रोषं कुरु तं प्रति ॥ २७ ॥

मया च सीतया चैव शप्तोऽमि, 'रघुनन्दन !

इत्युक्त्वाऽश्रुपरीताक्षः भ्रातरं विससर्ज ह ॥ २८ ॥

शप्तोऽसीति । रोषाकरणायेति शेषः ॥ २८ ॥

\* पतदनन्तरं इतिकरणं द्रष्टव्यम् । रत्नप्रवीदित्यन्वयः । † चतुर्दशे वर्षे  
संपूर्णे सति अहनि—उत्तरवर्षादिमहिने—गो. अहनि—समनन्तरदिने एवेति यावत् ।

<sup>१</sup> न्यस्ताराज्यतन्त्रः—कु. <sup>२</sup> वर्षे हि रघुनन्दन—कु. <sup>३</sup> भरतं—कु.  
<sup>४</sup> रघुनन्दन—कु.



स पादुके ते भरतः <sup>१</sup>स्वलङ्कृते  
 महोज्वले संपरिगृह्य <sup>२</sup>धर्मवित् ।  
 प्रदक्षिणं चैव चकार राघवं  
 चकार चैवोत्तमनागमूर्धनि ॥ २९ ॥

उत्तमनागमूर्धनि—राजौ मवाह्याजमूर्धनि, तत्कालाभिषिक्तराजाधि-  
 रोहणधिया परिषदः प्रख्यापनार्थमिति शेषः ॥ २९ ॥

अथानुपूर्व्यात् <sup>३</sup>प्रतिपूज्य तं जनं  
 गुरुंश्च मन्त्रीन् प्रकृतीस्तथाऽनुजौ ।  
 व्यसर्जयद्राघवंश्वर्धनः  
<sup>४</sup>स्थितः स्वधर्मे हिमवानिवाचलः ॥ ३० ॥  
 तं मातरो वाष्पगृहीतकण्ठ्यः  
 दुःखेन नामन्त्रयितुं हि शेकुः ।  
 स चैव मातृरभिवाद्य सर्वाः  
 \* रुदन् कुटीं स्वां प्रविवेश रामः ॥ ३१ ॥

इत्यार्षे श्रीमद्रामायणे वाल्मीकीये अयोध्याकाण्डे द्वादशोत्तरशततमः सर्गः

पाल(३१)मानः सर्गः ॥ ३१ ॥

इति श्रीमद्रामायणाश्रितकतकटीकायां अयोध्याकाण्डे द्वादशोत्तरशततमः सर्गः

\* रुदन्—रुदन्निव—ति.

<sup>१</sup> प्रज्ञापवान्—स्वलङ्कृते संपरिपूज्य—ङ.

<sup>२</sup> राघवः—ङ.

<sup>३</sup> प्रतिनन्ध—ङ.

<sup>४</sup> स्थिरः—ङ.

त्रयोदशोत्तरशततमः सर्गः

[ भरतप्रत्यागमनम् ]

ततः \* शिरसि कृत्वा तु पादुके भरतस्तदा ।

आरूरोह रथं <sup>१</sup> हृष्टः शत्रुघ्नसहितस्तदा ॥ १ ॥

अथ पादुकादानेन कृतगज्यनियोगस्य भरतस्य अयोध्यां प्रति निवृत्तिः । तत इत्यादि ॥ १ ॥

वसिष्ठो वामदेवश्च जाबालिश्च दृढव्रतः ।

अग्रतः प्रययुः सर्वे मन्त्रिणो † मन्त्रपूजिताः ॥ २ ॥

मन्दाकिनीं नदीं रम्यां प्राङ्मुख्वास्ते ययुस्तदा ।

प्रदक्षिणं च कुर्वाणाः चित्रकूटं महागिरिम् ॥ ३ ॥

मन्दाकिनी—चित्रकूटोत्तरपार्श्ववर्तिनी, प्राप्येति शेषः । प्रदक्षिणं च कुर्वाणा इति । उत्तरपार्श्ववर्तिमन्दाकिनीं प्राप्य प्राङ्मुखतया गमनादेव सिद्धं प्रदक्षिणतया गमनम् ॥ ३ ॥

‡ पश्यन् <sup>२</sup> धातुसहस्राणि रम्याणि विविधानि च ।

प्रययौ तस्य पार्श्वेन ससैन्यो भरतस्तदा ॥ ४ ॥

पार्श्वेनेति । उत्तरपार्श्वेनेति यावत् ॥ ४ ॥

\* पादुके शिरसि कृत्वा—शत्रुघ्नमूर्ध्नि निक्षिप्ते पादुके सादरमादाय स्वमुप्रावाभा-  
येत्यर्थः । पादुके शिरसि कृत्वा हृष्टः—‘यावन्न चरणौ भ्रातुः पार्थिव्यजनान्वितौ ।  
शिरसा धारयिष्यामि न मे शान्तिर्मविष्यति’ इति स्वप्रयितानुगुणकिरीटधारणं कृत्वा  
हृष्टः—गो. यद्वा शिरसीत्यस्य गजशिरसीत्येवार्थः—ति. अत्र 115-12 श्लोको  
दृश्यः । † मन्त्रपूजिताः—अमोघकार्यविचारनेपुण्याश्च पूजिताः—गो. ‡ अनेन  
आगमनकाल इव स्वराभावः सूच्यते ।

\* अदूराच्चित्रकूटस्य ददर्श भरतस्तदा ।

आश्रमं यत्र स मुनिः भरद्वाजः कृतालयः ॥ ५ ॥

स तमाश्रम<sup>१</sup>नागम्य भरद्वाजस्य <sup>२</sup>बुद्धिमान् ।

अवतीर्य रथात् पादौ ववन्दे <sup>३</sup>भरतस्तदा ॥ ६ ॥

ततो हृष्टो भरद्वाजः भरतं वाक्यमब्रवीत् ।

† अपि कृत्यं कृतं, तात ! रामेण च <sup>४</sup>समागतम् ॥ ७ ॥

कृत्यं-कर्तव्यं कर्म कृतमपि ? अपिः प्रश्ने । तदपि कृत्यमाह—

रामणेत्यदि ॥ ७ ॥

एवमुक्तः स तु <sup>५</sup>ततः भरद्वाजेन धीमता ।

प्रत्युवाच भरद्वाजं भरतो <sup>६</sup>भ्रातृवत्सलः ॥ ८ ॥

‡ स याच्यमानो गुरुणा मया च दृढविक्रमः ।

राघवः परमप्रीतः वसिष्ठं वाक्यमब्रवीत् ॥ ९ ॥

परमप्रीन इति । पितुः सत्यपरिपालनविषय इति शेषः ॥ ९ ॥

पितुः प्रतिज्ञां तामेव पालयिष्यामि तत्त्वतः ।

चतुर्दश हि वर्षाणि या प्रतिज्ञा पितुर्मम ॥ १० ॥

\* अदूरादिति । चित्रकूटसौन्दर्यदर्शनाकूटचित्ततया अदूरादिव भावमानम्-गो.  
यत्र — यमुनादक्षिणकूटे, अत एव चित्रकूटस्यादूरादिति । अनेन यमुनादक्षिणतटेऽपि  
कचित् भरद्वाजाश्रम इति ज्ञायते । अत एवाग्रे भरद्वाजामन्त्रणोत्तरं 'ततस्ते यमुनां  
तीर्त्वा' इति वक्ष्यति-ति. उत्तरत्र २१ श्लोकटिप्पणी द्रष्टव्या । † किं रामेण  
समागतम् ? भवदिष्टं च साधितम् ? इति प्रश्नद्वयं वा । ‡ रामनिष्ठायाः न्याय्यत्वात्  
आज्ञातुमशक्त्या 'गुरुणा याच्यमानः' इति ।

<sup>१</sup> मासाद्य-ङ.

<sup>२</sup> वीर्यवान्-च.

<sup>३</sup> कुलनन्दनः-च.

<sup>४</sup> समागतः-ङ.

<sup>५</sup> तदा-ङ.

<sup>६</sup> धर्मवत्सलः-च.

एवमुक्तो महाप्राज्ञः वसिष्ठः प्रत्युवाच ह ।

वाक्यज्ञो वाक्यकुशलं राघवं वचनं महत् ॥ ११ ॥

एवमुक्त इति । रामेणेति शेषः ॥ ११ ॥

\* एते प्रयच्छ सहृष्टः पादुके हेमभूषिते ।

अयोध्यायां, महाप्राज्ञ ! योगक्षेम<sup>१</sup>करो भव ॥ १२ ॥

प्रयच्छेति । प्रतिनिधित्वेनेति शेषः । भवेति । एतत्प्रति-  
निधिद्वारेति शेषः ॥ १२ ॥

एवमुक्तो वसिष्ठेन राघवः प्राङ्मुखः स्थितः ।

पादुके<sup>२</sup> हेमविकृते † मम राज्याय ते ददौ ॥ १३ ॥

हेमः विचित्रतया कृते तथा । ते इति स्त्रीलिङ्ग द्वितीया-  
द्विवचनान्तम् । मम राज्यायेति । राज्यरक्षाशक्त्यनुग्रहार्थमित्यर्थः ॥

निवृत्तोऽहमनुज्ञातः रामेण सुमहात्मना ।

अयोध्यामेव गच्छामि गृहीत्वा पादुके शुभे ॥ १४ ॥

\* 'हेमभूषिते' इत्यनेन रामाय प्रीत्या समर्पयितुं अमिनवतया निर्माय नगरात्  
मत्तेनानीते इति गम्यते-गो. वने सञ्जीकृतायाः पादुकाया हेमभूषितत्वं न स्वरसमिति  
भावः ; केचित्तु 'यदि स्वार्थं न शङ्कामि विनिवर्तयितुं वनात्' (82-18) इत्याद्युक्त्या  
रामपुनरावृत्तिं सन्दिहानो भरतः उद्देशपूर्वकमेव हेमभूषिते पादुके सञ्जीकृत्याऽऽदौ  
इत्यप्याहुः । परन्तु रामेण वनवासप्रस्थानकाले सहैवानीतत्वमेव स्वरसम् । 'एते प्रयच्छ'  
इति च तदैव स्वरसम् । 'अधिरोहार्यं पादाभ्यां' इति च समासमक्षं तादात्विकभाव-  
पूर्वकपादसंयोगप्रदर्शनाय । मुनिवृत्त्या वनं गच्छतः हेमभूषितपादुकाऽऽनयनं कथमिति  
चेत्, अङ्गुलीयकवत् (किष्कि. 44-12) संभवः द्रष्टव्यः । नगरादानीतस्वराजार्हत्वा-  
दिकमेव वा 'हेमभूषिते' इति सूचयति । † मम—मयि म्यासत्वेन मह्यम् ।

<sup>१</sup> करो तव-ङ्.

<sup>२</sup> अधिरुह्यते-ङ्.

एतच्छ्रुत्वा शुभं वाक्यं भरतस्य महात्मनः ।

भरद्वाजः <sup>१</sup>शुभतरं मुनिर्वाक्यमुदाहरत् ॥ १५ ॥

नैतच्चित्रं, <sup>२</sup>नरव्याघ्र! शीलवृत्तविदां वरे ।

\* यदार्यं त्वयि तिष्ठेत्तु <sup>३</sup>निम्ने वृष्टमिवोदकम् ॥ १६ ॥

नैतदित्येतच्छाब्दार्थः—यदार्यमित्यादि । आर्यं—शोभन-  
चरित्रम् । आर्यं त्वयि तिष्ठेदिति यत् तदेतत्तु वृष्टमुदकं निम्न इव न  
चित्रमित्यन्वयः ॥ १६ ॥

† <sup>४</sup>अनृणः स महाबाहुः पिता दशरथस्तव ।

यस्य त्वमीदृशः पुत्रः <sup>५</sup>धर्मात्मा धर्मवत्सलः ॥ १७ ॥

तमृषिं तु <sup>६</sup>महात्मानं उक्तवाक्यं कृताञ्जलिः ।

‡ आमन्त्रयितुमारेभे चरणवुपगृह्य च ॥ १८ ॥

उक्तवाक्यमिति । उक्तरीत्येति शेषः । आमन्त्रयितुमारेभ  
इति । आमन्त्रणं कृतवानित्यर्थः ॥ १८ ॥

ततः प्रदक्षिणं कृत्वा भरद्वाजं § पुनः पुनः ।

भरतस्तु ययौ श्रीमान् अयोध्यां सह मन्त्रिभिः ॥ १९ ॥

\* आर्यं—ज्येष्ठानुवर्तनरूपं श्रेयः—गो. † 'प्रजामनु प्रजायसे । तद् तु ते  
मर्त्यामृतम्' इति श्रुत्युक्तरीत्या सत्पुत्रलाभात् सृतोऽपि दशरथः 'अमृतः' (पाठान्तरं)  
इत्याह—गो. ‡ आमन्त्रयितुमारेभे—विनयेन आमन्त्रणोद्युक्त इव स्थित इत्यर्थः—गो.  
§ अत्र पुनः पुनरित्यनेन एकं प्रदक्षिणं न कार्यमित्युक्तम् । प्रदक्षिणविशेषणेन प्रणामस्तु  
सकृदेवेत्युक्तं भवतीत्याचार्याः । केचित्तु एकहस्तप्रणामैकप्रदक्षिणयोरिव एकप्रणामस्यापि  
निषिद्धत्वात् पुनः पुनरिति विशेषणस्य अत्र आर्थिके वा पूर्वश्लोकोक्ताभिवादनबलबन्धे वा  
प्रणामेऽध्यव्ययेन न कोऽपि विरोध इत्याहुः—गो.

<sup>१</sup> तु भरतं—हु. <sup>२</sup> नरव्याघ्रे—च. <sup>३</sup> निम्ने सृष्ट—हु. निम्नोत्सृष्ट—च.  
<sup>४</sup> अमृत—हु. <sup>५</sup> धर्मज्ञो—हु. <sup>६</sup> महाप्राज्ञं—च.



यानैश्च शकटैश्चैव हयैर्नागैश्च सा चमूः ।

पुनर्निवृत्ता विस्तीर्णा भरतस्यानुयायिनी ॥ २० ॥

\* ततस्ते यमुनां दिव्यां नदीं तीर्त्वा<sup>१</sup>र्मिमालिनीम् ।

ददृशुस्तां पुनः सर्वे गङ्गां<sup>१</sup> शिवजलां नदीम् ॥ २१ ॥

यमुनां तीर्त्वा गङ्गां ददृशुरिति । यमुनां तीर्त्वा, तस्मिन्नेव दिवसे भरद्वाजं च दृष्ट्वा गङ्गां च ददृशुरित्यर्थः ॥ २१ ॥

<sup>२</sup> तां रम्यजलसंपूर्णां सन्तीर्य सहवान्धवः ।

शृङ्गिबेरपुरं रम्यं प्रविवेश ससैनिकः ॥ २२ ॥

शृङ्गिवेगपुरात् भूयः अयोध्यां संददर्श ह ।

भूय अयोध्यामिति छान्दसम् ॥ २२ ॥

अयोध्यां तु तदा दृष्ट्वा पित्रा भ्रात्रा विवर्जिताम् ॥ २३ ॥

भरतो दुःखसन्तप्तः सारथिं चेदमब्रवीत् ।

सारथे ! पश्य विध्वस्ता अयोध्या न प्रकाशते ॥ २४ ॥

† निराकारा निरानन्दा दीना प्रतिहतस्वना ।

इत्यार्षे श्रीमद्रामायणे वाल्मीकीये अयोध्याकाण्डे त्रयोदशोत्तरशततमः सर्गः

विध्वस्ता—विध्वस्तशोभा । निराकारा—निरलङ्कारा । अवर-

(२४ १/२)मानः सर्गः ॥ २४ १/२ ॥

इति श्रीमद्रामायणामृतकण्ठकटीकायां अयोध्याकाण्डे त्रयोदशोत्तरशततमः सर्गः

\* भरतमनुसृत्य सेनानुयानप्रकारमाह—तत इति । यमुनां तीर्त्वा गच्छन्तस्ते सर्वे गङ्गां ददृशुरिति सम्बन्धः—गो. यमुनां तीर्त्वा तस्मिन्नेव दिने भरद्वाजं दृष्ट्वा गङ्गां ददृशुरित्यर्थ इति कश्चित् । तत्तु पूर्वोक्तरीत्या असामञ्जसात् हेयम्—ति.

† निराकारा—निर्गतशोभनाकारा—गो.

<sup>१</sup> शुभजलां—ङ.

<sup>२</sup> रम्यां तां जल—ङ.

चतुर्दशोत्तरशततमः सर्गः

[ अयोध्याऽऽगमनम् ]

\* स्निग्धगम्भीरघोषेण स्यन्दनेनोपयान् प्रभुः ।

अयोध्यां भरतः क्षिप्रं प्रविवेश महायशाः ॥ १ ॥

अथ मातृगणस्थापनार्थमयोध्याप्रवेशो भरतस्य । स्निग्धेत्यादि ।  
उपयान्—उपगच्छन् ॥ १ ॥

<sup>१</sup> विलालोत्कचरितां आलीननरवारणाम् ।

तिमिरालक्ष्यतां † कालीं अप्रकाशां निशामिव ॥ २ ॥

विलालः—मार्जरः, डलभेदः । चरिता—सञ्चरिता । आलीननर-  
वारणां—सन्तोषाभावत् स्वगृहनिलीनानां नराणां वाणानि—कपटाद्या-  
च्छादनानि यस्यां सा तथा । तिमिरेण अलक्ष्यतां प्राप्तां, अत एव  
कालीं, अत एव अप्रकाशां—अनुज्वलां, अत एव विडालद्युक्त-  
पञ्चविशेषणवतीं निशामिव स्थितां अयोध्यां प्रविवेशेति पूर्वणान्वयः  
अग्रिमाणामपि ॥ २ ॥

राहुशत्रोः प्रियां पत्नीं श्रिया प्रज्वलितप्रभाम् ।

‡ ग्रहेणा<sup>३</sup>भ्युदितेनैकां रोहिणीमिव पीडिताम् ॥ ३ ॥

राहुः शत्रुः यस्य स तथा—चन्द्र इति यावत् । श्रिया—  
दिव्यैश्वर्येण युक्ताम् । प्रज्वलिता प्रभा यस्याः सा तथा । अभ्युदितेन  
ग्रहेण—राहुणा पीडितां—पीडितभर्तुकाम्, अत एव एकां—  
असहायां रोहिणीमिव स्थिताम् ॥ ३ ॥

\* पूर्वसर्गान्तिपञ्चोक्तं विस्तरेण अत्र दर्शयति—गो. † काली—कृष्णपञ्च-  
सम्बन्धिनीम्—गो. ‡ ग्रहेण पीडितां चन्द्रवस्नीं रोहिणीमिवेति यथाश्रुतो वाऽर्थः ।

<sup>१</sup> विडालो—डु.

<sup>२</sup> भ्यादतां—डु.

<sup>३</sup> भ्युदितेनैकां—डु.

अरुपोष्णक्षुब्धसलिलां <sup>१</sup> घर्मतप्तविहङ्गमाम् ।

लिनमीनश्लपग्राहां कृशां गिरिनदीमिव ॥ ४ ॥

आतपवशात् अरुपोष्णं क्षुब्धं—कलुषं च सलिलं यस्याः  
सा तथा । मन्थनदण्डातिरिक्तेऽपि यस्मिन् कर्मिश्चित् द्रवद्रव्यक्षोभ-  
साधनमात्रे विवक्षितेऽपि क्षुब्ध इतीष्णिषेधनिपातनं भवत्येव । श्लषाः—  
मत्स्यविशेषाः ॥ ४ ॥

विधूमामिव हेमाभां <sup>२</sup> शिखामग्रेः <sup>३</sup> समुत्थिताम् ।

हविरभ्युक्षितां पश्चात् शिखां विप्रलयं गताम् ॥ ५ ॥

विधूमां, अत एव हेमाभां अग्रेः समुत्थितां शिखामिव पूर्वं  
रामस्थितिसमये जाज्वल्यमानतया स्थितां, पश्चात् रामविवासकाले  
हविरभ्युक्षितां—पयोहोमाभ्युक्षितां—सिक्तां, अत एव विप्रलयं गतां  
शिखामिव स्थिताम् । एवं पाङ्क्तः पाठः । अन्यस्तु 'अध्वरामेः  
समुत्थिताम्' <sup>४</sup> इति पठित्वा, महाध्वरान्तर्गततप्तसाज्यस्थामेः शिखामिव  
स्थितामिति व्याकरोति । तप्ताज्यस्थामेस्तु शिखेति मिथ्या ॥ ५ ॥

विध्वस्तकवचां रुग्णगजवाजिरथध्वजाम् ।

इतप्रवीरामापन्नां चमूमिव महाहवे ॥ ६ ॥

<sup>५</sup> सफेनसखनां <sup>६</sup> भूत्वा सागरस्य समुत्थिताम् ।

† प्रशान्तं <sup>७</sup> मरुतोद्धूतां जलोर्मिमिव निखनानाम् ॥ ७ ॥

\* गोविन्दराजीयेऽप्येवमेव पाठः । † प्रशान्ता च सा मारुतोद्धूता चेति  
विशेषगोभयपदकर्मधारयो वा । प्रशान्तामित्यत्रोपपादकं विशेषणान्तरं मारुतोद्धूतामिति ।

<sup>१</sup> घर्मोत्तप्त—ङ. <sup>२</sup> अध्वरामेः—ङ. <sup>३</sup> समुत्थिताम्—ङ. <sup>४</sup> सफेना—ङ. झ.  
<sup>५</sup> काले—ङ. <sup>६</sup> मारुतोद्धूतां—ङ.

सफेनेत्यादि । प्रबलमारुतेन समुत्थितां, अत एव सफेनां सस्वनां च भूत्वा स्थितां, पश्चात् प्रशान्तमरुता रुद्धां—ईषद्वयं कम्पितां, अत एव निस्वनां सागरस्य जलोर्भिमिव स्थिताम् ॥ ७ ॥

त्यक्तां यज्ञायुधैः सर्वैः अभिरूपैश्च याजकैः ।

सुत्याकालेऽभिनिर्वृत्ते वेदिं गतरवामिव ॥ ८ ॥

‘स्फयश्च कपालानि च’ इत्यादिना उक्तानि दशयज्ञायुधानि । अभिरूपाः—प्रशस्ताः । सुत्याकालः—यागकालः, ‘संज्ञायां....’ इत्यादिना सुजः क्यपि तुक्, क्यबन्तस्य स्त्रियां प्रयोगः समज्यादेः । अभिनिर्वृत्ते—समाप्ते सति ॥ ८ ॥

गोष्ठमध्ये <sup>१</sup>स्थितां मत्तां <sup>\*</sup>अचरन्तीं नवं तृणम् ।

गोवृषेण परित्यक्तां गवां <sup>२</sup>पङ्क्तिमिवोत्सुकाम् ॥ ९ ॥

गोष्ठेत्यादि । गोष्ठमध्ये गोवृषेण—पुङ्गवेन, गोशब्दः घेनुवली-वर्दसामान्यवाची, तद्व्यावृत्त्यर्थो वृषशब्दः, तेन सह स्थितिकाले मत्तां, पश्चात् तेन परित्यक्तां, अत एव नवं तृणमपि अचरन्तीं, गवां—तरुणवत्सानां पङ्क्तिमिव स्थिताम् ॥ ९ ॥

प्रभाकराद्यैः सुस्निग्धैः प्रज्वलद्भिरिवोत्तमैः ।

<sup>३</sup>वियुक्तां मणिभिः जातैः नवां मुक्तावलीमिव ॥ १० ॥

प्रभाकराद्यैः—प्रभाकरार्कादिपर्यायः स्फटिकः, स्फटिकादिभिः उच्यमानविशेषणकैः मणिभिः अन्तरालनवरत्नैः वियुक्ताम् ॥ १० ॥

\* नवं तृणमपि अचरन्तीं—अभक्षयन्तीम् ।

<sup>१</sup> स्थितामार्ता—ड. झ.

<sup>२</sup> पत्नी—ड.

<sup>३</sup> वियुक्तां—ड.

\* सहसा <sup>१</sup>चलितां स्थानात् महीं पुण्य<sup>२</sup>क्षयाद्गताम् ।  
संहृतद्युति<sup>३</sup>विस्तारां तारामिव दिवश्च्युताम् ॥ ११ ॥

संहृतः द्युतिविस्तारः यस्यां सा तथा ॥ ११ ॥

† पुष्पनद्धां वसन्तान्ते मत्तभ्रमर<sup>४</sup>नादिताम् ।  
<sup>५</sup>द्रुतं दावाग्निविप्लुष्टां <sup>६</sup>क्लान्तां वनलतामिव ॥ १२ ॥

द्रुतं—शीघ्रं ॥ १२ ॥

‡ समूढनिगमां <sup>७</sup>सर्वां संक्षिप्तविपणापणाम् ।  
प्रच्छन्नशशिनक्षत्रां द्यामिवाम्बुधैर्युताम् ॥ १३ ॥

समूढाः—शोकाकुलचित्ताः निगमाः—वणिजः यस्यां सा  
तथा । अत एव सङ्क्षिप्ताः विपणाः—आपणाः—पण्यवीथयः यस्यां  
सा तथा । सर्वा द्यामित्यन्वयः ॥ १३ ॥

क्षीणपानोत्तमै<sup>८</sup>र्भिन्नैः शरावैरभिसंवृताम् ।  
हतशौण्डा<sup>९</sup>मिव ध्वस्तां पानभूमिमसंस्कृताम् ॥ १४ ॥

क्षीणानि पानोत्तमानि—सुराश्रेष्ठानि येषां ते तथा, 'कृत्यलुटो  
बहुलम्' इति कर्मणि ल्युडन्तः पानशब्दः । हताः शौण्डाः—मद्यपाः  
यस्यां सा तथा ॥ १४ ॥

\* स्थानाच्चलितां, दिवः च्युतां, महीं गगं, संहृतद्युतिविस्तारां तारामिव ।  
† वसन्तान्ते—ग्रीष्मे द्रुतदावाग्निविप्लुष्टां—वेगवद्दावाग्निना ईष्यमाणं—गो. ‡ समूढ-  
निगमां—जनसञ्चाररहितमार्गा, 'निगमो निक्षये वेदे पुरे पथि वणिक्पथे' इति  
वैजयन्ती—गो.

<sup>१</sup>चलितां—च. <sup>२</sup>क्षयोद्गताम्—च. <sup>३</sup>विस्तीर्णां—ड. <sup>४</sup>शालिनीम्—च.  
<sup>५</sup>द्रुतं—च. <sup>६</sup>क्लान्तामिव च दुर्बलाम्—ड. <sup>७</sup>स्तब्धां—ड. <sup>८</sup>भिन्नैः—ड. <sup>९</sup>मिवाकाशे—ड.



\* वृक्णभूमितलां निम्नां वृक्णपात्रैः समावृताम् ।

उपयुक्तोदकां <sup>1</sup> भग्नां प्रपां निपतितामिव ॥ १५ ॥

वृक्णेति । 'निष्ठादेशः षत्वस्वरप्रत्ययेद्विधिषु सिद्धो वक्तव्यः' इति नत्वस्य भिद्धत्वात् 'झलि' इति षत्वं न भवति, कुत्वं प्रसिद्धमेवेति कुत्वं भवति, ततः संप्रसारणादिना रूपम्—विध्वस्तमूलामित्यर्थः । उपयुक्तोदकां—उच्छिष्टोदकवर्ताम् । भग्नां—भग्नस्तम्भाम् । अत एव—निपतिताम् ॥ १५ ॥

विपुलां विततां चैव <sup>†</sup>मुक्तपाशां तरस्विनाम् ।

भूमौ बाणैर्विनिष्कृतां पतितां ज्यामिवायुधात् ॥ १६ ॥

विपुलां—विशालाम् । विततां—घनुप्यातताम् । मुक्तपाशां—घनुष्कोट्याः ज्याबन्धनार्थः पाशोऽस्ति, तद्द्रहिताम् । तरस्विनां बाणैः विनिष्कृतां—लज्जामिति यावत् । अत एव आयुधात्—घनुषः पतिताम् ॥ १६ ॥

सहसा युद्धशौण्डेन हयारोहेण वाहिताम् ।

‡<sup>३</sup> निहतां प्रति सैन्येन वडवामिव पातिताम् <sup>४</sup> ॥ १७ ॥

\* वृक्णभूमितलां—विदीर्णभूमितलां—गो. † विततां—आरोपितामिति यावत् । युक्तपाशां (पाठान्तरं)—युक्तज्जुं—गो. ‡ निक्षिप्तमाण्डां—अवरोपिताश्चभूषां उत्सृष्टां (पाठान्तरं)—वाहनानहं किशोरीं—बालवडवाम्—गो.

<sup>१</sup> भिन्नां—लङ्. <sup>२</sup> युक्तपाशां—लङ्. <sup>३</sup> निक्षिप्तमाण्डामुत्सृष्टां किशोरीमिव दुर्बलाम्—लङ्. <sup>४</sup> एतदनन्तरं—शुष्कतोयां महामत्स्यैः कूर्मैश्च बहुभिर्युताम् । प्रभिन्नतटविस्तीर्णां वापीमिव हतोत्पलाम् ॥ ५ रूपस्य प्रहृष्टस्य प्रतिविम्बानुत्पनाम् । सन्तसामिव शोकेन गान्धर्वयुद्धमभूषणाम् ॥ प्रावृषि प्रविगाढायां प्रावृष्ट्याभ्रमण्डलम् । प्रच्छन्नां गोलजीमूतैः भास्वरस्य प्रभामिव ॥ इत्यधिकम्—लङ्.

सहसा—बलात्कारेण वाहितां—प्रघाव्यमानामित्यन्वयः । युद्धे  
शौण्डः—समथस्तथा । प्रतिसैन्येन निहतां, अत्र एव पातिताम् ।  
अत्र द्वित्राः श्लुकाः परेण प्रक्षिप्य व्याकृताः ॥ १७ ॥

भरतस्तु <sup>१</sup> ततस्तत्र श्रीमान् दशरथात्मजः ।  
वाहयन्तं रथश्रेष्ठं सारथिं वाक्यमब्रवीत् ॥ १८ ॥  
ततस्तत्रेति । अयोध्यायामित्यर्थः ॥ १८ ॥

किं नु खल्वद्य गंभीरः मूर्छितो न निशाम्यते ।  
यथापुरमयोध्यायां गीतवादित्रनिस्वनः ॥ १९ ॥  
न निशाम्यते खलु, अत्र किं कुर्म इति योजना । मूर्छितः—  
व्याप्तः ॥ १९ ॥

वारुणीमदगन्धश्च माल्यगन्धश्च मूर्छितः ।  
<sup>२</sup> चन्दनागरुगन्धश्च न प्रवाति समन्ततः ॥ २० ॥  
मदकरः गन्धः—मदगन्धः । चन्दनागरुगन्धाः—चन्दनादि-  
गन्धद्रव्याणीत्यर्थः ॥ २० ॥

\* यानप्रवरघोषश्च सुस्निग्धहयनिस्वनः ।  
प्रमत्तगजनादश्च मह्यंश्च रथनिस्वनः ॥ २१ ॥  
नेदानीं श्रूयते पुर्यां अस्यां रामे विवासिते ।  
चन्दनागरुगन्धांश्च महार्हाश्च <sup>३</sup> नवस्रजः ॥ २२ ॥  
गते रामे हि तरुणाः सन्तप्ता नोपभुञ्जते ।  
बहिर्यात्रां न गच्छन्ति चित्रमाल्यधरा जनाः ॥ २३ ॥

\* सार्धश्लोकमेकं वाक्यम् ।

<sup>१</sup> रथस्थः सन्—डु.

<sup>२</sup> धूपिता—डु.

<sup>३</sup> वन—च.

नोत्सवाः संप्रवर्तन्ते रामशोकादिते पुरे ।

\* <sup>१</sup> सह नूनं <sup>२</sup> मम भ्रात्रा पुरस्यास्य <sup>३</sup> गतैव मा ॥ २४ ॥

मा—प्रमा ॥ २४ ॥

न हि राजत्ययोध्येयं † सासारेवार्जुनी क्षपा ।

सासारा—‘घारा संपात आसारः’, प्रवर्षघातेति यावत् ।

अर्जुनः—घवलः—शरत्काल इति यावत् । आर्जुनी—शारदीति यावत् । द्रमिडदेशे तस्याः सासारता प्रसिद्धा ॥ २४ ॥

कदा नु खलु मे भ्राता ‡ महोत्सव इवागतः ॥ २५ ॥

जनयिष्यत्ययोध्यायां हर्षं ग्रीष्म इवाम्बुदः ।

ग्रीष्म इति । ग्रीष्मान्त इत्यर्थः ॥ २५ ॥

तरुणैश्चासुवैषैश्च नरैरुन्नतगामिभिः ॥ २६ ॥

संपतद्भिरयोध्यायां नाभिभान्ति महापथाः ।

उन्नतगामिभिः—सन्तोषात् उद्धतगामिभिरित्यर्थः ॥ २६ ॥

§<sup>१</sup> इति ब्रुवन् सारथिना दुःखितो भरतस्तदा ॥ २७ ॥

अयोध्यां संप्रविश्यैव विवेश वसतिं पितुः ।

तेन हीनां नरेन्द्रेण सिंहहीनां गुहामिव ॥ २८ ॥

\* मम भ्रात्रा सह—इत्यन्वयः । † सासारा—वेगबहुष्टिसहिता । अर्जुनी—शुक्लाक्षसम्बन्धना-गो. ‡ महोत्सव इव, ग्रीष्मे अम्बुद इव च आगतः मे भ्राता—इत्यन्वयः । § सारथिना सह इति—एवं ब्रुवन्—इत्यन्वयः ।

<sup>१</sup> सा हि—च. <sup>२</sup> सह भ्रात्रा—छ. <sup>३</sup> घृतिर्गता—छ. <sup>४</sup> एवं बहुविधं जगत् विवेश वसतिं पितुः—इति, अर्धद्वयस्थाने एकमेवार्ध—छ.

तदा तदन्तःपुरमुज्झितप्रभं

\* सुरैरिवोत्कृष्टमभास्करं दिनम् ।

निरीक्ष्य सर्वत्र †<sup>२</sup> विभक्तमात्मवान्

मुमोच बाष्पं भरतः सुदुःखितः ॥ २९ ॥

इत्यार्षे श्रीमद्रामायणे वाल्मीकीये अयोध्याकाण्डे चतुर्दशोत्तरशततमः सर्गः

सुरैः उत्कृष्टं अभास्करं दिनमिति । रामादिभिस्त्यक्तायाः  
विनष्टराजकाया अयोध्याया अभूतोपमेयम्, न हि किल मण्डलस्य  
पातः समस्ति । घरा(२९)मानः सर्गः ॥ २९ ॥

इति श्रीमद्रामायणामृतकृतकटीकायां अयोध्याकाण्डे चतुर्दशोत्तरशततमः सर्गः

पञ्चदशोत्तरशततमः सर्गः

[पादुकापट्टामिषेकः]

ततो निक्षिप्य मातृस्ताः अयोध्यायां दृढव्रतः ।

भरतः शोकसन्तप्तः गुरुनिदमथाव्रवीत् ॥ १ ॥

अथ भरतस्य तत्रैव मातृस्थापनानन्तरं नन्दिग्रामे राज्य-  
परिपालनम् । ततो निक्षिप्येत्यादि ॥ १ ॥

\* सुरैः उत्कृष्टं अभास्करं दिनमिव उज्झितप्रभं अन्तःपुरं निरीक्ष्येति सम्बन्धः ।  
विविक्तं—विजनम् । पुरा किल देवासुरयुद्धे असुरैः देवाः पराजिताः, स्वर्भानुना च  
भानुः पातितः । तदानीं कियान् कालो दिवारात्रिविभागरहितोऽभूत् । ततः परं  
महानियोगात् अग्निः स्वतेजसा सप्तरात्रं सूर्याधिपत्यं चकारेति पौराणिकी कथा । अग्निः  
स्वतेजसेति पाठान्तरम्—गो. † विभक्तं—विगतसंस्कारं—ति.

<sup>१</sup> त्सृष्ट-ऊ.

<sup>२</sup> विविक्त-ऊ.

नन्दिग्रामं गमिष्यामि सर्वानामन्त्रयेऽत्र वः ।

तत्र दुःखमिदं सर्वं सहिष्ये \* राघवं विना ॥ २ ॥

अत्र—अयोध्यायाम् । सर्वमिदं दुःखमिति । पितृवियोग-  
रामवियोगादिजदुःखमित्यर्थः ॥ २ ॥

गतश्चाहो दिवं राजा वनस्थः स गुरुर्मम ।

रामं प्रतीक्षे राज्याय स हि राजा महायशः ॥ ३ ॥

तदेव प्रकाश्यते—गतश्चेत्यादि ॥ ३ ॥

एतच्छ्रुत्वा शुभं वाक्यं भरतस्य महात्मनः ।

अब्रुवन्मन्त्रिणः सर्वे वसिष्ठश्च पुराहितः ॥ ४ ॥

† सुभृशं श्लाघनीयं च यदुक्तं, भरत ! त्वया ।

वचनं भ्रातृवात्सल्यात् अनुरूपं तवैव तत् ॥ ५ ॥

नित्यं ते बन्धुलब्धस्य तिष्ठतो भ्रातृमौहृदे ।

मार्गमार्यं प्रपन्नस्य नानुमन्येत कः पुमान् ॥ ६ ॥

बन्धुलब्धस्येति । बन्धुजनपरिपालनाधिकस्पृहावत् इत्यर्थः ।  
नानुमन्येतेति । त्वद्वचनमिति शेषः ॥ ६ ॥

मन्त्रिणां वचनं श्रुत्वा ‡ यथाऽभिलषितं प्रियम् ।

अब्रवीत् सारथिं वाक्यं रथो मे युज्यतामिति ॥ ७ ॥

यथाऽभिलषितं—स्वाभिलषितमनतिक्रम्य प्रवृत्तम् ॥ ७ ॥

\* राघवं विना—रामवियोगेन यदुःखं तत् सहिष्य इत्यर्थः । † सदृशमिति  
पाठं कुलस्य सदृशमित्यर्थः—गो. ‡ यथाऽभिलषितं, अत एव प्रियम् अत एव  
प्रदृष्टवदनः (अनन्तरश्लोके) ।

<sup>1</sup> सदृशं—ङ.



प्रहृष्ट<sup>१</sup>वदनः सर्वाः मातृः समभिभाष्य च ।

आरुरोह रथं <sup>२</sup>श्रीमान् शत्रुघ्नेन समन्वितः ॥ ८ ॥

आरुह्य तु रथं <sup>३</sup>क्षिप्रं शत्रुघ्नभरताबुधौ ।

ययतुः परमप्रीतौ वृतौ मन्त्रिपुरोहितैः ॥ ९ ॥

अग्रतो गुरवः सर्वे वसिष्ठप्रमुखाः द्विजाः ।

प्रययुः प्राङ्मुखाः सर्वे <sup>४</sup>\*नन्दिग्रामो यतो भवेत् ॥ १० ॥

नन्दिग्रामो यतो भवेदिति । येन मार्गेण प्राप्तो भवेत् तेन  
प्रययुरित्यर्थः ॥ १० ॥

<sup>५</sup>बलं च तदनाहूतं गजाश्वरथमङ्कुलम् ।

प्रययौ भरते याते सर्वे च पुरवासिनः ॥ ११ ॥

तदनाहूतमिति । तेन भरतेनाकृताह्वानमपि स्नेहवशादिति  
शेषः ॥ ११ ॥

रथस्थः स तु धर्मात्मा भरतो भ्रातृवत्सलः ।

नन्दिग्रामं ययौ तूर्णं शिरस्यादाय पादुके ॥ १२ ॥

भरतस्तु ततः क्षिप्रं नन्दिग्रामं प्रविश्य सः ।

अवतीर्थ रथात्तूर्णं गुरुनिदमभापत ॥ १३ ॥

एतद्राज्यं मम भ्रात्रा दत्तं सन्नयास<sup>६</sup>त् स्वयम् ।

† योगक्षेमवहे<sup>७</sup> चेमे पादुके हेमभूषिते ॥ १४ ॥

\* प्राङ्मुखगमने उद्देशमाह—नन्दिग्रामो यतो भवेदिति । † निक्षेपवत् दत्तस्य  
राज्यस्य रक्षणादिस्थातव्यमपि नास्तीति दर्शयति—योगक्षेमवहे चेति—गो.

<sup>१</sup>मनसः—ङ्. <sup>२</sup>क्षीप्रं—ङ्. <sup>३</sup>क्षीप्रं, क्षीप्तं—ङ्. <sup>४</sup>नन्दिग्रामं समन्ततः—ङ्.  
<sup>५</sup>तल्लं च यथाभूतं—ङ्. <sup>६</sup>मुत्तमम्—घ. <sup>७</sup>तस्य—ङ्.

एतदिति । एतदयोध्याराज्यं मम अत्रा स्वयं—साक्षात् सन्नयासवत्—समीचीननिक्षेपवत् मयि दत्तं—स्थापितम् । कालान्तरे ग्रहणाय स्वविस्त्रभास्पदपुरुषे रक्षणार्थं स्थापितस्तु निक्षेपः । एवं निक्षेप-भूतस्य रामराज्यस्य रक्षणमप्यचिन्त्यवैभवभगवत्पादुकाधीनमित्याह—योगेत्यादि । पादुके एव योऽक्षेपवहे चेत्युवाचेति पूर्वेणा-  
न्वयः ॥ १४ ॥

भरतः शिरसा कृत्वा<sup>१</sup> स न्यासं पादुके ततः ।

अब्रवीद्बुधः खसंतप्तः सर्वं प्रकृतिमण्डलम् ॥ १५ ॥

भरत इत्यादि । स भरतः पादुके न्यासं, वेदाः प्रमाण-  
मेतिवत्, पादुकात्मकन्यासं शिरसा कृत्वा—अङ्गीकृत्य, प्रणम्येति  
यावत् ॥ १५ ॥

\* छत्रं धारयत क्षिप्रं आर्यपादाविमौ मतौ ।

आभ्यां राज्ये स्थितो धर्मः पादुकाभ्यां गुरोर्मम ॥ १६ ॥

इमौ आर्यपादाविति । विधेयाभिप्रायेण पादुकावाचिन  
इदंशब्दस्य पुल्लिङ्गनिर्देशः—‘शैत्यं हि यत् सा प्रकृतिर्जलस्य’  
इतिवत् । पादशब्दः पूज्यवाची । आर्य इति रामः, परमपूज्य-  
रामभावनास्पदभूते इमे पादुके इत्यर्थः । अत एवानयोरेव राज्येऽपे-  
क्षितो धर्मः व्यवहारश्च स्थितः—प्रतिष्ठितः । अत आभ्यां  
पादुकाभ्यां क्षिप्रं छत्रं धारयत ॥ १६ ॥

\* छत्रमित्येतत् चामरादीनामप्युलक्षणम् । अत एव धारयतेति बहुवचनम् ।  
पादुकाभ्यामिति हेनौ वृत्तीया-गो.

<sup>१</sup> सन्नयासं—छु.

१ भ्रात्रा तु मयि सन्नयासः निक्षिप्तः सौहृदादयम्\* ।

तमिमं पालयिष्यामि २ राघवागमनं प्रति ॥ १७ ॥

अयमिति । देश इत्यर्थः ॥ १७ ॥

क्षिप्रं संयोजयित्वा तु राघवस्य पुनः ३ स्वयम् ।

चरणौ तौ तु रामस्य द्रक्ष्यामि सहपादुकौ ॥ १८ ॥

पुनः संयोजयित्वेति । मयि न्यासीकृतदेशमिति शेषः ।

पादुकाभ्यामाभ्यां सहितौ सहपादुकौ ॥ १८ ॥

ततो निक्षिप्त<sup>४</sup>भारोऽहं † राघवेण समागतः ।

‡ निवेद्य गुरवे राज्यं भजिष्ये ५ गुरुवृत्तिताम् ॥ १९ ॥

गुणैः—पितरि कर्तव्या वृत्तिः यस्य स तथा, तस्य भावः,

ताम् ॥ १९ ॥

राघवाय च सन्नयासं दत्तमे वरपादुके ।

राज्यं चेद<sup>६</sup>मयोध्यायां धृतपापो भवाम्यहम् ॥ २० ॥

सन्नयासं—राज्यं, इमे पादुके चायोध्यायां दत्त्वा ॥ २० ॥

स वल्कलजटाधारी मुनिवेषधरः प्रभुः ।

नन्दिग्रामेऽ<sup>७</sup>वसद्भीरः ससैन्यो भरतस्तदा ८ ॥ २१ ॥

अवसत् भीरः—भीमान् ॥ २१ ॥

\* अयं—सन्नयासः—पादुकारूपप्रतिनिधिः—गो. अनन्तरश्लोको द्रष्टव्यः ।

† राघवेण समागतः—सङ्गतः—गो. ‡ गुरवे—रामाय राज्यं निवेद्य—स्वार्थ—गो.

१ मम भ्रात्रा हि-ऊ. २ भ्रातुरागमनं—ऊ. ३ स्वयम्—ऊ. ४ भारोऽहं—ऊ.

५ गुरुवृत्तिताम्—च. ६ मयोध्यां च—ऊ. ७ वसद्भीरः—ऊ. ८ एतदनन्तरं—रामा-

गमनमाकाङ्क्षन् भरतो भ्रातृवत्सलः । भ्रातृवचनकारी च प्रतिज्ञापात्रस्तथा । पादुके

स्वमिषिष्याथ नन्दिग्रामेऽवसत्तदा—इत्यधिकम्—ऊ.

<sup>1</sup> सवालव्यजनं छत्रं धारयामास स स्वयम् ।  
 भरतः शासनं सर्वं पादुकाभ्यां न्यवेदयत् ॥ २२ ॥  
 ततस्तु भरतः श्रीमान् अभिषिच्यार्यपादुके ।  
 तदधीनस्तदा राज्यं कारयामास सर्वदा ॥ २३ ॥  
 \* तदा हि यत्कार्यमुपैति किञ्चित्  
 उपायनं चोपहृतं महार्हम् ।  
 स पादुकाभ्यां प्रथमं <sup>2</sup> निवेद्य  
 चकार पश्चात् भरतो यथावत् ॥ २४ ॥

इत्यार्षे श्रीमद्रामायणे वाल्मीकीये अयोध्याकाण्डे पञ्चदशोत्तरशततमः सर्गः

यथावदिति । विनियोगमिति शेषः । वीर(२४)मानः  
 सर्गः ॥ २४ ॥

इति श्रीमद्रामायणामृतकनकटीकायां अयोध्याकाण्डे पञ्चदशोत्तरशततमः सर्गः

षोडशोत्तरशततमः सर्गः

[रामेण खरवृत्तान्तश्रवणम्]

<sup>3</sup> प्रतियाते तु भरते वसन् राम<sup>4</sup>स्तदा वने ।  
 † लक्षयामास <sup>5</sup> चोद्वेगं अथौत्सुक्यं तपस्विनाम् ॥ १ ॥  
 एवं भरतवृत्तान्तमुपवर्ण्य, कविः प्रकृतं रामवृत्तान्तं वर्णयति —  
 प्रतियात इत्यादि । तपस्विनां उद्वेगं—भयं, अथ तद्वशात्

\* तदा—पादुके पुरस्कृत्य राज्यपालनसमये—गो. † लक्षयामास । इक्षिता-  
 कारादिभिरिति शेषः—गो.

<sup>1</sup> हृदयमधिकं—ङ.

स्तपोवने—ङ.

<sup>2</sup> निवेदयन्—च.

<sup>3</sup> प्रतिप्रयाते—ङ.

<sup>5</sup> सोद्वेगं—ङ.

औत्सुक्यं—स्थानान्तरगमनौत्सुक्यं च लक्षयामास । अयं व्यापारो भरतनिवृत्त्यनन्तरमपि बहुकालात् परम् ॥ १ ॥

\* ये तत्र चित्रकूटस्य पुरस्तात्तापसाश्रमे ।

राममाश्रित्य निरताः तानलक्षयदुत्सुकान् ॥ २ ॥

तदेव प्रदर्श्यते—ये तत्रेत्यादि । तापसाश्रम इति सन्धिरार्षः, पुरस्तात्—पूर्वं ये तापसाः चित्रकूटस्य सम्बन्धिनि तत्राश्रमे राममाश्रित्य निरताः—प्रतिष्ठिताः, तान् उत्सुकान् अलक्षयत्—देशान्तरगमनौत्सुक्यानित्यर्थः ॥ २ ॥

नयनैर्भ्रूकुटीभिश्च रामं <sup>१</sup> निर्दिश्य † शङ्किताः ।

अन्योन्यमुपजल्पन्तः शनैश्चक्रुर्मिथः कथाः ॥ ३ ॥

कथमलक्षयदित्यतः—नयनैरित्यादि । शनैः—उपांशु । कथाश्चक्रुरिति । अयं रामः इहाश्रमे सखीको वर्तते । राक्षसा ए-त्पीडार्थमिह सञ्चरन्तः अस्मानपि बाधन्ते । अतोऽवश्यं हित्वेममाश्रमं गन्तव्यं—इत्येवमात्मिकाः कथाः ॥ ३ ॥

तेषामौत्सुक्यमालक्ष्य रामस्त्वात्मनि ‡ <sup>२</sup> शङ्कत ।

कृताञ्जलिरुवाचेदं ऋषिं कुलपतिं ततः ॥ ४ ॥

\* अत्रेदं बोध्यम्—चैत्रशुक्लदशम्यां पुष्ये रामवनप्रस्थानम् । ततः पूर्णिमायां अर्धरात्रे दशरथमरणम् । ततः पक्षेण भरतागमनमयोध्ययाम् । तत और्ध्वदैहिकेन पक्षो गतः । एवं वैशाखे गते ज्येष्ठे भरतस्य चित्रकूटं प्रति प्रस्थानम् । अग्रे वर्षाकाले सन्निहिते सति कार्तिक्यन्तं चित्रकूटे वासः । तदनन्तरं तापसौत्सुक्यलक्षणम् । न तु भरतनिवृत्त्यनन्तरमेवैतत्—इति तिलके उक्तं, प्रदर्शितञ्चोक्तार्थे प्रमाणं पाणपुराणम् ॥ † शङ्किताः—रामः किं मन्यत इति शङ्किताः—ति. ‡ शङ्कत—अशङ्कत—ति.



आत्मनि शङ्कतेति । तेषां एतदाश्रमत्यागकारणं आत्मनिष्ठो  
दोषः ? अन्यो वा ? इति शङ्कते स्म । अत एव कृताञ्जलिस्सन्  
कुलपति—आश्रमपति ऋषि उवाच । ' कुलमन्वयसङ्घातगृहो-  
त्पत्त्याश्रमेषु च ' ॥ ४ ॥

न कश्चित्, भगवन् ! किञ्चित् पूर्ववृत्तमिदं मयि ।

दृश्यते विकृतं, येन विक्रियन्ते तपस्विनः ॥ ५ ॥

न कश्चिदित्यादि । येन तपस्विनो विक्रियन्ते, तद्विकृतिसाधनं  
मया पूर्ववृत्तं—पूर्वमनुष्ठितं किञ्चित् विकृतं—अपराधः मयि तापसैः  
न दृश्यते कश्चित् ॥ ५ ॥

प्रमादाच्चरितं किञ्चित् कश्चिन्नावरजस्य मे ।

<sup>1</sup> लक्ष्मणस्यर्पिभिर्दृष्टं \* <sup>2</sup> नानुरूपमिवात्मनः ॥ ६ ॥

आत्मन इव—ममेव लक्ष्मणस्य च नानुरूपं—न समान्यतः  
अयुक्ताचरणं—ऋषिभिः न दृष्टं कश्चित् ॥ ६ ॥

कश्चिच्छुश्रूषमाणा वः शुश्रूषणपरा मयि † ।

<sup>3</sup> प्रमदाभ्युचितां वृत्तिं सीताऽयुक्तां न वर्तते । ७ ॥

वः शुश्रूषमाणा—अर्घ्यपाद्यादिना सेवमाना । न वर्तते इति ।  
युष्मास्विति शेषः ॥ ७ ॥

\* आत्मनः अनुरूपं—स्ववाक्याद्यनुगुणमिति यावत् । † मयि शुश्रूषणरीत्यादि ।  
पतिशुश्रूषणमेव प्रमदायाः प्रथमो धर्म इति भावनया मच्छुश्रूषणात्यासक्त्या भवतां  
शुश्रूषणे कदाचित् किञ्चित् प्रभुत्वा वा सीता—इति भावः ।

<sup>1</sup> लक्ष्मणस्यापि निर्दिष्टं—ऊ. <sup>2</sup> नानुरूपं महात्मनः—ऊ. <sup>3</sup> प्रमदा—ऊ.

अथर्षिर्जरयावृद्धः \* तपसा च जरां गतः ।

वेपमान इवोवाच रामं भूतदया<sup>१</sup>परः ॥ ८ ॥

तपसा चेति । वृद्ध इत्यनुकर्षः ॥ ८ ॥

कुतः कल्याण<sup>२</sup>सत्त्वायाः कल्याणाभिरतेः सदा ।

<sup>३</sup>स्खलनं, तात ! वैदेह्याः तपस्विषु विशेषतः ॥ ९ ॥

† त्वन्निमित्तमिदं <sup>४</sup>तावत् तापसान् प्रतिवर्तते ।

रक्षोभ्यस्तेन संविग्नाः कथयन्ति मिथः कथाः ॥ १० ॥

त्वन्निमित्तं रक्षोभ्यो भयमित्यन्वयः ॥ १० ॥

रावणावरजः कश्चित् खरो नामेह राक्षसः ।

‡ उत्पाद्य तापसान् सर्वान् जनस्थाननिवासिनः ॥ ११ ॥

धृष्टश्च § जितकाशी च नृशंसः पुरुषादकः ।

अवलिस्रश्च पापश्च त्वां च, तात ! न मृष्यते ॥ १२ ॥

किं तद्रक्षः ? कुतश्च मन्निमित्तं ततो भयम् ? इत्यतः तत्

प्रतिपादयति — रावणावरज इत्यादि । जितकाशी — जितभयः ।

तापसान् उत्पाद्य — पीडयित्वा त्वां च न मृष्यते — पीडयितुमिच्छ-  
तीत्यर्थः ॥ ११-१२ ॥

\* तपसा च जरां गतः — तपसाऽपि वृद्ध इति वा अर्थः । † त्वन्निमित्तं —

त्वत्तो हेतोः रक्षोभ्यः समागतं इदं — वक्ष्यमाणं उपद्रवजातं तापसान् प्रति वर्तते — गो.

‡ उत्पाद्य — उत्खाय, निष्कास्येति यावत् — गो. § जितेन — जयेन काशते — प्रकाशत

इति जितकाशी । यद्वा-जिताहवः, 'जितकाशी जिताहवः' इति हज्जयुषः — गो.

<sup>१</sup> परम्-च <sup>२</sup> वृत्तायाः-ऊ. <sup>३</sup> चलनं-च. <sup>४</sup> तात-ऊ.

त्वं यदाप्रभृति ह्यस्मिन् आश्रमे, तात ! वर्तसे ।

तदाप्रभृति रक्षांसि विप्रकुर्वन्ति तापसान् ॥ १३ ॥

विप्रकुर्वन्ति—विरोधं—अनिष्टं कुर्वन्ति । एतदाश्रमस्थान-  
मिति शेषः ॥ १३ ॥

दर्शयन्ति हि वीभत्सैः क्रूरैर्भीषणकैरपि ।

नानारूपैः विरूपैश्च <sup>१</sup>रूपैरसुखदर्शनैः ॥ १४ ॥

कोऽसौ विप्रकार इत्यतः तत् प्रदर्शयति—दर्शयन्तीत्यादि ।  
वीभत्सैः—जुगुप्सितैः वैषैः क्रूरैः—दुर्दर्शैः भीषणैः—मयंकैः  
एवमादिनानारूपैः—नानाप्रकारैः विरूपैः—विपरीतवैषैः स्वात्मानो  
दर्शयन्तीत्यन्वयः ॥ १४ ॥

\* अप्रशस्तैरशुचिभिः <sup>२</sup>संप्रयुज्य च तापसान् ।

प्रभ्रान्ति चापरान् क्षिप्रं <sup>३</sup>अनार्याः पुरतः <sup>४</sup>स्थितान् ॥

अप्रशस्तैः—पापावहैः अशुचिभिश्चापि तापसान् संप्रयुज्य  
विप्रकुर्वन्ति । अपरान्—अतिमृदून् तापसान् प्रभ्रान्ति—प्रहरन्त्यपि ॥

तेषु तेष्व्वाश्रमस्थानेष्व†<sup>५</sup>बुध्यन्नवलीय च ।

रमन्ते तापसांस्तत्र नाशयन्तो विचेतसः ॥ १६ ॥

अबुध्यन् निद्रां अवलीय—निर्भयं संश्लिष्य च नाशयन्तः, तथा  
विचेतसः—व्याक्षिप्तानपरांश्च तापसान् तत्र तत्र नाशयन्तः रमन्ते ॥

\* अप्रशस्तैः—अशुभैः, अशुचिभिः—अशुचिद्रव्यैः—गो- † अशुद्धं यथा तथा  
निलीयेत्यर्थः (पाठाभेदे) ।

<sup>१</sup> रूपैर्विकृतदर्शनैः—रूपैः

<sup>२</sup> संप्रसक्तैः—रूपैः

<sup>३</sup> मावया—रूपैः

<sup>४</sup> स्थिताः—रूपैः

<sup>५</sup> बुद्धमन—रूपैः

१ अवक्षिपन्ति सुग्भाण्डान् अग्नीन् सिञ्चन्ति वारिणा ।  
कलशांश्च प्रमृद्नन्ति हवने समुपस्थिते ॥ १७ ॥

अवक्षिपन्ति—अवस्कन्दयन्ति । सुग्भाण्डान्—सुङ्मुखयज्ञ-  
संभारान् । कलशान्—उदकपात्राणि । हवने—यागे ॥ १७ ॥

तैर्दुरात्मभि<sup>२</sup>राविष्टान् आश्रमान् <sup>३</sup>प्रजिघांसवः ।  
गमनायान्यदेशस्य चोदयन्त्यृषयो<sup>४</sup>ऽद्य माम् ॥ १८ ॥

प्रजिघांसव इति । हन्तिरिह गत्यर्थः—‘अञ्जनगमां  
सनि’ इति दीर्घः, ‘अभ्यासाच्च’ इति कुत्वम्, परित्यक्तुमिच्छव  
इत्यर्थः । चोदयन्तीति । मामिति शेषः ॥ १८ ॥

तत्पुरा, राम ! \*शारीरीं उपहिंसां तपस्विषु ।  
दर्शयन्ति हि दुष्टास्ते त्यक्ष्याम इममाश्रमम् ॥ १९ ॥

शारीरीं—शरीरसम्बन्धिनीं उपहिंसां तपस्विषु दर्शयन्ति पुरा,  
‘यावत्पुरा’ इति लट्—दर्शयिष्यन्तीति यत् ; ततः—तस्मादेव इमं  
आश्रमं त्यक्ष्यामः ॥ १९ ॥

बहुभूलफलं चित्रं अविदूरादितो <sup>५</sup>वनम् ।  
†<sup>६</sup>अश्वस्याश्रममेवाहं <sup>७</sup>श्रयिष्ये सगणः पुनः ॥ २० ॥

\* पतावता विप्रकरणमात्रं, क्रमशः विनाशयापि यावन्न प्रवर्तेरन्, तावदेवान्यत्र  
गच्छाम इति भावः । शरीरनाशमपि अहं मन्यमान आह—उपहिंसामिति ।  
† ‘पुराणाश्रमं’ इति पाठे—चित्रकूटे रामनिवासं ज्ञात्वाऽत्रागता एते इति ज्ञायते ।

<sup>१</sup> अवक्षिपन्त्यसूग्भाण्डान्—ङ् । <sup>२</sup> रामृष्टान्—ङ् । <sup>३</sup> प्रजिघांसवः—ङ् ।  
<sup>४</sup> मियः—ङ् । <sup>५</sup> उपरम्—ङ् । <sup>६</sup> कष्वस्याश्रम, पुराणाश्रम—ङ् । <sup>७</sup> गमिष्ये—ङ् ।

अश्वस्य—न विद्यते श्वः—सञ्चयः यस्य स तथा । एतेन  
रक्षोभयनिवारणक्षमं तपो दिव्यं—लक्ष्यते—एवं च अश्वारूढस्य  
महर्षेरित्यर्थः ॥ २० ॥

खरस्त्वय्यपि चायुक्तं पुरा, <sup>१</sup>राम! प्रवर्तते ।

सहास्माभिरितो गच्छ यदि बुद्धिः प्रवर्तते ॥ २१ ॥

त्वय्यपीति । एतावत्कालमस्मद्रक्षकत्वापराधादिति शेषः ।  
प्रवर्तते पुरेति—प्रवर्तयिष्यतीति यावत् ॥ २१ ॥

सकलत्रस्य \*सन्देहः <sup>२</sup>नित्यं युक्तस्य, राघव !

समर्थस्यापि <sup>३</sup>सहितः वासो दुःख इहाद्य ते ॥ २२ ॥

सकलत्रस्येति । नित्यं युक्तस्य—सदा सावधानस्य रक्षोनिग्रहे  
समर्थस्यापि सतः तव च इहाश्रमे सन्देहः—मत्वर्थीयान्तः—रक्षःपीडा-  
सन्देहवान् वासः दुःखो हि ॥ २२ ॥

इत्युक्तवन्तं <sup>४</sup>रामस्तं राजपुत्रस्तपस्विनम् ।

न शशाकोत्तरैः वाक्यैः <sup>५</sup>अवबुद्धं <sup>६</sup>समुत्सुकम् ॥ २३ ॥

उत्तरैर्वाक्यैरवबुद्धमिति । मया निवार्यते रक्षः पीडा, तस्मात्  
स्थातव्यमिति वचनैः निवारयितुं न शशाक । दैवादपाये कस्यचिद्वेषः  
ब्रह्मइत्यासदृशपापप्रसङ्गात् <sup>†</sup> ॥ २३ ॥

\* संदेहः - सन्देहजनकः । यस्यस्य—सन्नद्धस्य (पाठान्तरं)—गो. † पूर्ण-  
मानुषभावाश्रयणाद्वा ।

<sup>१</sup> ताते—ऊ.

<sup>२</sup> नित्यं यत्तस्य—ऊ.

<sup>३</sup> वसतः—ऊ.

<sup>४</sup> बुद्ध्या—ऊ.

<sup>५</sup> अवरोद्धुं—ऊ.

<sup>६</sup> समुत्सुकः—ऊ.



अभिनन्द्य <sup>१</sup> समापृच्छय समाधाय च राघवम् ।

स जगामाश्रमं त्यक्त्वा कुलैः कुलपतिः सह ॥ २४ ॥

अभिनन्द्य-उपश्लक्षय । ऋषिगणवियोगखिन्नं राघवं समाधाय-  
समाश्रयस्य ॥ २४ ॥

रामः संसाध्य ऋषिगणमनुगमनात्

देशात्तस्मात् कुलपतिमभिवाद्य ऋषिम् ।

सम्यक् प्रीतैस्ते<sup>२</sup>रनुमत<sup>३</sup> उपदिष्टार्थं

पुण्यं वासाय स्वनिलयमुपसंपदे ॥ २५ ॥

रामः तस्मात् देशात् अपरं देशं यान्तं ऋषिगणं तु अनुगम-  
नात्-अनुव्रजनेन संसाध्य-प्रस्थाप्य कुलपतिं ऋषिं च अभिवाद्य,  
ऋषिमिति 'इकोऽसवर्णे' इति प्रकृतिभावः, सम्यक्प्रीतैः तैः अनुमतः-  
अनुज्ञातः (नं)-उपदिष्टार्थं-उपदिष्टरक्षःपीडासन्देशवृत्तकं पुण्यं-  
स्वनिलयनं वासायोपसंपदे । एवमयं श्लोकः चतुर्दशाक्षरचतुष्पादात्मकः ।  
अतः उपसंपदे इति उपसर्गद्वयम् ॥ २५ ॥

<sup>४</sup> आश्रममृपिविरहितं प्रभुः

\* क्षणमपि न जहौ स राघवः ।

राघवं हि सततमनुगताः

तापसाश्चर्पिचरिते धृतगुणाः ॥ २६ ॥

इत्यपि श्रीमद्रामायणे वाल्मीकीये अयोध्याकाण्डे षोडशोत्तरशततमः सर्गः

\* मुनिश्च्यतथा तदैव स्याज्यमध्याश्रमं मुनिविषयप्रेम्णा क्षणं न त्यक्तवानित्यर्थः ।  
आर्षचरितधृतगुणाः-रामस्य आर्षचरित्रेण संचि-गुणाः दि-यस्मात् कारणात्  
तापसाः राममनुगताः, तस्मात्-तत्प्रेम्णा क्षणं न जहौविति । इत्तं तु श्लोकद्वयस्यापि-  
चिन्त्यम्-गो. क्षणं न विजहौ-किञ्चित्कालं तत्रैव स्थितवानिति भावः ।

<sup>१</sup> समाश्रयस्य-ऊ.

<sup>२</sup> अनुगमने-ऊ.

<sup>३</sup> उपदिष्टार्थः-ऊ.

<sup>४</sup> आश्रमं

ऋषिगणरहितं-ऊ

आश्रममित्यादि । प्रभुः—असहायतयाऽवस्थानसमर्थो  
 राघवः ऋषिविरहितमाश्रमं तु क्षणमपि न जहौ सीतारक्षणार्थम् ।  
 ऋषिचरिते—ऋषितुल्यवृत्ते राघवे धृतिगुणाः—निश्चिन्निजरक्षा-  
 सामर्थ्यगुणाः केचन तापसाः तं राममेव सततमनुगताः—आश्रितवन्तः,  
 नाश्रमान्तरं जग्मु रित्यर्थः । तरु(२६)मानः सर्गः ॥ २६ ॥

इति श्रीमद्रामायणामृतकतकटीकायां अयोध्याकाण्डे षोडशोत्तरशततमः सर्गः

सप्तदशोत्तरशततमः सर्गः

[ अध्याश्रमगमनम् ]

राघवस्त्वपयातेषु <sup>१</sup> सर्वेष्वनुविचिन्तयन् ।  
 न तत्रारोचयद्वासं कारणैर्बहुभिस्तदा ॥ १ ॥

अथ नानोपाधिविमर्शनेन परित्यक्तचित्रकूटाश्रमस्य रामस्य  
 अध्याश्रमे अध्यनसूयासमागमः । राघव इत्यादि । अनुविचिन्तयन्—  
 वक्ष्यमाणमुपाधिमिति शेषः ॥ १ ॥

इह मे भरतो दृष्टः मातरश्च सनागराः ।

<sup>२</sup> तयोश्च स्मृतिरन्वेति \* तान्नित्यमनुशोचतः ॥ २ ॥

तस्यैव प्रदर्शनं—इह म इत्यादि । मयेति यावत् । तयोरिति ।  
 मात्रोरिति यावत् ॥ २ ॥

† स्कन्धावारनिवेशेन तेन तस्य महात्मनः ।

हयहस्तिकरीषैश्च उपमर्दः कृतो भृशम् ॥ ३ ॥

राजधानीतो निर्गता सेना स्कन्धावारः, तस्य निवेशः तथा ॥ ३ ॥

\* 'पुमांश्चित्रा' इति समासः । † तस्य महात्मनः—भरतस्य तेन स्कन्धा-  
 वारनिवेशेनेत्यन्वयः । स्कन्धावारः—सेनासमूहः—रा.

<sup>१</sup> तपरिवृ-ङ्क. <sup>२</sup> सा च मे-ङ्क.

<sup>1</sup> तस्मादन्यत्र <sup>2</sup> गच्छामः इति संचिन्त्य राघवः ।  
 प्रातिष्ठत स वैदेह्या लक्ष्मणेन च <sup>3</sup> सङ्गतः ॥ ४ ॥  
 सोऽत्रेराश्रममासाद्य तं ववन्दे महायशाः ।  
 तं चापि भगवानत्रिः पुत्रवत् प्रत्यपद्यत ॥ ५ ॥  
 प्रत्यपद्यतेति । राममिति शेषः ॥ ५ ॥

स्वयमातिथ्यमादिश्य <sup>4</sup> सर्वमस्य सुसत्कृतम् ।  
 सौमित्रिं च <sup>5</sup> महाभागं सीतां च समसान्त्वयत् ॥ ६ ॥  
 स्वयमिति । वृद्धां पत्नीं क्लेशयन् आतिथ्यं आदिश्य-विज्ञाप्य  
 तत्सर्वमातिथ्यं सुसत्कृतं कृत्वा असान्त्वयत्—अप्रीणयत् ॥ ६ ॥

पत्नीं च <sup>\*6</sup> तमनुप्राप्तां वृद्धामामन्य सत्कृताम् ।  
 सान्त्वयामास धर्मज्ञः सर्वभूतहिते रतः ॥ ७ ॥

तदनन्तरं अनुप्राप्तां वृद्धां वाचां सत्कृतां आमन्य — संबोध्य  
 वैदेह्याः पुत्रावत्परिग्रहार्थं सान्त्वयामास ॥ ७ ॥

अनसूयां महाभागां तापसीं धर्मचारिणीम् ।  
 प्रतिगृह्णीष्व वैदेहीं अब्रवीदपिसत्तमः ॥ ८ ॥

अनन्तरं तां अनसूयां, उच्यमानलक्षणां वैदेहीं प्रति-  
 गृह्णीष्वेत्यब्रवीत् ॥ ८ ॥

\* तं—अत्रि अनु—अनुसृत्य ।

<sup>1</sup> अस्मा—ङ.

<sup>2</sup> गच्छामि—ङ.

<sup>3</sup> संवृत्तः—ङ.

<sup>4</sup> सर्वमर्थ—ङ.

<sup>5</sup> महाभागां—ङ.

<sup>6</sup> समनु—ङ.

रामाय चाचक्षे तां तापसीं धर्मचारिणीम् ।

दशवर्षाण्यनावृष्ट्या दग्धं लोके निरन्तरम् ॥ ९ ॥

यया मूलफले सृष्टे जाह्नवी च प्रवर्तिता ।

<sup>१</sup>मन्त्रेण तपसा युक्ता नियमैश्चाप्यलंकृता ॥ १० ॥

दशवर्षमहस्त्राणि यया तप्तं महत्तपः ।

अनसूया<sup>२</sup>त्रैः, तात ! प्रत्यूहाश्च <sup>३</sup>निवर्हिताः ॥ ११ ॥

\* देवकार्यनिमित्तं च यया संत्वरमाणया ।

दशरात्रं कृता रात्रिः सेयं मातेव तेऽनघ ! ॥ १२ ॥

तामिमां सर्वभूतानां नमस्कार्या <sup>४</sup>तपस्विनीम् ।

अभिगच्छतु वैदेही वृद्धामक्रोधनां <sup>५</sup>सदा ॥ १३ ॥

तामाचक्ष इति । तद्वैभवमाख्यातवानित्यर्थः । तदेव प्रदर्श्यते—दशेत्यादि । मूलफले सृष्टे इति । ऋषीणामुज्जीवनायेति शेषः । जह्नुवी—गङ्गा च तेषां स्नानार्थं आवाहिता । मन्त्रेण—मन्त्र-सिद्धिवैभवं । अनसूयाया व्रतानि तथा । प्रत्यूहा इति । ऋषीणां

\* अत्रेय पौराणिकी कथा—अनसूयायाः काचन सखी पतिव्रताऽभूत् । सा च, काञ्चन वेदां दृष्ट्वा तत्सङ्गं कामयमानं स्वपतिं स्वस्कन्धे समारोप्य तदृहं गन्तुमारम्भे । तत्त्वमये माण्डव्यपिः चोरबुध्या राजभटैः शूके समारोपितः । स च मार्गे पतिव्रतायाः पत्न्या पदा गृष्टः अतीव व्यथितोऽभूत् । तं च दशाहाभ्यन्तरे सूर्योदये सति अिरस्वेति शशा माण्डव्यः । ततः तद्भार्या सूर्योदयानन्तरं किञ्च मङ्गलं मरणं, स एव मा भूतेत्युवे । ततश्च तत्प्रभावात् सूर्योदये यथादिलोपे प्राप्ते देवा ब्रह्माणमासाश्च प्रायश्चामासुः । स चाग्नीदीप-तप्तस्त्रीमनसूयां प्रायश्चत, सा भवत्स्वार्थं करोतीति । ततस्तं प्रायश्चित्तं सती अनसूया दशरात्राधिकालं एकरात्रित्वेन कृत्वा सूर्योदयानन्तरं तद्भर्तुर्मरणे सति पुनरुज्जीवयिष्याम इति वरं ददतेत्युक्त्वा तैर्वरं गृहीत्वा देवकार्यं कृत्वतीति—ति.

<sup>१</sup>उग्र-ऊ. <sup>२</sup>व्रतस्नाता-ऊ. <sup>३</sup>निवर्हिताः. <sup>४</sup>तपस्विनीम्-ऊ. <sup>५</sup>सतीम्-ऊ.

तप प्रयूहा इत्यर्थः । न केवलं ऋष्यनुग्रहः, अपि तु देवानुग्रहोऽ-  
पीत्याह—देवेत्यादि । रात्रिरिति । 'प्रातर्विधवा भव' इति माण्डूक्य-  
ऋषिस्तनालायिन्या 'मा प्रातर्भूयान्' इति शापतो व्युष्टि(रिष्ट)निहता  
रात्रिः देवप्रार्थनया नालायिनीसख्याऽनयाऽनसूयया दशगत्रं  
कृतं—दशगत्रमात्रं संकुचितं वैयर्थ्यं सख्याः परिहृतम् ।  
सप्तम्यर्थे द्वितीया । एवं मह प्रभावा इयं हे अनघ ! ते—त्वया  
मातेव प्रतिपत्तव्या । अभिगच्छतु—मातृद्वयतु ॥ ९-१२ ॥

एवं ब्रुवाणं तमृषिं तथेत्युक्त्वा स राघवः ।

सीतामालोक्य धर्मज्ञां इदं वचनमब्रवीत् ॥ १४ ॥

राजपुत्रि ! श्रुतं त्वेतत् मुनेरस्य समीरितम् ।

श्रेयोऽर्थमात्मनः शीघ्रं अभिगच्छ तपस्विनीम् ॥ १५ ॥

हे राजपुत्रि ! अस्य मुनेः समीरितं—वचनं च यस्मात् श्रुतं,  
अतः—श्रेयोऽर्थमित्यादि ॥ १५ ॥

\* अनसूयेति या लोके कर्मभिः ख्यातिमागता ।

१ तां शीघ्रमभिगच्छ त्वं अभिगम्यां तपस्विनीम् ॥ १६ ॥

अनसूयेति । अन्वर्थनाम्नीति यावत् ॥ १६ ॥

सीता त्वेतद्वचः श्रुत्वा राघवस्य २ यशस्विनी ।

तामत्रिपत्नीं धर्मज्ञां अभिवक्राम मैथिली ॥ १७ ॥

राघवस्य वचः श्रुत्वेत्यन्वयः ॥ १७ ॥

\* यदा — व.मं.भिः पातित्रयवर्षकैः अग्राभिः कर्तुमशक्यैः पतिरक्षणादिकर्मभिः  
अनसूया—अस्पर्धनीयमाहारम्ययुक्तवाव असूयतुमशक्या—शो.

१ इदमर्थं कुण्डलितं—ड. २ हितैषिणः, हितैषिणी—ड.



शिथिलां \* वलितां वृद्धां जरापाण्डरमूर्धजाम् ।

सततं वेपमानाङ्गीं प्रवाते कदलीं <sup>1</sup> यथा ॥ १८ ॥

<sup>2</sup> तां तु सीता महाभागां अनसूयां पतिव्रताम् ।

अभ्यवादयदवग्रा <sup>3</sup> स्वनाम समुदाहरत् ॥ १९ ॥

शिथिलां — शिथिलसन्धिवन्धां वलितां — सञ्जातवलीमती  
वृद्धां — इदं सर्वोपपदकं विशेषणम् ; सततं वेपमानाङ्गी, अत एव  
प्रवाते कदलीं यथा—इव स्थिताम् । अव ग्रा- अव्यक्षा । स्वनाम  
समुदाहरदिति । अभिवादनाङ्गत्वेनेति शेषः ॥ १८-१९ ॥

अभिवाद्य च वैदेही तापसीं तां दमान्विताम् ।

बद्धाञ्जलिपुटा हृष्टा पर्यपृच्छदनामयम् ॥ २० ॥

ततः सीतां महाभागां दृष्ट्वा तां धर्मचारिणीम् ।

सान्त्वयन्त्यब्रवीत् <sup>4</sup> हृष्टा दिष्ट्या धर्ममवेक्षसे ॥ २१ ॥

तां सीतां धर्मचारिणीं दृष्ट्वा हृष्टा । दिष्ट्या—दैवयोगेन ॥

त्यक्त्वा ज्ञातिजनं, सीते ! मानवृद्धिं च, मानिनि !

† अवरुद्धं वनं रामं दिष्ट्या त्वमनुगच्छामि ॥ २२ ॥

मानेति । राजसुता राजश्रीं चाहं तापसीवद्वनं कथं  
गच्छेयमिति प्रवृद्धभिमानं हित्वेत्यर्थः ॥ २२ ॥

\* वलिताः—वलयः वार्धक्यनिबन्धनत्वरूपयजन्याः—सञ्जातवलयाम् । † वने  
अवरुद्धं—चतुर्दशवर्षाणि प्राप्तनिर्बन्धनवासम् ।

<sup>1</sup> इव च. <sup>2</sup> ततः सीता महाभागा दृष्ट्वा तां धर्मचारिणीम्—छ. <sup>3</sup> स्वं नाम—छ.

<sup>4</sup> वृद्धा—च.

नगरस्थो वनस्थो वा <sup>१</sup> शुभो वा यदि वाऽशुभः ।  
 यासां स्त्रीणां प्रियो भर्ता तासां लोका महोदयाः ॥ २३ ॥  
 भर्ता प्रिय इति । लौकिकालौकिकनिमित्तविशेषतः विप्रिया-  
 नास्पदमृत इत्यर्थः ॥ २३ ॥

दुःशीलः कामवृत्तो वा <sup>२</sup> धनैर्वा परिवर्जितः ।  
 स्त्रीणामार्यस्वभावानां परमं दैवतं पतिः ॥ २४ ॥  
 आर्यस्वभावानां—पूज्यस्वभावानाम् ॥ २४ ॥

नातो विशिष्टं पश्यामि बान्धवं विमृशन्त्यहम् ।  
 \* सर्वत्र योग्यं, वैदेहि ! तपःकृतमिवाव्ययम् ॥ २५ ॥  
 अतः—भर्तुः । बान्धवं—इष्टबन्धुम् । सर्वत्र योग्यं—  
 इहामुत्रसुखसाधनतया भजनयोग्यम् । तत्र दृष्टान्तः—तपःकृतमिति ।  
 भावे निष्ठा, तपोऽनुष्ठानमिति यावत् ॥ २५ ॥

<sup>३</sup> न त्वेवमनुगच्छन्ति गुणदोषमसत्त्वियः ।  
 † <sup>४</sup> कामवक्तव्यहृदयाः भर्तृनाथाश्चरन्ति याः ॥ २६ ॥

कामवक्तव्यहृदयाः—कामाधीनचित्ताः, 'गृह्याधीनौ तु  
 वक्तव्यौ', अत एव भर्तृनाथाः—भर्त्रपेक्षावत्यः ॥ २६ ॥

\* सर्वत्र योग्यं—सर्वावस्थासु रक्षणसमर्थम्—गो. † कामवक्तव्यहृदयाः—  
 कामवेषयवक्तव्यहृदयाः ; कामरूपार्थाभिलाषिण्य इति यावत् । यदा मदनविषेय-  
 हृदयाः । भर्तृनाथाः—भर्तृणां नाथभूताः, भर्तृनियामका इत्यर्थः । यदा भर्तारं  
 नाथन्ते—याचन्ते इति तथा, परपुरुषाद्विषय इत्यर्थः—गो.

<sup>१</sup> पापो—छ. <sup>२</sup> धनी वा यदि वाऽधनः—छ. <sup>३</sup> न त्वेवमनुगच्छन्ति—छ.

<sup>४</sup> कामवक्तव्यहृदयाः—छ.

प्राप्नुवन्त्ययशश्चैव धर्मभ्रंशं च, मैथिलि !

\* अकार्यवशमापन्नाः स्त्रियो याः खलु तद्विधाः ॥ २७ ॥

याः तद्विधाः—उक्तास्तदुणवत्यः (ताः) खलु अयशआदिकं प्राप्नुवन्ति ॥ २७ ॥

<sup>१</sup> तद्विधास्तु गुणैर्युक्ताः दृष्टलोकपरावराः ।

स्त्रियः सर्गे चरिष्यन्ति यथा <sup>२</sup> पुण्यकृतस्तथा ॥ २८ ॥

दृष्टः लोकः परः अवरश्च यामिस्ताः तथा ॥ २८ ॥

तदेवमेतं त्वमनुव्रता सती

पतिप्रधाना समयानुवर्तिनी ।

† भवस्व भर्तुः सहधर्मचारिणी

यशश्च धर्मं च ततः समाप्स्यसि ॥ २९ ॥

इत्यार्षे श्रीमद्रामायणे वाल्मीकीये अयोध्याकाण्डे सप्तदशोत्तरशततमः सर्गः

समयः—आचारः । घरा(२९)मानः सर्गः ॥ २९ ॥

इति श्रीमद्रामायणानुवक्तकटीकार्या अयोध्याकाण्डे सप्तदशोत्तरशततमः सर्गः

\* अकार्य—अकृत्यं—पापपरवशा इति यावत् । † भवस्व—भव, आर्यमात्मने-पदम् । ततः भर्तुः सहधर्मचारिण्येन यशश्च धर्मं च कालान्तरानुभाष्यसुखसाधनं अदृष्टं च समाप्स्यसि । यद्वा भर्तुः सहधर्मचरिणी, एवंभूता स्वं ततः—भर्तुः सहधर्म-चारित्वहेतोः यशश्च भवस्व—प्राप्नुदीत्यर्थः । धर्मं च समाप्स्यसि । ‘भूपाप्तावात्मनेपदी’ इति गणपाठात् प्राप्स्यर्थस्य भवतेरात्मनेपदम्—गो.

<sup>१</sup> तद्विधा—क.

<sup>२</sup> धर्मकृत—क.

## अष्टादशोत्तरशततमः सर्गः

[सीताऽनसूयासंवादः]

सा त्वेवमुक्ता वैदेही त्वनसूयाऽनसूयया ।

प्रतिपूज्य वचो मन्दं प्रवक्तुमुपचक्रमे ॥ १ ॥

अथ अनसूयासीतासंवादः । सा त्वित्यादि । अनसूया—  
असूयारहिता । एवमिति । एवं धर्मबोधनमित्यर्थः ॥ १ ॥नैतदाश्चर्यं<sup>१</sup>मार्यायां यन्मां त्वमनुभाषमे ।

विदितं तु ममाप्येतत् यथा नार्याः पतिर्गुरुः ॥ २ ॥

नार्याः पतिः गुरुः—परमोपास्य इति यथा भवत्या उपदिष्टं,  
एतत् विदितं—एतद्विषयकं वेदनं—ज्ञानं ममाप्यस्ति ॥ २ ॥यद्यप्येव भवेद्भर्ता<sup>२</sup> अनार्यो<sup>३</sup> वृत्तिवर्जितः ।\*<sup>४</sup> अद्वैधमत्र वर्तव्यं तथाऽप्येव मया भवेत् ॥ ३ ॥तदेव प्रदर्श्यते—यद्यपीत्यादि । मम—अस्मदादिकायाः  
आर्यः—पूज्य एव भर्ता यद्यपि वृत्तिवर्जितः भवेत्—वृत्तिरहितः—  
जीवनरहितः—दरिद्रेऽपि वा एष भवेदपि; तथाऽपि मया—  
अस्मदादिकया अत्र—भर्तारि अद्वैधं—अद्वैदविध्यं—प्रकारद्वयराहित्यं  
वर्तव्यं—वर्तितव्यमिति यावत्, प्रीतिप्रकारमेवात्र वर्तितव्यमित्यर्थः ।  
परस्तु—एषोऽद्वैदविध्यमिति योजयित्वा वृथा क्लेशमनुभवति । अस्माभिस्तु  
स्वरसयोजना द्रष्टव्यैव ॥ ३ ॥\* अद्वैधं—द्वैतीभावरहितम् । उपचर्तव्यः—गुणवत्स्वनिर्गुणत्वमेदं विहाय  
सम्यगुपचरणीय इत्यर्थः—गो.<sup>१</sup> मार्यायाः—कू. <sup>२</sup> ममार्ये—कू. <sup>३</sup> वृत्त, विस्त—कू. <sup>४</sup> अद्वैधमुपचर्तव्यं,  
अवश्यमुपचर्तव्यः—कू.

किं पुनर्यो गुणश्लाघ्यः सानुक्राशो जितेन्द्रियः ।

स्थिरानुरागो धर्मात्मा \*<sup>1</sup> मातृवत् पितृवत् प्रियः ॥ ४ ॥

किं पुनरिति । विप्रकारनिमित्तप्रसङ्गरहिते अस्मद्भरि नित्य-  
प्रियैकप्रकारवृत्तौ किं पुनः । उक्तनिमित्ताभाव एव प्रपञ्च्यते—गुणश्लाघ्य  
इत्यादि । प्रिय इति । मयीति शेषः ॥ ४ ॥

यां वृत्तिं वर्तते रामः कौसल्यायां <sup>2</sup> महायशाः ।

तामेव † नृपनारीणां अन्यासामपि वर्तते ॥ ५ ॥

अन्यासामपीति । सुमित्रादीनां विषयेऽपीत्यर्थः ॥ ५ ॥

सकृद्दृष्टास्वपि स्त्रीषु नृपेण नृपवत्सलः ।

मातृवद्वर्तते <sup>3</sup> वीरः मानमुत्सृज्य धर्मवित् ॥ ६ ॥

नृपेणेति । दशरथेनेत्यर्थः । मानमुत्सृज्येति । अहं  
महाप्रभुरित्यभिमानमुत्सृज्येत्यर्थः ॥ ६ ॥

आगच्छन्त्याश्च विजनं वनमेवं भयावहम् ।

‡ समाहितं हि मे श्वश्र्वा हृदये <sup>4</sup> यत् स्थिरं मम ॥ ७ ॥

श्वश्र्वा यत् समाहितं—यया बुद्ध्या चित्तसमाधानं कृतं,  
तन्मम हृदये स्थिरम् ॥ ७ ॥

\* मातृवत् प्रियः—प्रियपरत्वात् । पितृवत् प्रियः—अत्यन्तहितरत्वात्—गो.  
मातृवर्ती—मातृशुभ्रूपकः—ती. † नृपनारीणां—सप्तम्यर्थे पट्टी—गो. ‡ समाहितं—  
उपदिष्टं—गो.

<sup>1</sup> मातृवर्ती पितृप्रियः—ड. <sup>2</sup> महायशः—च. <sup>3</sup> रामः—ड. <sup>4</sup> तत् वृत्तं—ड.



\* पाणि<sup>१</sup>प्रदानकाले च यत् पुरा त्वग्निसन्निधौ ।

<sup>२</sup>अनुशिष्टं जनन्या मे वाक्यं तदपि मे धृतम् ॥ ८ ॥

तदपि धृतमिति । जनन्यनुशासनमपि धृतं—अवधृतं—  
हृदयतमित्यर्थः ॥ ८ ॥

<sup>३</sup>न विस्मृतं तु <sup>४</sup>ते सर्वे वाक्यैः <sup>५</sup>स्वैः, धर्मचारिणि !  
पतिशुश्रूषणानार्याः तपो नान्यद्विधीयते ॥ ९ ॥

पतिशुश्रूषणं नार्यास्तपः, नान्यत्तपो विधीयत इत्येवंप्रकार-  
कैस्ते वाक्यैस्तत्र विस्मृतम् ॥ ९ ॥

सावित्री पतिशुश्रूषां कृत्वा स्वर्गे महीयते ।

तथावृत्तिश्च † याता त्वं पतिशुश्रूषया दिवम् ॥ १० ॥

सावित्रीति काचन पुण्यस्त्री । देव्याः सावित्र्याः मूलविद्या-  
विग्रहायाः सकलसंसारवर्गदायाः केनचित्साधनेन न हि किञ्चिच्छोक-  
प्राप्तिः । तथावृत्तिरिति । सावित्रीसमानवृत्तिरित्यर्थः । त्वमित्यन-  
सूयार्थकम् । पतिशुश्रूषया दिवं मूर्त्यन्तरेण याता; तपोऽर्थमिह  
वर्तमानैवेति शेषः । तथात्वं वसिष्ठारुन्धत्यादिसपत्नीकसप्तर्षीणां  
प्रसिद्धम् ॥ १० ॥

वरिष्ठा सर्वनारीणां एषा च दिवि देवता ।

‡ रोहिणी न विना चन्द्रं भ्रूतमपि दृश्यते ॥ ११ ॥

\* पाणिप्रदानं—पाण्यादानं— पाणिग्रहणमिति यावत् । † याता—यात्यसीति  
यावत् । करगतत्वामिप्रायेण वा लुप्तप्रयोगः । ‡ रोहिणीति । पूर्वकृतपतिशुश्रूषा-  
वशादेवं पतिसाहित्यं प्राप्तमिति भावः—ति.

<sup>१</sup>ग्रहण—ङ. <sup>२</sup>अनुशिष्टा—ङ. <sup>३</sup>नवीकृतं च—ङ. <sup>४</sup>मे—च. <sup>५</sup>ते—ङ.

एवंविधाश्च \* प्रवराः स्त्रियो भर्तृद्वयवराः ।

देवलोके महीयन्ते पुण्येन स्वेन कर्मणा ॥ १२ ॥

ततोऽनसूया संहृष्टा श्रुत्वाक्तं मीतया वचः ।

शितस्याघ्राय चोवाच मैथिली <sup>१</sup> हर्षयत्युत ॥ १३ ॥

हर्षयत्युत—हर्षयत्यपि इत्यर्थः ; ‘ उताप्यर्थविकल्पयोः ’ ॥

नियमैर्विविधैर्गामं <sup>२</sup> तपो हि महदस्ति मे ।

† तत्संश्रित्य बलं, सीते ! छन्दये त्वां, <sup>३</sup> शुचिब्रते ! ॥

छन्दये—प्रीणये ॥ १४ ॥

उपपन्नं <sup>४</sup> च युक्तं च वचनं तव, मैथिलि !

प्रीता चारम्युचितां, सीते ! करवाणि प्रियं च किम् ? ॥

तस्यास्तद्वचनं श्रुत्वा ‡ <sup>५</sup> विस्मिता <sup>६</sup> मन्दविस्मया ।

कृतमित्यब्रवीत् सीता तपोबलसमन्विताम् ॥ १६ ॥

मन्दः विस्मयः—स्मितं यस्याः सा तथा । कृतमित्य-  
ब्रवीदिति । भवत्या अनुग्रहेणैव सिद्धं, नातः परं भवत्या किञ्चित्  
कर्तव्यमित्युक्तमित्यर्थः ॥ १६ ॥

सा त्वेवमुक्ता धर्मज्ञा तथा प्रीततराऽभवत् ।

सफलं च <sup>७</sup> प्रहर्षं ते हन्त, सीते ! करोम्यहम् ॥ १७ ॥

तयेति । लोभराहितवाचेत्यर्थः ॥ १७ ॥

\* प्रवराः स्त्रियः—अरुधम्यादयः—ति. † तव बलं संश्रित्य—तपोबल-  
माश्रित्य । ‡ अविस्मिता तद्वचनं विषयकविरमयरहिता—रा.

<sup>१</sup> हर्षयत्युत—ऊ. <sup>२</sup> तपोभिः—ऊ. <sup>३</sup> शुचिस्मिते—ऊ. <sup>४</sup> मनोशं च—ऊ.  
<sup>५</sup> विस्मिता—ऊ. <sup>६</sup> मन्दविस्मिता—च. <sup>७</sup> प्रहर्षं च—ऊ.

इदं दिव्यं <sup>१</sup> वरं माल्यं वस्त्रमाभरणानि च ।

\* अङ्गरागं च, वैदेहि ! महार्हमनुलेपनम् ॥ १८ ॥

अङ्गरागं—अङ्गज्जनकरं अनुलेपनं—अनुलेपनसाधनदिव्य-  
गन्धद्रव्यविशेषमित्यर्थः ॥ १८ ॥

मया दत्तमिदं, सीते ! तव गात्राणि शोभयेत् ।

†<sup>२</sup> अनुरूपमसंक्लिष्टं नित्यमेव भविष्यति ॥ १९ ॥

अनुरूपं—त्वदेकोचितम् । असंक्लिष्टं—उपभोगेऽपि अशुचित्वादि-  
दोषरहितम् । अतः नित्यमेव भविष्यतीति । धृतमाख्यादिकं  
सर्वं तदा तदा धृतमिव भविष्यतीत्यर्थः ॥ १९ ॥

अङ्गरागेण दिव्येन लिप्ताङ्गी, जनकात्मजे !

शोभयिष्यति भर्तारं यथा श्रीर्विष्णुमव्ययम् ॥ २० ॥

सा वस्त्रमङ्गरागं च भूषणानि स्रजस्तथा ।

मैथिली प्रतिजग्राह † प्रीतिदानमनुत्तमम् ॥ २१ ॥

प्रतिगृह्य च तत् सीता प्रीतिदानं यशस्विनी ।

श्लिष्टाञ्जलिपुटा धीरा समुपास्त <sup>३</sup> तपोधनाम् ॥ २२ ॥

श्लिष्टेति । रचितेति यावत् ॥ २२ ॥

तथा सीतामुपासीनां अनसूया दृढव्रता ।

वचनं प्रष्टुमारेभे §<sup>४</sup> कथां काञ्चिदनु प्रियाम् ॥ २३ ॥

\* अङ्गरागः—कुङ्कुमहरिचन्दनादिः । अनुलेपनं—कर्पूरागरुक्ततूराप्रमुखपरि-  
मलमिलितम्—गो. † अनुरूपं त्वद्गात्रानुरूपम् । असंक्लिष्टं—अबाधितशोभम्—गो.  
‡ प्रीतिदानं—क्षत्रियात्वात् प्रतिग्रहानधिकारेण प्रीतिदानमित्युक्तम्—ति. § प्रियकथा-  
मनु—प्रियां कथामुद्दिश्य सीतां प्रष्टुं वचनमारेभे—गो.

<sup>१</sup> परं—ङ. <sup>२</sup> अनुरूपं तु संश्लिष्टं—ङ. <sup>३</sup> तपस्विनीम्—ङ. <sup>४</sup> काञ्चित्  
प्रियकथामनु—ङ.

अनु प्रियामिति । अनु—अनन्तरं प्रियां काञ्चित्कथां  
व्याजीकृत्य वचनं प्रष्टुमारेभे ॥ २३ ॥

स्वयंवरे किल प्राप्ता त्वमनेन <sup>१</sup>यशस्विना ।  
राघवेणेति मे, सीते! कथा श्रुतिमुपागता ॥ २४ ॥  
अनेन राघवेण । मे श्रुति—मम श्रोत्रपथम् ॥ २४ ॥

तां कथां श्रोतुमिच्छामि विस्तरेण च, मैथिलि!  
<sup>२</sup>यथाभूतं च कात्स्नर्येन तन्मे त्वं वक्तुमर्हति ॥ २५ ॥  
एवमुक्ता तु सा सीता तापसीं धर्मचारिणीम् ।  
श्रूयतामिति चोक्त्वा वै कथयामास तां कथाम् ॥ २६ ॥  
मिथिलाधिपतिर्धौरः जनको नाम धर्मवित् ।  
<sup>३</sup>क्षत्रधर्मे ह्यभिरतः न्यायतः शास्ति मेदिनीम् ॥ २७ ॥  
तस्य लाङ्गलहस्तस्य <sup>४</sup>कृपतः क्षेत्रमण्डलम् ।  
अहं किलोत्थिता भित्त्वा जगतीं नृपतेः सुता ॥ २८ ॥

लाङ्गलहस्तः स क्षेत्रमण्डलं कृपत इति । 'षड्गवेन कृपति'  
इति श्रुतेः अग्निवयनार्थमिति शेषः; भावलक्षणे षष्ठी, कृपति  
सर्तात्यर्थः । तस्य पुरः जगती—भुवम् ॥ २८ ॥

स सा दृष्ट्वा नरपतिः \* मुष्टिविक्षेपतत्परः ।  
पांसुकुण्ठितसर्वाङ्गी विस्मितो जनकोऽभवत् ॥ २९ ॥

\* मुष्टिविक्षेपतत्परः—<sup>१</sup>या जाता ओषधयः इति चतुर्दशभिः ओषधीर्वपति'  
इत्युक्तपकारेण अं पश्चिमुष्टिविकिरणतत्परः—गो.

<sup>१</sup>यशस्विनी—ऊ. <sup>२</sup>यथाऽनुभूतं—ऊ. <sup>३</sup>क्षत्रधर्मण्यभिरतः—च. <sup>४</sup>कर्षतः—ऊ.

मुष्टिविक्षेपतत्परः स इति । कृष्टक्षेत्रसमीकाणाय उन्नत-  
मृत्तिकामुष्टिविक्षेपतत्परः । पांसुकुण्ठितसर्वाङ्गी—लाङ्गलपद्धतिनिम्न-  
प्रदेशगतत्वादेव तथात्वम् ॥ २९ ॥

\* अनपत्येन च स्नेहात् अङ्कमारोप्य च रायम् ।

<sup>1</sup> ममेयं तनयेत्युक्त्वा स्नेहो मयि निपातितः ॥ ३० ॥

अन्तरिक्षे च वागुक्ता † प्रतिमामानुषी किल ।

एवमेतन्नरपते ! धर्मेण तनया तव ॥ ३१ ॥

प्रतिमामानुषी—प्रतिमास्वरूपेण वाक्—मनुष्यवाक्यरुह्या  
अन्तरिक्षे एवं वागुक्ता किल । एवंशब्दार्थः—एतदित्यादि ।  
तदेतद्वचनं तु, हे नरपते ! धर्मेण—न्यायेन तव तनया-तनयैवेति ;  
त्वद्यागमुवि त्वत्कर्पणोत्थत्वात् त्वत्क्षेत्रजातैव—साक्षात् कन्यैवेत्यर्थः ॥

ततः प्रहृष्टो धर्मान्मा पिता मे मिथिलाधिपः ।

अवाप्तो मिथिलामृद्धिं मामवाप्य नराधिपः ॥ ३२ ॥

मामवाप्येति । यज्ञभूमेरिति शेषः ॥ ३२ ॥

दत्ता चास्मींश्चक्षुर्देव्यै ज्येष्ठायै पुण्य<sup>2</sup>कर्मणे ।

तया संभाविता चास्मि स्निग्धया मातृमौहृदात् ॥ ३३ ॥

इष्टवत्—स्वार्थे वतिः, इष्टायै इत्यर्थः । पुण्यकर्मण इति ।

मन इति न डेप् ॥ ३३ ॥

\* अनपत्येन—तेन जनकेन । † मा प्रति—मामुद्दिश, एवमेतन्नरपते धर्मेण  
तनया तत्रेति अन्तरिक्षे अमानुषी वागुक्ता । यद्वा, वागुक्ताप्रतिमेत्यत्र अप्रतिमेति छित्वा  
वाग्विशेषणतया योज्यम्—गो. अतिमा—उच्चारयितुं स्वरूपा हिमा अमानुषी—मानुष-  
वाक्—दृशी—रा. ‡ इष्ट-देव्यै—इच्छावत्यै देव्यै—गो. इष्टं इति भावे कः ।  
इष्ट—इच्छा—सन्तानेच्छावत्यै—ति.

<sup>1</sup> ममैव—ड.

<sup>2</sup> कर्मणा—ड.



\* <sup>1</sup> पतिसंयोगसुलभं वयो दृष्ट्वा तु मे पिता ।

चिन्तामभ्यगमही : † वित्तनाशादिवाधनः ॥ ३४ ॥

सुलभमिति । उचितमिति यावत् ॥ ३४ ॥

‡ सदृशाच्चापकृष्टाच्च लोके कन्यापिता जनात् ।

§ प्रधर्षणामवाप्नोति शक्रेणापि समो भुवि ॥ ३५ ॥

कन्यायाः पिता—कन्यापिता तु भुवि शक्रेण समोऽपि लोके  
सदृशात् जनात् अपकृष्टाच्च वरवर्गात् प्रधर्षणां—सम्मानादिविषयकेश-  
मेवावाप्नोति, किमुताधिकादिति शेषः ॥ ३५ ॥

तां धर्षणामदूरस्थां संदृश्यात्मनि पार्थिवः ।

चिन्तार्णवगतः पारं नाससादाप्लवो यथा ॥ ३६ ॥

प्लवः—पोतः ॥ ३६ ॥

अयोनिजां हि मां ज्ञात्वा नाध्यगच्छत् स चिन्तयन् ।

॥ सदृशं <sup>2</sup> चाभिरूपं च महीपालः <sup>3</sup> पतिं मम ॥ ३७ ॥

तस्य बुद्धिरियं जाता चिन्तयानस्य सन्ततम् ।

स्वयंवरं तनूजायाः करिष्यामीति <sup>4</sup> धीमतः ॥ ३८ ॥

\* पतिसंयोगे सति सुलभं, अन्यथा दुर्लभमित्यर्थः । पतिसंयोगं विना स्थातु-  
मशक्यौवनावस्थावदित्यर्थः—गो पतिसंयोगं सुलभः यस्मिन्—रा. † वित्तनाशा—  
आजितवित्तनाशात् अधनः—रा. अधनः—द्रष्टृ—वधः—प्राप्तवित्तनाशादिव, मां  
प्राप्य, ममानुरूपपत्यलाभात् मत्प्राप्त्यानन्दक्षयात् दीनः—इति वा । ‡ सदृशदपि,  
अपकृष्टादपि ; किमुत उत्कृष्टादिति भावः । § प्रधर्षणां—तिगृह्णां—गो. ॥ सदृशं—  
अभिजनशृत्तादिना तुल्यं, अनुरूपं—प्रादुर्भूतयौवनाप्रतिरूपलावण्यादिना योग्यं—गो.

<sup>1</sup> भर्तृ—छ.

<sup>2</sup> चानुरूपं—छ.

<sup>3</sup> पतिः—छ.

<sup>4</sup> धीमतः—च.

\* महायज्ञे तदा तस्य वरुणेन महात्मना ।

दत्तं धनुर्वरं प्रीत्या तूणी चाक्षयसायकौ ॥ ३९ ॥

महायज्ञ इति । मदुत्पत्तिप्रमाणकालीन इति शेषः ।  
वरुणेनेति । देवैः प्रेरितेनेति शेषः । एवञ्च 'सदसि देवैः दत्तम्'  
इति बालकाण्डोक्तमप्यविरुद्धम् ॥ ३९ ॥

अमञ्चाल्यं मनुष्यैश्च<sup>१</sup> यत्नेनापि च गौरवात् ।

तन्न अक्ता<sup>†</sup> नमयितुं स्वप्नैवपि नराधिपाः ॥ ४० ॥

गौरवात्-भारात् ॥ ४० ॥

तद्धनुः प्राप्य मे पित्रा व्याहृतं<sup>२</sup> सत्यवादिना ।

समवाये नरेन्द्राणां पूर्वमामन्त्र्य पार्थिवान् ॥ ४१ ॥

इदं च धनुरुद्यम्य सज्यं यः कुरुते नरः ।

तस्य मे दुहिता भार्या भविष्यति न संशयः ॥ ४२ ॥

तच्च दृष्ट्वा धनुःश्रेष्ठं ‡ गौरवाद्भिरिमन्त्रिभम् ।

§ आभिवाद्य नृपा जग्मुः अशक्तास्तस्य तोलने ॥ ४३ ॥

अभिवाद्य केवलं जग्मुः ॥ ४३ ॥

\* महायज्ञे — दक्षयज्ञे तस्य — मत्पितृपूर्वजस्य देवराजस्य तदा शत्रुजयसमर्थ-  
धनुर्लभाय तपःकरणकाले । दक्षयज्ञे हि शिवेन पीडिता देवाः शिवं संप्रार्थ्य धनुर्गोचित-  
वन्तः । स च देवेभ्यो दत्तवोक्तवान् इदं देवराजाय दीयतामिति । ततो देवैः  
वरुणद्वारा देवराजाय दत्तम् । यद्वा-त्रियते सर्वदेवैरिति व्युत्पत्त्या वरुणः शिव एव-ति.  
वरुणेन दत्तं — वरुणेनातिसहकारिणा दत्तम् गो. † नमयितुं — नामयितु ।  
‡ गौरवात् — भारात् तस्य तालनेऽशक्ता इत्यन्वयः । § नमोक्तिरियम् ।

<sup>१</sup> बलेनापि-ऊ.

<sup>२</sup> सुखमवादिना-ऊ.

सुदीर्घस्य तु कालस्य राघवोऽयं महाद्युतिः ।  
 विश्वामित्रेण सहितः यज्ञं द्रष्टुं समागतः ॥ ४४ ॥  
 लक्ष्मणेन सह भ्रात्रा रामः सत्यपराक्रमः ।  
 विश्वामित्रस्तु धर्मात्मा मम पित्रा सुपूजितः ॥ ४५ ॥  
 प्रोवाच पितरं तत्र <sup>१</sup> राघवौ \* रामलक्ष्मणौ ।  
 सुतौ दशरथस्येमौ धनुर्दर्शनकाङ्क्षिणौ <sup>२</sup> ॥ ४६ ॥  
 इत्युक्तस्तेन विप्रेण तद्वनुः समुपानयत् ।  
<sup>३</sup> तद्वनुर्दर्शयाभास राजपुत्राय दैविकम् ॥ ४७ ॥  
 दैविकं—देवनिर्मितम् ॥ ४७ ॥

निमेषान्तरमात्रेण तदानम्य 'महावलः ।  
 ज्यां समारोप्य झटिति <sup>४</sup> पूरयामास वीर्यवान् ॥ ४८ ॥  
 पूरयामासेति । सज्यं कृत्वा आकृष्टवानित्यर्थः ॥ ४८ ॥

† तेनापूरयता वेगात् मध्ये भग्नं <sup>५</sup> द्विधा धनुः ।  
 तस्य शब्दोऽभवत् भीमः पतितस्याशनेर्यथा ॥ ४९ ॥  
 ततोऽहं तत्र रामाय पित्रा सत्याभिसन्धिना ।  
<sup>६</sup> उद्यता दातुमुद्यम्य जलभाजनमुत्तमम् ॥ ५० ॥

\* रामलक्ष्मणाबुद्धिश्च पितरं प्रोवाच । † तेन—रामेण । ‡ जलभाजन-  
 मुद्यम्य दातुमुद्यता—मां दातुं उद्युक्तवानिति यावत् ।

<sup>१</sup> भ्रातरौ—ङ. <sup>२</sup> पतदनन्तरं—धनुर्दर्शय रामाय राजपुत्राय दैविकम्—  
 इत्यधिकं—ङ. <sup>३</sup> इदमर्थं कुण्डलितं—ङ. <sup>४</sup> स वीर्यवान्, सुवीर्यवान्, स  
 राघवः—ङ. <sup>५</sup> पूरयामास वीर्यवत्, वीर्यवद्गलवद्धनुः—ङ. <sup>६</sup> महत्—ङ.  
<sup>७</sup> निश्चिता—ङ.

दीयमानां न तु तदा प्रतिजग्राह राघवः ।  
 अविज्ञाय पितुश्छन्दं अयोध्याधिपतेः प्रभोः ॥ ५१ ॥  
 छन्दं—अभिप्रायम् ॥ ५१ ॥

ततः श्वशुरमामन्व्य वृद्धं दशरथं नृपम् ।  
<sup>१</sup>मम पित्रा त्वहं दत्ता रामाय विदितात्मने ॥ ५२ ॥  
 \*मम चैवानुजा साध्वी ऊर्मिला <sup>२</sup>शुभदर्शना ।  
 भार्यार्थे लक्ष्मणस्यापि दत्ता पित्रा मम स्वयम् ॥ ५३ ॥  
 एवं दत्ताऽस्मि रामाय तथा तस्मिन् स्वयंवरे ।  
 अनुरक्ताऽस्मि धर्मेण पतिं वीर्यवतां वरम् ॥ ५४ ॥  
 इत्यार्षे श्रीमद्रामायणे वाल्मीकीये अयोध्याकाण्डे अष्टादशोत्तरशततमः सर्गः

आगत(५३ १/२)मानः सर्गः ॥ ५४ ॥

इति श्रीमद्रामायणामृतकतकटीकायामयोध्याकाण्डे अष्टादशोत्तरशततमः सर्गः

एकोनविंशत्युत्तरशततमः सर्गः

[दण्डकारण्यप्रवेशः]

अनसूया तु धर्मज्ञा श्रुत्वा तां महतीं कथाम् ।  
 पर्यष्वजत बाहुभ्यां शिरस्याघ्राय मैथिलीम् ॥ १ ॥  
 अथ अनसूयासम्मानितसीतया सह रामस्य अज्याश्रमे रात्रौ  
 निविष्टस्य प्रातर्वनान्तरप्रस्थानम् । अनसूयेत्यादि ॥ १ ॥

\* सीताप्राप्तयनन्तरं जनकस्येयं जातेति वदन्ति ।

<sup>१</sup>मात्रा—ऊ.

<sup>२</sup>प्रिय—ऊ.

व्यक्ताक्षरपदं चित्रं भाषितं मधुरं त्वया ।

\* यथा <sup>१</sup>स्वयंवरं वृत्तं तत्सर्वं च श्रुतं मया ॥ २ ॥

स्वयंवरं वृत्तमिति । स्वयंवरविषयकवृत्तान्तमिति यावत् ॥

<sup>२</sup>रमेऽहं कथया ते तु दृढं, मधुरभाषिणि !

रविरस्तंगतः श्रीमान् † उपाह्वय रजनीं <sup>३</sup>शिवाम् ॥ ३ ॥

उपेक्षेति । अतिवाह्येति यावत् ॥ ३ ॥

दिवसं <sup>४</sup>परिकीर्णानां आहारार्थं पतत्रिणाम् ।

सन्ध्याकाले निलीनानां ‡ निद्रार्थं श्रूयते ध्वनिः ॥ ४ ॥

दिवसमिति । अत्यन्तसंयोगे द्वितीया, दिवसे आहारार्थं पतितः  
कीर्णानां — सञ्चिताम् । निलीनानामिति । निलीयमानानामित्यर्थः ॥

एते चाप्यभिपेकार्द्राः मुनयः कलशोद्यताः ।

सहिता उपवर्तन्ते सलिलासु त्रलकलाः ॥ ५ ॥

कलशोद्यताः — उद्यतकलशा इति यावत्, आहिताग्न्यादिः ।

सहिताः — परस्परसमेताः ॥ ५ ॥

अग्निहोत्रे च ऋषिणा हुने च विधिपूर्वकम् ।

§ कपोताङ्गारुणो धूमः दृश्यते पवनोद्धतः ॥ ६ ॥

कपोताङ्गवत् — पारावतकवत् अरुणः — मेचकः, 'इयामे रक्तेऽ-  
रुणेऽर्णे च' ॥ ६ ॥

\* यथा — येन प्रकारेण स्वयंवरं वृत्तं — प्रवर्तितम् । † उपाह्वय — समीपं  
प्राप्य — गो. ‡ निद्रार्थं निलीनानामित्यन्वयः । § धूममिश्रितवालायाः तादृक्  
प्रत्यक्षस्तिष्ठम् ।

<sup>१</sup> स्वयंवरे — ऊ. <sup>२</sup> रमेयं — च. <sup>३</sup> शुभाम् — च. <sup>४</sup> परिकीर्णानां — ऊ.



\* अल्पपर्णा हि तरवः घनीभूताः समन्ततः ।

<sup>1</sup> विप्रकृष्टेन्द्रिये देशे न प्रकाशन्ति वै दिशः ॥ ७ ॥

अल्पपर्णाः तरवोऽपि हि समन्ततः घनीभूता इव दृश्यन्ते ; तपोवशादिनि शेषः । अत एव विप्रकृष्टेन्द्रिये-दूरे देशेऽस्मिन् दिशो न प्रकाशन्ति—प्रकाशन्त इति यावत् ॥ ७ ॥

† रजनीचरसत्त्वानि प्रचरन्ति समन्ततः ।

‡ तपोवनमृगा ह्येते § वेदितीर्थेषु शेरते ॥ ८ ॥

वेदितीर्थेषु—अग्निहोत्रवेदिसहिताश्रमप्रदेशेषु । तीर्थशब्दः पुण्यक्षेत्रसामान्यवाची, आश्रमाश्च पुण्यक्षेत्राणि ॥ ८ ॥

<sup>2</sup> संप्रवृद्धा निशा, सीते ! नक्षत्रसमलंकृता ।

ज्योत्स्नाप्रावर्णश्चन्द्रः दृश्यतेऽम्बुदितोऽम्बरे ॥ ९ ॥

गम्यतामनुजानामि रामस्यानु<sup>3</sup>चरा भव ।

कथयन्त्या हि मधुरं त्वयाऽहं<sup>4</sup> परितोषिता ॥ १० ॥

अनुचरा भव—शुश्रूषुर्भव ॥ १० ॥

\* विप्रकृष्टेऽपि देशे अल्पपर्णाः ये तरवः, तेऽपि समन्ततः घनीभूता हि—अव्यक्त-पर्णान्तरालवात् सान्द्राभूता इव । तत्र हेतुमाह—न प्रकाशन्ति वै दिश इति—गो-वस्तुनः विरलपर्णा अपि क्रमक्रमशः अन्धकारव्याप्त्या घनीभूता इव दृश्येयुः । † रजनीचरसत्त्वानि—रात्रिसंचारिव्याघ्रदीनि । ‡ अत एवेत्यादिः । § वेदितीर्थेषु—वेद्यक्षेत्रप्रदेशेषु । वेदिप्रान्तेष्विति यावत् ।

<sup>1</sup> विप्रकृष्टेऽपि देशेऽस्मिन्—छ.

<sup>2</sup> संप्रवृत्तः—च.

<sup>3</sup> चरी भव—छ.

<sup>4</sup> अपि—च.

\*अलङ्कुरु च तावत् त्वं प्रत्यक्षं <sup>१</sup>मम, मैथिलि !  
 प्रीतिं जनय मे, वत्से ! <sup>२</sup>दिव्यालङ्कारशोभिनी ॥ ११ ॥  
 प्रीतिं जनयेति । अलङ्कृतस्वदिव्यरूपानुभावेनेति शेषः ॥

सा तदा समलङ्कृत्य सीता सुरसुतोपमा ।  
 प्रणम्य शिरसा <sup>३</sup>पादौ रामं त्वभिमुखी ययौ ॥ १२ ॥  
 तथा तु भूषितां सीतां ददर्श वदतांवरः ।  
 राघवः प्रीतिदानेन तपस्विन्याः, जहर्ष च । १३ ॥  
 न्यवेदयत् ततः सर्वं सीता रामाय मैथिली ।  
 प्रीतिदानं तपस्विन्याः वसनाभरण<sup>४</sup>स्रजाम् ॥ १४ ॥  
 सर्वं न्यवेदयदित्यस्यैव प्रपञ्चनं—प्रीतिदानमित्यादि ॥ १४ ॥

ग्रहपृस्त्वभवत् रामः लक्ष्मणश्च महारथः ।  
 मैथिल्याः सत्क्रियां दृष्ट्वा <sup>५</sup>मानुषेषु सुदुर्लभाम् ॥ १५ ॥  
 मानुषेषु—मनुष्यलोकेषु ॥ १५ ॥

† ततः स शर्वरीं प्रीतः पुण्यां शशिनिभा<sup>६</sup>ननाम् ।  
 अर्चितस्तापसैः <sup>७</sup>सर्वैः उवास रघुनन्दनः ॥ १६ ॥  
 तस्यां रात्र्यां <sup>८</sup>व्यतीतायां <sup>९</sup>अभिषिच्य हुताग्निकान् ।  
 आपृच्छेतां नरव्याघ्रौ तापसान् वनगोचरान् ॥ १७ ॥  
 आपृच्छेतामिति । वनान्तरगमनार्थमिति शेषः ॥ १७ ॥

\* अलङ्कुरु—आत्मानमिति शेषः—गो. † शशिनिभाननां सीतां प्रति प्रीतः  
 शर्वरी उवास इत्यन्वयः ।

<sup>१</sup>देवि—ङ. <sup>२</sup>सर्वा—ङ. <sup>३</sup>तरये—ङ. <sup>४</sup>स्रजम्—ङ. <sup>५</sup>मानुषेभवति—ङ.  
<sup>६</sup>ननः—ङ. <sup>७</sup>सिद्धैः—ङ. <sup>८</sup>प्रभातायां—ङ. <sup>९</sup>अभिषिक्तान्—ङ.

तावूचुस्ते वनचराः तापसा धर्मचारिणः ।

\* वनस्य तस्य सञ्चारं राक्षसैः समभिष्टुतम् ॥ १८ ॥

सञ्चारं—सञ्चत्यस्मिन्निति अधिकरणे 'हलश्च' इति घञ्,  
'गोचरसञ्चार' इति निपातनाभावः छान्दसः, देशमिति यावत् ।  
समभिष्टुतं—व्याप्तम् ॥ १८ ॥

रक्षांसि पुरुषादानि नानारूपाणि, राघव !

वसन्त्यस्मिन् महारण्ये † व्यालाश्च रुधिराशनाः ॥ १९ ॥

व्यालाः—श्वापदानि, 'भेद्यलिङ्गः शठो व्यलः पुंसि श्वापद-  
ङ्गयोः' ॥ १९ ॥

उच्छिष्टं वा प्रमत्तं वा तापसं † ब्रह्मचारिणम् ।

अदन्त्यस्मिन् महारण्ये तान् निवारय, राघव ! ॥ २० ॥

उच्छिष्टं—अशुचि । प्रमत्तं—असावधानम् । तान्—  
रक्षोव्यालान् ॥ २० ॥

एष पन्था महर्षीणां ‡ फलान्याहरतां वने ।

अनेन तु वनं दुर्गं गन्तुं, राघव ! ते क्षमम् ॥ २१ ॥

\* वनस्य सञ्चारं—कन्दमूलफलाद्याहरणार्थं सञ्चारं राक्षसैः समभिष्टुतं—  
सम्यगुपद्रुतं ऊचुः—गो. † बगलाः—हितपशवः—गो. ‡ फलान्याहरतां—  
फलाद्याहरणार्थं गच्छतां आगच्छतां चेति यावत् ।

† धर्मचारिणम्—ऊ.

<sup>1</sup> इतीरितः प्राञ्जलिभिस्तपस्विभिः

द्विजैः कृतस्वस्त्ययनः परंतपः ।

वनं सभार्यः प्रविवेश राघवः

सलक्ष्मणः सूर्य इवाभ्रमण्डलम् ॥ २२ ॥

इत्यापि श्रीमद्रामायणे वाल्मीकीये आदिकाव्ये चतुर्विंशतिमहस्त्रिकायां  
संहितायां अयोध्याकाण्डे एकोनविंशत्युत्तरशततमः सर्गः

समाप्तश्रायमयोध्याकाण्डः

इतीरित इति । एवमुपदिष्टमार्ग इत्यर्थः । रेखा(२२)मानः  
सर्गः ॥ २२ ॥

इति श्रीमन्माधवयोगिविरचितायां श्रीमद्रामायणामृतकतकटीकायां अयोध्याकाण्डे  
एकोनविंशत्युत्तरशततमः सर्गः

समाप्तश्रायमयोध्याकाण्डः

WD 2533--GTBPM--2,000--21-6-65













